

# ਸਿੱਖ ਮਿਸਲਾਂ ਤੇ ਸਰਦਾਰ ਘਰਾਣੇ

—  
ਸੋਹਣ ਸਿੰਘ ਸੀਤਲ

ਸਿੱਖ ਮਿਸਲਾਂ  
ਤੇ  
ਸਰਦਾਰ ਘਰਾਣੇ



# ਸਿੱਖ ਮਿਸਲਾਂ ਤੇ ਸਰਦਾਰ ਘਰਾਣੇ

ਲੇਖਕ :-

ਮੋਹਣ ਸਿੰਘ ਸੀਤਲ

ਮਿਲਨ ਦਾ ਪਤਾ

**ਲਾਹੌਰ ਬੁਕ ਸ਼ਾਪ**

ਲਾਜਪਤ ਰਾਏ ਮਾਰਕੀਟ, ਨਜ਼ਦੀਕ ਸੋਸਾਇਟੀ ਸਿਨੇਮਾ, ਲੁਧਿਆਣਾ

Sri Satguru Jagjit Singh Ji eLibrary

NamdhariElibrary@gmail.com

ਸਭ ਹੱਕ ਕਰਤਾ ਦੇ ਰਾਖਵੇਂ ਹਨ

---

ਪ੍ਰਕਾਸ਼ਕ : ਲਾਹੌਰ ਬੁਕ ਸ਼ਾਪ

2—ਲਾਜਪਤ ਰਾਏ ਮਾਰਕੀਟ, ਨਜ਼ਦੀਕ ਸੋਸਾਇਟੀ ਸਿਨੇਮਾ, ਲੁਧਿਆਣਾ

ਮੁਲ : 40.00 ਰੁਪਏ

ਪਹਿਲੀ ਵਾਰ, ਸਤੰਬਰ, ੧੯੫੨ ਈ.

ਚੌਥੀ ਵਾਰ, ਫਰਵਰੀ, ੧੯੭੬ ਈ.

ਪੰਜਵੀਂ ਵਾਰ ੧੯੮੩

---

ਪ੍ਰਿੰਟਰ : ਹਮਦਰਦ ਪ੍ਰਿੰਟਿੰਗ ਪ੍ਰੈਸ, ਮਾਈ ਗੇਟ, ਜਲੰਧਰ

## ਤਤਕਰਾ



ਮਿਸਲਾਂ ਕਿਵੇਂ ਬਣੀਆਂ ?	੯
੧. ਮਿਸਲ ਸੁਕਰਚੱਕੀਆਂ	੨੦
੨. ਮਿਸਲ ਭੰਗੀਆਂ	੨੮
ਤੈਮੂਰ ਦੇ ਹਮਲੇ	੪੩
ਸ਼ਾਹ ਜ਼ਮਾਨ ਦੇ ਹਮਲੇ	੫੦
੩. ਮਿਸਲ ਰਾਮਗੜ੍ਹੀਆਂ	੫੬
੪. ਮਿਸਲ ਕਨ੍ਹਈਆਂ	੬੬
੫. ਮਿਸਲ ਨਕਈਆਂ	੭੫
੬. ਮਿਸਲ ਸਿੰਘਪੁਰੀਆਂ (ਫੈਜ਼ਲਾਪੁਰੀਆਂ)	੭੯
੭. ਮਿਸਲ ਸ਼ਹੀਦਾਂ (ਨਿਹੰਗਾਂ)	੮੬
੮. ਮਿਸਲ ਨਸ਼ਾਨਾਂ ਵਾਲੀ	੯੧
੯. ਮਿਸਲ ਡੱਲੇਵਾਲੀਆਂ	੯੩
੧੦. ਮਿਸਲ ਕਰੋੜਾ ਸਿੰਘੀਆਂ	੯੬
੧੧. ਮਿਸਲ ਆਹਲੂਵਾਲੀਆਂ (ਰਿਆਸਤ ਕਪੂਰਥਲਾ)	੧੦੬

## ੧੨. ਮਿਸਲ ਫੂਲਕੀਆਂ

ਰਿਆਸਤ ਪਟਿਆਲਾ	੧੨੫
ਰਿਆਸਤ ਨਾਭਾ	੧੫੬
ਰਿਆਸਤ ਜੀਂਦ	੧੬੪
ਰਿਆਸਤ ਫ਼ਰੀਦਕੋਟ	੧੭੨
ਰਿਆਸਤ ਕਲਸੀਆਂ	੧੮੦

## ਪੁਰਾਤਨ ਸਿੱਖ ਸਰਦਾਰ ਘਰਾਣੇ

ਸੰਧਾਵਾਲੀਏ ਸਰਦਾਰ	੧੮੩
ਸ: ਹਰੀ ਸਿੰਘ 'ਨਲਵਾ'	੧੮੮
ਸ: ਸ਼ਾਮ ਸਿੰਘ ਅਟਾਰੀ ਵਾਲਾ	੧੯੧
ਰਾਜਾ ਸ਼ੇਰ ਸਿੰਘ ਅਟਾਰੀਵਾਲਾ	੧੯੫
ਸ: ਜਵਾਲਾ ਸਿੰਘ ਭੜਾਣੀਆਂ	੨੦੦
ਸ: ਸੰਤਾ ਸਿੰਘ 'ਐਮਾ'	੨੦੨
ਜਮਾਦਾਰ ਖੁਸ਼ਹਾਲ ਸਿੰਘ ਤੇ ਰਾਜਾ ਤੇਜ ਸਿੰਘ	੨੦੪
ਰਾਜਾ ਲਾਲ ਸਿੰਘ ਮਿਸਰ	੨੦੭
ਸ: ਲਹਿਣਾ ਸਿੰਘ ਤੇ ਰਣਜੋਰ ਸਿੰਘ ਮਜੀਠਾ	੨੦੯
ਸਰ ਸੁੰਦਰ ਸਿੰਘ ਮਜੀਠਾ	੨੧੨
ਸ: ਅਮਰ ਸਿੰਘ 'ਛੋਟਾ' ਮਜੀਠਾ	੨੧੬
ਸ: ਫ਼ਤਹਿ ਸਿੰਘ ਤੇ ਅਤਰ ਸਿੰਘ ਕਾਲਿਆਂ ਵਾਲੇ	੨੧੮
ਸ: ਫ਼ਤਹਿ ਸਿੰਘ 'ਮਾਨ'	੨੨੧
ਸ: ਕਾਹਨ ਸਿੰਘ 'ਮਾਨ'	੨੨੩
ਸ: ਸਰਜਾ ਸਿੰਘ 'ਮਾਨ'	੨੨੪
ਸ: ਨਿਧਾਨ ਸਿੰਘ 'ਪੰਜ ਹੱਥ'	੨੨੬
ਸ: ਨਿਧਾਨ ਸਿੰਘ 'ਹੱਟ'	੨੨੮
ਸ: ਗੁਲਾਬ ਸਿੰਘ ਪਹੂਵਿੰਡੀਆ	੨੩੦
ਸ: ਧੰਨਾ ਸਿੰਘ ਮਲਵਈ	੨੩੨



ਸ: ਪੰਨਾ ਸਿੰਘ ਬੁਤਾਲੀਆ	੨੩੪
ਸ: ਜੈ ਸਿੰਘ ਮਨਿਹਾਲਾ	੨੩੬
ਸ: ਜੈ ਸਿੰਘ ਕੋਟ ਸੈਦ ਮਾਹਮੂਦ	੨੩੮
ਸ: ਹੁਕਮਾ ਸਿੰਘ 'ਚਿਮਨੀ'	੨੩੯
ਭਾਈ ਗੁਰਮੁਖ ਸਿੰਘ	੨੪੧
ਭਾਈ ਰਾਮ ਸਿੰਘ	੨੪੩
ਸ: ਮਿਲਖਾ ਸਿੰਘ ਬੋਹਪੁਰੀਆ	੨੪੫
ਸ: ਲੱਖਾ ਸਿੰਘ ਠੇਠਰ	੨੪੭
ਸ: ਕਰਮ ਸਿੰਘ 'ਚਾਹਲ'	੨੪੮
ਸ: ਕਰਮ ਸਿੰਘ 'ਛੀਨਾ'	੩੪੯
ਸ: ਫਤਹਿ ਸਿੰਘ ਸਿਧਵੰ	੨੫੦
ਸ: ਜਵੰਦ ਸਿੰਘ ਮੋਕਲ	੨੫੨
ਸ: ਮੋਹਰ ਸਿੰਘ 'ਲੰਮਾ'	੨੫੩
ਸ: ਗੁਰਮੁਖ ਸਿੰਘ 'ਲੰਮਾ'	੨੫੪
ਸ: ਪੰਜਾਬ ਸਿੰਘ 'ਘਰਜਾਖੀਆ'	੨੫੫
ਸ: ਫਤਹਿ ਸਿੰਘ 'ਛਾਛੀ'	੨੫੬
ਸ: ਖੁਸ਼ਹਾਲ ਸਿੰਘ ਕਲਾਸ ਬਾਜਵਾ	੨੫੭
ਸ: ਜੋਧ ਸਿੰਘ ਕਲਾਸ ਬਾਜਵਾ	੨੫੮
ਸ: ਮਤਾਬ ਸਿੰਘ ਵਡਾਲਾ ਸੰਧੂਆਂ	੨੬੦
ਸ: ਲਾਲ ਸਿੰਘ ਸਿਰਾਂਵਾਲੀ	੨੬੧
ਸ: ਅਮਰ ਸਿੰਘ ਵਾਘਾ	੨੬੨
ਸ: ਗੁਲਾਬ ਸਿੰਘ ਭਾਗੋਵਾਲੀਆ	੨੬੩
ਸ: ਨਾਰ ਸਿੰਘ ਚਮਿਆਰੀ	੨੬੪
ਸ: ਰਾਮ ਸਿੰਘ ਚੱਬਾ	੨੬੫
ਸ: ਗੋਰ ਸਿੰਘ ਮਾੜੀ	੨੬੬
ਸ: ਬੜ ਸਿੰਘ ਮੁਕੇਰੀਆਂ	੨੬੭



ਕੈਥਲ ਦਾ ਭਾਈ ਘਰਾਣਾ	੨੬੯
ਸ: ਭੰਗਾ ਸਿੰਘ ਥਾਨੇਸਰ	੨੭੧
ਰਾਜਾ ਅਜੀਤ ਸਿੰਘ ਲਾਡਵਾ	੨੭੨
ਭਦੌੜੀਏ ਸਰਦਾਰ	੨੭੩
ਮਲੌਦ ਦੇ ਸਰਦਾਰ	੨੭੪
ਬਡ-ਗੁੱਖਾ ਦੇ ਸਰਦਾਰ	੨੭੭
ਸ: ਕਰਮ ਸਿੰਘ ਸ਼ਾਹਾਬਾਦ	੨੭੯
ਸ: ਭਾਗ ਸਿੰਘ ਬੁੜੀਆ ਸ: ਰਾਏ ਸਿੰਘ ਜਗਾਧਰੀ	੨੮੦
ਸ: ਰਤਨ ਸਿੰਘ ਭੰਗੂ	੨੮੩
ਸ: ਹਿੰਮਤ ਸਿੰਘ ਅਲਾਉਲਪੁਰ	੨੮੪



# ਮਿਸਲਾਂ ਕਿਵੇਂ ਬਣੀਆਂ

ਬਾਬਾ ਬੰਦਾ ਸਿੰਘ 'ਬਹਾਦਰ' ਦੇ ਸ਼ਹੀਦ ਹੋਣ ਪਿਛੋਂ ਦਸ ਸਾਲ ਸਿੰਘ ਬਿਲਕੁਲ ਚੁੱਪ ਰਹੇ। ਫੱਗਣ, ੧੭੮੨ ਬਿ. (੧੭੨੬ ਈ.) ਵਿਚ ਭਾਈ ਤਾਰਾ ਸਿੰਘ ਜੀ ਪਿੰਡ 'ਵਾਂ' ਵਾਲੇ ਸ਼ਾਹੀ ਫੌਜ ਨਾਲ ਲੜ ਕੇ ਸ਼ਹੀਦ ਹੋਏ। ਏਸ ਘਟਨਾ ਤੋਂ ਸਿੰਘ ਫੇਰ ਭੜਕ ਉਠੇ। ਉਹਨਾਂ ਥਾਂ ਥਾਂ ਲੁੱਟ ਮਾਰ ਸ਼ੁਰੂ ਕਰ ਦਿਤੀ। ਲਾਹੌਰ ਦੇ ਸੂਬੇਦਾਰ ਤੇ ਦਿੱਲੀ ਦੇ ਬਾਦਸ਼ਾਹ ਮੁਹੰਮਦ

ਸ਼ਾਹ ਨੇ ਸਿੰਘਾਂ ਨੂੰ ਸ਼ਾਂਤ ਕਰਨ ਬਦਲੇ ਇਕ ਲੱਖ ਸਾਲਾਨਾ ਜਾਗੀਰ 'ਤੇ ਜਾਗੀਰ ਤੇ ਨਵਾਬੀ ਦਾ ਖਿਤਾਬ ਦਿਤਾ। ਪੰਥ ਨੇ ਵਿਸਾਖੀ ਨਵਾਬੀ ੧੭੯੦ ਬਿ. (੧੭੩੩ ਈ.) ਵਾਲੇ ਦਿਨ ਸ. ਕਪੂਰ ਸਿੰਘ ਫੈਜ਼ਲਾਪੁਰੀਏ ਨੂੰ ਨਵਾਬੀ ਦਾ ਖਿਤਾਬ ਦਿਤਾ। ਉਸ ਦਿਨ ਤੋਂ ਉਹ 'ਨਵਾਬ ਕਪੂਰ ਸਿੰਘ' ਦੇ ਨਾਮ ਨਾਲ ਪ੍ਰਸਿਧ ਹੋਇਆ।

ਬਾਬਾ ਬੰਦਾ ਸਿੰਘ ਜੀ ਦੇ ਸ਼ਹੀਦ ਹੋਣ ਪਿਛੋਂ ਸਾਰੇ ਪੰਥ ਦਾ ਜਥੇਦਾਰ ਦੀਵਾਨ ਦਰਬਾਰਾ ਸਿੰਘ ਮੰਨਿਆ ਜਾਂਦਾ ਸੀ। ਜਥੇਦਾਰ ਉਹ ਸਾਵਣ, ੧੭੯੧ ਬਿ. (੧੭੩੪ ਈ.) ਵਿਚ ਸੁਰਗਵਾਸ ਦਰਬਾਰਾ ਸਿੰਘ ਹੋ ਗਿਆ, ਤਾਂ ਪੰਥ ਦਾ ਜਥੇਦਾਰ ਨਵਾਬ ਕਪੂਰ ਸਿੰਘ ਬਣਿਆਂ। ਏਸ ਸਮੇਂ ਤਕ ਸਿੰਘਾਂ ਦੀ ਗਿਣਤੀ ਢੇਰ ਵਧ ਗਈ ਸੀ। ਸੌ ਪ੍ਰਬੰਧ ਦੀ ਸੁਖਿਆਈ ਵਾਸਤੇ ਖਾਲਸਾ ਫੌਜ ਦੇ ਦੋ ਦਲ ਬਣਾ ਦਿਤੇ ਗਏ। ਬੁਢਾ ਦਲ ਤੇ ਤਰਨਾ ਦਲ। ਬੁਢਾ ਦਲ ਨਵਾਬ ਕਪੂਰ ਸਿੰਘ ਦੀ ਜਥੇਦਾਰੀ ਹੇਠਾਂ ਅਕਾਲ ਬੁੰਗੇ ਟਿਹਾ। ਤਰਨਾ ਦਲ ਨੂੰ ਅੱਗੇ ਪੰਜਾਂ ਜਥਿਆਂ ਵਿਚ ਵੰਡ ਦਿਤਾ ਗਿਆ। ਉਹ ਪੰਜ ਜਥੇ

ਇਹ ਹਨ :

੧. ਜਥਾ ਸ਼ਹੀਦਾਂ :—ਇਸ ਦੇ ਜਥੇਦਾਰ ਬਾਬਾ ਦੀਪ ਸਿੰਘ ਜੀ ਸਨ। ਉਹਨਾਂ ਦੇ ਨਾਲ ਨੌਥਾ ਸਿੰਘ ਤੇ ਗੁਰਬਖਸ਼ ਸਿੰਘ ਪ੍ਰਸਿਧ ਸਰਦਾਰ

ਸਨ ।

੨. ਜੱਥਾ ਅੰਮ੍ਰਿਤਸਰੀਆਂ :—ਇਸ ਦੇ ਜਥੇਦਾਰ ਸ. ਕਰਮ ਸਿੰਘ ਤੇ ਸ. ਧਰਮ ਸਿੰਘ ਅੰਮ੍ਰਿਤਸਰੀਏ ਖੱਤਰੀ ਸਨ ।

੩. ਬਾਬਾ ਕਾਹਨ ਸਿੰਘ ਦਾ ਜਥਾ :—ਇਸ ਜਥੇ ਦਾ ਜਥੇਦਾਰ ਬਾਬਾ ਕਾਹਨ ਸਿੰਘ ਤੇਹਣ ਸੀ, ਜਿਸਦੇ ਨਾਲ ਸ. ਮੀਰੀ ਸਿੰਘ ਤੇਹਣ, ਸ. ਹਰੀ ਸਿੰਘ ਢਿੱਲੋਂ ਤੇ ਸ. ਬਾਘ ਸਿੰਘ ਹੱਲੋਵਾਲੀਆ ਸਨ ।

੪. ਜਥਾ ਡੱਲੇਵਾਲੀਆਂ :—ਇਸ ਦਾ ਜਥੇਦਾਰ ਦਸੌਧਾ ਸਿੰਘ ਗਿੱਲ ਜੱਟ, ਪਿੰਡ ਕੋਟ ਬੁਢੇ ਦਾ ਸੀ ।

੫. ਰੰਗਰੋਟੇ ਸਿੰਘਾਂ ਦਾ ਜਥਾ :—ਇਸ ਵਿਚ ਬੀਰ ਸਿੰਘ, ਜਿਉਣ ਸਿੰਘ, ਮਦਨ ਸਿੰਘ, ਅਮਰ ਸਿੰਘ, ਨਾਮੀ ਸਰਦਾਰ ਸਨ ।

ਤਰਨਾ ਦਲ ਦੇ ਜਥੇ ਬਾਹਰ ਦੌਰਾ ਕਰਨ ਚਲੇ ਗਏ । ਪਿਛੋਂ ਸਰਕਾਰ ਨੇ ਸਿੰਘਾਂ ਦੀ ਜਾਗੀਰ ਜ਼ਬਤ ਕਰ ਲਈ । ਸਿੰਘਾਂ ਨੇ ਫੇਰ ਲੁੱਟ ਮਾਰ ਸ਼ੁਰੂ ਕਰ ਦਿਤੀ ।

੧੭੩੬ ਈ. ਵਿਚ ਨਾਦਰ ਨੇ ਹਿੰਦ 'ਤੇ ਹਮਲਾ ਕੀਤਾ, ਜਿਸਨੇ ਨਾਦਰ ਦਾ ਦਿੱਲੀ ਦਾ ਮੁਗਲ ਰਾਜ ਜੜ੍ਹਾਂ ਤਕ ਹਿਲਾ ਦਿਤਾ । ਏਸ ਸਮੇਂ ਹਮਲਾ ਪੰਜਾਬ ਵਿਚ ਅਮਲੀ ਤੌਰ ਤੇ ਕੋਈ ਵੀ ਸਰਕਾਰ ਨਹੀਂ ਸੀ ।

ਇਸ ਸਮੇਂ ਨੂੰ ਗ਼ਨੀਮਤ ਜਾਣ ਕੇ ਸਿੰਘ ਸਾਰੇ ਪੰਜਾਬ ਵਿਚ ਜ਼ੋਰ ਪਕੜ ਗਏ । ਸਿੰਘਾਂ ਨੇ ਪਹਿਲਾ ਕੱਚਾ ਕਿਲ੍ਹਾ ਰਾਵੀ ਦੇ ਕੰਢੇ ਉੱਤੇ 'ਡੱਲੇ-ਵਾਲ' ਬਣਾਇਆ, ਜੋ ਪਿੱਛੋਂ ਖ਼ਾਨ ਬਹਾਦਰ ਨੇ ਢਾਹ ਦਿਤਾ ।

ਸਰਕਾਰ ਨਾਲ ਸਿੰਘਾਂ ਦਾ ਇਹ ਘੋਲ ਜਾਰੀ ਰਿਹਾ । ਜਿਉਂ ਜਿਉਂ ਸਰਕਾਰ ਦਬਾਉਂਦੀ ਰਹੀ, ਤਿਉਂ ਤਿਉਂ ਸਿੰਘ ਵਧਦੇ ਗਏ । ੧੪ ਅਕਤੂਬਰ, ੧੭੪੫ ਈ. ਨੂੰ ਦਲ ਖ਼ਾਲਸੇ ਨੂੰ ਅੱਗੇ ਤੀਹ ਛੋਟੇ ਜਥਿਆਂ ਛੋਟੇ ਛੋਟੇ ਵਿਚ ਵੰਡਿਆ ਗਿਆ । ਉਹਨਾਂ ਤੀਹ ਜਥਿਆਂ ਦੇ ਸਰਦਾਰਾਂ ਜਥੇ ਦੇ ਨਾਮ ਇਹ ਹਨ :

੧. ਨਵਾਬ ਕਪੂਰ ਸਿੰਘ, ਫੈਜ਼ਲਾ ਪੁਰੀਆ (ਸਿੰਘ ਪੁਰੀਆ)

੨. ਸ਼ਾਮ ਸਿੰਘ, ਪਿੰਡ ਨਾਰੋਕੇ, ਜ਼ਿਲਾ ਸਿਆਲਕੋਟ ।

੩. ਗੁਰਬਖਸ਼ ਸਿੰਘ, ਕਲਸੀਆਂ ।
- ਕਰੋੜਾ ਸਿੰਘ, ਪੈਜਗੜ੍ਹ, ਜ਼ਿਲਾ ਗੁਰਦਾਸਪੁਰ ।
੫. ਕਰਮ ਸਿੰਘ, " " "
੬. ਗੁਰਦਿਆਲ ਸਿੰਘ, ਡੱਲੇਵਾਲ, ਪਰਗਣਾ ਕਲਾਨੌਰ ।
੭. ਦਿਆਲ ਸਿੰਘ, " " "
੮. ਨੌਧ ਸਿੰਘ, ਸੁਕਰਚਕੀਆ ।
੯. ਚੰਦਾ ਸਿੰਘ, ਸੁਕਰਚਕੀਆ ।
੧੦. ਕਾਲਾ ਸਿੰਘ, ਪਿੰਡ ਕੰਗ ।
੧੧. ਖਿਆਲਾ ਸਿੰਘ, " " ।
੧੨. ਬਾਘ ਸਿੰਘ, ਪਿੰਡ ਹੱਲੋਵਾਲ ।
੧੩. ਜੱਸਾ ਸਿੰਘ, " ਆਹਲੂ ।
੧੪. ਹਰੀ ਸਿੰਘ, ਪਿੰਡ ਪੰਜਵੜ ।
੧੫. ਛੱਜਾ ਸਿੰਘ, " " ।
੧੬. ਦੀਪ ਸਿੰਘ 'ਸ਼ਹੀਦ' ।
੧੭. ਸੁਧਾ ਸਿੰਘ 'ਸ਼ਹੀਦ' ।
੧੮. ਸੁੱਖਾ ਸਿੰਘ ਤਖਾਣ, ਮਾੜੀ ਕੰਬੋਕੀ ।
੧੯. ਜੱਸਾ ਸਿੰਘ ਤਖਾਣ, (ਪਿੱਛੋਂ ਰਾਮਗੜ੍ਹੀਆ) ।
੨੦. ਭੋਮਾ ਸਿੰਘ, ਕਨ੍ਹਈਆ ।
੨੧. ਜੈ ਸਿੰਘ, ਕਨ੍ਹਈਆ ।
੨੨. ਹਕੀਕਤ ਸਿੰਘ, ਕਨ੍ਹਈਆ ।
੨੩. ਹੀਰਾ ਸਿੰਘ, ਨਕਈ
੨੪. ਸੱਦਾ ਸਿੰਘ, ਨਕਈ ।
੨੫. ਕਰਮ ਸਿੰਘ, ਅੰਮ੍ਰਿਤਸਰ (ਨਾਰਲੀ ?)
੨੬. ਧਰਮ ਸਿੰਘ, " " ।
੨੭. ਜਿਉਣ ਸਿੰਘ ਮਜ਼੍ਹਬੀ ।
੨੮. ਬਦਨ ਸਿੰਘ ਮਜ਼੍ਹਬੀ ।

੨੯. ਬੀਰ ਸਿੰਘ ਮਜ਼੍ਹਬੀ ।

੩੦. ਅਘੜ ਸਿੰਘ ।

ਇਹ ਜਥੇ ਆਪਣੇ ਆਪਣੇ ਸਰਦਾਰਾਂ ਦੇ ਮਾਤਹਿਤ ਲੁੱਟਮਾਰ ਕਰਨ ਵਿਚ ਸੁਤੰਤਰ ਸਨ, ਪਰ ਸਾਂਝੀ ਭੀੜ ਬਣੀ ਉੱਤੇ ਪੰਥ ਦੇ ਸਾਂਝੇ ਜੱਥੇਦਾਰ ਦੇ ਮਾਤਹਿਤ ਸਮਝੇ ਜਾਂਦੇ ਸਨ ।

ਜਨਵਰੀ, ੧੭੪੮ ਈ. ਤੋਂ ਆਹਮਦ ਸ਼ਾਹ ਅਬਦਾਲੀ ਦੇ ਅਬਦਾਲੀ ਹਮਲੇ ਸ਼ੁਰੂ ਹੋ ਗਏ । ਪੰਜਾਬ ਦੇ ਰਾਜ ਦਾ ਦਾਅਵੇਦਾਰ ਦੇ ਹਮਲੇ ਇਕ ਹੋਰ ਪਹਿਲਵਾਨ ਅਖਾੜੇ ਵਿਚ ਆ ਗਿਆ । ਸੌ ਆਪਣੇ ਨਸ਼ਾਨੇ ਤਕ ਪਹੁੰਚਣ ਲਈ ਸਿੰਘਾਂ ਦਾ ਕੰਮ ਹੋਰ ਔਖਾ ਹੋ ਸਿੱਖ ਸਰਦਾਰ ਗਿਆ । ਏਸ ਸਮੇਂ ਤਕ ਸਿੰਘਾਂ ਦੇ ਛੋਟੇ ਛੋਟੇ ਜਥਿਆਂ ਦੀ ਗਿਣਤੀ ਦੂਣੀ ਨਾਲੋਂ ਵੀ ਵਧ ਗਈ ਸੀ । ਜਿਨ੍ਹਾਂ ਦੇ ਸਰਦਾਰਾਂ ਦੇ ਨਾਮ ਇਹ ਸਨ ।

- ੧ ਨਵਾਬ ਕਪੂਰ ਸਿੰਘ, ਫੈਜ਼ੁਲਾਪੁਰ,
- ੨ ਜੱਸਾ ਸਿੰਘ, ਆਹਲੂ,
- ੩ ਹਰੀ ਸਿੰਘ ਭੰਗੀ, ਪੰਜਵੜ,
- ੪ ਝੰਡਾ ਸਿੰਘ ਭੰਗੀ, ਪੰਜਵੜ,
- ਗੰਡਾ ਸਿੰਘ ਭੰਗੀ, ਪੰਜਵੜ,
- ੬ ਨੱਥਾ ਸਿੰਘ,
- ੭ ਮਤਾਬ ਸਿੰਘ, ਪਿੰਡ ਪੱਖ ਜ਼ਿਲਾ ਅੰਮ੍ਰਿਤਸਰ,
- ਚੜ੍ਹਤ ਸਿੰਘ ਕਨ੍ਹਈਆ,
- ੮ ਦੀਵਾਨ ਸਿੰਘ,
- ੧੦ ਗੁੱਜਰ ਸਿੰਘ
- ੧੧ ਗਰਜਾ ਸਿੰਘ,
- ੧੨ ਨਿਬਾਹੂ ਸਿੰਘ,
- ੧੩ ਲਹਿਣਾ ਸਿੰਘ,
- ੧੪ ਫੁਲਾ ਸਿੰਘ, ਰੋੜਾਂਵਾਲਾ,

- ੧੫ ਸਾਂਵਲ ਸਿੰਘ ਰੰਧਾਵਾ, ਪਿੰਡ ਵਾਘਾ,
- ੧੬ ਗੁਰਬਖਸ਼ ਸਿੰਘ, ਪਿੰਡ ਦੋਦਾ,
- ੧੭ ਪੰਨਾ ਸਿੰਘ, ਪਿੰਡ ਕਲਾਲਵਾਲਾ,
- ੧੮ ਤਾਰਾ ਸਿੰਘ, ਪਿੰਡ ਚੈਨਪੁਰ,
- ੧੯ ਬਾਘ ਸਿੰਘ, ਪਿੰਡ ਕੋਟ ਸੈਦ ਮਹਿਮੂਦ (ਕੋਟ ਖਾਲਸਾ),
- ੨੦ ਹਕੀਕਤ ਸਿੰਘ,
- ੨੧ ਮਹਿਤਾਬ ਸਿੰਘ, ਪਿੰਡ ਵਡਾਲਾ ਸੰਧੂਆਂ, ਜ਼ਿਲਾ ਸਿਆਲਕੋਟ,
- ੨੨ ਜੈ ਸਿੰਘ, ਪਿੰਡ ਕਾਹਨਾ,
- ੨੩ ਝੰਡਾ ਸਿੰਘ, ਪਿੰਡ ਕਾਹਨਾ,
- ੨੪ ਤਾਰਾ ਸਿੰਘ, ਪਿੰਡ ਕਾਹਨਾ,
- ੨੫ ਮਨੋਹਰ ਸਿੰਘ, ਪਿੰਡ ਕਾਹਨਾ,
- ੨੬ ਸੋਭਾ ਸਿੰਘ, ਪਿੰਡ ਕਾਹਨਾ,
- ੨੭ ਭੀਮ ਸਿੰਘ,
- ੨੮ ਅਮਰ ਸਿੰਘ, ਪਿੰਡ ਵਾਘਾ,
- ੨੯ ਸੋਭਾ ਸਿੰਘ, ਪਿੰਡ ਭਿੱਕਾ,
- ੩੦ ਬਘੇਲ ਸਿੰਘ, ਪਿੰਡ ਝਬਾਲ,
- ੩੧ ਗੁਲਾਬ ਸਿੰਘ, ਡੱਲੇਵਾਲੀਆ,
- ੩੨ ਹਰੀ ਸਿੰਘ, ਡੱਲੇਵਾਲੀਆ,
- ੩੩ ਨੌਧ ਸਿੰਘ, ਸੁਕਰਚਕੀਆ,
- ੩੪ ਗੁਲਾਬ ਸਿੰਘ, ਮਜੀਠਾ (ਨੌਧ ਸਿੰਘ ਦਾ ਸਹੁਰਾ),
- ੩੫ ਮਹਿਤਾਬ ਸਿੰਘ, ਪਿੰਡ ਜੁਲਕਾ,
- ੩੬ ਕਰੋੜਾ ਸਿੰਘ, ਪਿੰਡ ਪੈਜਗੜ੍ਹ,
- ੩੭ ਹਰਾ ਸਿੰਘ
- ੩੮ ਲੱਜਾ ਸਿੰਘ,
- ੩੯ ਨੰਦ ਸਿੰਘ, ਪਿੰਡ ਸਾਂਘਣਾ,
- ੪੦ ਕਪੂਰ ਸਿੰਘ, ਸੂਰਿਆਵਾਲਾ,

- ੪੧ ਅਮਰ ਸਿੰਘ, ਪਿੰਡ ਕਿੰਗਰਾ,  
 ੪੨ ਜੀਵਣ ਸਿੰਘ, ਪਿੰਡ ਕਿਲ੍ਹਾ ਜੀਵਣ ਸਿੰਘ,  
 ੪੩ ਸਾਹਿਬ ਸਿੰਘ, ਸਿਆਲਕੋਟੀਆ,  
 ੪੪ ਦੀਪ ਸਿੰਘ 'ਸ਼ਹੀਦ'  
 ੪੫ ਨੱਥਾ ਸਿੰਘ, 'ਸ਼ਹੀਦ'  
 ੪੬ ਮੁਹਰ ਸਿੰਘ, ਪਿੰਡ ਰਣੀਆਂ  
 ੪੭ ਮਹਾਂ ਸਿੰਘ, ਪਿੰਡ ਰਣੀਆਂ  
 ੪੮ ਬਾਘ ਸਿੰਘ, ਹੱਲੋਵਾਲੀਆ,  
 ੪੯ ਝੰਡਾ ਸਿੰਘ, ਸੁਲਤਾਨ ਵਿੰਡ (ਅੰਮ੍ਰਿਤਸਰ),  
 ੫੦ ਮਿਰਜ਼ਾ ਸਿੰਘ, ਕਾਹਲੋਂ,  
 ੫੧ ਸ਼ਾਮ ਸਿੰਘ ਮਾਨ, ਪਿੰਡ ਬੁਲਾਕੀ ਚੱਕ,  
 ੫੨ ਮਾਲਾ ਸਿੰਘ, ਪਿੰਡ ਬੁਲਾਕੀ ਚੱਕ,  
 ੫੩ ਬਹਾਲ ਸਿੰਘ, ਸ਼ੇਖੂਪੁਰਾ,  
 ੫੪ ਅਮੀਰ ਸਿੰਘ, ਸ਼ੇਖੂਪੁਰਾ,  
 ੫੫ ਹੀਰਾ ਸਿੰਘ,  
 ੫੬ ਗੰਡਾ ਸਿੰਘ,  
 ੫੭ ਲਾਲ ਸਿੰਘ,  
 ੫੮ ਤਾਰਾ ਸਿੰਘ ਮਾਨ, ਪਿੰਡ ਮਾਨਾਂ ਵਾਲਾ, ਅੰਮ੍ਰਿਤਸਰ,  
 ੫੯ ਮਹਿਤਾਬ ਸਿੰਘ, ਪਿੰਡ ਲਾਲਪੁਰਾ, ਤਸੀਲ ਡਰਨਤਾਰਨ,  
 ਜ਼ਿਲਾ ਅੰਮ੍ਰਿਤਸਰ,  
 ੬੦ ਰੂਪ ਸਿੰਘ,  
 ੬੧ ਅਨਪ ਸਿੰਘ ਸਿੰਘ, ਨਕਦੀ,  
 ੬੨ ਦਸੋਧਾ ਸਿੰਘ,  
 ੬੩ ਤਾਰਾ ਸਿੰਘ ਘੋਬਾ,  
 ੬੪ ਧਰਮ ਸਿੰਘ ਖੱਤਰੀ, ਅੰਮ੍ਰਿਤਸਰ,  
 ੬੫ ਸੁੱਖਾ ਸਿੰਘ, ਮਾੜੀ ਕੰਬੋਕੀ,



੬੬ ਜੱਸਾ ਸਿੰਘ, ਪਿੰਡ ਈਰੋਗਿੱਲ (ਪਿਛੋਂ ਰਾਮਗੜੀਆ)

੨੯ ਮਾਰਚ, ੧੭੪੮ ਈ. ਨੂੰ ਵਿਸਾਖੀ ਵਾਲੇ ਦਿਨ ਇਹ ਸਾਰੇ ਜਥੇ ਅੰਮ੍ਰਿਤਸਰ ਕੱਠੇ ਹੋਏ। ਨਵਾਬ ਕਪੂਰ ਸਿੰਘ ਨੇ ਮਤਾ ਪੇਸ਼ ਕੀਤਾ, ਕਿ ਪੰਥ ਦੀ ਇਕ ਮਜਬੂਤ ਜਥੇਬੰਦੀ ਬਣਾਈ ਜਾਵੇ। ਇਹ ਦਲ ਖਾਲਸਾ ਤੇ ਮਤਾ ਸਾਰਿਆਂ ਪਰਵਾਨ ਕਰ ਲਿਆ, ਤੇ ਸਾਰੇ ਪੰਥ ਦੀ ਮਿਸਲਾਂ ਦਾ ਮੁੱਢ ਸਾਂਝੀ ਜਥੇਬੰਦੀ ਦਾ ਨਾਂ 'ਦਲ ਖਾਲਸਾ' ਰੱਖਿਆ ਗਿਆ। ਦਲ ਖਾਲਸਾ ਦਾ ਜਥੇਦਾਰ ਸਰਬ ਸੰਮਤੀ ਨਾਲ ਸ. ਜੱਸਾ ਸਿੰਘ ਆਹਲੂਵਾਲੀਆ ਚੁਣਿਆ ਗਿਆ। ਉਸਦੇ ਮਾਤਹਿਤ ਯਾਰਾਂ ਮਿਸਲਾਂ ਬਣਾਈਆਂ ਗਈਆਂ। ਯਾਰਾਂ ਮਿਸਲਾਂ ਇਹ ਹਨ :—

੧. ਮਿਸਲ ਆਹਲੂਵਾਲੀਆ, ਜਥੇਦਾਰ ਸ. ਜੱਸਾ ਸਿੰਘ ਆਹਲੂਵਾਲੀਆ, ਕਲਾਲ। (ਹੁਣ ਸਾਰੇ ਕਲਾਲ ਸਿੱਖ ਆਹਲੂਵਾਲੀਏ ਅਖਵਾਉਂਦੇ ਹਨ)।

੨. ਮਿਸਲ ਫੈਜ਼ੁਲਾਪੁਰੀਆਂ ਜਾਂ ਸਿੰਘਪੁਰੀਆਂ :—ਜਥੇਦਾਰ ਨਵਾਬ ਕਪੂਰ ਸਿੰਘ ਫੈਜ਼ੁਲਾਪੁਰੀਆ (ਫੈਜ਼ੁਲਾਪੁਰ ਦਾ ਨਾਂ ਨਵਾਬ ਕਪੂਰ ਸਿੰਘ ਨੇ 'ਸਿੰਘ ਪੁਰਾ' ਰੱਖ ਲਿਆ ਸੀ, ਜੋ ਅੱਜ ਤਕ ਪਰਚਲਤ ਹੈ)।

੩. ਮਿਸਲ ਸੁਕਰਚਕੀਆਂ :—ਜਥੇਦਾਰ ਨੌਧ ਸਿੰਘ ਸੁਕਰਚਕੀਆ (ਮਹਾਰਾਜਾ ਰਣਜੀਤ ਸਿੰਘ ਦਾ ਪੜਦਾਦਾ)।

੪. ਮਿਸਲ ਨਸ਼ਾਨਾ ਵਾਲੀ :—ਜਥੇਦਾਰ ਦਸੰਧਾ ਸਿੰਘ (ਦਲ ਖਾਲਸਾ ਦਾ ਨਸ਼ਾਨ ਬਰਦਾਰ)।

੫. ਮਿਸਲ ਭੰਗੀਆਂ :—ਜਥੇਦਾਰ ਹਰੀ ਸਿੰਘ ਭੰਗੀ, ਪਿੰਡ ਪੰਜਵੜ।

੬. ਮਿਸਲ ਕਨੂਈਆਂ :—ਜਥੇਦਾਰ ਜੈ ਸਿੰਘ ਕਨੂਈਆ, ਪਿੰਡ ਕਾਹਨਾ।

੭. ਮਿਸਲ ਨਕਈਆਂ :—ਜਥੇਦਾਰ ਹੀਰਾ ਸਿੰਘ ਨਕਈ, ਪਿੰਡ ਬਹਿੜਵਾਲ।

੮. ਮਿਸਲ ਡੱਲੇਵਾਲੀ :—ਜਥੇਦਾਰ ਗੁਲਾਬ ਸਿੰਘ, ਪਿੰਡ ਡੱਲੇਵਾਲ।

੯. ਮਿਸਲ ਸ਼ਹੀਦਾਂ :—ਜਥੇਦਾਰ ਬਾਬਾ ਦੀਪ ਸਿੰਘ, 'ਸ਼ਹੀਦ'।

੧੦. ਮਿਸਲ ਕਰੋੜਾ ਸਿੰਘੀਆਂ :—ਜਥੇਦਾਰ ਕਰੋੜਾ ਸਿੰਘ, ਪਿੰਡ ਪੈਜਗੜ੍ਹ ।

੧੧. ਮਿਸਲ ਸਾਂਘਣੀਆਂ :—(ਪਿਛੋਂ ਮਿਸਲੇ ਰਾਮਗੜ੍ਹੀਆਂ) ਜਥੇਦਾਰ ਨੰਦ ਸਿੰਘ ਪਿੰਡ ਸਾਂਘਣਾਂ ।

(ਨੋਟ :—ਬਾਹਰਵੀਂ ਮਿਸਲ ਫੂਲਕੀਆਂ ਇਹਨਾਂ ਤੋਂ ਵੱਖਰੀ ਹੈ, ਜਿਸਦਾ ਬਾਨੀ ਸ. ਆਲਾ ਸਿੰਘ ਪਟਿਆਲਾ ਹੈ ।)

ਵਿਸਾਖੀ ਵਾਲੇ ਦਿਨ ਪੰਥ ਵਿਚ ਮਿਲਲਾਂ ਦਾ ਐਲਾਨ ਕੀਤਾ ਗਿਆ। ਫਿਰ ਹਰ ਇਕ ਸਿੱਖ ਸਿਪਾਹੀ ਤੇ ਸਰਦਾਰ ਨੂੰ ਆਗਿਆ ਦਿਤੀ ਗਈ, ਕਿ ਉਹ ਜਿਸ ਮਿਸਲ ਵਿਚ ਚਾਹਵੇ, ਸ਼ਾਮਲ ਹੋ ਜਾਵੇ। ਸਰਬ ਸੰਮਤੀ ਨਾਲ ਫੈਸਲਾ ਕੀਤਾ ਗਿਆ, ਕਿ ਹਰ ਮਿਸਲ ਅੰਦਰੂਨੀ ਮਾਮਲਿਆਂ ਵਿਚ ਸੁਤੰਤਰ ਹੋਵੇਗੀ, ਪਰ ਪੰਥ ਦੇ ਸਾਂਝੇ ਕੰਮ ਲਈ ਸਭ ਨੂੰ ਦਲ ਖਾਲਸਾ ਦੇ ਜਥੇਦਾਰ ਦਾ ਹੁਕਮ ਮੰਨਣਾ ਪਵੇਗਾ।

ਏਸ ਦਿਨ ਅੰਮ੍ਰਿਤਸਰ ਵਿਚ ਕੱਚਾ ਕਿਲ੍ਹਾ 'ਰਾਮ ਰਉਣੀ' ਬਨਾਉਣਾ ਅਰੰਭਿਆ, ਜੋ ਪਿਛੋਂ ਕਿਲ੍ਹਾ ਰਾਮਗੜ੍ਹ ਬਣਿਆਂ।

੧੭੫੫-੬ ਈ. ਵਿਚ ਸਿੰਘਾਂ ਨੇ ਪੰਜਾਬ ਦੇ ਬਹੁਤ ਸਾਰੇ ਹਿੱਸੇ ਉੱਤੇ

'ਰਾਖੀ' ਪ੍ਰਬੰਧ ਕਾਇਮ ਕਰ ਲਿਆ। ਜਿਹੜੇ ਇਲਾਕੇ ਸਿੱਖਾਂ ਰਾਖੀ ਪ੍ਰਬੰਧ ਦੀ 'ਰਾਖੀ' ਵਿਚ ਆ ਗਏ ਤੇ ਫੈਸਲੇ ਵਿਚੋਂ 'ਦਲ ਖਾਲਸਾ' ਨੂੰ ਪੰਜਵਾਂ ਹਿੱਸਾ ਦੇਣਾ ਮੰਨ ਗਏ, ਉਹਨਾਂ ਇਲਾਕਿਆਂ ਵਿਚ

ਸਿੰਘ ਲੁੱਟਮਾਰ ਨਾ ਕਰਦੇ, ਸਗੋਂ ਉਹਨਾਂ ਇਲਾਕਿਆਂ ਨੂੰ ਹੋਰ ਲੁੱਟੇਰਿਆਂ ਹੱਥੋਂ ਲੁੱਟੇ ਜਾਣ ਤੋਂ ਬਚਾਉਂਦੇ। ਬਹੁਤ ਸਾਰੇ ਇਲਾਕੇ ਖੁਸ਼ੀ ਨਾਲ ਸਿੰਘਾਂ ਦੀ ਰਾਖੀ ਵਿਚ ਆ ਗਏ। ਸਿੱਖ ਮਿਸਲਾਂ ਅੱਡੇ ਅੱਡੇ ਇਲਾਕਿਆਂ 'ਤੇ ਕਬਜ਼ਾ ਕਰ ਕੇ ਰਾਖੀ ਕਰਨ ਲੱਗੀਆਂ। ਸ. ਕਰੋੜਾ ਸਿੰਘ ਤੇ ਬਾਬਾ ਦੀਪ ਸਿੰਘ 'ਸ਼ਹੀਦ' ਸਤਿਲੁਜ ਤੋਂ ਦੱਖਣ ਵੱਲ ਚਲੇ ਗਏ। ਸਿੰਘ ਪੁਰੀਏ ਤੇ ਆਹਲੂਵਾਲੀਏ ਪੱਤਣ ਹਰੀ ਕੇ ਤੋਂ ਥੱਲੇ ਦਰਿਆ ਸਤਿਲੁਜ ਦੇ ਦੋਹੀਂ ਪਾਸੀਂ ਰਾਖੀ ਕਰਨ ਲੱਗੇ। ਨਕਈ ਮਿਸਲ ਦੇ ਹਵਾਲੇ ਨਾਕੇ ਦਾ ਇਲਾਕਾ (ਤਸੀਲ ਚੁਹਣੀਆਂ) ਕੀਤਾ ਗਿਆ। ਕਨ੍ਹਈਏ ਤੇ ਰਾਮਗੜ੍ਹੀਏ ਰਿਆੜਕੀ

ਵਿਚ ਨੀਯਤ ਹੋਏ। ਸੁਕਰਚਕੀਏ ਤੇ ਭੰਗੀ ਦੁਆਬਾ ਰਚਨਾ ਤੇ ਚੱਜ ਵਿਚ ਕਾਬਜ਼ ਹੋ ਗਏ। ਨਸ਼ਾਨਾਂਵਾਲੀ ਤੇ ਡੱਲੇਵਾਲੀ ਮਿਸਲਾਂ ਅੰਮ੍ਰਿਤਸਰ ਰਹੀਆਂ, ਤਾਂ ਜੋ ਕਿਤੇ ਲੋੜ ਪਵੇ, ਤਾਂ ਮਦਦ ਦਿਤੀ ਜਾ ਸਕੇ।

ਸਿੰਘਾਂ ਦਾ ਇਹ ਪ੍ਰਬੰਧ ਬਹੁਤਾ ਚਿਰ ਨਾ ਰਿਹਾ, ਜਾਂ ਅਬਦਾਲੀ ਨੇ ਨਵੰਬਰ, ੧੭੫੬ ਈ. ਵਿਚ ਚੌਥਾ ਹਮਲਾ ਕਰ ਦਿਤਾ। ਅਬਦਾਲੀ ਦਾ ਇਸ ਹਮਲੇ ਵਿਚ ਅਬਦਾਲੀ ਨੇ ਦਿੱਲੀ, ਆਗਰਾ, ਮਥਰਾ ਚੌਥਾ ਹਮਲਾ ਤਕ ਸਾਰਾ ਇਲਾਕਾ ਲੁਟ ਲਿਆ ਤੇ ਸੂਬਾ ਸਰਹਿੰਦ ਆਪਣੇ ਰਾਜ ਵਿਚ ਮਿਲਾ ਲਿਆ (ਸੂਬਾ ਲਾਹੌਰ ਤੇ ਮੁਲਤਾਨ ਉਹ ਪਹਿਲਾਂ ਹੀ ਮਿਲਾ ਚੁਕਾ ਸੀ)। ਸੋ ਸਿੰਘਾਂ ਦਾ ਨਾ ਕੇਵਲ ਕੀਤਾ ਕਰਾਇਆ ਕੰਮ ਹੀ ਖਤਮ ਹੋ ਗਿਆ, ਸਗੋਂ ਨਵੇਂ ਸਿਰਿਓਂ ਸਾਰਾ ਕਰਨਾ ਪੈ ਗਿਆ।

ਪੰਜਵੇਂ ਹਮਲੇ (ਪਾਨੀਪਤ ਦੀ ਤੀਸਰੀ ਲੜਾਈ) ਵਿਚ ਅਬਦਾਲੀ ਨੇ ਮਰਹੱਟਿਆਂ ਨੂੰ ਪੂਰੀ ਤਰਾਂ ਸ਼ਕਸਤ ਦਿਤੀ। ਅਬਦਾਲੀ ਵਾਪਸ ਗਿਆ, ਤਾਂ ਸਿੰਘਾਂ ਨੇ ਕੁਛ ਦਿਨਾਂ ਵਾਸਤੇ ਲਾਹੌਰ ਉੱਤੇ ਕਬਜ਼ਾ ਕਰਕੇ ਸ. ਜੱਸਾ ਸਿੰਘ ਦੇ ਨਾਂ ਦਾ ਸਿੱਕਾ ਚਲਾਇਆ। ਇਹ ਖਬਰਾਂ ਸੁਣ ਕੇ ਅਬਦਾਲੀ ਛੇਵੀਂ ਵਾਰ ਚੜ੍ਹ ਆਇਆ। ਉਸਨੇ ਇਹ ਹਮਲਾ ਕੇਵਲ ਸਿੰਘਾਂ ਵੱਡਾ ਨੂੰ ਖਤਮ ਕਰਨ ਵਾਸਤੇ ਕੀਤਾ। ਪੰਜ ਫ਼ਰਵਰੀ, ੧੭੬੨ ਈ. ਨੂੰ ਘਲੂਘਾਰਾ ਸਾਰਾ ਦਿਨ ਸਖ਼ਤ ਲੜਾਈ ਹੋਈ। 'ਕੁਪ' ਤੋਂ ਬਰਨਾਲੇ ਤਕ ਦਾ ਇਲਾਕਾ ਲੋਥਾਂ ਨਾਲ ਭਰ ਗਿਆ। ਦਸ-ਬਾਰਾਂ ਹਜ਼ਾਰ ਸਿੱਖ ਸਿਪਾਹੀ ਤੇ ਅਠਾਰਾਂ-ਵੀਹ ਹਜ਼ਾਰ ਸਿੱਖਾਂ ਦੇ ਬਾਲ ਬੱਚੇ ਤੇ ਇਸਤਰੀਆਂ ਕਤਲ ਕੀਤੇ ਗਏ। ਇਸ ਲੜਾਈ ਨੂੰ ਸਿੱਖ 'ਵੱਡਾ ਘਲੂਘਾਰਾ' ਕਹਿੰਦੇ ਹਨ। ਏਸ ਲੜਾਈ ਵਿਚ ਸਿੱਖਾਂ ਦਾ ਨੁਕਸਾਨ ਤਾਂ ਬਹੁਤ ਹੋਇਆ, ਪਰ ਉਹਨਾਂ ਦੇ ਦਿਲਾਂ ਤੋਂ ਅਬਦਾਲੀ ਦਾ ਭੈ ਅਸਲੋਂ ਲਹਿ ਗਿਆ। ਏਥੋਂ ਤਕ, ਕਿ ਘਲੂਘਾਰੇ ਤੋਂ ਅੱਠ ਮਹੀਨੇ ਪਿਛੋਂ ਪਿਪਲੀ ਸਾਹਿਬ (ਅੰਮ੍ਰਿਤਸਰ) ਦੀ ਲੜਾਈ ਵਿਚ ਅਬਦਾਲੀ ਸਿੱਖਾਂ ਤੋਂ ਪੂਰੀ ਤਰ੍ਹਾਂ ਹਾਰ ਕੇ ਗਿਆ (੧੭ ਅਕਤੂਬਰ, ੧੭੬੨ ਈ.)

ਦਸੰਬਰ, ੧੭੬੨ ਈ. ਵਿਚ ਅਬਦਾਲੀ ਵਾਪਸ ਕਾਬਲ ਨੂੰ ਗਿਆ। ਤਾਂ ਸਿੰਘ ਫੇਰ ਅੰਮ੍ਰਿਤਸਰ ਕੱਠੇ ਆ ਹੋਏ। 'ਦਲ ਖਾਲਸੇ' ਦੀ ਜਥੇ ਬੰਦੀ ਫੇਰ ਨਵੇਂ ਸਿਰਿਓਂ ਪੱਕੀ ਕੀਤੀ ਰਹੀ। ਸਾਰੇ ਪੰਥ ਦੇ ਦੋ ਵੱਡੇ ਜਥੇ 'ਬੁਢਾ ਦਲ' ਤੇ 'ਤਰਨਾ ਦਲ' ਬਣਾਏ ਗਏ। ਬੁਢਾ ਦਲ ਦਾ ਜਥੇਦਾਰ ਸ. ਜੱਸਾ ਸਿੰਘ ਆਹਲੂਵਾਲੀਆ ਬਣਿਆ। ਇਸ ਵਿਚ ਬੁਢਾ ਦਲ ਛੇ ਮਿਸਲਾਂ ਸ਼ਾਮਲ ਹੋਈਆਂ : ਆਹਲੂਵਾਲੀਆਂ ਦੀ, ਤੇ ਤਰਨਾ ਦਲ ਸਿੰਘਪੁਰੀਆਂ ਦੀ, ਡੱਲੇਵਾਲੀਆਂ ਦੀ ਕਰੋੜਾ ਸਿੰਘੀਆਂ ਦੀ, ਨਸ਼ਾਨਾਂ ਵਾਲੀ ਤੇ ਸ਼ਹੀਦਾਂ ਦੀ। ਇਸ ਦਲ ਨੂੰ ਮੁਲਕ ਵਿਚ ਲੁੱਟਮਾਰ ਕਰਨ ਤੇ ਵੇਰੀਆਂ ਨੂੰ ਸਜ਼ਾ ਦੇਣ ਦਾ ਕੰਮ ਸੌਂਪਿਆ ਗਿਆ। ਤਰਨਾ ਦਲ ਦਾ ਜਥੇਦਾਰ ਸ. ਹਰੀ ਸਿੰਘ ਭੰਗੀ ਬਣਿਆ। ਇਸ ਵਿਚ ਪੰਜ ਮਿਸਲਾਂ ਸ਼ਾਮਲ ਹੋਈਆਂ : ਭੰਗੀਆਂ ਦੀ ਰਾਮਗੜੀਆਂ ਦੀ, ਕਨੂਈਆਂ ਦੀ, ਨਕਈਆਂ ਦੀ ਤੇ ਸੂਕਰਚਕੀਆਂ ਦੀ। ਇਸ ਦਲ ਨੂੰ ਅੰਮ੍ਰਿਤਸਰ ਦੇ ਗੁਰਧਾਮਾਂ ਦੀ ਸੇਵਾ ਬਖਸ਼ੀ ਗਈ।

ਤਰਨਾ ਦਲ ਨੇ ਕਸੂਰ ਦਾ ਇਲਾਕਾ ਲੁੱਟ ਲਿਆ ਤੇ ਬੁੱਢਾ ਦਲ ਨੇ ਦੁਆਬਾ ਜਲੰਧਰ ਲੁੱਟ ਲਿਆ। ਫਿਰ ਦੋਹਾਂ ਦਲਾਂ ਰਲ ਕੇ ਬਟਾਲਾ ਮਾਰ ਲਿਆ। ਫਿਰ ਸਰਹਿੰਦ ਫਤਹਿ ਕਰਨ ਦੀ ਤਿਆਰੀ ਹੋਣ ਲੱਗੀ। ਏਸ ਜੰਗ ਵਿਚ ਬਾਰਾਂ ਮਿਸਲਾਂ ਹੀ ਸ਼ਾਮਲ ਹੋਈਆਂ। ਅੰਤ ਜਨਖਾਂ ਨੂੰ ਮਾਰ ਇਕ ਲਹੂ ਡੋਲ੍ਹਵੀਂ ਲੜਾਈ ਵਿਚ ■ ਮਾਘ ੧੮੨੦ ਬਿ. ਕੇ ਸੂਬਾ ਸਰਹਿੰਦ (੧੪ ਜਨਵਰੀ, ੧੭੬੪ ਈ.) ਨੂੰ ਸਰਹਿੰਦ ਦਾ ਸੂਬੇਦਾਰ ਉਤੇ ਕਬਜ਼ਾ ਜ਼ੈਨਖਾਂ ਮਾਰਿਆ ਗਿਆ। ਏਸ ਦਿਨ ਤੋਂ ਸਿੱਖ ਮਿਸਲਾਂ ਦਾ ਰਾਜ ਆਰੰਭ ਹੋਇਆ। ਸੂਬਾ ਸਰਹਿੰਦ-ਬਵੰਜਾ ਲੱਖ ਦਾ ਇਲਾਕਾ-ਅੱਠਾਂ ਮਿਸਲਾਂ (ਆਹਲੂਵਾਲੀਆਂ, ਸਿੰਘਪੁਰੀਆਂ, ਭੰਗੀਆਂ, ਡੱਲੇਵਾਲੀਆਂ, ਸ਼ਹੀਦਾਂ, ਕਰੋੜਾ ਸਿੰਘੀਆਂ, ਨਸ਼ਾਨਾਂ ਵਾਲੀਆਂ ਤੇ ਫੂਲਕੀਆਂ) ਨੇ ਆਪਸ ਵਿਚ ਵੰਡ ਲਿਆ। ਅਪ੍ਰੈਲ ਵਿਚ ਬਾਕੀ ਮਿਸਲਾਂ ਨੇ ਦੁਆਬਾ, ਰਿਆੜਕੀ, ਮਾਝਾ, ਨੱਕਾ ਤੇ ਹੁਹਤਾਸ ਤਕ ਦਾ ਇਲਾਕਾ ਜਾ ਮੱਲਿਆ। ਏਸ ਤਰ੍ਹਾਂ ਜਮਨਾ ਤੋਂ ਲੈ ਕੇ ਅਟਕ ਤਕ ਦਾ ਪੰਜਾਬ ਸਿੱਖ-


ਮਿਸਲਾਂ ਦੇ ਕਬਜ਼ੇ ਵਿਚ ਆ ਗਿਆ। ੧੫ ਮਈ, ੧੭੬੫ ਈ. ਨੂੰ ਸਿੱਖਾਂ ਪੂਰੀ ਤਰਾਂ ਲਾਹੌਰ 'ਤੇ ਕਬਜ਼ਾ ਕਰ ਲਿਆ।

ਦਸੰਬਰ ੧੭੬੬ ਈ. ਵਿਚ ਅਬਦਾਲੀ ਨੌਵੀਂ ਵਾਰ ਚੜ੍ਹ ਆਇਆ, ਜਿਸ ਕਰਕੇ ਸਿੱਖਾਂ ਨੂੰ ਲਾਹੌਰ ਛੱਡਣਾ ਪਿਆ। ਅਬਦਾਲੀ ਵਾਪਸ ਗਿਆ, ਤਾਂ ਸਿੱਖਾਂ ਫੇਰ ਲਾਹੌਰ 'ਤੇ ਕਬਜ਼ਾ ਕਰ ਲਿਆ। ਅਬਦਾਲੀ ਦੇ ਆਖਰੀ ਦੋਵੇਂ ਹਮਲੇ ਬੜੇ ਕਮਜ਼ੋਰ ਸਨ। ਦਸਵੀਂ ਆਖਰੀ ਦਿਨ ਵਾਰ (ਦਸੰਬਰ, ੧੭੬੮ ਈ.) ਨੂੰ ਉਹ ਝਨਾਂ ਤੋਂ, ਤੇ ਯਾਰੂਵੀਂ ਵਾਰ (ਦਸੰਬਰ ੧੭੬੯ ਈ.) ਨੂੰ ਉਹ ਸਿੱਖਾਂ ਨਾਲ ਬਿਨਾਂ ਲੜਿਆਂ ਜਿਹਲਮੋਂ ਪਾਰੋਂ ਹੀ ਮੁੜ ਗਿਆ। ਇਸ ਵੇਲੇ ਸਾਰੇ ਪੰਜਾਬ ਉੱਤੇ ਸਿੱਖਾਂ ਦਾ ਰਾਜ ਹੋ ਚੁਕਾ ਸੀ, ਤੇ ਸਾਰਾ ਇਲਾਕਾ ਬਾਰਾਂ ਮਿਸਲਾਂ ਵਿਚ ਵੰਡਿਆ ਹੋਇਆ ਸੀ\*। ਇਸ ਤੋਂ ਪਿਛੋਂ ਮਿਸਲਾਂ ਦਾ ਇਤਿਹਾਸ ਵਖਰਾ ਵਖਰਾ ਹੋ ਗਿਆ।

\* ਬਾਬਾ ਬੰਦਾ ਸਿੰਘ ਜੀ ਦੀ ਸ਼ਹੀਦੀ ਤੋਂ ਲੈ ਕੇ ੧੭੭੦ ਈ. ਤਕ ਦਾ ਸਿੱਖਾਂ ਦਾ ਇਤਿਹਾਸ 'ਸਿੱਖਰਾਜ ਕਿਵੇਂ ਬਣਿਆ?' ਵਿਚ ਵੇਰਵੇ ਨਾਲ ਲਿਖਿਆ ਜਾਂ ਚੁਕਾ ਹੈ, ਇਸ ਵਾਸਤੇ ਏਥੇ ਨਹੀਂ ਦੁਹਰਾਇਆ।

## ੧. ਮਿਸਲ ਸੁਕਰਚੱਕੀਆਂ

ਸ: ਬੁਢਾ ਸਿੰਘ





ਏਸ ਘਰਾਣੇ ਦਾ ਪਹਿਲਾ ਅੰਮ੍ਰਿਤਧਾਰੀ ਸਿੱਖ ਸ. ਬੁੱਢਾ ਸਿੰਘ ਸੀ।

ਉਹ ਗੁਰੂ ਗੋਬਿੰਦ ਸਿੰਘ ਮਹਾਰਾਜ ਤੇ ਬਾਬਾ ਬੰਦਾ ਸਿੰਘ ਬੁੱਢਾ ਸਿੰਘ ਬਹਾਦਰ ਦੀਆਂ ਲੜਾਈਆਂ ਵਿਚ ਬੜੀ ਬਹਾਦਰੀ ਨਾਲ ਲੜਿਆ। ਉਹ ੪੮ ਸਾਲ ਉਮਰ ਭੋਗ ਕੇ ੧੭੧੮ ਈ. ਵਿਚ ਸੁਰਗਵਾਸ ਹੋਇਆ।

ਸ. ਬੁੱਢਾ ਸਿੰਘ ਦੇ ਅੱਗੇ ਦੋ ਪੁੱਤਰ ਹੋਏ : ਨੌਧ ਸਿੰਘ ਤੇ ਚੰਦਾ ਸਿੰਘ। ਨੌਧ ਸਿੰਘ ਦੀ ਬੰਸ ਵਿਚੋਂ ਮ. ਰਣਜੀਤ ਸਿੰਘ ਹੋਇਆ ਤੇ ਨੌਧ ਸਿੰਘ ਚੰਦਾ ਸਿੰਘ ਦੀ ਬੰਸ ਵਿਚੋਂ ਸੰਧਾਵਾਲੀਆ ਘਰਾਣਾ। ੧੭੪੮ ਈ. ਵਿਚ ਮਿਸਲਾਂ ਬਣੀਆਂ, ਤਾਂ ਸੁਕਰਚੱਕੀਆਂ ਦੀ ਮਿਸਲ ਦਾ ਲੀਡਰ ਸ. ਨੌਧ ਸਿੰਘ ਬਣਿਆਂ। ਉਹ ੧੭੫੨ ਈ. ਵਿਚ ਪਠਾਣਾਂ ਨਾਲ ਲੜ ਕੇ ਸ਼ਹੀਦ ਹੋਇਆ।

ਸ. ਨੌਧ ਸਿੰਘ ਦੇ ਪਿੱਛੋਂ ਉਸਦਾ ਵੱਡਾ ਪੁੱਤਰ ਸ. ਚੜ੍ਹਤ ਸਿੰਘ ਮਿਸਲਦਾਰ ਬਣਿਆਂ। ਉਹਨੇ ਪਿੰਡ ਸੁਕਰਚੱਕ ਛੱਡ ਕੇ ਚੜ੍ਹਤ ਸਿੰਘ ਰਾਜਾਸਾਂਸੁੀ ਆਣ ਡੇਰਾ ਲਾਇਆ। ੧੭੫੬ ਈ. ਵਿਚ ਉਹਦਾ ਵਿਆਹ ਗੁਜਰਾਂਵਾਲੀਏ ਸ. ਅਮੀਰ ਸਿੰਘ ਦੀ ਲੜਕੀ ਨਾਲ ਹੋ ਗਿਆ। ਕੁਝ ਚਿਰ ਪਿੱਛੋਂ ਉਹਨੇ ਰਾਜਾਸਾਂਸੁੀ ਦੀ ਥਾਂ ਗੁਜਰਾਂਵਾਲੇ ਨੂੰ ਹੀ ਆਪਣੀ ਰਾਜਧਾਨੀ ਬਣਾ ਲਿਆ।

ਸ. ਚੜ੍ਹਤ ਸਿੰਘ ਪੰਥ ਦੀਆਂ ਬਹੁਤ ਸਾਰੀਆਂ ਮੁਹਿੰਮਾਂ ਵਿਚ ਸ਼ਾਮਲ ਰਿਹਾ। ਉਹ ਅਬਦਾਲੀ ਦੇ ਹਰ ਹਮਲੇ ਸਮੇਂ ਦੁਰਾਨੀਆਂ ਦਾ ਟਾਕਰਾ ਕਰਦਾ ਰਿਹਾ। ਜਦ ਜੈਨ ਖਾਂ ਨੂੰ ਮਾਰ ਕੇ ਕੁਛ ਸਿੱਖ ਸਰਦਾਰਾਂ ਨੇ ਸੂਬਾ ਸਰਹਿੰਦ ਵੰਡ ਲਿਆ, ਤਾਂ ਸ. ਚੜ੍ਹਤ ਸਿੰਘ ਨੇ ਏਸ ਇਲਾਕੇ ਵਿਚ ਕਬਜ਼ਾ ਨਾ ਕੀਤਾ। ਉਹਨੇ ਰੁਹਤਾਸ, ਧੰਨੀ, ਪੋਠੋਹਾਰ, ਚਕਵਾਲ, ਜਲਾਲ ਪੁਰ, ਮਈਦ ਪੁਰ, ਪਿੰਡ ਦਾਦਨ ਖਾਂ, ਮਿਆਣੀ, ਆਦਿ ਉਤੇ ਕਬਜ਼ਾ ਕਰ ਲਿਆ। ਅਗਲੇ ਸਾਲ ਉਹਨੇ ਦਰਿਆ ਰਾਵੀ ਤੇ ਜਿਹਲਮ ਦੇ ਵਿਚਕਾਰ

† ਏਸ ਮਿਸਲ ਦਾ ਪੂਰਾ ਹਾਲ 'ਸਿੱਖਰਾਜ ਤੇ ਸ਼ੇਰੇ-ਪੰਜਾਬ' ਨਾਂ ਦੇ ਪੁਸਤਕ ਵਿਚ ਆ ਚੁਕਾ ਹੈ। ਇਸ ਵਾਸਤੇ ਏਥੇ ਬੜਾ ਬੜਾ ਝਿਕਰ ਕੀਤਾ ਗਿਆ ਹੈ।

ਹੋਰ ਬਹੁਤ ਸਾਰੇ ਇਲਾਕੇ ਉਤੇ ਮੱਲ ਮਾਰ ਲਈ।

ਸ. ਚੜ੍ਹਤ ਸਿੰਘ ਜੰਮੂ ਦੀ ਲੜਾਈ (੧੭੭੪) ਈ. ਵਿਚ ਆਪਣੀ ਬੰਦੂਕ ਦੀ ਨਾਲੀ ਫਟਣ ਕਰਕੇ ਸੁਰਗਵਾਸ ਹੋ ਗਿਆ। ਮਹਾਂ ਸਿੰਘ ਫਿਰ ਉਸਦਾ ਵੱਡਾ ਪੁੱਤਰ ਮਹਾਂ ਸਿੰਘ ਮਿਸਲ ਦਾ ਮਾਲਕ ਬਣਿਆਂ। ੧੭੭੪ ਈ. ਵਿਚ ਸ. ਮਹਾਂ ਸਿੰਘ ਦਾ ਵਿਆਹ ਰਾਜਾ ਗਜਪਤ ਸਿੰਘ ਵਾਲੀਏ ਜੀਂਦ ਦੀ ਲੜਕੀ ਰਾਜ ਕੌਰ ਨਾਲ ਹੋਇਆ। ਸ. ਮਹਾਂ ਸਿੰਘ ਨੇ ਆਪਣੇ ਅਹਿਦ ਵਿਚ ਹੋਰ ਬਹੁਤ ਸਾਰੇ ਇਲਾਕੇ ਉਤੇ ਕਬਜ਼ਾ ਕਰ ਲਿਆ। ਜੰਮੂ ਦੀ ਲੁੱਟ ਤੋਂ ਸੂਕਰਚੱਕੀਆਂ ਤੇ ਕਨ੍ਹਈਆਂ ਵਿਚ ਵਿਗਾੜ ਪੈ ਗਿਆ। ਅੰਤ 'ਅੱਚਲ' ਦੀ ਲੜਾਈ ਵਿਚ ਸ. ਗੁਰਬਖਸ਼ ਸਿੰਘ ਕਨ੍ਹਈਆਂ ਮਾਰਿਆ ਗਿਆ (੧੭੮੪ ਈ.)। ਅਗਲੇ ਸਾਲ ਗੁਰਬਖਸ਼ ਸਿੰਘ ਦੀ ਸਰਦਾਰਨੀ ਸਦਾ ਕੌਰ ਨੇ ਆਪਣੀ ਲੜਕੀ ਮਹਿਤਾਬ ਕੌਰ ਦੀ ਮੰਗਣੀ ਰਣਜੀਤ ਸਿੰਘ ਨਾਲ ਕਰ ਦਿਤੀ। ਏਸ ਤਰ੍ਹਾਂ ਦੋਹਾਂ ਮਿਸਲਾਂ ਦਾ ਫੇਰ ਮਿਲਾਪ ਹੋ ਗਿਆ।

ਸ. ਮਹਾਂ ਸਿੰਘ ਸਤਾਈ ਸਾਲ ਦੀ ਉਮਰ ਵਿਚ ਹੀ ਸੁਰਗਵਾਸ ਹੋ ਗਿਆ (੧੭੮੨ ਈ.)। ਫਿਰ ਉਸਦਾ ਇਕੋ ਇਕ ਪੁੱਤਰ ਰਣਜੀਤ ਸਿੰਘ ਮਿਸਲ ਦਾ ਲੀਡਰ ਬਣਿਆਂ।

ਰਣਜੀਤ ਸਿੰਘ ਦਾ ਜਨਮ ਦੋ ਨਵੰਬਰ, ੧੭੮੦ ਈ. ਨੂੰ ਸ. ਮਹਾਂ ਸਿੰਘ ਤੇ ਸਰਦਾਰਨੀ ਰਾਜਕੌਰ ਦੇ ਘਰ ਹੋਇਆ। ਮ. ਰਣਜੀਤ ਸਿੰਘ ਛੋਟੀ ਉਮਰ ਵਿਚ ਹੀ ਚੀਚਕ ਨਿਕਲਨ ਕਰਕੇ ਉਸਦੀ ਇਕ ਅੱਖ ਮਾਰੀ ਗਈ। ਉਹਨੇ ਭਾਈ ਭਾਗ ਸਿੰਘ ਕੋਲੋਂ ਅੱਖਰੀ ਵਿੱਦਿਆ (ਗੁਰਮੁਖੀ) ਪੜ੍ਹੀ ਤੇ ਪੰਡਤ ਅਮੀਰ ਸਿੰਘ ਕੋਲੋਂ ਸ਼ਸਤਰ ਵਿੱਦਿਆ ਸਿੱਖੀ। ਛੋਟੀ ਉਮਰ ਵਿਚ ਹੀ ਰਣਜੀਤ ਸਿੰਘ ਆਪਣੇ ਪਿਤਾ ਨਾਲ ਜੰਗਾਂ ਜੁੱਧਾਂ ਵਿਚ ਜਾਣ ਲੱਗ ਪਿਆ। ਉਹ ਮਸਾਂ ਬਾਰਾਂ ਸਾਲ ਦਾ ਸੀ, ਜਦ ਸ. ਮਹਾਂ ਸਿੰਘ ਸੁਰਗਵਾਸ ਹੋ ਗਿਆ ਤੇ ਇਲਾਕੇ ਦੀ ਸਾਰੀ ਜ਼ਿੰਮੇਵਾਰੀ ਰਣਜੀਤ ਸਿੰਘ ਦੇ ਸਿਰ ਪੈ ਗਈ।

ਮ. ਰਣਜੀਤ ਸਿੰਘ ਅਜੇ ਸੰਭਲਿਆ ਵੀ ਨਹੀਂ ਸੀ, ਜਾਂ ਸ਼ਾਹ

ਜ਼ਮਾਨ ਦੇ ਹਮਲੇ ਸ਼ੁਰੂ ਹੋ ਗਏ। ਉਹਨੇ ਦਸੰਬਰ, ੧੭੯੩ ਈ ਤੋਂ ਜਨਵਰੀ, ੧੭੯੯ ਈ. ਤਕ ਪੰਜਾਬ ਉਤੇ ਚਾਰ ਹਮਲੇ ਸ਼ਾਹ ਜ਼ਮਾਨ ਤੇ ਕੀਤੇ। ੩੦ ਨਵੰਬਰ, ੧੭੯੯ ਈ ਨੂੰ ਸ਼ਾਹ ਜ਼ਮਾਨ ਨੇ ਰਣਜੀਤ ਸਿੰਘ ਲਾਹੌਰ ਉਤੇ ਕਬਜ਼ਾ ਕਰ ਲਿਆ। ਉਹ ਸੰਮਣ ਬੁਰਜ ਵਿਚ ਰਹਿੰਦਾ ਸੀ। ਇਕ ਦਿਨ ਰਾਜਾ ਰਣਜੀਤ ਸਿੰਘ ਆਪਣੇ ਥੋੜੇ ਜ਼ੋਰੇ ਚੋਣਵੇਂ ਸਿਪਾਹੀਆਂ ਸਣੇ ਲਾਹੌਰ ਆਣ ਧਮਕਿਆ। ਉਹਨੇ ਆਉਂਦਿਆਂ ਹੀ ਸੰਮਣ ਬੁਰਜ ਉੱਤੇ ਗੋਲੀਆਂ ਚਲਾ ਕੇ ਕੁਛ ਪਠਾਣ ਪਹਿਰੇਦਾਰ ਮਾਰ ਦਿਤੇ। ਫਿਰ ਉਹਨੇ ਸ਼ਾਹ ਜ਼ਮਾਨ ਨੂੰ ਵੰਗਾਰ-ਦਿਆਂ ਕਿਹਾ, "ਓ, ਆਹਮਦ ਸ਼ਾਹ ਅਬਦਾਲੀ ਦੇ ਪੋਤਰੇ! ਤੇਨੂੰ ਵੱਡੇ ਸ: ਚੜ੍ਹਤ ਸਿੰਘ ਦਾ ਪੋਤਰਾ ਵੰਗਾਰ ਰਿਹਾ ਹੈ। ਆ, ਮੈਦਾਨ ਵਿਚ ਆ, ਤੇ ਮੇਰੇ ਨਾਲ ਦੋ ਹੱਥ ਕਰਕੇ ਵੇਖ।" ਸ਼ਾਹ ਜ਼ਮਾਨ ਦਾ ਹੌਸਲਾ ਨਾ ਪਿਆ, ਕਿ ਬਾਰੀ ਵਿਚੋਂ ਬਾਹਰ ਮੂੰਹ ਕਢ ਕੇ ਝਾਤੀ ਵੀ ਮਾਰਦਾ। ਕੁਛ ਚਿਰ ਉੱਤਰ ਉਡੀਕ ਕੇ, ਜਦ ਅੱਗੋਂ ਕਿਸੇ ਵਾਜ ਨਾ ਦਿਤੀ, ਤਾਂ ਰਾਜਾ ਰਣਜੀਤ ਸਿੰਘ ਤੇ ਉਸਦੇ ਸਾਥੀ ਗੋਲੀਆਂ ਚਲਾਉਂਦੇ ਘੋੜੇ ਭਜਾ ਲੈ ਗਏ ਏਸ ਘਟਨਾ ਦਾ ਸ਼ਾਹ ਜ਼ਮਾਨ ਦੇ ਦਿਲ, 'ਤੇ ਏਨਾ ਡਰ ਬੈਠਾ, ਕਿ ਉਹ ਛੇਤੀ ਛੇਤੀ ਕੂਚ ਕਰਕੇ ਕਾਬਲ ਜਾ ਵੜਿਆ। ਇਹ ਮੁਸਲਮਾਨਾਂ ਵੱਲੋਂ ਹਿੰਦ ਉਤੇ ਆਖਰੀ ਹਮਲਾ ਸੀ।

ਸ਼ਾਹ ਜ਼ਮਾਨ ਦੇ ਜਾਂਦਿਆਂ ਹੀ ਭੰਗੀ ਸਰਦਾਰਾਂ ਨੇ ਫੇਰ ਲਾਹੌਰ 'ਤੇ ਕਬਜ਼ਾ ਕਰ ਲਿਆ। ਭੰਗੀ ਸਰਦਾਰ ਲਹਿਣਾ ਸਿੰਘ, ਗੁੱਜਰ ਸਿੰਘ ਸੁਰਗ-ਵਾਸ ਹੋ ਗਏ, ਤਾਂ ਉਹਨਾਂ ਦੇ ਥਾਂ ਚੇਤ ਸਿੰਘ (ਲਹਿਣਾ ਸਿੰਘ ਦਾ) ਸਾਹਿਬ ਸਿੰਘ (ਗੁੱਜਰ ਸਿੰਘ ਦਾ) ਤੇ ਮੋਹਰ ਸਿੰਘ (ਸੋਭਾ ਸਿੰਘ ਦਾ) ਲਾਹੌਰ ਦੇ ਹਾਕਮ ਬਣੇ। ਉਹਨਾਂ ਦੀ ਆਪਸ ਵਿਚ ਦੀ ਅਜੋੜ ਦਾ ਕਾਰਨ ਪਰਜਾ ਦੁਖੀ ਹੋ ਗਈ। ਸ਼ਹਿਰ ਦੇ ਪਤਵੰਤਿਆਂ ਸਲਾਹ ਕਰਕੇ ਰਾਜਾ

‡ ਇਹਨਾਂ ਹਮਲਿਆਂ ਦਾ ਪੂਰਾ ਵੇਰਵਾ 'ਸਿੱਖਰਾਜ ਤੇ ਸ਼ੇਰੇ-ਪੰਜਾਬ' ਵਿਚ ਆ ਚੁਕਾ ਹੈ।

ਲਾਹੌਰ 'ਤੇ ਰਣਜੀਤ ਸਿੰਘ ਨੂੰ ਬੁਲਾ ਭੇਜਿਆ। ਸੋ ਰਾਜਾ ਰਣਜੀਤ ਸਿੰਘ ਕਬਜ਼ਾ ਨੇ ਮਾਈ ਸਦਾ ਕੌਰ ਦੀ ਮਦਦ ਨਾਲ ਛੇ ਜੁਲਾਈ, ੧੭੬੬ ਈ ਨੂੰ ਲਾਹੌਰ ਉਤੇ ਕਬਜ਼ਾ ਕਰ ਲਿਆ।

ਇਲਾਕੇ ਉੱਤੇ ਚੰਗੀ ਤਰ੍ਹਾਂ ਤਸੱਲੀ ਜਮਾ ਕੇ ੧੨ ਅਪ੍ਰੈਲ, ੧੮੦੧ ਈ (ਵਿਸਾਖੀ, ੧੮੫੮ ਬਿ) ਦੇ ਦਿਨ ਰਣਜੀਤ ਸਿੰਘ ਨੇ 'ਮਹਾਰਾਜਾ' ਲਕਬ ਧਾਰਨ ਕੀਤਾ। ਏਸ ਦਿਨ ਨਾਨਕ ਸਾਹੀ ਸਿੱਕਾ ਚਾਲੂ ਕੀਤਾ ਗਿਆ ਜਿਸ ਉਤੇ ਬਾਬਾ ਬੰਦਾ ਸਿੰਘ ਦੀ ਮੋਹਰ ਵਾਲਾ ਸਲੋਕ ਲਿਖਿਆ ਗਿਆ।

ਦੇਗ ਉ ਤੇਗ ਉ ਫਤਹਿ ਉ ਨੁਸਰਤ ਬੇਦਰੰਗ।

ਯਾਫ਼ਤ ਅਜ ਨਾਨਕ ਗੁਰੂ ਗੋਬਿੰਦ ਸਿੰਘ।

ਫਿਰ ਮ ਰਣਜੀਤ ਸਿੰਘ ਨੇ ਆਕੀ ਇਲਾਕਿਆਂ ਉਤੇ ਤਹਿਤ ਜਮਾਉਣ ਵਾਸਤੇ ਹਮਲੇ ਸ਼ੁਰੂ ਕੀਤੇ। ਕਸੂਰ, ਨੂਰਪੁਰ, ਸੁਜਾਨਪੁਰ, ਪਿੰਡੀ ਭੱਟੀਆਂ, ਧੰਨੀ, ਚਨਿਓਟ, ਡਸਕਾ, ਮੁਲਤਾਨ, ਫਗਵਾੜਾ, ਹੁਸ਼ਿਆਰਪੁਰ, ਬਜਵਾੜਾ, ਆਦਿ ਵਿਚੋਂ ਕਈਆਂ 'ਤੇ ਕਬਜ਼ਾ ਕਰ ਲਿਆ ਤੇ ਕਈਆਂ ਤੋਂ ਨਜ਼ਰਾਨਾ ਵਸੂਲ ਕੀਤਾ। ਮਾਰਚ, ੧੮੦੪ ਈ ਨੂੰ ਅੰਮ੍ਰਿਤਸਰ ਉਤੇ ਪੂਰੀ ਤਰ੍ਹਾਂ ਕਬਜ਼ਾ ਕੀਤਾ ਗਿਆ। ਏਸ ਸਾਲ ਅੰਮ੍ਰਿਤਸਰ ਦਰਬਾਰ ਕਰਕੇ ਨਾਮਵਰ ਸਰਦਾਰਾਂ ਨੂੰ ਫੌਜੀ ਅਹੁਦੇ ਤੇ ਇਨਾਮ ਦਿਤੇ ਗਏ।

੧੮੦੬ ਈ. ਤੇ ੧੮੦੭ ਈ. ਵਿਚ ਪਟਿਆਲੇ ਦੇ ਝਗੜੇ ਨਿਬੇੜਨ ਵਾਸਤੇ ਮ. ਰਣਜੀਤ ਸਿੰਘ ਫੌਜ ਲੈ ਕੇ ਮਾਲਵੇ ਵਿਚ ਗਿਆ ਤੇ ਬਹੁਤ ਸਾਰੇ ਨਵੇਂ ਇਲਾਕੇ ਫਤਹਿ ਕਰਕੇ ਆਪਣੇ ਮਿੱਤਰਾਂ ਤੇ ਸਰਦਾਰਾਂ ਨੂੰ ਦਿਤੇ।

ਇਹਨਾਂ ਘਟਨਾ ਤੋਂ ਅੰਗਰੇਜ਼ ਤੇ ਮਾਲਵੇ ਦੇ ਰਾਜੇ ਘਬਰਾ ਗਏ। ਮਾਲਵੇ ਦੇ ਸਿੱਖ ਰਾਜੇ, ਮ. ਰਣਜੀਤ ਸਿੰਘ ਦਾ ਸਾਥ ਛੱਡ ਕੇ ਅੰਗਰੇਜ਼ਾਂ ਦੇ ਅਧੀਨ ਚਲੇ ਗਏ। ਅੰਤ ਮ. ਰਣਜੀਤ ਸਿੰਘ ਤੇ ਅੰਗਰੇਜ਼ੀ ਅੰਗਰੇਜ਼ਾਂ ਨਾਲ ਸਰਕਾਰ ਵਿਚ ੨੫ ਅਪਰੈਲ, ੧੮੦੬ ਈ. ਨੂੰ ਸੁਲ੍ਹਾ ਹੋਈ, ਜਿਸ ਰਾਹੀਂ ਅੰਗਰੇਜ਼ਾਂ ਨੇ ਸਤਲੁਜ ਤੋਂ ਸੱਜੇ ਹੱਥ ਦੇ ਖੁੱਲ੍ਹੇ ਇਲਾਕੇ ਦਾ ਰਣਜੀਤ ਸਿੰਘ ਨੂੰ ਖੁਦਮੁਖਤਿਆਰ ਬਾਦਸ਼ਾਹ ਮੰਨ ਲਿਆ ਤੇ ਮਹਾਰਾਜੇ ਨੇ ਮਾਲਵੇ ਦੇ ਰਾਜੇ ਅੰਗਰੇਜ਼ਾਂ ਦੇ

ਸਿੱਖ ਮਿਸਲਾਂ ਤੇ ਸਰਦਾਰ ਘਰਾਣੇ

ਅਧੀਨ ਪਰਵਾਨ ਕਰ ਲਏ ।

ਇਸ ਪਾਸਿਓਂ ਕੁਛ ਚਿਰ ਲਈ ਵਿਹਲੇ ਹੋ ਕੇ ਮ. ਰਣਜੀਤ ਸਿੰਘ ਨੇ ਪੱਛਮੀ ਪੰਜਾਬ ਵੱਲੇ ਧਿਆਨ ਦਿਤਾ । ਹੌਲੀ ਹੌਲੀ ਸਭ ਸਰਦਾਰਾਂ ਤੇ ਨਵਾਬਾਂ ਦੇ ਇਲਾਕੇ ਸਿੱਖਰਾਜ ਵਿਚ ਸ਼ਾਮਲ ਕਰਕੇ ਇਕ ਤਾਕਤਵਰ ਅਮਨ ਦਾ ਰਾਜ ਸਥਾਪਨ ਕਰ ਦਿਤਾ । ਹੇਠ ਲਿਖੇ ਪ੍ਰਸਿਧ ਅਸਥਾਨਾਂ ਦੇ ਫਤਹਿ ਹੋਣ ਦੀਆਂ ਤਾਰੀਖਾਂ ਇਹ ਹਨ :—ਅੰਮ੍ਰਿਤਸਰ, ੧੮੦੪ ਈ., ਕਸੂਰ ੧੮੦੭ ਈ., ਸ਼ੇਖੂਪੁਰਾ ੧੮੦੮ ਈ., ਕਾਂਗੜਾ ੧੮੦੯ ਈ., ਗੁਜਰਾਤ, ਖੁਸ਼ਾਬ, ਸਾਹੀਵਾਲ, ਵਜ਼ੀਰਾਬਾਦ ਤੇ ਡਸਕਾ, ੧੮੧੦ ਈ., ਨਕਦੀਆਂ ਦਾ ਇਲਾਕਾ ਤੇ ਸਿੰਘ ਪੁਰੀਏ ਬੁੱਧ ਸਿੰਘ ਦਾ ਇਲਾਕਾ (ਜਲੰਧਰ, ਪੱਟੀ) ੧੮੧੧ ਈ., ਅਟਕ ੧੮੧੩ ਈ., ਝੰਗ ੧੮੧੬ ਈ., ਮੁਲਤਾਨ ੧੮੧੮ ਈ., ਕਸ਼ਮੀਰ ੧੮੧੯ ਈ., ਮਾਨਕੇਰਾ ੧੮੨੨ ਈ., ਪਿਸ਼ਾਵਰ ੧੮੩੪ ਈ., ਲਦਾਖ ੧੮੩੫ ਈ., ਡੇਹਰਾ ਇਸਮਾਈਲ ਖਾਂ ੧੮੩੬ ਈ. ।

ਅੰਤ ਸ਼ੇਰੇ ਪੰਜਾਬ ਮਹਾਰਾਜਾ ਰਣਜੀਤ ਸਿੰਘ ੧੫ ਹਾੜ ਸ਼ੇਰੇ ਪੰਜਾਬ ੧੮੬੬ ਬਿ. (੨੭ ਜੂਨ, ੧੮੩੯ ਈ.), ਵੀਰਵਾਰ, ਪੂਰਨ-ਸੁਰਗਵਾਸ ਮਾਸੀ ਦੇ ਦਿਨ ਸੁਰਗਵਾਸ ਹੋਇਆ ।

ਸ਼ੇਰੇ ਪੰਜਾਬ ਦੇ ਸੁਰਗਵਾਸ ਹੁੰਦਿਆਂ ਹੀ ਸਿੱਖਰਾਜ ਦਾ ਸੂਰਜ ਢਲਨਾ ਸ਼ੁਰੂ ਹੋ ਗਿਆ । ਉਸ ਵੇਲੇ ਪੰਜਾਬ ਵਿਚ ਸਭ ਤੋਂ ਵਧੇਰੇ ਤਾਕਤ ਡੋਗਰਾ ਭਰਾਵਾਂ (ਗੁਲਾਬ ਸਿੰਘ, ਧਿਆਨ ਸਿੰਘ ਤੇ ਸੁਚੇਤ ਸਿੰਘ) ਦੀ ਸੀ । ਆਪਣੀ ਖੁਦਗਰਜ਼ੀ ਨੂੰ ਮੁੱਖ ਰੱਖ ਕੇ ਉਹਨਾਂ ਪੰਜਾਬ ਰਾਜ ਦੀ ਬਰਬਾਦੀ ਦਾ ਮੁਢ ਬੰਨ੍ਹ ਦਿਤਾ ।

ਸ਼ੇਰੇ ਪੰਜਾਬ ਦੇ ਪਿੱਛੋਂ ਉਹਨਾਂ ਦਾ ਵੱਡਾ ਪੁੱਤਰ ਖੜਕ ਖੜਕ ਸਿੰਘ ਸਿੰਘ ਮਹਾਰਾਜਾ ਬਣਿਆਂ । ਉਹ ਛੇਤੀ ਹੀ ਡੋਗਰਿਆਂ ਦੀਆਂ ਚਾਲਾਂ ਦਾ ਸ਼ਕਾਰ ਹੋ ਗਿਆ । ਰਾਜਾ ਧਿਆਨ ਸਿੰਘ ਨੇ ੮ ਅਕਤੂਬਰ, ੧੮੩੯ ਈ. ਨੂੰ ਮ. ਖੜਕ ਸਿੰਘ ਨੂੰ ਕੈਦ ਕਰ ਲਿਆ ਤੇ ਤਖ਼ਤ ਉਤੇ ਕੰਵਰ ਨੰਨਿਹਾਲ ਸਿੰਘ ਨੂੰ ਬਿਠਾ ਦਿਤਾ । ਇਕ ਸਾਲ ਤੇ ਅਠਾਈ ਦਿਨ ਪਿੱਛੋਂ (੫ ਨਵੰਬਰ, ੧੮੪੦ ਈ.) ਨੂੰ ਮਹਾਰਾਜਾ ਖੜਕ

ਸਿੰਘ ਨੂੰ ਜ਼ਹਿਰ ਦੇ ਕੇ ਮਾਰ ਦਿਤਾ ਗਿਆ। ਏਸੇ ਦਿਨ ਨੌਨਿਹਾਲ ਸਿੰਘ ਧਿਆਨ ਸਿੰਘ ਦੇ ਹੱਥੋਂ ਮਹਾਰਾਜਾ ਨੌਨਿਹਾਲ ਸਿੰਘ ਵੀ ਕਤਲ ਕਰ ਦਿਤਾ ਗਿਆ\*।

ਫਿਰ ਪੰਜਾਬ ਦੇ ਤਖ਼ਤ ਉੱਤੇ ਦੋ ਮਹੀਨੇ ਤੇ ਨੌਂ ਦਿਨ ਚੰਦ ਕੌਰ (ਕੌਰ ਨੌਨਿਹਾਲ ਸਿੰਘ ਦੀ ਮਾਤਾ) ਨੇ ਰਾਜ ਕੀਤਾ, ਤੇ ਫਿਰ ਸ਼ੇਰ ਸਿੰਘ ਮਹਾਰਾਜਾ ਬਣਿਆ। ਉਹ ਦੋ ਸਾਲ, ੭ ਮਹੀਨੇ ਤੇ ੨੭ ਸ਼ੇਰ ਸਿੰਘ ਦਿਨ ਰਾਜ ਕਰਨ ਪਿੱਛੋਂ ੧੫ ਸਤੰਬਰ, ੧੮੪੩ ਈ. ਨੂੰ ਸੰਧਾਵਾਲੀਆਂ ਦੇ ਹੱਥੋਂ ਕਤਲ ਹੋਇਆ। ਏਸੇ ਦਿਨ ਸੰਧਾਵਾਲੀਆਂ (ਅਜੀਤ ਸਿੰਘ ਤੇ ਲਹਿਣਾ ਸਿੰਘ) ਨੇ ਟਿੱਕਾ ਪਰਤਾਪ ਸਿੰਘ ਤੇ ਡੋਗਰੇ ਧਿਆਨ ਸਿੰਘ ਵਜ਼ੀਰ ਨੂੰ ਕਤਲ ਕਰ ਦਿਤਾ।

ਅਗਲੇ ਦਿਨ ਵਜ਼ੀਰ ਧਿਆਨ ਸਿੰਘ ਦੇ ਪੁੱਤਰ ਰਾਜਾ ਹੀਰਾ ਸਿੰਘ ਨੇ ਕਿਲ੍ਹੇ 'ਤੇ ਹਮਲਾ ਕਰਕੇ ਦੋਹਾਂ ਸੰਧਾਵਾਲੀਆਂ ਨੂੰ ਕਤਲ ਕਰ ਦਿਤਾ। ਫਿਰ ਦਲੀਪ ਸਿੰਘ ਮਹਾਰਾਜਾ ਤੇ ਹੀਰਾ ਸਿੰਘ ਵਜ਼ੀਰ ਬਣਿਆ। ਹੀਰਾ ਸਿੰਘ ਨੇ ਸ਼ਾਹਜ਼ਾਦਾ ਕਸ਼ਮੀਰਾ ਸਿੰਘ ਨੂੰ ਕਤਲ ਕਰ ਦਿਤਾ ਦਲੀਪ ਸਿੰਘ (੭ ਮਈ, ੧੮੪੪ ਈ.)। ਏਸ ਗੁਨਾਹ ਵਿਚ ਖ਼ਾਲਸਾ ਫ਼ੌਜਾਂ ਨੇ ੨੧ ਦਸੰਬਰ, ੧੮੪੪ ਈ. ਨੂੰ ਰਾਜਾ ਹੀਰਾ ਸਿੰਘ ਨੂੰ ਕਤਲ ਕਰ ਦਿਤਾ। ਫਿਰ ਮ. ਜ਼ਿੰਦਾਂ ਦਾ ਭਰਾ ਸ. ਜਵਾਹਰ ਸਿੰਘ ਵਜ਼ੀਰ ਬਣਿਆ। ਉਹਨੇ ਸ਼ਾਹਜ਼ਾਦਾ ਪਸ਼ੋਰਾ ਸਿੰਘ ਨੂੰ (੩੦ ਅਗਸਤ, ੧੮੪੫ ਈ. ਨੂੰ ਕਤਲ ਕਰ ਦਿਤਾ। ਏਸ ਗੱਲੋਂ ਖ਼ਾਲਸਾ ਫ਼ੌਜਾਂ ਨੇ ਭੜਕ ਕੇ ਸ: ਜਵਾਹਰ ਸਿੰਘ ਨੂੰ ਕਤਲ ਕਰ ਦਿਤਾ। (੨੧ ਸਤੰਬਰ, ੧੮੪੫ ਈ.)।

ਫਿਰ ਮਿਸਰ ਲਾਲ ਸਿੰਘ ਤੇ ਤੇਜ ਸਿੰਘ ਦੇ ਹੱਥ ਤਾਕਤ ਆ ਗਈ। ਉਹਨਾਂ ਖ਼ਾਲਸਾ ਫ਼ੌਜਾਂ ਨੂੰ ਭੜਕਾ ਕੇ ਅੰਗਰੇਜ਼ਾਂ ਨਾਲ ਲੜਾਈ ਛੇੜ

\* ਏਸ ਖ਼ੁੰਨ ਖ਼ਰਾਬੇ ਦਾ ਪੂਰਾ ਇਤਿਹਾਸ ਪੜ੍ਹਨ ਵਾਸਤੇ ਵੇਖੋ 'ਸਿੱਖਰਾਜ ਕਿਵੇਂ ਗਿਆ ?'




ਦਿਤੀ : ਅੰਤ ਇਹਨਾਂ ਦੀ ਗੱਦਾਰੀ ਦਾ ਕਾਰਨ ਹੀ ਸਿੱਖ ਸਤਲੁਜ ਯੁੱਧ ਸਤਲੁਜ ਯੁੱਧ ਵਿਚ ਹਾਰ ਗਏ। ਜਿਸਦੇ ਸਿੱਟੇ ਵਜੋਂ ਦੁਆਬਾ ਜਲੰਧਰ ਉੱਤੇ ਅੰਗਰੇਜ਼ਾਂ ਨੇ ਆਪ ਕਬਜ਼ਾ ਕਰ ਲਿਆ ਤੇ ਜੰਮੂ-ਕਸ਼ਮੀਰ ਪੰਜਾਬ ਨਾਲੋਂ ਵੱਖਰਾ ਕਰਕੇ ਭੋਗਰੇ ਗੁਲਾਬ ਸਿੰਘ ਨੂੰ ਓਥੋਂ ਦਾ ਖੁਦਮੁਖਤਿਆਰ ਮਹਾਰਾਜਾ ਬਣਾ ਦਿਤਾ।

ਲਾਲ ਸਿੰਘ ਦੇ ਦੇਸ ਨਿਕਾਲੇ ਪਿੱਛੋਂ ਸਾਰੀ ਤਾਕਤ ਤੇਜ ਸਿੰਘ ਦੇ ਹੱਥ ਆ ਗਈ। ਉਹਨੇ ਭਰੋਵਾਲ ਦੀ ਸੁਲ੍ਹਾ (੧੬ ਦਸੰਬਰ ੧੮੪੬ ਈ.) ਕਰਕੇ ਪੰਜਾਬ (ਅਮਾਨਤ ਵਜੋਂ) ਅੰਗਰੇਜ਼ਾਂ ਦੇ ਹਵਾਲੇ ਕਰ ਦਿਤਾ। ਅੰਗਰੇਜ਼ ਉਂਗਲੀ ਫੜ ਕੇ ਪਹੁੰਚਾ ਫੜਨ ਦਾ ਯਤਨ ਕਰਨ ਲੱਗੇ, ਤਾਂ ਮੁਲਤਾਨ ਬਗ਼ਾਵਤ ਹੋ ਗਈ, ਤੇ ਅੰਤ ਰਾਜਾ ਸ਼ੇਰ ਸਿੰਘ ਅਟਾਰੀ ਵਾਲਾ ਬਾਗੀ ਹੋ ਗਿਆ। ਉਹ ਅੰਗਰੇਜ਼ਾਂ ਦੇ ਸੈਨਾਪਤੀ ਗਫ਼ ਨਾਲ ਚਾਰ ਲੜਾਈਆਂ (ਰਾਮ ਨਗਰ, ਸੈਦੂਲਾ ਪੁਰ, ਚੇਲਿਆਂਵਾਲੀ ਤੇ ਗੁਜਰਾਤ) ਲੜਿਆ। ਆਖਰੀ ਲੜਾਈ ਵਿਚ ਉਹ ਦਾਰੂ-ਸਿੱਕਾ ਮੁੱਕ ਜਾਣ ਦੇ ਕਾਰਨ ਹਾਰ ਗਿਆ। ਅੱਗੇ ਅੰਗਰੇਜ਼ਾਂ ਦਾ ਇਨਸਾਫ਼ ਵੇਖੋ। ਬਗ਼ਾਵਤ ਰਾਜਾ ਸ਼ੇਰ ਸਿੰਘ ਨੇ ਕੀਤੀ ਤੇ ਅੰਗਰੇਜ਼ਾਂ ਨੇ ਨਿਰਦੋਸ਼ ਬਾਲਕ ਦਲੀਪ ਸਿੰਘ ਦਾ ਰਾਜ ਖੋਹ ਲਿਆ। ੨੯ ਮਾਰਚ, ੧੮੪੯ ਈ ਨੂੰ ਸਿੱਖਰਾਜ ਦਾ ਅੰਤ ਕਰਕੇ ਪੰਜਾਬ ਅੰਗਰੇਜ਼ੀ ਰਾਜ ਵਿਚ ਮਿਲਾ ਲਿਆ।

ਅੰਤ ਮ ਦਲੀਪ ਸਿੰਘ ਤੇ ਮਹਾਰਾਣੀ ਜਿੰਦ ਕੌਰਾਂ ਵਲਾਇਤ ਵਿਚ ਕੈਦੀ ਦੀ ਹੈਸੀਅਤ ਅੰਦਰ ਸੁਰਗਵਾਸ ਹੋਏ\*।

## ੨. ਮਿਸਲ ਭੰਗੀਆਂ



ਦੇਸ ਜਥੇ ਦਾ ਬਾਨੀ ਸ ਫੱਜਾ ਸਿੰਘ\* ਜੱਟ ਪਿੰਡ ਪੰਜਵਤ ਫੱਜਾ ਸਿੰਘ ਦਾ ਸੀ। ਉਸਨੇ ਬਾਬਾ ਬੰਦਾ ਸਿੰਘ ਤੋਂ ਅੰਮ੍ਰਿਤ ਛਕਿਆ। ਉਸਨੇ ਆਪਣੇ ਤਿੰਨ ਰਿਸਤੇਦਾਰਾਂ—ਭੀਮ ਸਿੰਘ, ਮੂਲਾ ਸਿੰਘ, ਜਗਤ ਸਿੰਘ—ਨੂੰ ਅੰਮ੍ਰਿਤ ਛਕਾਕੇ ਨਾਲ ਮਿਲਾ ਲਿਆ। ਫਿਰ ਉਸ ਨੇ ਅਮਰ ਸਿੰਘ ਪਿੰਡ ਕਿੰਗਰਾ, ਸਾਂਵਲ ਸਿੰਘ ਪਿੰਡ ਵਾਘਾ, ਗੁਰਬਖਸ਼ ਸਿੰਘ ਸੰਧੂ ਜੱਟ ਪਿੰਡ ਰੋੜਾਂ ਵਾਲਾ, ਗੁਲਾਬ ਸਿੰਘ, ਮੀਹਾਂ ਸਿੰਘ ਆਦਿ ਨੂੰ

\* ਲਤੀਫ਼, (ਹਿਸਟਰੀ ਆਫ਼ ਦੀ ਪੰਜਾਬ, ਕਰਤਾ ਸੱਯਦ ਮੁਹੰਮਦ ਲਤੀਫ਼, ਫਾਪੀ ੧੮੯੧ ਈ.) ਪੰਨਾ ੨੯੬; ਰਾਜ ਖਾਲਸਾ, (ਉਰਦੂ, ਕਰਤਾ, ਗਿਆਨੀ ਗਿਆਨ ਸਿੰਘ, ਫਾਪੀ ੧੯੨੫) ਪੰਨਾ ੨; ਪਰ ਮੈਕਗ੍ਰੇਗਰ (ਹਿਸਟਰੀ ਆਫ਼ [ ] ਸਿੱਖਸ, ਹਿੰਸਾ ਪਹਿਲਾ, ਕਰਤਾ ਮੈਕਗ੍ਰੇਗਰ, ਫਾਪੀ ੧੮੮੬ ਈ.) ਪੰਨਾ ੧੨੦ 'ਤੇ ਪੰਜਵਤ ਦਾ ਜੱਟ ਨਾਮ ਜੱਸਾ ਸਿੰਘ ਲਿਖਦਾ ਹੈ।

ਅੰਮ੍ਰਿਤ ਛਕਾ ਕੇ ਆਪਣੇ ਜਥੇ ਵਿਚ ਮਿਲਾ ਲਿਆ। ਉਸ ਸਮੇਂ ਲੁੱਟ ਮਾਰ ਕਰਨਾ ਜਾਂ ਧਾੜੇ ਮਰਨਾ ਮਾੜਾ ਕੰਮ ਨਹੀਂ ਸੀ ਗਿਣਿਆਂ ਜਾਂਦਾ। ਛੱਜਾ ਸਿੰਘ ਨੇ ਇਕ ਚੁੰਗਾ ਧਾੜਵੀ ਜਥਾ ਬਣਾ ਲਿਆ। ਇਹਨਾਂ ਵਿਚੋਂ ਜਗਤ ਸਿੰਘ ਭੰਗ ਪੀਂਦਾ ਸੀ\*, ਸੋ ਜਥੇ ਦਾ ਨਾਮ 'ਭੰਗੀ ਪੈ ਗਿਆ।

ਸ ਛੱਜਾ ਸਿੰਘ ਦੇ ਸੁਰਗਵਾਸ ਹੋਣ ਉਤੇ ਭੀਮ ਸਿੰਘ ਜਥੇਦਾਰ ਬਣਿਆਂ। ਉਹਨੇ ਆਪਣੇ ਜਥੇ ਦੀ ਗਿਣਤੀ ਤਿੰਨ ਸੌ ਤਕ ਭੀਮ ਸਿੰਘ ਵਧਾ ਲਈ†। ਭੀਮ ਸਿੰਘ ਦੇ ਸੁਰਗਵਾਸ ਹੋਣ ਪਿੱਛੋਂ ਉਸਦਾ ਭਤੀਜਾ ਤੇ ਪੁੱਤਰੇਲਾ‡ ਹਰੀ ਸਿੰਘ (ਭੂਪ ਸਿੰਘ ਦਾ ਪੁੱਤਰ) ਜਥੇਦਾਰ ਬਣਿਆਂ। ਇਹਨੇ ਆਪਣੀ ਤਾਕਤ ਢੇਰ ਵਧਾ ਲਈ। ਖਾਲਸੇ ਦੀ ਹਰ ਮੁਹਿੰਮ ਦੇ ਇਹ ਨਾਲ ਰਿਹਾ। ੨੬ ਮਾਰਚ, ਹਰੀ ਸਿੰਘ ੧੭੪੮ ਈ ਨੂੰ ਵਿਸਾਖੀ ਵਾਲੇ ਦਿਨ ਮਿਸਲਾਂ ਬਣੀਆਂ, ਤਾਂ ਇਹਨੇ ਆਪਣੀ ਵਖਰੀ ਮਿਸਲ ਬਣਾ ਲਈ। ਸ ਹਰੀ ਸਿੰਘ ਵੀ ਭੰਗ ਪੀਂਦਾ ਸੀ, ਸੋ ਮਿਸਲ ਦਾ ਨਾਂ ਭੰਗੀਆਂ ਵਾਲੀ ਮਿਸਲ ਪੈ ਗਿਆ ਇਸ ਮਿਸਲ ਦੀ ਤਾਕਤ ਸਾਰੀਆਂ ਮਿਸਲਾਂ ਵਿਚੋਂ ਵਧੇਰੇ ਸੀ। ਜਦ ਵੱਡੇ ਘੱਲੂਘਾਰੇ ਪਿੱਛੋਂ ਬੁਢਾ ਦਲ ਤੇ ਤਰਨਾ ਦਲ ਬਣੇ, ਤਾਂ ਤਰਨਾ ਦਲ ਦਾ ਜਥੇਦਾਰ ਸ ਹਰੀ ਸਿੰਘ ਭੰਗੀ ਬਣਿਆਂ। ੧੪ ਜਨਵਰੀ, ੧੭੬੪ ਈ ਨੂੰ ਸੂਬੇਦਾਰ ਜੈਨ ਖਾਂ ਨੂੰ ਮਾਰ ਕੇ ਸਿੱਖਾਂ ਨੇ ਸਰਹਿੰਦ ਦਾ ਸੂਬਾ ਵੰਡਿਆ, ਤਾਂ ਭੰਗੀਆਂ ਨੇ ਵੀ ਕੁਛ ਇਲਾਕਾ ਕਬਜ਼ੇ ਕਰ ਲਿਆ।

ਉਸ ਵੇਲੇ ਭੰਗੀ ਮਿਸਲ ਵਿਚ ਪ੍ਰਸਿਧ ਸਰਦਾਰ ਇਹ ਭੰਗੀ ਮਿਸਲ ਸਨ : ਝੰਡਾ ਸਿੰਘ, ਗੰਡਾ ਸਿੰਘ, ਚੜ੍ਹਤ ਸਿੰਘ, ਦੀਵਾਨ

\* ਮੰਕਗੋਗਰ, ਪੰਨਾ ੧੨੦।

† ਰਊਸਾ-ਏ-ਪੰਜਾਬ, ਹਿੱਸਾ ਪਹਿਲਾ (ਸਰ ਲੇਪਲ ਗ੍ਰਿਫਨ ਦੇ ਪੰਜਾਬ ਚੀਫਸ ਦਾ ਉਰਦੂ ਤਰਜਮਾ, ਅਨੁਵਾਦਕ ਸੱਯਦ ਨਵਾਜ਼ ਅਲੀ, ਫਪੀ ੧੯੧੧ ਈ.) ਪੰਨਾ ੭੭੬।

‡ ਲਤੀਫ, ਪੰਨਾ ੨੯੬; ਰਊਸਾ-ਏ-ਪੰਜਾਬ, ਪੰਨਾ ੭੭੬।

ਵਿਚ ਸਰਦਾਰ ਸਿੰਘ, ਦੇਸੂ ਸਿੰਘ (ਪੰਜੇ ਸਰਦਾਰ ਹਰੀ ਦੇ ਪੁੱਤਰ), ਰਾਏ ਸਿੰਘ, ਸ਼ੇਰ ਸਿੰਘ, ਤਾਰਾ ਸਿੰਘ (ਤਿੰਨੋਂ) ਬੁੜੀਆ ਵਾਲੇ, ਕਰਮ ਸਿੰਘ ਛੀਨਾ, ਸੱਦਾ ਸਿੰਘ ਪਿੰਡ ਦੋਦਾ, ਸਾਹਿਬ ਸਿੰਘ ਸਿਆਲਕੋਟੀ, ਸਾਂਵਲ ਸਿੰਘ ਰੰਧਾਵਾ, ਗੁੱਜਰ ਸਿੰਘ ਤੇ ਲਹਿਣਾ ਸਿੰਘ ਰਤਨਗੜ੍ਹ, ਗੁਰਬਖਸ਼ ਸਿੰਘ ਰੋੜਾਂਵਾਲਾ, ਨਿਧਾਨ ਸਿੰਘ ਹੱਟੂ, ਬਾਘ ਸਿੰਘ ਹੱਲ-ਵਾਲੀਆ, ਸਾਹਿਬ ਸਿੰਘ ਗੁਜਰਾਤ, ਮਿਲਖਾ ਸਿੰਘ ਬੇਹਪੁਰੀਆ, ਕਟਮ ਸਿੰਘ ਦੁੱਲੂ, ਧੰਨਾ ਸਿੰਘ ਕਾਲਿਆਂ ਵਾਲਾ, ਆਦਿ।

ਸੂਬਾ ਸਰਹਿੰਦ ਵਿਚੋਂ ਭੰਗੀਆਂ ਨੇ ਹੇਠ ਲਿਖੇ ਇਲਾਕੇ 'ਤੇ ਕਬਜ਼ਾ ਕਰ ਲਿਆ : ਬੁੜੀਆ, ਦਿਆਲਗੜ੍ਹ, ਜਗਾਧਰੀ, ਦਾਦੂਪੁਰ, ਖਰਵਾਨ, ਦਾਮਲਾ, ਫੀਰੋਜ਼ਪੁਰ, ਖਾਈ, ਵਾਂ, ਵਜ਼ੀਦਪੁਰ, ਆਦਿ।

ਏਧਰੋਂ ਵਿਹਲੇ ਹੋ ਕੇ ਬੁਢਾ ਦਲ ਤਾਂ ਜਮਨਾ ਤੋਂ ਪਾਰ ਲੁੱਟਮਾਰ ਕਰਨ ਚਲਾ ਗਿਆ ਤੇ ਤਰਨਾ ਦਲ ਦੁਆਬਾ ਜਲੰਧਰ ਵਿਚ ਅਣ ਵੜਿਆ। ਇਲਾਕੇ ਦਾ ਮੁਸਲਮਾਨ ਹਾਕਮ ਨੱਸ ਗਿਆ। ਸਿੰਘਾਂ ਨੇ ਖਾਲੀ ਇਲਾਕੇ ਉੱਤੇ ਕਬਜ਼ਾ ਕਰ ਲਿਆ।

ਫਰਵਰੀ, ੧੭੬੪ ਈ. ਨੂੰ ਸ: ਹਰੀ ਸਿੰਘ ਭੰਗੀ ਦੀ ਕਮਾਨ ਵਿਚ ਤਰਨਾ ਦਲ ਨੇ ਲਾਹੌਰ ਨੂੰ ਜਾ ਘੇਰਾ ਪਾਇਆ। ਲਾਹੌਰ ਦਾ ਲਾਹੌਰ ਨੂੰ ਉਦਾਲਾ ਪੁਦਾਲਾ ਸਿੰਘਾਂ ਨੇ ਲੁੱਟ ਲਿਆ। ਸੂਬੇਦਾਰ ਕਾਬਲੀ ਘੇਰਾ ਮੱਲ ਡਰਦਾ ਸ਼ਹਿਰੋਂ ਬਾਹਰ ਨਾ ਨਿਕਲਿਆ। ਉਹਨੇ ਸ਼ਹਿਰ ਦੇ ਦਰਵਾਜ਼ੇ ਇੱਟਾਂ ਨਾਲ ਬੰਦ ਕਰਵਾ ਦਿਤੇ। ਉਹਨੇ ਸਿੰਘਾਂ ਨਾਲ ਸੁਲ੍ਹਾ ਕਰਨ ਦੀ ਟਿਛਿਆ ਪਰਗਟ ਕੀਤੀ। ਤਰਨਾ ਦਲ ਨੇ ਕਾਬਲੀ ਮੱਲ ਅੱਗੇ ਤਿੰਨ ਸ਼ਰਤਾਂ ਰਖੀਆਂ : (੧) ਸ਼ਹਿਰ ਦੇ ਸਾਰੇ ਬੁੱਦੜ (ਗਾਈਂ ਮਾਰਨ ਵਾਲੇ) ਸਾਡੇ ਹਵਾਲੇ ਕਰੋ, (੨) ਅੱਗੇ ਵਾਸਤੇ ਰ.ਉ-ਹੱਤਿਆ ਬੰਦ ਕਰੋ, ਤੇ (੩) ਪੰਥ ਨੂੰ ਨਜ਼ਰਾਨਾ ਦਿਉ। ਕਾਬਲੀ ਮੱਲ ਇਹ ਸ਼ਰਤਾਂ ਨਾ ਮੰਨਿਆਂ। ਸਿੰਘਾਂ ਨੇ ਜੋਸ਼ ਵਿਚ ਆ ਕੇ ਦਿੱਲੀ ਦਰਵਾਜ਼ੇ 'ਤੇ ਧਾਵਾ ਬੋਲ ਦਿਤਾ। ਅੱਗੋਂ ਟਾਕਰਾ ਕਿਸ ਕਰਨਾ ਸੀ? ਸਿੰਘ ਦਰਵਾਜ਼ਾ ਤੋੜ ਕੇ ਅੰਦਰ ਵੜ ਗਏ, ਤੇ ਸ਼ਹਿਰ ਦਾ ਉਹ ਹਿੱਸਾ

ਲੁੱਟ ਲਿਆ। ਕਾਬਲੀ ਮੱਲ ਦੇ ਛੇਤੀ ਹੀ ਹੋਸ਼ ਟਿਕਾਣੇ ਆ ਗਏ ਤੇ ਉਹਨੇ ਸਿੱਖਾਂ ਦੀਆਂ ਸਾਰੀਆਂ ਸ਼ਰਤਾਂ ਮੰਨ ਲਈਆਂ। ਉਹਨੇ ਕੁਛ ਬੁੱਚੜ ਸਿੱਖਾਂ ਦੇ ਹਵਾਲੇ ਕਰ ਦਿਤੇ ਤੇ ਨਾਲ ਹੀ ਨਜ਼ਰਾਨਾ ਤਾਰ ਦਿਤਾ। ਅੱਗੋਂ ਵਾਮਤੇ ਸ਼ਰਤਾਂ ਦੀ ਪਾਲਣਾ ਦੀ ਜਾਚ ਪੜਤਾਲ ਰੱਖਣ ਬਦਲੇ ਸ. ਹਰੀ ਸਿੰਘ ਭੰਗੀ ਨੇ ਆਪਣਾ ਮੁਖਤਿਆਰ—ਟੇਕ ਚੰਦ—ਲਾਹੌਰ ਦਰਬਾਰ ਵਿਚ ਨੀਯਤ ਕਰ ਦਿਤਾ, ਜੋ ਲਾਹੌਰ ਸਰਕਾਰ ਪਾਸੋਂ ਦਸ ਰੁਪੈ ਰੋਜ਼ ਲੈਂਦਾ ਤੇ ਸੂਬੇਦਾਰ ਕਾਬਲੀ ਮੱਲ ਨੂੰ ਹਰ ਕੰਮ ਵਿਚ ਸਲਾਹ ਦੇਂਦਾ। ਅਮਲੀ ਤੌਰ ਉੱਤੇ ਲਾਹੌਰ ਸਰਕਾਰ ਨੇ ਈਨ ਮੰਨ ਲਈ। ਇਹ ਪ੍ਰਬੰਧ ਕਰਕੇ ਲਾਹੌਰ ਦਾ ਸਿੱਖਾਂ ਨੇ ਘੇਰਾ ਉਠਾ ਲਿਆ।

ਏਸੇ ਸਮੇਂ ਸ. ਸੋਭਾ ਸਿੰਘ ਨੇ ਪਰਗਣਾ ਨਿਆਜ਼ ਬੇਗ ਮੱਲ ਲਿਆ। ਉਹ ਉਸ ਪਾਸਿਓਂ ਆਉਣ ਵਾਲਾ ਮਾਲ ਲੁੱਟਣ ਲੱਗ ਪਿਆ। ਕਾਬਲੀ ਮੱਲ ਨੇ ਉਹਦੇ ਨਾਲ ਵੀ ਸੁਲਾ ਕਰ ਲਈ, ਕਿ ਮਾਲ ਨਾ ਲੁੱਟੇ ਤੇ ਸਾਹਾਲਮੀ ਦਰਵਾਜ਼ੇ ਅੱਗੇ ਆਪਣਾ ਕਰਿੰਦਾ ਬਿਠਾ ਕੇ ਮਸੂਲ ਲੈ ਲਵੇ।

ਇਹ ਖਬਰਾਂ ਅਬਦਾਲੀ ਨੂੰ ਪੁੱਜੀਆਂ, ਤਾਂ ਉਹਨੇ ਹਿੰਦ ਉੱਤੇ ਸੱਤਵਾਂ ਹਮਲਾ (ਮਾਰਚ-ਅਪਰੈਲ, ੧੭੬੪ ਈ.) ਕਰ ਦਿਤਾ। ਇਸ ਵਾਰ ਉਹ ਪੂਰੀ ਤਰ੍ਹਾਂ ਸਿੱਖਾਂ ਤੋਂ ਹਾਰ ਖਾ ਕੇ ਮੁੜਿਆ\*।

ਸੁਕਰਚੱਕੀਏ ਤਾਂ ਮੁੜਦੇ ਅਬਦਾਲੀ ਦਾ ਪਿੱਛਾ ਕਰਦੇ ਰੁਹਤਾਸ ਤਕ ਜਾ ਪੁੱਜੇ, ਤੇ ਭੰਗੀ ਤੇ ਨਕਈ ਲਾਹੌਰ ਉਦਾਲੇ ਰੁੱਝ ਗਏ। ਸ. ਹੀਰਾ

ਸਿੰਘ ਨਕਈ ਨੇ ਇਲਾਕਾ ਨੱਕਾ ਤੇ ਲੰਮਾਂ ਮੱਲ ਲਿਆ। ਸ. ਮੁਲਤਾਨ ਤੇ ਹਰੀ ਸਿੰਘ ਭੰਗੀ ਨੇ (ਅਪ੍ਰੈਲ, ੧੭੬੪ ਈ.) ਮੁਲਤਾਨ ਜਾ ਡੇਰਾਜਾਤ ਲੁੱਟੇ ਲੁੱਟਿਆ। ਫਿਰ ਅਟਕੋਂ ਪਾਰ ਟੱਪ ਕੇ ਉਹਨੇ ਡੇਰਾਜਾਤ ਜਾ ਲੁੱਟੇ। ਓਥੋਂ ਮੁੜਦਿਆਂ ਹੋਇਆਂ ਭੰਗੀ-ਸਰਦਾਰਾਂ ਝੰਡਾ ਸਿੰਘ ਗੰਡਾ ਸਿੰਘ—ਨੇ ਝੰਗ, ਚਨਿਓਟ, ਖੁਸ਼ਾਬ ਆਦਿ ਉੱਤੇ ਕਬਜ਼ਾ ਕਰਕੇ, ਓਥੋਂ ਦਾ ਫੌਜਦਾਰ ਸ. ਕਰਮ ਸਿੰਘ ਦੁੱਲੂ ਨੂੰ ਬਣਾਇਆ।

ਸ. ਹਰੀ ਸਿੰਘ ਭੰਗੀ ਨੇ ਬਾਰਾਂ ਹਜ਼ਾਰ ਫੌਜ ਨਾਲ ਜੰਮੂ ਜਾ ਜੰਮੂ ਤੋਂ ਘੇਰਿਆ। ਜੰਮੂ ਦੇ ਰਾਜਾ ਰਣਜੀਤ ਦੇਵ ਨੇ ਭੰਗੀਆਂ ਦੀ ਨਜ਼ਰਾਨਾ ਅਧੀਨਗੀ ਪਰਵਾਨ ਕਰਕੇ ਨਜ਼ਰਾਨਾ ਤਾਰ ਦਿਤਾ‡।

ਦਸੰਬਰ, ੧੭੬੪ ਈ. ਵਿਚ ਅਬਦਾਲੀ ਨੇ ਅਠਵਾਂ ਹਮਲਾ ਕਰ ਦਿਤਾ। ਉਹ ਕੁੰਜਪੁਰੇ ਤਕ ਜਾ ਪੁੱਜਾ। ਮੁੜਦਾ ਹੋਇਆ, ਉਹ ਸਰਹਿੰਦ

ਆਇਆ, ਤਾਂ ਸ: ਆਲਾ ਸਿੰਘ ਪਟਿਆਲਾ ਨੇ ਉਸਦੀ ਅਬਦਾਲੀ ਦਾ ਈਨ ਮੰਨ ਕੇ ਸਰਹਿੰਦ ਦੀ ਸੂਬੇਦਾਰੀ ਲੈ ਲਈ। ਜਿੱਥੇ ਅਠਵਾਂ ਹਮਲਾ ਬਾਕੀ ਯਾਰਾਂ ਮਿਸਲਾਂ ਇਸ ਵਾਰ ਅਬਦਾਲੀ ਨਾਲ ਇਕ

ਏਕਤੀ ਕਰਨ ਲਈ ਡਟੀਆਂ ਖਲੀਆਂ ਸਨ, ਉਥੇ ਆਲਾ ਸਿੰਘ (ਮਿਸਲ ਫੂਲਕੀਆਂ) ਅਬਦਾਲੀ ਦਾ ਸਾਥੀ ਬਣ ਗਿਆ। ਇਸ ਹਮਲੇ ਵਿਚ ਅਬਦਾਲੀ ਸਿੱਖਾਂ ਕੋਲੋਂ ਪੂਰੀ ਤਰ੍ਹਾਂ ਹਾਰ ਖਾ ਕੇ ਗਿਆ।

ਅਬਦਾਲੀ ਵੱਲੋਂ ਵਿਹਲੇ ਹੋ ਕੇ ਬੁਢਾ ਦਲ ਤੇ ਤਰਨਾ ਹਰੀ ਸਿੰਘ ਦਲ (ਅਪ੍ਰੈਲ ?) ੧੭੬੫ ਈ. ਵਿਚ ਪਟਿਆਲੇ ਉੱਤੇ ਪਏ।

ਮਰਿਆ ਸ: ਆਲਾ ਸਿੰਘ ਉੱਤੇ ਬਾਕੀ ਸਿੰਘਾਂ ਨੂੰ ਬੜਾ ਭਾਰਾ ਗੱਸਾ ਸੀ। ਦੋਹੀਂ ਧਿਰੀਂ ਸਖ਼ਤ ਲੜਾਈ ਹੋਈ, ਜਿਸ ਵਿਚ ਸਿੱਖਾਂ ਦਾ ਉੱਘਾ ਜਰਨੈਲ ਸ. ਹਰੀ ਸਿੰਘ ਭੰਗੀ ਮਾਰਿਆ ਗਿਆ। ਖਾਨਾ-ਜੰਗੀ ਵਧਦੀ ਵੇਖ ਕੇ ਸ. ਜੱਸਾ ਸਿੰਘ ਆਹਲੂਵਾਲੀਏ ਨੇ ਸੁਲ੍ਹਾ ਕਰਾ ਦਿਤੀ ਤੇ ਸ. ਆਲਾ ਸਿੰਘ ਨੇ ਪੰਥ ਪਾਸੋਂ ਮਾਫ਼ੀ ਮੰਗ ਲਈ।

ਭੰਗੀ ਮਿਸਲ ਦੀ ਤਾਕਤ ਉਸ ਵੇਲੇ ਸਭ ਨਾਲੋਂ ਵਧੇਰੇ ਸੀ। ਉਹ ਵੀਹ ਹਜ਼ਾਰ ਫੌਜ ਮੈਦਾਨ ਵਿਚ ਲੈ ਜਾ ਸਕਦੇ ਸਨ। ਸ. ਹਰੀ ਸਿੰਘ ਪਿੱਛੋਂ ਉਸਦਾ ਵੱਡਾ ਪੁੱਤਰ ਝੰਡਾ ਸਿੰਘ\* ਮਿਸਲ ਦਾ ਲੀਡਰ ਝੰਡਾ ਸਿੰਘ ਬਣਿਆਂ। ਸ. ਹਰੀ ਸਿੰਘ ਦੀਆਂ ਦੋ ਸ਼ਾਦੀਆਂ ਸਨ।

‡ ਲਤੀਫ਼, ਪੰਨਾ ੨੯੭।

\* ਲਤੀਫ਼, ਪੰਨਾ ੨੯੭; ਰਾਜ ਖਾਲਸਾ, ਪੰਨਾ ੩; ਕਨਿੰਘਮ (ਹਿਸਟਰੀ ਆਫ਼ ਦੀ ਸਿੱਖਸ, ਕਰਤਾ ਕਨਿੰਘਮ, ਫ਼ਾਪੀ ੧੯੧੮ ਈ.) ਪੰਨਾ ੧੧੪।



ਪਹਿਲੀ (ਸ. ਮੂਲਾ ਸਿੰਘ, ਪਿੰਡ ਪੰਜਵੜ ਦੀ ਲੜਕੀ) ਵਿਚੋਂ  
ਝੰਡਾ ਸਿੰਘ, ਗੰਡਾ ਸਿੰਘ ਹੋਏ, ਤੇ ਦੁੱਜੀ ਵਿਚੋਂ ਚੜ੍ਹਤ ਸਿੰਘ, ਦੀਵਾਨ ਸਿੰਘ  
ਤੇ ਦੇਸੂ ਸਿੰਘ ਹੋਏ।

ਇਸ ਵੇਲੇ ਭੰਗੀ ਮਿਸਲ ਦੀ ਤਾਕਤ ਬਹੁਤ ਵਧ ਚੁਕੀ ਸੀ। ਬੜੇ  
ਨਾਮਵਰ ਸਰਦਾਰ ਇਸ ਵਿਚ ਸ਼ਾਮਲ ਸਨ। ਸ. ਲਹਿਣਾ ਸਿੰਘ ਤੇ ਸ.  
ਗੁੱਜਰ ਸਿੰਘ ਨੇ ਲਾਹੌਰ ਉੱਤੇ ਕਬਜ਼ਾ ਕਰਨ ਦੀ  
ਲਹਿਣਾ ਸਿੰਘ ਤੇ ਧਾਰ ਲਈ। ਲਾਹੌਰ ਦਾ ਸੂਬੇਦਾਰ ਕਾਬਲੀ ਮੱਲ  
ਗੁੱਜਰ ਸਿੰਘ ਦਾ ਅੱਠਵੇਂ ਹਮਲੇ ਤੋਂ ਮੁੜਦੇ ਅਬਦਾਲੀ ਨੂੰ ਤੋਰਨ  
ਲਾਹੌਰ 'ਤੇ ਕਬਜ਼ਾ ਗਿਆ ਹੋਇਆ ਸੀ। ਪਿੱਛੇ ਲਾਹੌਰ ਦਾ ਹਾਕਮ ਉਸ  
ਦਾ ਭਤੀਜਾ ਅਮੀਰ ਸਿੰਘ ਸੀ। ਉਹ ਬੜਾ ਅੱਯਾਸ  
ਤੇ ਜ਼ਾਲਮ ਸੀ। ਪਰਜਾ ਉਸ ਉੱਤੇ ਖੁਸ਼ ਨਹੀਂ ਸੀ। ਭੰਗੀ ਸਰਦਾਰ  
ਲਹਿਣਾ ਸਿੰਘ ਤੇ ਗੁੱਜਰ ਸਿੰਘ ਦੇ ਹਜ਼ਾਰ ਫੌਜ ਲੈ ਕੇ ਬਗਵਾਨ ਪੁਰੇ ਆ  
ਬੈਠੇ। ਓਥੋਂ ਦੇ ਅਰਾਈਂ—ਮਿਹਰ ਮੁਲਤਾਨ, ਗੁਲਾਮ ਰਸੂਲ, ਅਸਰਫ਼,  
ਚੰਨੂ, ਬਾਕਰ—ਕਿਲ੍ਹੇ ਵਿਚ ਮਾਲੀ ਦਾ ਕੰਮ ਕਰਦੇ ਸਨ।

ਭੰਗੀ ਸਰਦਾਰਾਂ ਨੇ ਉਹਨਾਂ ਨੂੰ ਆਪਣੇ ਨਾਲ ਗੰਢ ਲਿਆ।  
ਉਹਨਾਂ ਦੇ ਦੱਸੇ ਥਾਂ ਤੋਂ ਰਾਤ ਕਿਲ੍ਹੇ ਦੀ ਕੰਧ ਪਾੜ ਕੇ ਸ. ਲਹਿਣਾ ਸਿੰਘ  
ਤੇ ਗੁੱਜਰ ਸਿੰਘ ਅੰਦਰ ਜਾ ਵੜੇ। ਅਮੀਰ ਸਿੰਘ ਮਹਿਲਾਂ ਵਿਚ ਨਾਚ  
ਵੇਖ ਰਿਹਾ ਸੀ। ਭੰਗੀਆਂ ਨੇ ਉਸਨੂੰ ਫੜ ਕੇ ਮੁਜ਼ੰਗ ਵਿਚ ਕੈਦ ਕਰ ਦਿਤਾ  
ਇਸ ਤਰ੍ਹਾਂ ੧੫ ਮਈ, ੧੭੬੫ ਈ. ਨੂੰ ਭੰਗੀਆਂ ਦਾ ਲਾਹੌਰ ਉੱਤੇ ਕਬਜ਼ਾ  
ਹੋ ਗਿਆ। ਅਗਲੇ ਦਿਨ ਸ. ਸੋਭਾ ਸਿੰਘ ਨਿਆਜ਼ ਬੇਗ ਵਾਲਾ ਵੀ ਦੋ  
ਸੌ ਅਸਵਾਰ ਲੈ ਕੇ ਆ ਗਿਆ। ਤਿੰਨਾਂ ਸਰਦਾਰਾਂ ਨੇ ਸਾਰੇ ਸ਼ਹਿਰ ਉੱਤੇ  
ਫ਼ੌਜੀ ਹਕੂਮਤ ਕਾਇਮ ਕਰ ਲਈ। ਸ਼ਹਿਰ ਦੇ ਪਤਵੰਤੇ—ਚੌਧਰੀ ਰੂਪਾ,  
ਮੀਰ ਨਥੂ ਸ਼ਾਹ, ਮੀਆਂ ਮੁਹੰਮਦ ਆਸ਼ਕ, ਹਾਫ਼ਿਜ਼ ਕਾਦਰ ਬਖ਼ਸ਼, (ਦੀਵਾਨ  
ਸੂਰਤ ਸਿੰਘ ਦੇ ਪੁੱਤਰ) ਲਾਲਾ ਬਿਸ਼ਨ ਸਿੰਘ ਤੇ ਮਹਾਰਾਜ ਸਿੰਘ, ਆਦਿ—  
ਪਰ੍ਹੇ (ਡੈਪੂਟੇਸ਼ਨ) ਬਣ ਕੇ ਸਿੱਖ ਸਰਦਾਰਾਂ ਕੋਲ ਆਏ, ਨਜ਼ਰਾਨੇ ਭੇਟਾ  
ਕੀਤੇ ਤੇ ਸ਼ਹਿਰ ਵਿਚ ਅਮਨ ਦਾ ਰਾਜ ਕਾਇਮ ਕਰਨ ਦੀ ਪ੍ਰਾਰਥਨਾ

ਕੀਤੀ। ਸਿੱਖ ਸਰਦਾਰਾਂ ਨੇ ਆਪ ਸ਼ਹਿਰ ਵਿਚ ਫਿਰ ਕੇ ਅਮਨ ਕਾਇਮ ਕੀਤਾ ਤੇ ਲੁੱਟ ਮਾਰ ਕਰਨ ਵਾਲੇ ਨੂੰ ਸਖਤ ਸਜ਼ਾ ਦੇਣ ਦਾ ਢੰਡੋਰਾ ਫੇਰਿਆ।

ਕਾਬਲੀ ਮੱਲ ਦਾ ਕੈਦ ਕੀਤਾ ਹੋਇਆ ਪਰਵਾਰ ਤੀਹ ਹਜ਼ਾਰ ਨਜ਼ਰ ਨਾ ਲੈ ਕੇ ਛੱਡ ਦਿਤਾ, ਜੋ ਕਾਬਲੀ ਮਲ ਦੇ ਮਗਰੇ ਜੰਮੂ ਚਲਾ ਗਿਆ।

ਸਿੱਖਾਂ ਨੇ ਲਾਹੌਰ ਉੱਤੇ ਕਬਜ਼ਾ ਕਰਕੇ ਸਭ ਤੋਂ ਪਹਿਲਾਂ ਨਾਨਕ ਸ਼੍ਰੋਮਣੀ ਪੰਥ ਦੇ ਬਾਨੀ ਗੁਰੂ ਨਾਨਕ ਦੇਵ ਜੀ ਦੇ ਨਾਮ ਉੱਤੇ ਸਿੱਕਾ ਸਿੱਕਾ ਚਾਲੂ ਕੀਤਾ, ਜਿਸਨੂੰ 'ਨਾਨਕ ਸ਼ਾਹੀ' ਸਿੱਕਾ ਕਹਿੰਦੇ ਹਨ,

ਜਿਸ ਉੱਤੇ ਫਾਰਸੀ ਅੱਖਰਾਂ ਵਿਚ ਲਿਖਿਆ ਸੀ :

ਦੇਗ ਉ ਤੇਗ ਉ ਫਤਹਿ ਉ ਨੁਸਰਤ ਬੇਦਰਗ

ਯਾਫਤ ਅਜ ਨਾਨਕ ਗੁਰੂ ਗੋਬਿੰਦ ਸਿੰਘ।

ਫਿਰ ਤਿੰਨਾਂ ਸਰਦਾਰਾਂ ਨੇ ਸ਼ਹਿਰ ਨੂੰ ਤਿੰਨਾਂ ਹਿੱਸਿਆਂ ਵਿਚ ਵੰਡ ਲਿਆ। ਸ਼ਹਿਰ ਦਾ ਚੜ੍ਹਦਾ ਹਿੱਸਾ ਸ਼ਾਲਾਮਾਰ ਬਾਗ਼ ਤਕ ਸ. ਗੁੱਜਰ ਸਿੰਘ ਦੇ ਹਿੱਸੇ ਆਇਆ। ਉਸਨੇ ਕਿਲ੍ਹਾ ਗੁੱਜਰ ਸਿੰਘ ਬਣਾ ਕੇ ਆਪਣਾ ਤਖਤ ਬਣਾਇਆ। ਸ਼ਹਿਰ ਦਾ ਵਿਚਲਾ ਹਿੱਸਾ ਸ਼ਾਹੀ ਕਿਲ੍ਹਾ, ਕਸ਼ਮੀਰੀ, ਖਿਜਰੀ, ਰੋਸ਼ਨੀ ਤੇ ਮਸਤੀ ਦਰਵਾਜ਼ੇ ਦੇ ਅੰਦਰਲਾ ਇਲਾਕਾ ਸ. ਲਹਿਣਾ ਸਿੰਘ ਨੂੰ ਮਿਲਿਆ। ਉਸਨੇ ਕਿਲ੍ਹੇ ਵਿਚ ਰਿਹਾਇਸ਼ ਰੱਖੀ। ਸ਼ਹਿਰ ਦਾ ਦੱਖਣੀ ਤੇ ਪੱਛਮੀ ਹਿੱਸਾ, ਮੁਜ਼ਰਗ, ਕੋਟ ਅਬਦੁਲਾ, ਇੱਛਰਾ, ਚੌਬੁਰਜੀ ਸ. ਸੱਭਾ ਸਿੰਘ ਦੇ ਹਿੱਸੇ ਆਏ। ਉਸਨੇ ਜ਼ੋਬਿੰਦਾ ਬੇਗਮ (ਪ੍ਰਸਿਧ ਜ਼ੋਬੁੰਨਿਸਾ, ਔਰੰਗਜ਼ੇਬ ਦੀ ਲੜਕੀ) ਦੇ ਬਾਗ਼ ਦੇ ਉਦਾਲੇ ਪੱਕੀ ਕੰਧ ਕਰਕੇ, ਉਸਨੂੰ ਕਿਲ੍ਹੇ ਵਾਂਗ ਬਣਾ ਕੇ ਆਪਣਾ ਤਖਤ ਬਣਾਇਆ ਤੇ ਉਸਦਾ ਨਾਮ 'ਨਵਾਕੋਟ' ਰੱਖਿਆ।

ਕੁਛ ਦਿਨਾਂ ਪਿੱਛੋਂ ਸ. ਚੜ੍ਹਤ ਸਿੰਘ ਸੁਕਰਚੱਕੀਆ ਵੀ ਫੌਜ ਲੈ ਕੇ ਆ ਗਿਆ। ਭੰਗੀ ਸਰਦਾਰਾਂ ਨੇ ਉਸਨੂੰ ਹਿੱਸੇ ਵਜੋਂ ਤੋਪ ਜ਼ਮਜ਼ਮਾ (ਭੰਗੀਆਂ ਵਾਲੀ ਤੋਪ) ਦੇ ਦਿਤੀ। ਉਹ ਉਸਨੂੰ ਗੁਜਰਾਂਵਾਲੇ ਲੈ ਗਿਆ।

ਫਿਰ ਦੋ ਮਹੀਨੇ ਦੇ ਅੰਦਰ ਅੰਦਰ ਹੀ ਸਿੱਖ ਸਾਰੇ ਪੰਜਾਬ 'ਤੇ ਛਾ

ਗਏ। ਭੰਗੀ ਮਿਸਲ ਨੇ ਹੇਠ ਲਿਖੇ ਇਲਾਕਿਆਂ ਉੱਤੇ ਕਬਜ਼ਾ ਕਰ ਲਿਆ  
ਅੰਮ੍ਰਿਤਸਰ ਦਾ ਉਦਾਲਾ, ਤਹਨਤਾਰਨ ਦਾ ਉਦਾਲਾ,  
ਇਲਾਕੇ ਮੱਲੋ, ਛੀਨਿਆਂ ਦਾ ਇਲਾਕਾ (ਕਰਮ ਸਿੰਘ ਭੰਗੀ), ਬਾਰੀ  
ਦੁਆਬ ਵਿਚ। ਕਾਲੇਵਾਲਾ, ਅਲਾਰ, ਪਨਵਾਨਾ, ਚੱਕ  
ਰਾਮਦਾਸ, ਚੋਬਾਰਾ [ਸ. ਝੰਡਾ ਸਿੰਘ ਭੰਗੀ], ਸਿਆਲਕੋਟ ਤੇ ਇਲਾਕਾ  
[ਤਾਰਾ ਸਿੰਘ, ਜੀਵਨ ਸਿੰਘ ਤੇ ਸਾਹਿਬ ਸਿੰਘ ਭੰਗੀ], ਫ਼ੀਰੋਜ਼ਕੋ, ਕਾਲੇਕੋ,  
ਬਜਰਾ [ਕਰਮ ਸਿੰਘ ਭੰਗੀ], ਦੁਆਬਾ ਰਚਨਾ ਵਿਚ। ਕਿਲ੍ਹਾ ਗੁਜਰਾਤ  
[ਗੁੱਜਰ ਸਿੰਘ ਭੰਗੀ], ਗੁਜਰਾਤ ਤੇ ਵੜਾਇਚਾਂ ਦਾ ਇਲਾਕਾ ਦੁਆਬਾ  
ਚੱਜ ਵਿਚ। ਮਿਢ ਤੇ ਮੂਸਾ ਚੂਹਾ (ਗੰਡਾ ਸਿੰਘ, ਝੰਡਾ ਸਿੰਘ ਭੰਗੀ), ਪਿੰਡ  
ਮਿਆਣੀ (ਤਾਰਾ ਸਿੰਘ ਭੰਗੀ)।

੧੭੬੬ ਈ. ਵਿਚ ਸ. ਹੀਰਾ ਸਿੰਘ ਨਕਈ ਨੇ ਪਾਕਪਟਨ ਉੱਤੇ  
ਹਮਲਾ ਕੀਤਾ, ਪਰ ਉਹ ਲੜਾਈ ਵਿਚ ਮਾਰਿਆ ਗਿਆ। ਕੁਛ ਚਿਰ  
ਪਿੱਛੋਂ ਭੰਗੀ ਸਰਦਾਰਾਂ—ਝੰਡਾ ਸਿੰਘ ਗੰਡਾ ਸਿੰਘ—ਨੇ  
ਪਾਕਪਟਨ 'ਤੇ ਹਮਲਾ ਕਰਕੇ, ਓਥੋਂ ਦੇ ਹਾਕਮ ਮੁਹੰਮਦ ਅਜ਼ੀਮ ਖ਼ਾਂ ਨੂੰ  
ਕਬਜ਼ਾ ਲੜਾਈ ਵਿਚ ਸ਼ਕਸਤ ਦੇ ਕੇ ਪਾਕਪਟਨ ਤੇ ਇਲਾਕੇ ਉੱਤੇ  
ਕਬਜ਼ਾ ਕਰ ਲਿਆ।

ਓਥੋਂ ਅੱਗੇ ਵਧ ਕੇ ਸ. ਝੰਡਾ ਸਿੰਘ ਗੰਡਾ ਸਿੰਘ ਨੇ ਮੁਲਤਾਨ 'ਤੇ  
ਚੜ੍ਹਾਈ ਕਰ ਦਿਤੀ। ਮੁਲਤਾਨ ਦਾ ਹਾਕਮ ਓਦੋਂ ਸੁਜਾਅ ਖ਼ਾਂ ਸੀ। ਉਸ  
ਨੇ ਆਪਣੀ ਮਦਦ ਉੱਤੇ ਬਹਾਵਲਪੁਰ ਦੇ ਨਵਾਬ ਮੁਬਾਰਕ ਖ਼ਾਂ ਨੂੰ ਬੁਲਾ  
ਲਿਆ। ਦੋਹਾਂ ਦਲਾਂ ਵਿਚ ਸਤਲੁਜ ਕੰਢੇ ਸਖਤ ਲੜਾਈ ਹੋਈ। ਜਦ  
ਕੋਈ ਧਿਰ ਵੀ ਵਿਰੋਧੀ ਉੱਤੇ ਫ਼ਤਹਿ ਨਾ ਪਾ ਸੱਕੀ, ਤਾਂ ਦੋਹਾਂ ਧਿਰਾਂ ਨੇ  
ਪਾਕਪਟਨ ਨੂੰ ਹੱਦ ਮੰਨ ਕੇ ਸੁਲ੍ਹਾ ਕਰ ਲਈ।

ਦਸੰਬਰ, ੧੭੬੬ ਈ. ਵਿਚ ਅਬਦਾਲੀ ਨੇ ਨੌਵਾਂ  
ਅਬਦਾਲੀ ਦਾ ਹਮਲਾ ਕੀਤਾ, ਤਾਂ ਭੰਗੀ ਸਰਦਾਰ ਲਾਹੌਰ ਖ਼ਾਲੀ ਕਰ

ਨੌਵਾਂ ਹਮਲਾ ਗਏ, ਸ. ਲਹਿਣਾ ਸਿੰਘ ਗੁੱਜਰ ਸਿੰਘ ਕਸੂਰ ਨੂੰ ਤੇ ਸ. ਸੰਭਾ ਸਿੰਘ ਪਾਕਪਟਨ ਨੂੰ ਚਲਾ ਗਿਆ। ੨੨ ਦਸੰਬਰ ਨੂੰ ਅਬਦਾਲੀ ਨੇ ਖਾਲੀ ਲਾਹੌਰ ਉੱਤੇ ਕਬਜ਼ਾ ਕਰ ਲਿਆ। ਉਸਨੇ ਕਈ ਸਿਰ-ਕਰਦੇ ਮੁਸਲਮਾਨਾਂ ਨੂੰ ਬੁਲਾ ਕੇ ਲਾਹੌਰ ਦੀ ਸੂਬੇਦਾਰੀ ਸੰਭਾਲਣ ਵਾਸਤੇ ਕਿਹਾ, ਪਰ ਕਿਸੇ ਵੀ ਹਾਮੀ ਨਾ ਭਰੀ। ਅੰਤ ਸ਼ਹਿਰ ਦੇ ਬਹੁਤ ਸਾਰੇ ਹਿੰਦੂ ਮੁਸਲਮਾਨ ਪਤਵੰਤਿਆਂ ਨੇ ਮਿਲ ਕੇ ਅਬਦਾਲੀ ਕੋਲ ਬੇਨਤੀ ਕੀਤੀ, “ਜੇ ਤੁਸੀਂ ਪਰਜਾ ਦਾ ਭਲਾ ਚਾਹੁੰਦੇ ਹੋ, ਤਾਂ ਸ. ਲਹਿਣਾ ਸਿੰਘ ਭੰਗੀ ਨੂੰ ਬੁਲਾ ਕੇ ਲਾਹੌਰ ਦਾ ਸੂਬੇਦਾਰ ਬਣਾ ਦਿਉ। ਉਹ ਨੇਕ, ਇਨਸਾਫ਼ ਪਸੰਦ ਤੇ ਸਾਰਿਆਂ ਦਾ ਸਾਂਝਾ ਹਾਕਮ ਹੈ। ਉਹ ਹਿੰਦੂ ਮੁਸਲਮਾਨਾਂ ਨੂੰ ਇਕੋ ਜੇਹਾ ਜਾਣਦਾ ਸੀ। ਉਹਨੇ ਈਦ ਦੇ ਦਿਨ ਸ਼ਹਿਰ ਦੇ ਕਾਜ਼ੀਆਂ ਨੂੰ ਇੱਜ਼ਤ ਵਜੋਂ ਪਗੜੀਆਂ ਦਿਤੀਆਂ ਸਨ। ਤੇ ਜੇ ਤੁਸੀਂ ਕਿਸੇ ਹੋਰ ਨੂੰ ਲਾਹੌਰ ਦੇ ਦਿਤਾ, ਤਾਂ ਸਿੱਖ ਉਸਦੇ ਕਬਜ਼ੇ ਵਿਚ ਰਹਿਣ ਨਹੀਂ ਦੇਣਗੇ।”

ਅਬਦਾਲੀ ਦੇ ਇਹ ਗੱਲ ਦਿਲ ਲੱਗੀ। ਉਸਨੇ ਪਿੰਡ ‘ਮੋਦੇ’ ਦੇ ਰਹਿਮਤੁੱਲਾ ਬੇਗ ਨੂੰ ਆਪਣਾ ਰਾਜਦੂਤ ਬਣਾ ਕੇ ਸ. ਲਹਿਣਾ ਸਿੰਘ ਕੋਲ ਭੇਜਿਆ। ਉਸਦੇ ਹੱਥ ਆਪਣੀ ਦੋਸਤਾਨਾ ਚਿੱਠੀ ਤੇ ਅਬਦਾਲੀ ਤੇ ਤੁਹਫ਼ੇ ਵਜੋਂ ਕਾਬਲੀ ਮੋਵਿਆਂ ਦੇ ਉਠ ਭੇਜੇ। ਚਿੱਠੀ ਲਹਿਣਾ ਸਿੰਘ ਵਿਚ ਲਾਹੌਰ ਦੀ ਸੂਬੇਦਾਰੀ ਸੰਭਾਲਣ ਵਾਸਤੇ ਲਿਖਿਆ ਸੀ। ਸ. ਲਹਿਣਾ ਸਿੰਘ ਨੇ ਅਬਦਾਲੀ ਦੀ ਦੋਸਤੀ ਪਰਵਾਨ ਨਾ ਕੀਤੀ। ਉਹਨੇ ਅਬਦਾਲੀ ਦੇ ਮੇਵੇ ਮੋੜ ਘੱਲੇ ਤੇ ਨਾਲ ਨਮੂਨੇ ਵਜੋਂ ਦੋ ਮੁੱਠਾਂ ਛੋਲਿਆਂ ਦੇ ਦਾਣੇ ਭੇਜ ਦਿਤੇ। ਚਿੱਠੀ ਦੇ ਉੱਤਰ ਵਿਚ ਉਸਨੇ ਲਿਖਿਆ, “ਮੇਵੇ ਬਾਦਸ਼ਾਹ ਦੀ ਖੁਰਾਕ ਹੈ। ਮੈਂ ਤਾਂ ਇਕ ਸਿਪਾਹੀ ਹਾਂ, ਜੋ ਐਹੋ ਜੇਹੀ ਸਾਦਾ ਖੁਰਾਕ (ਛੋਲਿਆਂ) ਉੱਤੇ ਗੁਜ਼ਾਰਾ ਕਰ ਸਕਦਾ ਹਾਂ। ਬਾਕੀ ਗੱਲ ਰਹੀ ਸੂਬੇਦਾਰੀ ਦੀ। ਮੈਂ ਉਸ ਪੰਥ ਦਾ ਇਕ ਸਿਪਾਹੀ ਹਾਂ, ਜੋ ਗੁਰੂ ਗੋਬਿੰਦ ਸਿੰਘ ਦੀ ਬਖਸ਼ਿਸ਼ ਤੋਂ ਬਿਨਾਂ, ਹੋਰ ਕਿਸੇ ਦਾ ਦਿਤਾ ਹੋਇਆ ਤਰੈਲੋਕੀ ਦਾ ਰਾਜ ਲੈਣ ਨੂੰ ਵੀ ਤਿਆਰ ਨਹੀਂ।”

ਦਾਦਨ ਖਾਂ ਨੂੰ ਲਾਹੌਰ ਦਾ ਸੂਬੇਦਾਰ ਬਣਾ ਕੇ ਅਬਦਾਲੀ ਵਾਪਸ ਚਲਾ ਗਿਆ। ਉਹਦੇ ਜਾਣ ਦੀ ਦੇਰ ਸੀ, ਜਾਂ ਭੰਗੀ ਸਰਦਾਰ—ਲਹਿਣਾ ਸਿੰਘ, ਗੁੱਜਰ ਸਿੰਘ, ਸੋਭਾ ਸਿੰਘ—ਫੌਜ ਲੈ ਕੇ ਸਾਲਾਮਾਰ ਬਾਗ਼ ਆ ਬੈਠੇ। ਉਹਨਾਂ ਦਾਦਨ ਖਾਂ ਨੂੰ ਸੁਨੇਹਾ ਭੇਜਿਆ, ਕਿ ਜਾਂ ਦਾਦਨ ਖਾਂ ਤੇ ਲਾਹੌਰ ਖਾਲੀ ਕਰ ਦਿਉ, ਜਾਂ ਲੜਾਈ ਵਾਸਤੇ ਤਿਆਰ ਲਹਿਣਾ ਸਿੰਘ ਹੋ ਜਾਉ। ਸਿੱਖਾਂ ਦਾ ਟਾਕਰਾ ਕਰਨ ਦੀ ਦਾਦਨ ਖਾਂ ਵਿਚ ਹਿੰਮਤ ਕਿੱਥੇ ਸੀ? ਉਹ ਸ਼ਹਿਰ ਦੇ ਬਹੁਤ ਸਾਰੇ ਪਤਵੰਤਿਆਂ ਨੂੰ ਨਾਲ ਲੈ ਕੇ ਸਿੱਖ ਸਰਦਾਰਾਂ ਦੀ ਸ਼ਰਨ ਆ ਗਿਆ। ਸ. ਲਹਿਣਾ ਸਿੰਘ ਨੇ ਬੜੀ ਇਜ਼ਤ ਕੀਤੀ ਤੇ ਵੀਹ ਰੁਪੈ ਰੋਜ਼ ਭੱਤਾ ਨੀਯਤ ਕਰ ਦਿਤਾ। ਏਸਤਰ੍ਹਾਂ ਅਮਨ ਨਾਲ ਹੀ ਭੰਗੀਆਂ ਨੇ ਫਿਰ ਲਾਹੌਰ 'ਤੇ ਕਬਜ਼ਾ ਕਰ ਲਿਆ।

ਆਪਣੇ ਪੁਰਾਣੇ ਕਬਜ਼ੇ ਬਹਾਲ ਕਰਕੇ ਸਿੰਘ ਫਿਰ ਨਵੇਂ ਇਲਾਕੇ ਮੱਲਣ ਲੱਗ ਪਏ। ਸ. ਗੁੱਜਰ ਸਿੰਘ ਭੰਗੀ ਨੇ ਰਾਵਲ-ਰਾਵਲ ਪਿੰਡੀ ਪਿੰਡੀ ਤੇ ਉਦਾਲੇ ਦਾ ਗੱਖੜਾਂ ਦਾ ਇਲਾਕਾ ਮੱਲ ਕੇ 'ਤੇ ਕਬਜ਼ਾ ਆਪਣੇ ਵੱਲੋਂ ਸ. ਮਿਲਖਾ ਸਿੰਘ ਬੇਹਪੁਰੀਏ ਨੂੰ ਦਿਤਾ। ਉਸਨੇ, ਆਪਣੀ ਰਾਜਧਾਨੀ ਰਾਵਲਪਿੰਡੀ ਬਣਾ ਲਈ। ੧੭੬੭ ਈ. ਦੇ ਅਖੀਰ ਤਕ ਉਹਦੇ ਕਬਜ਼ੇ ਵਿਚ ਤਿੰਨ ਲੱਖ ਸਾਲਾਨਾ ਦਾ ਇਲਾਕਾ ਹੋ ਗਿਆ ਸੀ।

ਅਬਦਾਲੀ ਦੇ ਆਖਰੀ ਹਮਲੇ ਦੌਰੇ ਬੜੇ ਕਮਜ਼ੋਰ ਸਨ। ਦਸਵੀਂ ਵਾਰ ਉਹ ਝਨਾਂ ਤੋਂ (ਬਿਨਾਂ ਲੜੇ) ਤੇ ਯਾਰੂਵੀਂ ਵਾਰ (ਦਸੰਬਰ, ੧੭੬੯ ਈ.) ਜਿਹਲਮੋਂ ਪਾਰੋਂ ਹੀ ਮੁੜ ਗਿਆ। ਪਿੱਛੋਂ ਪੰਜਾਬ ਦੇ ਮਾਲਕ ਕੇਵਲ ਸਿੱਖ ਹੀ ਰਹਿ ਗਏ। ਉਸ ਵੇਲੇ [੧੭੬੯ ਈ.] ਪੰਜਾਬ ਵਿਚ ਹੇਠ ਲਿਖੇ ਇਲਾਕੇ ਭੰਗੀ ਮਿਸਲ ਦੇ ਕਬਜ਼ੇ ਵਿਚ ਸਨ। ਸੂਬਾ ੧੭੬੯ ਵਿਚ ਸਰਹਿੰਦ ਵਿਚੋਂ :—ਬੁੜੀਆ, ਜਗਾਧਰੀ ਆਦਿ ੨੦੪ ਭੰਗੀ ਇਲਾਕੇ ਪਿੰਡ ਸ. ਰਾਏ ਸਿੰਘ, ਬਾਘ ਸਿੰਘ, ਬਾਜ਼ ਸਿੰਘ [ਤਿੰਨੇ ਲਖਮੀਰ ਸਿੰਘ—ਜ਼ਿਲਾ ਅੰਮ੍ਰਿਤਸਰ—ਦੇ ਪੁੱਤਰ ਸਨ ਤੇ

ਸ. ਝੰਡਾ ਸਿੰਘ ਭੰਗੀ ਦੇ ਮਾਤਾਹਿਤ] ਦੇ ਕਬਜ਼ੇ ਵਿਚ। ਜ਼ਿਲਾ ਫੀਰੋਜ਼ਪੁਰ ਵਿਚ ੩੭ ਪਿੰਡ ਸਨ :—ਫੀਰੋਜ਼ਪੁਰ ਖਾਸ ਸ. ਗੁੱਜਰ ਸਿੰਘ ਭੰਗੀ ਵੱਲੋਂ [ਉਸਦੇ ਭਣੇਵਿਆਂ] ਗੁਰਬਖਸ਼ ਸਿੰਘ, ਮਸਤਾਨ ਸਿੰਘ ਦੇ ਕਬਜ਼ੇ ਤੇ ਖਾਈ, ਵਾਂ, ਵਜੀਦਪੁਰ, ਆਦਿ ਜੈ ਸਿੰਘ ਘੜੀਆ ਭੰਗੀ ਦੇ ਕਬਜ਼ੇ। ਬਾਰੀ ਦੁਆਬ ਵਿਚ :—ਪਠਾਨਕੋਟ, ਬੁਲਾਕੀ ਚੱਕ [੨੯ ਪਿੰਡ], ਛੀਨਾ, ਸੈਂਸਰਾਂ, ਤਰਨ ਤਾਰਨ, ਅੰਮ੍ਰਿਤਸਰ, ਲਾਹੌਰ ਆਦਿ। ਦੁਆਬਾ ਰਚਨਾ ਵਿਚ :—ਸਿਆਲਕੋਟ, ਗੁਜਰਾਂਵਾਲਾ ਤੇ ਝੰਗ ਜ਼ਿਲਿਆਂ ਦੇ ਬਹੁਤ ਸਾਰੇ ਹਿੱਸੇ ਸ. ਝੰਡਾ ਸਿੰਘ, ਗੰਡਾ ਸਿੰਘ ਦੇ ਕਬਜ਼ੇ ਵਿਚ। ਡਸਕਾ, ਵਡਾਲਾ, ਜੱਬੋਕੇ, ਨਿਡਾਲਾ, ਮੋਖਲ, ਅਕਬਰ, ਭੱਟੀ ਭੰਗੂ, ਗਲੋਟੀਆਂ ਤੇ ਧਾਮੋਕੇ ਸ. ਨਿਧਾਨ ਸਿੰਘ ਹੱਟੂ ਦੇ ਕਬਜ਼ੇ। ਜ਼ਫਰਵਾਲ, ਬੱਲ, ਕਿਲ੍ਹਾ ਸੋਭਾ ਸਿੰਘ ਕਿਲ੍ਹਾ ਸੂਬਾ ਸਿੰਘ, ਢੋਢਾ, ਸੌਂਕਣ ਵਿੰਡ, ਚੰਗੀ ਚੰਗਾ, ਕੱਸੋਵਾਲਾ, ਦੋਰੀਕੀ, ਬੁਢਾ ਗੋਰਾਇਆ, ਸ. ਬਾਘ ਸਿੰਘ ਹੱਲੋਵਾਈਆ ਦੇ ਕਬਜ਼ੇ। ਕਲਾਲਵਾਲਾ, ਪਰਵਾਨਾ, ਚੋਬਾਰਾ, ਮਹਾਰਾਜਕੇ ਸ. ਧੰਨਾ ਸਿੰਘ ਕਲਾਸ ਵਾਲੀਆ ਦੇ ਕਬਜ਼ੇ। ਬਾਜਰਾ, ਰੁੜਕੀ, ਫੀਰੋਜ਼ਕੇ, ਕਾਲੋਕੇ, ਸੀਓਕੇ, ਖੰਨਾ ਸ. ਕਰਮ ਸਿੰਘ ਛੀਨਾ ਦੇ ਕਬਜ਼ੇ। ਪਸਰੂਰ, ਲੱਲਾ, ਸੰਖੱਤਰਾ, ਧਾਮਬਲ, ਮਰਾਰਾ, ਸੀਹੋਵਾਲ, ਜ਼ਹੂਰ, ਦਰੋਹ, ਚਵਿੰਡਾ, ਸਾਹਜ਼ਾਦਾ, ਮੁੰਡੇਕੇ, ਬਡਿਆਨਾ, ਖਾਨੋਵਾਲੀ ਸ. ਨਾਹਰ ਸਿੰਘ ਚਮਿਆਰੀ ਦੇ ਕਬਜ਼ੇ। ਬਜਵਾਤ ਸੁਹਾਵਾ, ਰਾਜੇਵਾਲਾ, ਹਮੀਦਪੁਰ ਸ. ਸਾਹਿਬ ਸਿੰਘ ਗੁੱਜਰਾਤ ਦੇ ਕਬਜ਼ੇ। ਘੜਬਲ, ਗੋਜਰਾਂ, ਮਿੱਤਰਾਂ ਵਾਲੀ, ਤਲਵੰਡੀ ਮੂਸਾ ਖਾਂ, ਸ. ਜੋਧ ਸਿੰਘ ਦੇ ਕਬਜ਼ੇ। ਚਪਰਾਰ, ਗੋਂਦਲ, ਰੰਗਪੁਰ ਕੋਟਲੀ ਲੁਹਾਰਾਂ, ਬਹਾਦਰਪੁਰ, ਕਾਲੋਵਾਲ, ਉਗੋਕੇ, ਸਾਹੋਵਾਲਾ, ਬੁਧੋਕੇ, ਆਦਮਕੇ, ਕੋਪਰਾ, ਬੇਗੋਵਾਲ, ਗੋਇੰਦਕੇ, ਰਚਾਰਾ, ਬਨਬਾਜਵਾ, ਕੁਲ ਬਾਜਵਾ, ਸੋਹਦਰਾ, ਭਾਗੋਵਾਲ, ਮੁਰਾਦਪੁਰ, ਚਿੱਟੀ ਖੇਖਾਂ, ਸਿਆਲਕੋਟ, ਪਠਾਣਵਾਲੀ, ਕਮਾਨ ਵਾਲਾ, ਕੁੰਦਨਪੁਰ, ਚਨਿਓਟ, ਝੰਗ, ਆਦਿ ਸ. ਝੰਡਾ ਸਿੰਘ, ਗੰਡਾ ਸਿੰਘ ਦੇ ਕਬਜ਼ੇ ਸਨ ਤੇ ਉਹਨਾਂ ਅਗ੍ਹਾਂ ਆਪਣੇ ਮਾਤਾਹਿਤ ਜਰਨੈਲਾਂ ਨੂੰ ਦਿਤੇ ਹੋਏ ਸਨ। ਦੁਆਬਾ ਚੱਜ ਵਿਚ :—ਗੁੱਜਰਾਤ, ਵੜਾਇਚ, ਮਿਢ, ਮਸਾ ਚੁਹਾ, ਕਾਦਰਾ-

ਬਾਦ, ਆਦਿ ਸ. ਗੁੱਜਰ ਸਿੰਘ ਭੰਗੀ ਦੇ ਕਬਜ਼ੇ। ਦੁਆਬਾ ਸਿੰਘ ਸਾਗਰ ਵਿਚ :—ਰਾਵਲਪਿੰਡੀ ਤੋਂ ਇਲਾਕਾ, ਸ. ਗੁੱਜਰ ਸਿੰਘ ਭੰਗੀ ਨੇ ਆਪਣੇ ਕਪਤਾਨ ਸ. ਮਿਲਖਾ ਸਿੰਘ ਬੇਹਪੁਰੀਆ ਨੂੰ ਦਿਤਾ।\*

ਕਦੇ ਕੋਈ ਜਿਉਂਦੀ ਕੌਮ ਦੌੜ ਵਿਚ ਝਿਜਕ ਤੋਂ ਕੰਮ ਨਹੀਂ ਲੈਂਦੀ ਏਸੇ ਤਰ੍ਹਾਂ ਸਿੱਖ ਮਿਲਾਂ ਵੀ ਰਾਤ ਦਿਨ ਆਪਣੇ ਇਲਾਕੇ ਵਧਾਉਣ ਵਿਚ ਲੱਗੀਆਂ ਰਹਿੰਦੀਆਂ।

੧੭੭੦ ਈ. ਵਿਚ ਸ. ਝੰਡਾ ਸਿੰਘ ਨੇ ਜੰਮੂ 'ਤੇ ਹਮਲਾ ਕਰਕੇ ਰਾਜਾ ਨਣਜੀਤ ਸਿੰਘ ਦੇਵ ਤੋਂ ਖਰਾਜ ਲਿਆ। ੧੭੭੧ ਈ. ਵਿਚ ਕਸੂਰ ਦੇ ਪੰਡਤਾਂ ਨੇ ਓਥੋਂ ਦੇ ਪਠਾਣਾਂ ਦੇ ਵਿਰੁਧ ਫ਼ਰਯਾਦ ਕੀਤੀ, ਕਿ ਕਸੂਰ 'ਤੇ ਉਹ ਗਾਂਦੀ ਮਾਰਦੇ ਤੇ ਹਿੰਦੂਆਂ 'ਤੇ ਬੜਾ ਜ਼ੁਲਮ ਕਰਦੇ ਹਮਲਾ ਹਨ। ਸ. ਝੰਡਾ ਸਿੰਘ ਭੰਗੀ ਤੇ ਸ. ਜੱਸਾ ਸਿੰਘ ਆਹਲੂ-ਵਾਲੀਆ ਅੰਮ੍ਰਿਤਸਰੋਂ ਚੜ੍ਹਾਈ ਕਰ ਕੇ ਤਰਨ ਤਾਰਨ ਰਾਹੀਂ ਕਸੂਰ 'ਤੇ ਜਾ ਪਏ। ਹਮੀਦ ਖਾਂ ਤੇ ਉਸਮਾਨ ਖਾਂ ਕਸੂਰੀਏ ਲੜ ਕੇ ਹਾਰ ਗਏ। ਸਿੱਖਾਂ ਦੀਆਂ ਸ਼ਰਤਾਂ ਮੰਨ ਕੇ ਪਠਾਣਾਂ ਨੇ ਸੁਲ੍ਹਾ ਕਰ ਲਈ। ਉਹਨਾਂ ਚਾਰ ਲੱਖ ਨਜ਼ਰਾਨਾ ਓਸੇ ਵੇਲੇ ਦੇ ਦਿਤਾ ਤੇ ਅੱਗੇ ਵਾਸਤੇ ਹਰ ਸਾਲ ਖਰਾਜ ਦੇਣਾ ਮੰਨਿਆਂ।

ਏਸੇ ਸਾਲ [੧੭੭੧ ਈ. ਸ. ਝੰਡਾ ਸਿੰਘ ਨੇ ਆਪਣੇ ਜਰਨੈਲ ਸ. ਮੱਜਾ ਸਿੰਘ ਨੂੰ ਮੁਲਤਾਨ ਫ਼ਤਹਿ ਕਰਨ ਵਾਸਤੇ ਭੇਜਿਆ। ਮੱਜਾ ਸਿੰਘ ਉਸਨੇ ਮੁਲਤਾਨ ਦਾ ਕੁਛ ਇਲਾਕਾ ਲੁੱਟ ਲਿਆ। ਸੁਜਾਅ ਕਤਲ ਖਾਂ ਨੇ ਮਦਦ ਵਾਸਤੇ ਨਵਾਬ ਬਹਾਵਲਪੁਰ ਤੇ ਜਹਾਨ ਖਾਂ ਨੂੰ ਬੁਲਾ ਲਿਆ। ਸਖਤ ਲੜਾਈ ਵਿਚ ਸ. ਮੱਜਾ ਸਿੰਘ ਕਤਲ

\* ਗੁਪਤਾ, (ਹਿਸਟਰੀ ਆਫ਼ ਦੀ ਸਿੱਖਸ, ਹਿੱਸਾ ਤਿੱਜਾ, ਕਰਤਾ ਪ੍ਰੋ: ਹਰੀ ਰਾਮ ਗੁਪਤਾ, (M.A. ph.D.) ਪੰਨੇ ੩ ਤੋਂ ੬। ਪ੍ਰੋ: ਸਾਹਿਬ ਨੇ ਸਿੱਖ ਇਤਿ-ਹਾਸ ਬਾਰੇ ਇਹ ਖੋਜ ਭਰੀਆਂ ਪੁਸਤਕਾਂ ਲਿਖ ਕੇ ਪੰਥ ਦੀ ਬੜੀ ਸੇਵਾ ਕੀਤੀ ਹੈ। ਮੈਂ ਆਪ ਜੀ ਦਾ ਦਿਲੋਂ ਧੰਨਵਾਦੀ ਹਾਂ।

ਹੋ ਗਿਆ। ਸੋ ਜਿੱਖ ਵਾਪਸ ਆ ਗਏ।

ਆਹਮਦ ਸ਼ਾਹ ਤੇ ਜਹਾਨ ਖਾਂ ਪਿੱਛੋਂ ਤੈਮੂਰ ਸ਼ਾਹ ਨੇ ਸੁਜਾਅ ਖਾਂ ਦੀ ਥਾਂ ਹਾਜ਼ੀ ਸ਼ਰੀਫ ਖਾਂ ਸੱਦੋਜ਼ਈ ਨੂੰ ਮੁਲਤਾਨ ਦਾ ਗਵਰਨਰ ਬਣਾਇਆ। ਫਿਰ ਉਸਨੂੰ ਹਟਾ ਕੇ ਸ਼ਰੀਫ ਬੇਗ ਤਕਲੂ ਨੂੰ ਗਵਰਨਰ ਬਣਾ ਦਿਤਾ। ਉਹਨਾਂ ਤਿੰਨਾਂ ਵਿਚ ਝਗੜਾ ਹੋ ਪਿਆ।

ਮੁਲਤਾਨ 'ਤੇ ਤਕਲੂ ਨੇ ਇਕ ਲੱਖ ਨਜ਼ਰਾਨਾ ਦੇਣਾ ਕਰ ਕੇ ਭੰਗੀ ਸਰਦਾਰਾਂ ਕਬਜ਼ਾ ਨੂੰ ਮਦਦ ਵਾਸਤੇ ਬੁਲਾ ਲਿਆ। ਸ. ਝੰਡਾ ਸਿੰਘ, ਗੰਡਾ ਸਿੰਘ

ਤੇ ਲਹਿਣਾ ਸਿੰਘ ਝੱਟ ਫੌਜ ਲੈ ਕੇ ਜਾ ਪਹੁੰਚੇ। ਸੁਜਾਅ ਖਾਂ ਤੇ ਨਵਾਬ ਬਹਾਵਲ ਪੁਰ ਨੇ ਸਿੱਖਾਂ ਦਾ ਟਾਕਰਾ ਕੀਤਾ, ਪਰ ਹਾਰ ਗਏ। ਸਿੱਖਾਂ ਨੇ ਅੱਗੇ ਵਧ ਕੇ ਮੁਲਤਾਨ ਸ਼ਹਿਰ ਤੇ ਕਿਲੇ ਉੱਤੇ ੨੫ ਦਸੰਬਰ, ੧੭੭੨ ਈ. ਨੂੰ ਕਬਜ਼ਾ ਕਰ ਲਿਆ। ਸ. ਝੰਡਾ ਸਿੰਘ ਨੇ ਸ. ਦੀਵਾਨ ਸਿੰਘ ਛਾਛੋਵਾਲੀਏ ਨੂੰ ਮੁਲਤਾਨ ਦਾ ਗਵਰਨਰ ਬਣਾਇਆ।

ਸੁਜਾਅ ਖਾਂ ਏਥੋਂ ਜਾਨ ਬਚਾ ਕੇ ਨੱਸ ਗਿਆ, ਜੋ ਪਿੱਛੋਂ ੧੭੭੬ ਈ. ਵਿਚ ਮਰ ਗਿਆ। ਸ਼ਰੀਫ ਬੇਗ ਤਕਲੂ ਖੈਰ ਪੁਰ ਚਲਾ ਗਿਆ ਤੇ ਥੋੜੇ ਚਿਰ ਪਿੱਛੋਂ ਕਾਲ ਵੱਸ ਹੋ ਗਿਆ।

ਸ. ਦੀਵਾਨ ਸਿੰਘ ਨੂੰ ਮੁਲਤਾਨ ਛੱਡ ਕੇ ਸ. ਝੰਡਾ ਸਿੰਘ ਅੱਗੇ ਵਧਿਆ। ਉਹ ਮਾਨਖੈਰਾ, ਕਾਲਾ ਬਾਗ, ਝੰਗ ਤੋਂ ਖਰਾਜ ਵਸੂਲ ਕਰਕੇ ਹਾਮਨਗਰ ਚੱਠਿਆ 'ਤੇ ਜਾ ਪਿਆ। ਚੱਠੇ ਲੜ ਕੇ ਹਾਰ ਗਏ। ਉਹਨਾਂ ਪ੍ਰਸਿਧ ਤੋਪ ਜਮਜ਼ਮਾ ਦੇ ਕੇ ਭੰਗੀਆਂ ਨਾਲ ਸੁਲ੍ਹਾ ਕਰ ਲਈ। ਏਹਾ ਤੋਪ ਪਿੱਛੋਂ ਭੰਗੀਆਂ ਵਾਲੀ ਤੋਪ ਅਖਵਾਈ।

ਇਹ ਤੋਪ ੧੭੬੧ ਈ. ਵਿਚ ਆਹਮਦ ਸ਼ਾਹ ਅਬਦਾਲੀ ਭੰਗੀਆਂ ਵਾਲੀ ਦੇ ਹੁਕਮ ਨਾਲ, ਵਜ਼ੀਰ ਸ਼ਾਹ ਵਲੀ ਖਾਂ ਨੇ ਲਾਹੌਰ ਵਿਚ ਤੋਪ ਸ਼ਾਹ ਨਜ਼ੀਰ ਕਾਰੀਗਰ ਕੋਲੋਂ ਤਾਂਬੇ ਤੇ ਪਿੱਤਲ ਦੀ

‡ ਲਤੀਫ਼, ਪੰਨਾ ੨੯੭; ਕਨਿੰਘਮ, ਪੰਨਾ ੧੧੪।

† ਲਤੀਫ਼, ਪੰਨਾ ੨੯੭; ਰਾਉਸਾ-ਏ-ਪੰਜਾਬ, ਹਿੱਸਾ ਪਹਿਲਾ, ਪੰਨਾ ੭੭੮; ਮੈਕਗ੍ਰੇਗਰ, ਪੰਨਾ ੧੨੨; ਰਾਜ ਖਾਲਸਾ, ਪੰਨਾ ੩; ਗੁਪਤਾ, ਹਿੱਸਾ ਤਿੱਜਾ ਪੰਨਾ ੧੫



ਢਲਵਾਈ । ਇਹਦੇ ਢਾਲਣ ਦੀ ਤਾਰੀਖ ਇਹਦੇ ਉਪਰ ਲਿਖੇ ਨਾਮ 'ਪੀਕਰੇ ਅਜ਼ਦਹਾਏ ਆਤਸ਼ ਬਾਰ' ਤੋਂ ਪਤਾ ਲੱਗ ਜਾਂਦਾ ਹੈ । 'ਅਬਜਦ' ਦੇ ਹਿਸਾਬ ਨਾਲ ਇਸਦਾ ਸੰਨ ੧੧੭੪ ਹਿਜਰੀ ਨਿਕਲਦਾ ਹੈ, ਜੋ ੧੭੬੧ ਈ. ਦੇ ਬਰਾਬਰ ਹੈ । ਪਾਨੀਪਤ ਦੀ ਤੀਜੀ ਲੜਾਈ ਪਿੱਛੋਂ ਵਾਪਸ ਮੁੜਦਾ ਹੋਇਆ ਅਬਦਾਲੀ ਇਹ ਤੋਪ ਲਾਹੌਰ ਦੇ ਸੂਬੇਦਾਰ ਖਵਾਜਾ ਉਬੇਦ ਖਾਂ ਨੂੰ ਦੇ ਗਿਆ । ਜਦ ੧੭੬੪ ਈ. ਵਿਚ ਸਿੱਖਾਂ ਨੇ ਲਾਹੌਰ 'ਤੇ ਕਬਜ਼ਾ ਕੀਤਾ, ਤਾਂ ਇਹ ਤੋਪ ਸ. ਚੜ੍ਹਤ ਸਿੰਘ ਸੁਕਰਚੱਕੀਏ ਦੇ ਹਿੱਸੇ ਆਈ । ਉਹ ਇਸਨੂੰ ਗੁਜਰਾਂਵਾਲੇ ਲੈ ਗਿਆ । ਇਕ ਲੜਾਈ ਵਿਚ ਇਹ ਤੋਪ ਚੱਠਿਆਂ ਨੇ ਖੋਹ ਲਈ । ਉਹ ਇਸਨੂੰ ਰਸੂਲ ਨਗਰ ਲੈ ਗਏ । ਮੁਲਤਾਨ ਤੋਂ ਵਾਪਸ ਆਉਂਦਿਆਂ ਸ. ਝੰਡਾ ਸਿੰਘ ਨੇ ਚੱਠਿਆਂ ਨੂੰ ਸ਼ਕਸਤ ਦੇ ਕੇ, ਤੋਪ ਖੋਹ ਕੇ ਅੰਮ੍ਰਿਤਸਰ ਲੈ ਆਂਦੀ । ਏਥੋਂ ਇਸਦਾ ਨਾਮ 'ਭੰਗੀਆਂ ਵਾਲੀ ਤੋਪ' ਪੈ ਗਿਆ । ੧੮੦੪ ਈ. ਵਿਚ ਮ. ਰਣਜੀਤ ਸਿੰਘ ਨੇ ਅੰਮ੍ਰਿਤਸਰ ਫਤਹਿ ਕੀਤਾ, ਤਾਂ ਇਹ ਤੋਪ ਉਸਦੇ ਹੱਥ ਆ ਗਈ । ਜਦ ਸਿੱਖ ਰਾਜ ਖਤਮ ਹੋਇਆ, ਤਾਂ ਇਹ ਤੋਪ ਅੰਗਰੇਜ਼ਾਂ ਦੇ ਹੱਥ ਆਈ । ਇਸ ਵੇਲੇ ਇਹ ਲਾਹੌਰ ਵਿਚ ਅਜਾਇਬ ਘਰ ਦੇ ਸਾਹਮਣੇ ਪਈ ਹੈ\* ।

ਰਾਮ ਨਗਰ ਆਦਿ ਇਲਾਕਾ ਫਤਹਿ ਕਰਕੇ ਭੰਗੀ ਸਰਦਾਰ ਵਾਪਸ ਅੰਮ੍ਰਿਤਸਰ ਪੁੱਜੇ, ਦਰਬਾਰ ਸਾਹਿਬ ਚੜ੍ਹਾਵਾ ਚੜ੍ਹਾਇਆ ਕਿਲ੍ਹਾ ਭੰਗੀਆਂ ਤੇ 'ਕਿਲ੍ਹਾ ਭੰਗੀਆਂ' ਬਣਾਇਆ, ਜਿਸਦੇ ਨਜ਼ਾਨ ਅੱਜ ਕੱਲ੍ਹ ਲੂਣ ਮੰਡੀ ਕੋਲ ਹਨ † ।

੧੭੭੪ ਈ. ਵਿਚ ਜੰਮੂ ਦੇ ਰਾਜੇ ਰਣਜੀਤ ਦੇਵ ਤੇ ਉਸਦੇ ਪੁੱਤਰ ਬ੍ਰਿਜਰਾਮ ਦੇਵ ਵਿਚ ਝਗੜਾ ਹੋ ਪਿਆ । ਦੋਹਾਂ ਨੇ ਆਪਣੀ ਝੰਡਾ ਸਿੰਘ ਮਦਦ ਵਾਸਤੇ ਸਿੱਖ ਬੁਲਾ ਲਏ । ਰਣਜੀਤ ਦੇਵ ਦੇ ਪਾਸੇ ਕਤਲ ਸ. ਝੰਡਾ ਸਿੰਘ ਗੰਡਾ ਸਿੰਘ ਭੰਗੀ ਆ ਗਏ ਤੇ ਬ੍ਰਿਜਰਾਮ

\* ਰਾਊਸਾ-ਏ-ਪੰਜਾਬ, ਪੰਨਾ ੭੭੮ ।

† ਲਤੀਫ਼, ਪੰਨਾ ੨੬੭ ।

ਦੇਵ ਦੀ ਮਦਦ 'ਤੇ ਸ. ਚੜ੍ਹਤ ਸਿੰਘ ਸੁਰਗਵਾਸੀਆ, ਸ. ਜੈ ਸਿੰਘ ਤੇ ਸ. ਹਕੀਕਤ ਸਿੰਘ ਕਨ੍ਹਈਏ ਆ ਗਏ। ਕੋਈ ਦਿਨ ਲੜਾਈ ਹੁੰਦੀ ਰਹੀ। ਸ. ਚੜ੍ਹਤ ਸਿੰਘ ਤਾਂ ਆਪਣੀ ਬੰਦੂਕ ਦੀ ਨਾਲੀ ਫਟਣ ਨਾਲ ਮਰ ਗਿਆ ਤੇ ਸ. ਝੰਡਾ ਸਿੰਘ ਭੰਗੀ ਨੂੰ ਸ. ਜੈ ਸਿੰਘ ਕਨ੍ਹਈਏ ਨੇ—ਓਸੇ ਦੇ ਨੌਕਰ ਕੋਲੋਂ ਗੋਲੀ ਮਰਵਾ ਕੇ—ਧੱਖੇ ਨਾਲ ਮਰਵਾ ਦਿਤਾ। ਭੰਗੀ ਮੈਦਾਨ ਛੱਡ ਕੇ ਵਾਪਸ ਅੰਮ੍ਰਿਤਸਰ ਆ ਗਏ।

ਸ. ਝੰਡਾ ਸਿੰਘ ਦੀ ਥਾਂ ਮਿਸਲ ਦਾ ਲੀਡਰ ਉਸਦਾ ਭਰੋਂ ਗੰਡਾ ਸਿੰਘ ਗੰਡਾ ਸਿੰਘ ਬਣਿਆਂ।

ਲੀਡਰ ਸੁਜਾ ਖਾਂ ਦੇ ਸੁਰਗਵਾਸ ਹੋ ਜਾਣ 'ਤੇ ਉਸਦਾ ਪੁੱਤਰ ਮੁਜ਼ੱਫਰ ਖਾਂ ਸੁਜਾਅਬਾਦ ਦਾ ਹਾਕਮ ਬਣਿਆਂ। ਸ. ਦੀਵਾਨ ਸਿੰਘ ਨੇ ਸੁਜਾਅਬਾਦ ਉੱਤੇ ਹਮਲਾ ਕੀਤਾ, ਪਰ ਮੁਜ਼ੱਫਰ ਦਾ ਹਮਲਾ ਕਾਮਯਾਬ ਨਾ ਹੋ ਸਕਿਆ। ਫਿਰ ਮੁਜ਼ੱਫਰ ਖਾਂ ਨੇ ਤੇ ਸ਼ਕਸਤ ਨਵਾਬ ਬਹਾਵਲਪੁਰ ਨੂੰ ਨਾਲ ਲੈ ਕੇ ਮੁਲਤਾਨ ਨੂੰ ਘੇਰ ਲਿਆ। ਉਹਨਾਂ ਧੱਖੇ ਨਾਲ ਸ਼ਹਿਰ ਵਿਚ ਦਾਖਲ ਹੋ ਕੇ ਸ਼ਹਿਰ ਲੁੱਟ ਲਿਆ। ਦੀਵਾਨ ਸਿੰਘ ਕਿਲ੍ਹਾ ਬੰਦ ਹੋ ਬੈਠਾ। ਕੁਛ ਦਿਨਾਂ ਪਿੱਛੋਂ ਸ. ਗੰਡਾ ਸਿੰਘ ਫੌਜ ਲੈ ਕੇ ਆ ਪੁੱਜਾ। ਬੜੀ ਸਖਤ ਲੜਾਈ ਹੋਈ, ਜਿਸ ਵਿਚ ਮੁਜ਼ੱਫਰ ਖਾਂ ਤੇ ਨਵਾਬ ਬਹਾਵਲਪੁਰ ਹਾਰ ਕੇ ਘਰੋਂ ਘਰੀ ਜਾ ਵੜੇ। \* ਸ. ਗੰਡਾ ਸਿੰਘ ਫਿਰ ਅੰਮ੍ਰਿਤਸਰ ਨੂੰ ਪਰਤ ਗਿਆ।

ਪਠਾਣਕੋਟ ਭੰਗੀ ਮਿਸਲ ਦੇ ਸ. ਨੰਦ ਸਿੰਘ (ਉਰਫ ਗੰਡਾ ਸਿੰਘ ਮਨਸਾ ਸਿੰਘ) ਦੇ ਕਬਜ਼ੇ ਵਿਚ ਸੀ। ੧੭੭੪ ਈ. ਵਿਚ ਸ. ਸੁਰਗਵਾਸ ਨੰਦ ਸਿੰਘ ਸੁਰਗਵਾਸ ਹੋ ਗਿਆ। ਉਸਦੀ ਵਿਧਵਾ ਨੇ ਆਪਣੀ ਲੜਕੀ ਤਾਰਾ ਸਿੰਘ (ਸ. ਹਕੀਕਤ ਸਿੰਘ ਕਨ੍ਹਈਆ ਦੇ ਭਰੋਂ) ਨਾਲ ਵਿਆਹ ਦਿਤੀ ਤੇ ਪਠਾਣਕੋਟ ਉਸਨੂੰ ਜਾਗੀਰ ਵਜੋਂ ਦੇ

‡ ਵੇਖੋ ਸਿੱਖਰਾਜ ਤੇ ਸ਼ੇਰੋ-ਪੰਜਾਬ, (ਕਰਤਾ ਲਿਖਤ)।

\* ਗੁਪਤਾ, ਹਿੰਸਾ ਤਿੱਜਾ, ਪੰਨਾ ੧੬।

ਦਿਤਾ। ਸ: ਗੰਡਾ ਸਿੰਘ ਨੇ ਇਹ ਜਾਰੀਰੀ ਪਤਾ ਪਰਵਾਨ ਨਾ ਕੀਤਾ। ਉਹਨੇ ਰਾਮਗੜੀਆਂ ਦੀ ਮਦਦ ਨਾਲ ਪਠਾਣਕੋਟ 'ਤੇ ਚੜ੍ਹਾਈ ਕਰ ਦਿਤੀ। ਤਾਰਾ ਸਿੰਘ ਦੀ ਮਦਦ ਵਾਸਤੇ ਸ. ਹਕੀਕਤ ਸਿੰਘ ਤੇ ਗੁਰਬਖਸ਼ ਸਿੰਘ ਆ ਗਏ। ਦੀਨਾ ਨਗਰ ਕੋਲ ਦਸ ਦਿਨ ਲੜਾਈ ਹੁੰਦੀ ਰਹੀ। ਸ: ਗੰਡਾ ਸਿੰਘ ਬੀਮਾਰ ਹੋ ਕੇ ਮਰ ਗਿਆ। ਉਸਦਾ ਪੁੱਤਰ ਦੇਸਾ ਸਿੰਘ ਅਜੇ ਬਾਲਕ ਸੀ, ਸੋ ਗੰਡਾ ਸਿੰਘ ਦਾ ਭਰੋਂ ਚੜ੍ਹਤ ਸਿੰਘ ਲੀਡਰ ਬਣਿਆ। ਲੜਾਈ ਜਾਰੀ ਰਹੀ। ਏਸੇ ਲੜਾਈ ਵਿਚ ਸ: ਚੜ੍ਹਤ ਸਿੰਘ ਚੜ੍ਹਤ ਸਿੰਘ ਮਾਰਿਆ ਗਿਆ। ਭੰਗੀ ਪਿੜ ਛੱਡ ਕੇ ਅੰਮ੍ਰਿਤਸਰ ਆ ਕਤਲ ਗਏ। ਫਿਰ ਦੇਸਾ ਸਿੰਘ ਮਿਸਲ ਦਾ ਲੀਡਰ ਬਣਿਆ ਤੇ ਸ: ਗੁੱਜਰ ਸਿੰਘ ਉਸਦਾ ਵਜ਼ੀਰ\*।

ਭੰਗੀ ਮਿਸਲ ਦੀ ਲੀਡਰਸ਼ਿਪ ਕਮਜ਼ੋਰ ਹੋ ਗਈ ਤੇ ਉਸਦੇ ਮਾਤਹਿਤ ਕੁਛ ਸਰਦਾਰ (ਜਿਵੇਂ ਬਾਘ ਸਿੰਘ ਹੱਲੋਵਾਲੀਆ) ਖੁਦਮੁਖਤਿਆਰ ਹੋ ਗਏ। ਝੰਗ ਦਾ ਮਾਮਲਾ ਵੀ ਆਉਣੋਂ ਬੰਦ ਹੋ ਗਿਆ। ਓਧਰ ਮੁਲਤਾਨ 'ਤੇ ਦੁਬਾਰਾ ਕਬਜ਼ਾ ਕਰਨ ਬਦਲੇ ਤੈਮੂਰ ਮੈਦਾਨ ਵਿਚ ਆ ਗਿਆ।

ਆਹਮਦ ਸ਼ਾਹ ਅਬਦਾਲੀ ਦੇ ਘਰ, ਮਸ਼ਅਦ (ਈਰਾਨ) ਤੈਮੂਰ ਅੰਦਰ ਦਸੰਬਰ, ੧੭੪੬ ਈ. ਨੂੰ ਤੈਮੂਰ ਜਨਮਿਆ। ੧੪ ਅਪ੍ਰੈਲ, ੧੭੭੨ ਈ. ਨੂੰ ਆਹਮਦ ਸ਼ਾਹ ਮਰਿਆ, ਤਾਂ ਤੈਮੂਰ ਅਫ਼ਗਾਨਿਸਤਾਨ ਦਾ ਬਾਦਸ਼ਾਹ ਬਣਿਆ। ਉਹਨੇ ਕੰਧਾਰ ਦੀ ਥਾਂ ਕਾਬਲ ਨੂੰ ਰਾਜਧਾਨੀ ਬਣਾ ਲਿਆ। ਫਿਰ ਉਹਨੇ ਹਿੰਦ ਉੱਤੇ ਹਮਲਾ ਕਰਨ ਦੀ ਧਾਰੀ। ੧੭੭੪ ਈ: ਵਿਚ ਉਹਨੇ ਆਪਣੇ ਰਾਜਦੂਤ ਤੈਮੂਰ ਦਾ ਦਿੱਲੀ ਭੇਜੇ। ਫ਼ੈਜ਼ਅੱਲਾ ਖ਼ਾਂ ਖਲੀਲ ਨੇ ਵੀ ਤੈਮੂਰ ਨੂੰ ਪਹਿਲਾ ਹਮਲਾ ਹਮਲਾ ਕਰਨ ਦੀ ਪ੍ਰੇਰਨਾ ਕੀਤੀ। ਨਵੰਬਰ, ੧੭੭੪ ਈ. ਵਿਚ ਤੈਮੂਰ ਕਾਬਲੋਂ ਤੁਰਿਆ। ਜਦ ਉਹ ਪਿਸ਼ਾਵਰ ਪੁੱਜਾ, ਤਾਂ ਫ਼ੈਜ਼ਅੱਲਾ ਖ਼ਾਂ ਨੇ ਆਪਣੀ ਫ਼ੌਜ ਤੈਮੂਰ ਦੇ ਹਵਾਲੇ ਕਰ ਦਿਤੀ।

੧੫ ਜਨਵਰੀ, ੧੭੭੫ ਈ. ਨੂੰ ਤੈਮੂਰ ਅਟਕੋਂ ਪਾਰ ਹੋਇਆ। ਸ. ਮਿਲਖਾ ਸਿੰਘ ਰਾਵਲਪਿੰਡੀ ਨੇ ਕੁਛ ਹੋਰ ਸਿੱਖ ਸਰਦਾਰਾਂ ਨੂੰ ਨਾਲ ਲੈ ਕੇ ਟਾਕਰਾ ਕੀਤਾ। ਬੜੀ ਸਖਤ ਲੜਾਈ ਹੋਈ, ਪਰ ਤਸੱਲੀ ਨਾਲ ਜਿੱਤ ਕੋਈ ਵੀ ਨਾ ਸਕਿਆ। ਸਿੱਖ ਹਟ ਕੇ ਝਨਾਂ 'ਤੇ ਆ ਖਲੇ ਤੇ ਤੈਮੂਰ ਘਰਾ ਕੇ ਵਾਪਸ ਪਿਸ਼ਾਵਰ ਚਲਾ ਗਿਆ।

ਪਿਸ਼ਾਵਰ ਵਿਚ ਫੈਜ਼ਅੱਲਾ ਖਾਂ ਨੇ ਤੈਮੂਰ ਦੇ ਕਤਲ ਕਰਨ ਦੀ ਸਾਜ਼ਸ਼ ਕੀਤੀ, ਜੋ ਨੇਪਰੇ ਨਾ ਚੜ੍ਹੀ। ਫੈਜ਼ ਤਾਂ ਨੱਸ ਗਿਆ, ਪਰ ਤੈਮੂਰ ਨੇ ਗੁੱਸੇ ਅੰਦਰ ਪਿਸ਼ਾਵਰ ਵਿਚ ਕਤਲਾਮ ਦਾ ਹੁਕਮ ਦਿਤਾ। ਪਿਸ਼ਾਵਰ ਵਿਚ ਦੇ ਕੇ ਛੇ ਹਜ਼ਾਰ ਬੰਦਾ ਕਤਲ ਕਰ ਦਿਤਾ। ਕੁਛ ਚਿਰ ਕਤਲਾਮ ਪਿੱਛੋਂ ਤੈਮੂਰ ਨੇ ਫੈਜ਼ ਨੂੰ ਕਾਬਲ ਬੁਲਾ ਕੇ ਧੱਖੇ ਨਾਲ ਮਰਵਾ ਦਿਤਾ।

ਮੁਜ਼ਫ਼ਰ ਖਾਂ ਸਿੱਖਾਂ ਦੇ ਵਿਰੁੱਧ ਤੈਮੂਰ ਨੂੰ ਭੜਕਾਉਂਦਾ ਰਹਿੰਦਾ ਸੀ। ਪਹਿਲਾ ਮੁਲਤਾਨ ਫਤਹਿ ਕਰਨ ਵਾਸਤੇ ਦੂਸਰੇ ਤੋਂ ਮਦਦ ਬਹਾਰੂ ਖਾਂ ਤੇ ਮੰਗਦਾ ਰਹਿੰਦਾ ਸੀ। ੧੭੭੮ ਈ. ਵਿਚ ਤੈਮੂਰ ਨੇ ਬਹਾਰੂ ਮਦਦ ਖਾਂ ਖਾਂ ਨੂੰ ਮੁਲਤਾਨ ਫਤਹਿ ਕਰਨ ਵਾਸਤੇ ਭੇਜਿਆ। ਉਹ ਸਫਲ ਨਾ ਹੋਇਆ, ਤਾਂ ਉਸਨੂੰ ਵਾਪਸ ਬੁਲਾ ਕੇ ਤੈਮੂਰ ਨੇ ਮਦਦ ਖਾਂ ਨੂੰ ਭੇਜਿਆ, ਮਗਰ ਉਹ ਵੀ ਕਾਮਯਾਬ ਨਾ ਹੋਇਆ, ਤਾਂ ਵਾਪਸ ਬੁਲਾ ਲਿਆ ਗਿਆ।

੧੭੭੯ ਈ. ਵਿਚ ਤੈਮੂਰ ਨੇ ਆਪ ਚੜ੍ਹਾਈ ਕੀਤੀ। ਅਕ-ਦੁੱਜਾ ਹਮਲਾ ਤੂਬਰ ਵਿਚ ਉਹ ਪਿਸ਼ਾਵਰ ਆ ਗਿਆ। ਉਹਨੇ ਹਾਜੀ ਅਲੀ ਖਾਂ ਨੂੰ ਸਿੱਖਾਂ ਕੋਲ ਭੇਜਿਆ। ਉਹ ਤੈਮੂਰ ਦੇ ਨਾਂ ਦੀਆਂ ਧਮਕੀਆਂ ਦੇ ਕੇ ਸਿੱਖਾਂ ਨੂੰ ਈਨ ਮਨਾਉਣ ਲੱਗਾ। ਜੋਸ਼ ਵਿਚ ਉਹਨੇ ਕਈ ਗੱਲਾਂ ਸਿੱਖੀ ਦੀ ਸ਼ਾਨ ਦੇ ਵਿਰੁੱਧ ਕਹਿ ਦਿਤੀਆਂ। ਗੁੱਸੇ

‡ ਪੰਜਾਬ ਮੁਗਲ, (ਲੇਟਰ ਮੁਗਲ ਹਿਸਟਰੀ ਆਫ ਦੀ ਪੰਜਾਬ ਕਰਤਾ ਪ੍ਰੋ: ਹਰੀ ਰਾਮ ਗੁਪਤਾ) ਪੰਨਾ ੨੩੬।

ਵਿਚ ਕਿਸੇ ਭੜਕੀਲੇ ਸਿੱਖ ਨੇ ਉਸਨੂੰ ਕਤਲ ਕਰ ਦਿਤਾ। ਤੈਮੂਰ ਨੇ ਜੰਗੀ ਖਾਂ ਦੁਰਾਨੀ ਨੂੰ ੧੮ ਹਜ਼ਾਰ ਫੌਜ ਦੇ ਕੇ ਰੁਹਤਾਸ ਉੱਤੇ ਹਮਲਾ ਕਰਨ ਵਾਸਤੇ ਭੇਜਿਆ। ਰੁਹਤਾਸ ਵਿਚ ਉਸ ਵੇਲੇ ਮਸਾਂ ਪੰਜ ਹਜ਼ਾਰ ਸਿੱਖ ਸਨ। ਉਹਨਾਂ ਨੂੰ ਤਦ ਹੀ ਪਤਾ ਲੱਗਾ, ਜਾਂ ਚੌਖੇ ਤੜਕੇ ਜੰਗੀ ਖਾਂ ਨੇ ਉਹਨਾਂ 'ਤੇ ਹੱਲਾ ਬੋਲ ਦਿਤਾ। ਅੱਗੋਂ ਸਿੱਖ ਇਸ ਬਹਾਦਰੀ ਨਾਲ ਲੜੇ, ਕਿ ਵੈਰੀ ਲੜਾਈ ਜਿੱਤ ਕੇ ਵੀ ਅੱਗੇ ਵਧਣ ਦਾ ਹੌਸਲਾ ਨਾ ਕਰ ਸਕਿਆ ਲੜਾਈ ਵਿਚ ਤਿੰਨ ਹਜ਼ਾਰ ਸਿੱਖ ਮਾਰੇ ਗਏ ਤੇ ਦੋ ਹਜ਼ਾਰ ਕਿਲ੍ਹਾ ਛੱਡ ਕੇ ਝਨਾਂ ਵੱਲ ਆ ਗਏ\*। ਜੰਗੀ ਖਾਂ ਫਤਹਿ ਦੇ ਵਾਜੇ ਵਜਾਉਂਦਾ ਪਿੱਛੇ ਪਰਤ ਗਿਆ।

ਤੈਮੂਰ ਭਾਰੀ ਫੌਜ ਲੈ ਕੇ ਦਰਿਆ ਅਟਕ ਦੇ ਨਾਲ ਨਾਲ ਮੁਲਤਾਨ ਵੱਲ ਵਧਿਆ। ਜੰਗੀ ਮਿਸਲ ਦੇ ਨਾਮਵਰ ਸਰਦਾਰ ਝੰਡਾ ਸਿੰਘ, ਗੰਡਾ ਸਿੰਘ ਸੁਰਗਵਾਸ ਹੋ ਚੁਕੇ ਸਨ। ਮੁਲਤਾਨ ਵਿਚ ਉਸ ਵੇਲੇ ਸਿੱਖਾਂ ਦੀ ਫੌਜ ਬੜੀ ਹੀ ਸੀ। ਜਨਵਰੀ, ੧੭੮੦ ਈ. ਵਿਚ ਤੈਮੂਰ ਨੇ ਮੁਲਤਾਨ ਨੂੰ ਘੇਰਾ ਪਾ ਲਿਆ। ਨਵਾਬ ਬਹਾਵਲਪੁਰ ਨੇ ੧੨ ਹਜ਼ਾਰ ਫੌਜ ਤੈਮੂਰ ਦੀ ਮਦਦ ਵਾਸਤੇ ਭੇਜ ਦਿਤੀ।

ਸਿੱਖਾਂ ਨੂੰ ਖਬਰ ਮਿਲੀ, ਤਾਂ ਸ: ਜੱਸਾ ਸਿੰਘ, ਗੁੱਜਰ ਸਿੰਘ, ਲਹਿਣਾ ਸਿੰਘ, ਹਕੀਕਤ ਸਿੰਘ ਆਦਿ ੧੫ ਹਜ਼ਾਰ ਫੌਜ ਲੈ ਕੇ ਮੁਲਤਾਨ ਵੱਲ ਵਧੇ ਅੱਠ ਫਰਵਰੀ, ੧੭੮੦ ਈ. ਨੂੰ ਸੁਜਾਆਬਾਦ ਕੋਲ ਤੈਮੂਰ ਨਾਲ ਸਖਤ ਲੜਾਈ ਹੋਈ। ਇਸ ਲੜਾਈ ਵਿਚ ਸਖਤ ਨੁਕਸਾਨ ਉਠਾ ਕੇ ਸਿੱਖ ਲਾਹੌਰ ਨੂੰ ਪਰਤ ਆਏ†। ਤੈਮੂਰ ਨੇ ਭੋਂ ਕੇ ਮੁਲਤਾਨ ਤੈਮੂਰ ਦਾ ਮੁਲਤਾਨ ਸ਼ਹਿਰ 'ਤੇ ਧਾਵਾ ਬੋਲ ਦਿਤਾ। ਸਿੱਖ ਫੌਜ ਸ਼ਹਿਰ ਉਤੇ ਕਬਜ਼ਾ ਖਾਲੀ ਕਰਕੇ ਕਿਲ੍ਹੇ ਵਿਚ ਚਲੀ ਗਈ। ਤੈਮੂਰ ਨੇ ਸ਼ਹਿਰ ਲੁੱਟ ਲਿਆ ਤੇ ਕਤਲਾਮ ਕੀਤੀ। ਤੈਮੂਰ ਨੇ

\* ਪੰਜਾਬ ਮੁਗ਼ਲ, ਪੰਨਾ ੨੪੦।

† ਲਤੀਫ਼, ਪੰਨਾ ੨੪੬।

ਕਿਲ੍ਹੇ ਨੂੰ ਘੇਰਾ ਪਾ ਲਿਆ ਤੇ ਸਿੱਖਾਂ ਨੂੰ ਸੁਲ੍ਹਾ ਨਾਲ ਕਿਲ੍ਹਾ ਛੱਡਣ ਵਾਸਤੇ ਕਿਹਾ। ਸਿੱਖ ਫੌਜ ਕਿਲ੍ਹਾ ਖਾਲੀ ਕਰਕੇ ਲਾਹੌਰ ਨੂੰ ਆ ਗਈ। ਏਸ ਤਰ੍ਹਾਂ

੧੮ ਫਰਵਰੀ, ੧੭੮੦ ਈ. ਨੂੰ ਤੈਮੂਰ ਨੇ ਕਿਲ੍ਹਾ ਮੁਲਤਾਨ ਮੁਜ਼ੱਫਰ ਖਾਂ ਉੱਤੇ ਕਬਜ਼ਾ ਕਰ ਲਿਆ। ਉਸਨੇ ਮੁਜ਼ੱਫਰ ਖਾਂ ਨੂੰ ਵੀਹ ਗਵਰਨਰ ਹਜ਼ਾਰ ਫੌਜ ਦੇ ਕੇ ਮੁਲਤਾਨ ਦਾ ਗਵਰਨਰ ਬਣਾਇਆ।

ਆਪ ਉਹ ਪੰਦਰਾਂ ਦਿਨ ਮੁਲਤਾਨ ਰਹਿਕੇ ਵਾਪਸ ਅਫਗਾਨ-ਸਤਾਨ ਨੂੰ ਚਲਾ ਗਿਆ।

੧੭੮੦ ਈ. ਦੇ ਅਖੀਰ ਵਿਚ ਤੈਮੂਰ ਨੇ ਤਿੱਜਾ ਹਮਲਾ ਤਿੱਜਾ ਹਮਲਾ ਕੀਤਾ। ਉਹ ਦਰਿਆ ਅਟਕ ਦੇ ਨਾਲ ਨਾਲ ਮੁਲਤਾਨ ਰਾਹੀਂ ਬਹਾਵਲਪੁਰ ਜਾ ਪੁੱਜਾ। ਬਹਾਵਲਪੁਰ ਤਬਾਹ ਕਰਕੇ, ਨਵਾਬ ਨੂੰ ਈਨ ਮਨਾ ਕੇ ਤੇ ਖਰਾਜ ਲੈ ਕੇ ਤੈਮੂਰ ਓਸੇ ਰਸਤੇ ਵਾਪਸ ਚਲਾ ਗਿਆ।

ਦਸੰਬਰ, ੧੭੮੫ ਈ. ਵਿਚ ਤੈਮੂਰ ਫਿਰ ਪਿਸ਼ਾਵਰ ਆ ਚੌਥਾ ਹਮਲਾ ਬੈਠਾ। ਉਸਨੇ ਆਪਣੇ ਸਾਹਜ਼ਾਦੇ ਹਮਾਯੂੰ ਨੂੰ ੩੦ ਹਜ਼ਾਰ ਫੌਜ ਦੇ ਕੇ ਅਟਕ ਪਾਰ ਕੀਤਾ, ਜੋ ਹਸਨਅਬਦਾਲ (ਪੰਜਾ ਸਾਹਿਬ) ਤਕ ਆਇਆ। ਉਹ ਸਿੱਖਾਂ ਦੇ ਮੁਲਕ ਵਿਚ ਅਗ੍ਰਾ ਵਧਣ ਦੀ ਥਾਂ ਕਸ਼ਮੀਰ ਦੇ ਸੂਬੇਦਾਰ ਆਜ਼ਾਦ ਖਾਂ ਨੂੰ ਕਤਲ ਕਰ ਕੇ ਵਾਪਸ ਮੁੜ ਗਿਆ।

ਗੁਲਾਮ ਕਾਦਰ ਰੁਹੇਲੇ ਨੇ ੩੦ ਜੁਲਾਈ, ੧੭੮੮ ਈ. ਨੂੰ ਸ਼ਾਹ ਆਲਮ ਸਾਨੀ (ਬਾਦਸ਼ਾਹ ਦਿੱਲੀ) ਨੂੰ ਤਖ਼ਤੋਂ ਲਾਹ ਦਿਤਾ ਤੇ ੧੦ ਅਗਸਤ ਨੂੰ ਉਸਨੂੰ ਅੰਨ੍ਹਾ ਕਰ ਦਿਤਾ। ਸ਼ਾਹ ਆਲਮ ਦੀ ਮਦਦ ਵਾਸਤੇ ਤੈਮੂਰ ਨੇ ਹਿੰਦ 'ਤੇ ਚੜ੍ਹਾਈ ਕਰ ਦਿਤੀ। ੧੦ ਨਵੰਬਰ, ਪੰਜਵਾਂ ਹਮਲਾ ੧੭੮੮ ਈ. ਨੂੰ ਉਹ ਪਿਸ਼ਾਵਰੋਂ ਤੁਰ ਕੇ ੧੪ ਨਵੰਬਰ ਨੂੰ ਦਰਿਆ ਅਟਕ ਟਪਿਆ, ਅੱਗੇ ਸਿੱਖਾਂ ਦਾ ਇਲਾਕਾ

ਸੀ। ਸੋ ਤੈਮੂਰ ਸਿੱਖਾਂ ਤੋਂ ਡਰਦਾ ਦਰਿਆ ਦੇ ਨਾਲ ਨਾਲ ਮੁਲਤਾਨ ਵੱਲ ਹੋ ਤੁਰਿਆ। ਤੈਮੂਰ ਨਾਲ ਇਸ ਵਾਰੀ ਸਵਾ ਲੱਖ ਫੌਜ ਸੀ। ਉਸਦੀ ਫੌਜ ਦੇ ਸਾਮ੍ਹਣੇ ਸਿੱਖ ਫੌਜ ਆਪਣੇ ਇਲਾਕੇ ਵਿਚ ਰਹਿੰਦੀ ਰਹੀ, ਪਰ ਦੋਹਾਂ ਦੀ ਲੜਾਈ ਕਿਤੇ ਨਾ ਹੋਈ। ਜਨਵਰੀ, ੧੭੮੬ ਈ. ਵਿਚ ਤੈਮੂਰ ਨੇ ਬਹਾਵਲ ਪੁਰ ਉੱਤੇ ਹਮਲਾ ਕੀਤਾ। ਨਵਾਬ ਲੜਾਈ ਵਿਚ ਹਾਰ ਕੇ ਨੱਸ ਗਿਆ। ਤੈਮੂਰ ਨੇ ਬਹਾਵਲਪੁਰ ਵਿਚ ਦਿਲ ਖੋਲ੍ਹ ਕੇ ਕਤਲਾਮ ਕੀਤੀ। ਪਿੱਛੋਂ ਨਵਾਬ ਨੇ ੧੦ ਲੱਖ ਖਰਾਜ ਦੇ ਕੇ ਸੁਲ੍ਹਾ ਕਰ ਲਈ। ਫਿਰ ਸਿੰਧ ਦੇ ਅਮੀਰਾਂ ਤੋਂ ਸੱਤ ਲੱਖ ਖਰਾਜ ਉਗਰਾਹ ਕੇ ਤੈਮੂਰ ਵਾਪਸ ਚਲਾ ਗਿਆ\* ਇਹ ਉਸਦਾ ਆਖਰੀ ਹਮਲਾ ਸੀ। ੧੮ ਮਈ, ੧੭੮੩ ਈ. ਨੂੰ ਤੈਮੂਰ ਮਰ ਗਿਆ, ਤਾਂ ਉਸਦਾ ਲੜਕਾ ਸ਼ਾਹ ਜ਼ਮਾਨ ਬਾਦਸ਼ਾਹ ਬਣਿਆਂ।

ਮੁਲਤਾਨ ਹੋਥੋਂ ਨਿਕਲ ਜਾਣ ਕਰਕੇ ਭੰਗੀ ਮਿਸਲ ਦਾ ਮੋਢੀ ਘਰਾਣਾ ਅਸਲੋਂ ਕਮਜ਼ੋਰ ਹੋ ਗਿਆ। ਸ. ਚੜ੍ਹਤ ਸਿੰਘ ਦੇ ਸੁਰਗਵਾਸ ਹੋਣ ਪਿੱਛੋਂ ਸ. ਦੇਸਾ ਸਿੰਘ (ਸ. ਗੰਡਾ ਸਿੰਘ ਦਾ ਪੁੱਤਰ) ਦੇਸਾ ਸਿੰਘ ਮਿਸਲ ਦਾ ਲੀਡਰ ਬਣਿਆਂ ਤੇ ਸ. ਗੁੱਜਰ ਸਿੰਘ ਉਸਦਾ ਵਜ਼ੀਰ। ਸ. ਦੇਸਾ ਸਿੰਘ, ਸ. ਮਹਾਂ ਸਿੰਘ ਸੁਕਰਚੱਕੀਏ ਨਾਲ ਕਈ ਵਾਰ ਲੜਿਆ, ਤੇ ਅੰਤ ਇਕ ਲੜਾਈ ਅੰਦਰ, ੧੭੮੨ ਈ. ਵਿਚ ਮਾਰਿਆ ਗਿਆ।

ਫਿਰ ਉਸਦਾ ਪੁੱਤਰ ਸ. ਗੁਲਾਬ ਸਿੰਘ ਲੀਡਰ ਬਣਿਆਂ ਗੁਲਾਬ ਸਿੰਘ ਤੇ ਸ. ਕਰਮ ਸਿੰਘ ਦੁੱਲ੍ਹ ਉਸਦਾ ਸਲਾਹਕਾਰ()। ਜਦ ਰਣਜੀਤ ਸਿੰਘ ਨੇ ਲਾਹੌਰ 'ਤੇ ਕਬਜ਼ਾ ਕਰ ਲਿਆ, ਤਾਂ

\* ਪੰਜਾਬ ਮੁਗਲ, ਪੰਨਾ ੨੫੧।

† ਅਹਿਮਦ ਸ਼ਾਹ ਅਬਦਾਲੀ ਦੇ ਹਮਲਿਆਂ ਦਾ ਜ਼ਿਕਰ 'ਸਿੱਖਰਾਜ ਕਿਵੇਂ ਬਣਿਆਂ?' ਵਿਚ ਤੇ ਸ਼ਾਹ ਜ਼ਮਾਨ ਦੇ ਹਮਲਿਆਂ ਦਾ ਹਾਲ 'ਸਿੱਖਰਾਜ ਤੇ ਸ਼ੇਰ-ਪੰਜਾਬ' ਵਿਚ ਆ ਚੁਕਾ ਹੈ।

‡ ਲਤੀਫ਼, ਪੰਨਾ ੩੦੦; ਰਾਉਸਾ-ਏ-ਪੰਜਾਬ, ਪੰਨਾ ੭੮੨।

() ਲਤੀਫ਼, ਪੰਨਾ ੩੮੩; ਸੈਕਗੋਗਰ, ਪੰਨਾ ੧੨੪।

ਉਦਾਲੇ ਦੇ ਬਹੁਤ ਸਾਰੇ ਸਰਦਾਰਾਂ ਕੱਠੇ ਹੋ ਕੇ ਉਸ ਦੇ ਟਾਕਰੇ ਲਈ ਭਸੀਣ ਆ ਬੈਠੇ (੧੮੦੦ ਈ.)। ਓਥੇ ਸ. ਗੁਲਾਬ ਸਿੰਘ ਭੰਗੀ ਇਕ ਦਿਨ ਬਹੁਤੀ ਸਰਾਬ ਪੀਣ ਕਰਕੇ ਸੁਰਗਵਾਸ ਹੋ ਗਿਆ। ਉਹਦੇ ਬਾਕੀ ਸਾਥੀ ਵੀ ਭਸੀਣ ਦਾ ਮੈਦਾਨ ਛੱਡ ਕੇ ਘਰੋ ਘਰੀ ਚਲੇ ਗਏ।

ਸ. ਗੁਲਾਬ ਸਿੰਘ ਦੇ ਅਕਾਲ ਚਲਾਣੇ ਪਿੱਛੋਂ ਉਸਦਾ ਦਸ ਸਾਲ ਦਾ ਲੜਕਾ ਗੁਰਦਿਤ ਸਿੰਘ ਲੀਡਰ ਬਣਿਆਂ ਤੇ ਉਸਦੀ ਗੁਰਦਿਤ ਸਿੰਘ ਮਾਂ ਸੁੱਖਾਂ ਸਲਾਹਕਾਰ ਬਣੀ। ਉਹਨਾਂ ਦੇ ਕਬਜ਼ੇ ਵਿਚ ਉਸ ਵੇਲੇ ਅੰਮ੍ਰਿਤਸਰ ਹੀ ਸੀ। ਮਾਰਚ, ੧੮੦੪ ਈ. ਨੂੰ ਅੰਮ੍ਰਿਤਸਰ ਮ. ਰਣਜੀਤ ਸਿੰਘ ਨੇ ਫਤਹਿ ਕਰ ਲਿਆ ਤੇ ਗੁਰਦਿਤ ਸਿੰਘ ਤੇ ਉਸਦੀ ਮਾਤਾ ਨੂੰ ਜਾਗੀਰ ਦੇ ਦਿਤੀ। ਗੁਰਦਿਤ ਸਿੰਘ ਆਪਣੇ ਪੁਰਾਣੇ ਪਿੰਡ ਪੰਜਵੜ ਆ ਵੱਸਿਆ†।

ਸ. ਹਰੀ ਸਿੰਘ ਭੰਗੀ ਦੇ ਸਾਥੀ ਸਰਦਾਰਾਂ ਵਿਚੋਂ ਸ. ਗੁਰਬਖਸ਼ ਸਿੰਘ ਰੋੜਾਂਵਾਲੇ ਦਾ ਸੀ। ਉਸਦੇ ਕਬਜ਼ੇ ਵਿਚ ਚਾਲੀ ਪਿੰਡ ਗੁਰਬਖਸ਼ ਸਿੰਘ ਸਨ। ੧੭੬੩ ਈ. ਵਿਚ ਉਹ ਬੇ-ਔਲਾਦ ਮਰ ਗਿਆ। ਉਸਨੇ (ਦਰਗਾਹੀਆ ਸਿੰਘ, ਪਿੰਡ ਸਾਧਾਂ ਵਾਲਾ, ਜ਼ਿਲਾ ਲਹਿਣਾ ਸਿੰਘ ਅੰਮ੍ਰਿਤਸਰ ਦੇ ਪੁੱਤਰ) ਲਹਿਣਾ ਸਿੰਘ ਨੂੰ ਪੁਤਰੇਲਾ ਤੇ ਗੁੱਜਰ ਸਿੰਘ ਬਣਾਇਆ ਹੋਇਆ ਸੀ। ਗੁੱਜਰ ਸਿੰਘ, ਸ. ਗੁਰਬਖਸ਼ ਸਿੰਘ ਦਾ ਦੌਹਤਰਾ ਸੀ। ਇਸ ਵਾਸਤੇ ਸ. ਗੁਰਬਖਸ਼ ਸਿੰਘ ਦੇ ਸੁਰਗਵਾਸ ਹੋਣ ਉੱਤੇ ਗੁੱਜਰ ਸਿੰਘ ਤੇ ਲਹਿਣਾ ਸਿੰਘ ਵਿਚ ਝਗੜਾ ਹੋ ਪਿਆ। ਸ. ਹਰੀ ਸਿੰਘ ਨੇ ਦੋਹਾਂ ਦੀ ਸੁਲ੍ਹਾ ਕਰਾ ਕੇ ਜਾਗੀਰ ਅੱਧੋ ਅੱਧ ਵੰਡ ਦਿਤੀ। ਲਹਿਣਾ ਸਿੰਘ ਰੋੜਾਂ ਵਾਲੇ ਤੇ ਗੁੱਜਰ ਸਿੰਘ ਰਣਗੜ੍ਹ ਜਾ ਵੱਸਿਆ\*।

ਸ. ਝੰਡਾ ਸਿੰਘ, ਗੰਡਾ ਸਿੰਘ ਨਾਲ ਮਿਲਕੇ ਇਹਨਾਂ ਦੋਹਾਂ ਨੇ ਬਹੁਤ

† ਵੇਖੋ 'ਸਿੱਖਰਾਜ ਤੇ ਸ਼ੇਰੇ-ਪੰਜਾਬ'।

‡ ਰਊਸਾ-ਏ-ਪੰਜਾਬ, ਰਿੱਸਾ ਪਹਿਲਾ, ਪੰਨਾ ੭੮੪।

\* ਰਊਸਾ-ਏ-ਪੰਜਾਬ, ਪੰਨਾ ੭੮੫; ਲਤੀਫ਼, ਪੰਨਾ ੩੦੦।



ਸਾਰੇ ਇਲਾਕੇ ਉੱਤੇ ਕਬਜ਼ਾ ਕਰ ਲਿਆ। ੧੫ ਮਈ, ੧੭੬੫ ਈ. ਨੂੰ ਇਹਨਾਂ ਦੋਹਾਂ ਨੇ ਲਾਹੌਰ 'ਤੇ ਕਬਜ਼ਾ ਕਰ ਲਿਆ। ਅਗਲੇ ਦਿਨ ਸ. ਸੋਭਾ ਸਿੰਘ (ਸ. ਜੈ ਸਿੰਘ ਕਨ੍ਹਈਏ ਦਾ ਭਤੀਜਾ) ਨਿਆਜ਼ਬੇਗ ਵਾਲਾ ਵੀ ਨਾਲ ਆ ਰਿਹਾ। ਦਸੰਬਰ, ੧੭੬੬ ਈ. ਵਿਚ ਅਬਦਾਲੀ ਨੇ ਨੌਂ ਵਾਂ ਹਮਲਾ ਕੀਤਾ, ਤਾਂ ਸਿੱਖ ਸਰਦਾਰ ਲਾਹੌਰ ਖਾਲੀ ਕਰ ਗਏ। ਅਬਦਾਲੀ ਨੇ ਆਪਣਾ ਦੂਤ ਸ. ਲਹਿਣਾ ਸਿੰਘ ਕੋਲ ਭੇਜਿਆ ਤੇ ਉਸਨੂੰ ਲਾਹੌਰ ਦੀ ਸੂਬੇਦਾਰੀ ਦੇਣੀ ਚਾਹੀ, ਪਰ ਲਹਿਣਾ ਸਿੰਘ ਨੇ ਇਹ ਸ਼ਰਤ ਪਰਵਾਨ ਨਾ ਕੀਤੀ। ਅਬਦਾਲੀ ਗਿਆ, ਤਾਂ ਭੰਗੀਆਂ ਫੇਰ ਲਾਹੌਰ ਉੱਤੇ ਕਬਜ਼ਾ ਕਰ ਲਿਆ।

੧੭੭੪ ਈ. ਵਿਚ ਸ. ਗੁੱਜਰ ਸਿੰਘ ਦੇ ਲੜਕੇ ਸਾਹਿਬ ਸਿੰਘ ਦਾ ਵਿਆਹ ਮਹਾਂ ਸਿੰਘ ਸੁਕਰਚੱਕੀਏ ਦੀ ਭੈਣ—ਬੀਬੀ ਰਾਜ ਕੌਰ—ਨਾਲ ਹੋਇਆ। ਸ. ਗੁੱਜਰ ਸਿੰਘ ਭੰਗੀ ਦੇ ਤਿੰਨ ਲੜਕੇ ਸਨ : ਗੁੱਜਰ ਸਿੰਘ ਸੁੱਖਾ ਸਿੰਘ, ਸਾਹਿਬ ਸਿੰਘ ਤੇ ਫਤਹਿ ਸਿੰਘ। ਸਾਹਿਬ ਸਿੰਘ ਦੇ ਲੜਕੇ ਦਾ ਗੁੱਜਰਾਤ 'ਤੇ ਕਬਜ਼ਾ ਸੀ। ਉਸਦੀ ਸੁੱਖਾ ਸਿੰਘ ਨਾਲ ਲੜਾਈ ਹੋ ਪਈ, ਜਿਸ ਵਿਚ ਸੁੱਖਾ ਸਿੰਘ ਮਾਰਿਆ ਗਿਆ। ਸ. ਗੁੱਜਰ ਸਿੰਘ ਨੇ ਸਾਹਿਬ ਸਿੰਘ 'ਤੇ ਚੜ੍ਹਾਈ ਕਰਕੇ ਉਸਦਾ ਇਲਾਕਾ ਖੋਹ ਕੇ ਫਤਹਿ ਸਿੰਘ ਨੂੰ ਦੇ ਦਿਤਾ। ਗੁੱਜਰ ਸਿੰਘ ਵਾਪਸ ਲਾਹੌਰ ਆ ਗਿਆ। ਪਿੱਛੋਂ ਮਹਾਂ ਸਿੰਘ ਸੁਕਰਚੱਕੀਏ ਦੀ ਮਦਦ ਨਾਲ ਸਾਹਿਬ ਸਿੰਘ ਨੇ ਫਤਹਿ ਸਿੰਘ ਕੋਲੋਂ ਆਪਣਾ ਇਲਾਕਾ ਖੋਹ ਲਿਆ।

੧੭੮੧ ਈ. ਵਿਚ ਸ. ਗੁੱਜਰ ਸਿੰਘ ਸੁਰਗਵਾਸ ਹੋ ਗਿਆ‡। ਉਸਦੀ ਥਾਂ ਸਾਹਿਬ ਸਿੰਘ ਲਾਹੌਰ ਦਾ ਖੁਦ ਮੁਖਤਿਆਰ ਹਾਕਮ ਸਾਹਿਬ ਬਣਿਆਂ। ਸ. ਮਹਾਂ ਸਿੰਘ ਸੁਕਰਚੱਕੀਆ ਪਿਛਲੀਆਂ ਮੁਹਿੰਮਾਂ ਸਿੰਘ ਵਿਚ ਸ. ਸਾਹਿਬ ਸਿੰਘ ਭੰਗੀ ਦੀ ਮਦਦ ਕਰਦਾ ਰਿਹਾ ਸੀ।

† ਪੂਰਾ ਵੇਰਵਾ ਵੇਖੋ 'ਸਿੱਖਰਾਜ ਕਿਵੇਂ ਬਣਿਆਂ'।

‡ ਕਨਿੰਘਮ, ਪੰਨਾ ੧੧੮।

ਸੋ ਮਹਾਂ ਸਿੰਘ ਨੇ ਉਸ ਤੋਂ ਨਜ਼ਰਾਨਾ ਮੰਗਿਆ। ਸਾਹਿਬ ਸਿੰਘ ਨੇ ਨਜ਼ਰਾਨਾ ਦੇਣੋਂ ਨਾਂਹ ਕੀਤੀ ਤਾਂ ਮਹਾਂ ਸਿੰਘ ਨੇ ਉਸ ਉਤੇ ਚੜ੍ਹਾਈ ਕਰ ਦਿਤੀ। ਮੈਦਾਨ ਵਿਚ ਟਾਕਰੇ ਦੀ ਸਮਰਥਾ ਨਾ ਵੇਖ ਕੇ ਸਾਹਿਬ ਸਿੰਘ ਕਿਲ੍ਹਾ ਸੋਹਦਰਾ ਵਿਚ ਬੰਦ ਹੋ ਬੈਠਾ। ਮਹਾਂ ਸਿੰਘ ਨੇ ਸਾਹਿਬ ਸਿੰਘ ਦੀ ਸੋਹਦਰੇ ਨੂੰ ਘੇਰਾ ਪਾ ਲਿਆ। ਥੋੜੇ ਦਿਨਾਂ ਪਿੱਛੋਂ ਮਹਾਂ ਸੂਰਬਚਕੀਆਂ ਸਿੰਘ ਬੀਮਾਰ ਹੋ ਕੇ ਗੁਜਰਾਂਵਾਲੇ ਆ ਗਿਆ ਤੇ ਮੁਹਿੰਮ ਨਾਲ ਲੜਾਈ ਦੀ ਸੌਂਪਣਾ ਬਾਰਾਂ ਸਾਲ ਦੇ ਰਣਜੀਤ ਸਿੰਘ ਨੂੰ ਕਰ ਆਇਆ। ਸਾਹਿਬ ਸਿੰਘ ਦੀ ਮਦਦ ਵਾਸਤੇ ਸ. ਕਰਮ

ਸਿੰਘ ਦੁੱਲੂ (ਚਨਿਓਟ) ਤੇ ਜੋਧ ਸਿੰਘ ਭੰਗੀ ਆ ਰਹੇ ਸਨ। ਰਣਜੀਤ ਸਿੰਘ ਨੇ ਰਾਹ ਵਿਚ (ਕੋਟ ਮਹਾਰਾਜਾ ਕੋਲ) ਉਹਨਾਂ ਉੱਤੇ ਅਚਨਚੇਤ ਹਮਲਾ ਕਰ ਦਿਤਾ। ਕਰਮ ਸਿੰਘ ਤੇ ਜੋਧ ਸਿੰਘ ਲੜਾਈ ਵਿਚ ਹਾਰ ਕੇ ਨੱਸ ਗਏ। ਥੋੜੇ ਦਿਨਾਂ ਪਿੱਛੋਂ ਸ. ਮਹਾਂ ਸਿੰਘ (੧੭੯੨ ਈ.) ਸੁਰਗਵਾਸ ਹੋ ਗਿਆ। ਸੋ ਰਣਜੀਤ ਸਿੰਘਾਂ ਸੋਹਦਰੇ ਦਾ ਘੇਰਾ ਉਠਾਕੇ ਵਾਪਸ ਆ ਗਿਆ।

ਨਵੰਬਰ, ੧੭੯੬ ਈ: ਨੂੰ ਸ਼ਾਹ ਜ਼ਮਾਨ ਨੇ ਹਿੰਦ ਸ਼ਾਹ ਜ਼ਮਾਨ ਦਾ ਉੱਤੇ ਤਿੱਜਾ ਹਮਲਾ\* ਕੀਤਾ। ਉਹਨੇ ਸ: ਲਹਿਣਾ ਤਿੱਜਾ ਹਮਲਾ ਸਿੰਘ ਨੂੰ ਲਿਖਿਆ, ਕਿ ਈਨ ਮੰਨ ਕੇ ਲਾਹੌਰ ਦੀ ਸੂਬੇਦਾਰੀ ਸੰਭਾਲ ਲਵੇ। ਪਰ ਇਹ ਉਹਾ ਲਹਿਣਾ ਸਿੰਘ ਸੀ, ਜਿਸਨੇ ਅਬਦਾਲੀ ਦੀ ਇਹ ਸ਼ਰਤ ਨਹੀਂ ਸੀ ਮੰਨੀ, ਤਾਂ ਹੁਣ ਸ਼ਾਹ ਜ਼ਮਾਨ ਦੀ ਸ਼ਰਤ ਕਿਵੇਂ ਮੰਨਦਾ। ਉਸਨੇ ਅੱਗੋਂ ਉੱਤਰ ਦਿਤਾ, "ਸ਼ਾਹ ਜ਼ਮਾਨ! ਸਿੱਖ ਮੈਦਾਨ ਵਿਚ ਲੜ ਕੇ ਸ਼ਹੀਦ ਹੋਣਾ ਜਾਣਦੇ ਹਨ, ਈਨ ਮੰਨਣਾ ਨਹੀਂ।"

ਸ਼ਾਹ ਜ਼ਮਾਨ ਕੋਲ ਬੜਾ ਭਾਰਾ ਤੋਪਖਾਨਾ ਸੀ। ਸ: ਲਹਿਣਾ ਸਿੰਘ ਆਦਿ ਉਸਦੇ ਪਹੁੰਚਣ ਤੋਂ ਪਹਿਲਾਂ ਹੀ ਲਾਹੌਰ ਖਾਲੀ ਕਰ ਗਏ। ਖਾਲੀ ਪਏ ਲਾਹੌਰ ਉੱਤੇ ਪਹਿਲੀ ਜਨਵਰੀ, ੧੭੯੭ ਈ ਨੂੰ ਸ਼ਾਹ ਜ਼ਮਾਨ ਨੇ

\* ਸ਼ਾਹ ਜ਼ਮਾਨ ਦੇ ਹਮਲਿਆਂ ਦਾ ਪੂਰਾ ਵੇਰਵਾ 'ਸਿੱਖਰਾਜ ਤੇ ਸ਼ੇਰੇ-ਪੰਜਾਬ', ਵਿਚ ਵੇਖੋ।

ਕਬਜ਼ਾ ਕਰ ਲਿਆ। ੧੨ ਜਨਵਰੀ ਨੂੰ ਜ਼ਮਾਨ ਨੇ ਅੰਮ੍ਰਿਤਸਰ 'ਤੇ ਧਾਵਾ ਕੀਤਾ, ਪਰ ਵੀਹ ਹਜ਼ਾਰ ਫੌਜ ਮਰਵਾ ਕੇ ਤੇ ਸਿੱਖਾਂ ਤੋਂ ਪੂਰੀ ਤਰ੍ਹਾਂ ਹਾਰ ਖਾ ਕੇ ਵਾਪਸ ਆ ਗਿਆ। ਏਨੇ ਸ਼ਕਸਤ ਤੋਂ ਭੈ ਭੀਤ ਹੋ ਕੇ ਜ਼ਮਾਨ ੩੦ ਜਨਵਰੀ ਨੂੰ ਲਾਹੌਰ ਖਾਲੀ ਕਰਕੇ ਤੁਰ ਗਿਆ।

ਸ਼ਾਹ ਜ਼ਮਾਨ ਦੇ ਜਾਣ ਦੀ ਦੇਰ ਸੀ, ਭੰਗੀਆਂ ਨੇ ਲਾਹੌਰ ਉੱਤੇ ਕਬਜ਼ਾ ਕਰ ਲਿਆ। ਏਸੇ ਸਾਲ (੧੭੯੭ ਈ.) ਸ ਲਹਿਣਾ ਲਾਹੌਰ ਦੇ ਸਿੰਘ ਸੁਰਗਵਾਸ ਹੋ ਗਿਆ, ਤਾਂ ਉਸਦਾ ਪੁੱਤਰ ਚੇਤ ਸਿੰਘ ਨਵੇਂ ਹਾਕਮ ਲਾਹੌਰ ਦਾ ਹਾਕਮ ਬਣਿਆ\*। ਸ ਸੋਭਾ ਸਿੰਘ ਸੁਰਗਵਾਸ ਹੋ ਗਿਆ। ਉਸਦਾ ਪੁੱਤਰ ਮੋਹਰ ਸਿੰਘ ਹਾਕਮ ਬਣਿਆ।

ਅਕਤੂਬਰ, ੧੭੯੮ ਈ. ਵਿਚ ਸ਼ਾਹ ਜ਼ਮਾਨ ਨੇ ਚੋਥਾ ਜ਼ਮਾਨ ਦਾ ਹਮਲਾ ਕੀਤਾ। ਰਾਹ ਵਿਚ ਸਿੱਖਾਂ ਨਾਲ ਕਈ ਲੜਾਈਆਂ ਚੋਥਾ ਹਮਲਾ ਲੜਦਾ ਲੜਾਉਂਦਾ ਉਹ ੩੦ ਨਵੰਬਰ ਨੂੰ ਲਾਹੌਰ ਆ ਪੁੱਜਾ।

ਉਸਦੇ ਪਹੁੰਚਣ ਤੋਂ ਪਹਿਲਾਂ ਹੀ ਭੰਗੀ ਸਰਦਾਰ ਲਾਹੌਰ ਖਾਲੀ ਕਰ ਗਏ। ਜ਼ਮਾਨ ਇਕ ਮਹੀਨਾ ਤੇ ਪੰਜ ਦਿਨ ਲਾਹੌਰ ਰਿਹਾ, ਪਰ ਸਿੱਖਾਂ ਨੇ ਉਸਨੂੰ ਚੈਨ ਨਾ ਲੈਣ ਦਿਤਾ। ਉਹਦੇ ਜਰਨੈਲ ਜਿੰਨੀ ਵਾਰ ਬਾਹਰ ਨਿਕਲ ਕੇ ਸਿੱਖਾਂ ਨਾਲ ਲੜੇ, ਓਨੀ ਵਾਰ ਸਿੱਖਾਂ ਤੋਂ ਹਾਰ ਖਾ ਕੇ ਮੁੜੇ। ਅੰਤ ਤੰਗ ਆ ਕੇ ■ ਜਨਵਰੀ, ੧੭੯੯ ਈ ਨੂੰ ਸ਼ਾਹ ਜ਼ਮਾਨ ਲਾਹੌਰ ਖਾਲੀ ਕਰਕੇ ਵਾਪਸ ਤੁਰ ਗਿਆ। ਉਹ ਅਜੇ ਰਾਵੀ ਹੀ ਟੱਪਿਆ ਸੀ, ਜਾਂ ਭੰਗੀ ਸਰਦਾਰਾਂ ਨੇ ਲਾਹੌਰ ਉੱਤੇ ਕਬਜ਼ਾ ਕਰ ਲਿਆ।

ਲਾਹੌਰ ਦੇ ਪੁਰਾਣੇ ਤਿੰਨ ਸਿੱਖ ਹਾਕਮ—ਲਹਿਣਾ ਸਿੰਘ ਗੁੱਜਰ ਸਿੰਘ, ਸੋਭਾ ਸਿੰਘ—ਸੁਰਗਵਾਸ ਹੋ ਚੁਕੇ ਸਨ। ਇਸ ਵੇਲੇ ਚੇਤ ਸਿੰਘ (ਲਹਿਣਾ ਸਿੰਘ ਦਾ) ਸਾਹਿਬ ਸਿੰਘ (ਗੁੱਜਰ ਸਿੰਘ ਦਾ) ਤੇ ਮੋਹਰ ਸਿੰਘ (ਸੋਭਾ ਸਿੰਘ ਦਾ) ਲਾਹੌਰ ਦੇ ਮਾਲਕ ਸਨ। ਉਹਨਾਂ ਤਿੰਨਾਂ ਦੀ ਆਪਸ ਵਿਚ ਨਹੀਂ ਸੀ ਬਣਦੀ। ਸਾਹਿਬ ਸਿੰਘ ਵਧੇਰੇ ਗੁਜਰਾਤ ਰਹਿੰਦਾ ਸੀ। ਦੁੱਜੇ ਦੋਵੇਂ

\* ਲਤੀਫ਼, ਪੰਨਾ ੩੦੨; ਰਊਸਾ-ਏ-ਪੰਜਾਬ, ਹਿੱਸਾ ਪਹਿਲਾ, ਪੰਨਾ ੭੮੮।

ਆਪਸ ਵਿਚ ਲੜਦੇ ਰਹਿੰਦੇ ਸਨ। ਉਹਨਾਂ ਹੱਥੋਂ ਪਰਜਾ ਬੜੀ ਤੰਗ ਆ ਚੁੱਕੀ ਸੀ। ਸ. ਚੇਤ ਸਿੰਘ ਬੜਾ ਬੇਲਿਹਾਜ਼ ਤੇ ਧੱਕੇਖੋਰ ਹਾਕਮ ਸੀ।

ਉਹਨੇ ਬਿਨਾਂ ਕਿਸੇ ਕਾਰਨ ਮੀਆਂ ਆਸਕ ਮੁਹੰਮਦ ਦੇ ਜਵਾਈ ਚੇਤ ਸਿੰਘ ਮੀਆਂ ਬਦਰੁੱਦੀਨ ਨੂੰ ਕੈਦ ਕਰ ਦਿਤਾ। ਸ਼ਹਿਰ ਦੇ ਪਤਵੰਤੇ ਮੇਲਾ ਬਣ ਕੇ ਸ. ਚੇਤ ਸਿੰਘ ਕੋਲ ਗਏ, ਪਰ ਉਹਨੇ ਸਾਰਿਆਂ ਦੀ ਬੇਇੱਜ਼ਤੀ ਕਰਕੇ ਮੋੜਿਆ। ਅੰਤ ਤੰਗ ਆ ਕੇ ਲਾਹੌਰ ਦੇ ਪਤਵੰਤਿਆਂ ਨੇ ਰਣਜੀਤ ਸਿੰਘ ਨੂੰ ਲਾਹੌਰ ਦੀ ਹਕੂਮਤ ਸੰਭਾਲਣ ਵਾਸਤੇ ਬੁਲਾ ਲਿਆ।

ਚਾਰ ਜੁਲਾਈ ਨੂੰ ਰਣਜੀਤ ਸਿੰਘ ਤੇ ਸਦਾ ਕੌਰ ਰਣਜੀਤ ਸਿੰਘ ਦਾ ਪੰਜ ਹਜ਼ਾਰ ਫੌਜ ਲੈ ਕੇ ਲਾਹੌਰ ਵਜ਼ੀਰ ਖਾਂ ਦੇ ਬਾਗ਼ੀਂ ਲਾਹੌਰ ਉਤੇ ਕਬਜ਼ਾ ਵਿਚ ਆ ਉਤਰੇ। ਲਾਹੌਰ ਦੇ ਲਗਭਗ ਸਾਰੇ ਪਤਵੰਤੇ

ਰਣਜੀਤ ਸਿੰਘ ਨਾਲ ਮਿਲ ਗਏ। ਛੇ ਜੁਲਾਈ, ੧੭੯੯ ਈ. ਨੂੰ ਸਵੇਰੇ ਅੱਠ ਵਜੇ ਰਣਜੀਤ ਸਿੰਘ ਨੇ ਲੁਹਾਰੀ ਦਰਵਾਜ਼ੇ ਉੱਤੇ ਹਮਲਾ ਕੀਤਾ। ਉਸ ਵੇਲੇ ਸਦਾ ਕੌਰ ਨੇ ਦਿੱਲੀ ਦਰਵਾਜ਼ੇ ਉੱਤੇ ਧਾਵਾ ਬੋਲ ਦਿਤਾ। ਲੁਹਾਰੀ ਦਰਵਾਜ਼ੇ ਦੀ ਰਾਖੀ ਚੇਤ ਸਿੰਘ ਆਪ ਕਰ ਰਿਹਾ ਸੀ। ਦਰਵਾਜ਼ੇ ਦੇ ਰਾਖੇ ਰਣਜੀਤ ਸਿੰਘ ਨਾਲ ਮਿਲ ਚੁੱਕੇ ਸਨ। ਉਹਨਾਂ ਰਣਜੀਤ ਸਿੰਘ ਦੇ ਪਹੁੰਚਣ ਤੋਂ ਪਹਿਲਾਂ ਹੀ ਸ. ਚੇਤ ਸਿੰਘ ਨੂੰ ਝੂਠੀ ਖ਼ਬਰ ਸੁਣਾ ਦਿਤੀ, ਕਿ ਰਣਜੀਤ ਸਿੰਘ ਨੇ ਦਿੱਲੀ ਦਰਵਾਜ਼ੇ 'ਤੇ ਹਮਲਾ ਕਰ ਦਿਤਾ ਹੈ। ਚੇਤ ਸਿੰਘ ਓਧਰ ਗਿਆ, ਤਾਂ ਪਿੱਛੋਂ ਰਣਜੀਤ ਸਿੰਘ ਪਹੁੰਚ ਪਿਆ। ਮੀਆਂ ਮੁਹਕਮ ਦੀਨ ਦੇ ਹੁਕਮ ਨਾਲ ਰਾਖਿਆਂ ਨੇ ਬੂਹਾ ਖੋਲ੍ਹ ਦਿਤਾ ਤੇ ਰਣਜੀਤ ਸਿੰਘ ਲੁਹਾਰੀ ਦਰਵਾਜ਼ੇ ਤੋਂ ਸ਼ਹਿਰ ਵਿਚ ਦਾਖਲ ਹੋ ਗਿਆ। ਓਧਰ ਦਿੱਲੀ ਦਰਵਾਜ਼ਾ ਵੀ ਰਾਖਿਆਂ ਨੇ ਖੋਲ੍ਹ ਦਿਤਾ ਤੇ ਸਦਾ ਕੌਰ ਸ਼ਹਿਰ ਵਿਚ ਆ ਵੜੀ। ਸ. ਚੇਤ ਸਿੰਘ ਨੂੰ ਇਹ ਖ਼ਬਰਾਂ ਰਾਹ ਵਿਚ ਹੀ ਮਿਲ ਗਈਆਂ। ਘਰ ਪਾਟਾ ਵੇਖ ਕੇ ਚੇਤ ਸਿੰਘ ਕਿਲ੍ਹੇ ਵਿਚ ਜਾ ਲੁਕਿਆ। ਰਣਜੀਤ ਸਿੰਘ ਨੇ ਕਿਲ੍ਹੇ ਨੂੰ ਘੇਰਾ ਪਾ ਲਿਆ। ਦੋਹਾਂ ਪਾਸਿਆਂ

ਤੋਂ ਮਾਮੂਲੀ ਤੋਪਾਂ ਚੱਲਣ ਲੱਗੀਆਂ। ਸਦਾ ਕੌਰ ਨੇ ਵਿਚ ਪੈ ਕੇ ਦੋਹਾਂ ਧਿਰਾਂ ਦੀ ਸੁਲ੍ਹਾ ਕਰਾ ਦਿਤੀ। ਅਗਲੇ ਦਿਨ ਚੇਤ ਸਿੰਘ ਨੇ ਕਿਲ੍ਹਾ ਰਣਜੀਤ ਸਿੰਘ ਦੇ ਹਵਾਲੇ ਕਰਕੇ ਵਣੀਕੇ ਵਿਚ ਸੱਠ ਹਜ਼ਾਰ ਰੁਪੈ ਸਾਲਾਨਾ ਦੀ ਜਾਗੀਰ ਲੈ ਲਈ। ਚੇਤ ਸਿੰਘ ਆਪਣੀ ਜਾਗੀਰ 'ਤੇ ਜਾ ਵੱਸਿਆ ਤੇ ਰਣਜੀਤ ਸਿੰਘ ਨੇ ਲਾਹੌਰ ਵਿਚ ਆਪਣੀ ਹਕੂਮਤ ਕਾਇਮ ਕਰ ਲਈ।

ਮੋਹਰ ਸਿੰਘ, ਰਣਜੀਤ ਸਿੰਘ ਦਾ ਆਉਣਾ ਸੁਣ ਕੇ ਹੀ, ਨੱਸ ਗਿਆ ਸੀ।

੧੮੧੫ ਈ. ਵਿਚ ਸ. ਚੇਤ ਸਿੰਘ ਸੁਰਗਵਾਸ ਹੋ ਗਿਆ। ਰਣਜੀਤ ਸਿੰਘ ਨੇ ਉਸਦੀ ਜਾਗੀਰ ਜ਼ਬਤ ਕਰ ਲਈ। ਚੇਤ ਸਿੰਘ ਦੇ ਸੁਰਗਵਾਸ ਹੋਣ ਤੋਂ ਚਾਰ ਮਹੀਨੇ ਪਿੱਛੋਂ ਉਸਦੀ ਵਿਧਵਾ ਹੁਕਮ ਕੌਰ ਅਤਰ ਸਿੰਘ ਦੇ ਘਰ ਪੁੱਤਰ—ਅਤਰ ਸਿੰਘ—ਜਨਮਿਆਂ, ਤਾਂ ਮਹਾਰਾਜਾ ਰਣਜੀਤ ਸਿੰਘ ਨੇ ਉਸਦੇ ਨਾਂ ਛੇ ਹਜ਼ਾਰ ਸਾਲਾਨਾ ਜਾਗੀਰ ਲਾ ਦਿਤੀ।

ਭਸੀਣ ਦੀ ਲੜਾਈ ਵਿਚ ਸਾਹਿਬ ਸਿੰਘ ਭੰਗੀ ਵੀ ਰਣਜੀਤ ਸਿੰਘ ਦੇ ਵਿਰੋਧੀ ਧੜੇ ਵਿਚ ਸ਼ਾਮਿਲ ਸੀ। ਅਗਲੇ ਸਾਲ (੧੮੦੧ ਈ.) ਸਾਹਿਬ ਸਿੰਘ ਤੇ ਦਲ ਸਿੰਘ (ਹਾਕਮ ਅਕਾਲ ਗੜ੍ਹ) ਗੁੱਜਰਾਂਵਾਲੇ ਉੱਤੇ ਹਮਲਾ ਕਰਨ ਦੀ ਤਿਆਰੀ ਕਰਨ ਲੱਗੇ। ਖਬਰ ਪਾ ਕੇ ਰਣਜੀਤ ਸਿੰਘ ਨੇ

ਦਲ ਸਿੰਘ ਨੂੰ ਤਾਂ ਫੜ ਕੇ ਨਜ਼ਰ ਬੰਦ ਕਰ ਲਿਆ ਰਣਜੀਤ ਸਿੰਘ ਦੀ ਤੇ ਗੁੱਜਰਾਤ ਉੱਤੇ ਦਸ ਹਜ਼ਾਰ ਫੌਜ ਨਾਲ ਹਮਲਾ ਗੁੱਜਰਾਤ 'ਤੇ ਚੜ੍ਹਾਈ ਕਰ ਦਿਤਾ। ਸ਼ਹਿਰੋਂ ਦੋ ਮੀਲ ਬਾਹਰ ਨਿਕਲ ਕੇ

ਸਾਹਿਬ ਸਿੰਘ ਭੰਗੀ ਲੜਿਆ। ਚੌਥੇ ਦਿਨ ਪਿੜ ਵਿਚੋਂ ਹਾਰ ਕੇ ਸਾਹਿਬ ਸਿੰਘ ਕਿਲ੍ਹੇ ਵਿਚ ਜਾ ਵੜਿਆ। ਦੋਹਾਂ ਪਾਸਿਆਂ ਤੋਂ ਅੱਗ ਵੱਸਣ ਲੱਗੀ। ਹਾਰ ਹੁੰਦੀ ਵੇਖ ਕੇ ਸਾਹਿਬ ਸਿੰਘ ਨੇ ਸੌਂਦੀ ਕੇਸਰਾ ਸਿੰਘ ਤੇ ਬੇਦੀ ਸਾਹਿਬ ਸਿੰਘ ਨੂੰ ਸਹਾਇਤਾ ਵਾਸਤੇ ਬੁਲਾ ਲਿਆ। ਦੋਹਾਂ

ਬਾਬਿਆਂ ਨੇ ਵਿਚ ਪੈ ਕੇ ਦੋਹਾਂ ਦੀ ਸੁਲ੍ਹਾ ਕਰ ਦਿਤੀ। ਸਾਹਿਬ ਸਿੰਘ ਨੇ ਮ: ਰਣਜੀਤ ਸਿੰਘ ਦੀ ਅਧੀਨਗੀ ਮੰਨ ਕੇ ਨਜ਼ਰਾਨਾ ਤਾਰ ਦਿਤਾ। ਰਣਜੀਤ ਸਿੰਘ ਨੇ ਗੁਜਰਾਤ ਸਾਹਿਬ ਸਿੰਘ ਕੋਲ ਹੀ ਰਹਿਣ ਦਿਤਾ ਤੇ ਸ: ਦਲ ਸਿੰਘ ਨੂੰ ਰਿਹਾ ਕਰ ਦਿਤਾ।

ਸ: ਸਾਹਿਬ ਸਿੰਘ ਅਧੀਨਗੀ ਮੰਨ ਕੇ ਵੀ ਆਪਣੇ ਆਪ ਨੂੰ ਸੁਤੰਤਰ ਹਾਕਮ ਹੀ ਸਮਝਦਾ ਸੀ। ਇਸ ਵਾਸਤੇ ਇਹ ਕਈ ਵਾਰ ਨਜ਼ਰਾਨਾ ਤਾਰਨ ਵਿਚ ਢਿੱਲ ਮੱਠ ਕਰਦਾ। ੧੮੧੦ ਈ. ਵਿਚ ਉਸਦਾ ਆਪਣੇ ਪੁੱਤਰ —ਗੁਲਾਬ ਸਿੰਘ— ਨਾਲ ਝਗੜਾ ਹੋ ਪਿਆ। ਸਮਾਂ ਤਾੜਕੇ ਮ: ਰਣਜੀਤ ਸਿੰਘ ਫੌਜ ਲੈ ਕੇ ਗੁਜਰਾਤ 'ਤੇ ਜਾ ਪਿਆ। ਸਾਹਿਬ ਸਿੰਘ ਬਿਨਾਂ ਟਾਕਰੇ ਹੀ ਪਹਾੜਾਂ ਨੂੰ ਨੱਸ ਗਿਆ। ਮਹਾਰਾਜੇ ਨੇ ਉਸਦੇ ਸਾਰੇ ਇਲਾਕੇ (ਗੁਜਰਾਤ ਜਲਾਲਪੁਰ, ਇਸਲਾਮ ਗੜ੍ਹ ਆਦਿ) ਉਤੇ ਕਬਜ਼ਾ ਕਰ ਲਿਆ। ਅਗਲੇ ਸਾਲ (੧੮੧੧ ਈ.) ਸਾਹਿਬ ਸਿੰਘ ਦੀ ਮਾਤਾ (ਮਾਈ ਲਛਮੀ) ਦੇ ਕਹਿਣ ਉੱਤੇ ਮ: ਰਣਜੀਤ ਸਿੰਘ ਨੇ ਸਾਹਿਬ ਸਿੰਘ ਨੂੰ ਪਹਾੜਾਂ 'ਚੋਂ ਬੁਲਾ ਕੇ ਬਜਵੰਤ ਦੇ ਇਲਾਕੇ ਵਿਚ ਇਕ ਲੱਖ ਸਾਲਾਨਾ ਦੀ ਜਾਗੀਰ ਦਿਤੀ। ਸ: ਸਾਹਿਬ ਸਿੰਘ ਏਸੇ ਸਾਲ ਮਰ ਗਿਆ। ਮਹਾਰਾਜੇ ਨੇ ਉਸਦੇ ਪੁੱਤਰ ਗੁਲਾਬ ਸਿੰਘ ਕੋਲ ਪੰਝੀ ਹਜ਼ਾਰ ਦੀ ਜਾਗੀਰ ਰਹਿਣ ਦਿਤੀ ਗੁਲਾਬ ਸਿੰਘ ੧੮੩੨ ਈ. ਗੁਲਾਬ ਸਿੰਘ ਵੀ ਮਰ ਗਿਆ, ਸੋ ਜਾਗੀਰ ਜ਼ਬਤ ਹੋ ਗਈ\*।

ਫਤਹਿ ਸਿੰਘ ਸ: ਗੁੱਜਰ ਸਿੰਘ ਭੰਗੀ ਦੇ ਤਿੱਜੇ ਲੜਕੇ ਫਤਹਿ ਸਿੰਘ ਨੇ ਕਪੂਰਥਲੀਏ ਆਹਲੂਵਾਲੀਏ ਸਰਦਾਰਾਂ ਦੀ ਨੌਕਰੀ ਕਰ ਲਈ। ਫਿਰ ਓਧਰੋਂ ਛੱਡ ਕੇ ਉਹ ਸਰਦਾਰ ਸ਼ਾਮ ਸਿੰਘ ਅਟਾਰੀ ਦੀ ਨੌਕਰੀ ਵਿਚ ਆ ਗਿਆ। ਉਹ ਬੰਨੂ ਦੀ ਲੜਾਈ (੧੮੩੪ ਈ.) ਵਿਚ ਮਾਰਿਆ ਗਿਆ। ਉਸਦਾ ਪੁੱਤਰ ਜੈਮਲ ਸਿੰਘ ਸ: ਸ਼ਾਮ ਜੈਮਲ ਸਿੰਘ ਸਿੰਘ ਅਟਾਰੀ ਦੀ ਫੌਜ ਵਿਚ ਨੌਕਰ ਰਿਹਾ। ਉਹ ੧੮੭੧

\* ਰਾਉਸਾ-ਏ ਪੰਜਾਬ, ਹਿੱਸਾ ਪਹਿਲਾ, ਪੰਨਾ ੭੯੫।

ਈ ਵਿਚ ਸੁਰਗਵਾਸ ਹੋਇਆ ।

ਏਸੇ ਤਰ੍ਹਾਂ ਏਸ ਮਿਸਲ ਦੇ ਬਾਕੀ ਸਰਦਾਰ ਵੀ ਸਹਿਜ ਸਹਿਜ ਮ: ਰਣਜੀਤ ਸਿੰਘ ਦੇ ਅਧੀਨ ਹੋ ਗਏ, ਜਿਨ੍ਹਾਂ ਦਾ ਜ਼ਿਕਰ 'ਸਿੱਖ ਰਾਜ ਤੇ ਸ਼ੇਰੇ-ਪੰਜਾਬ' ਨਾਮੇ ਪੁਸਤਕ ਵਿਚ ਆ ਚੁਕਾ ਹੈ ।

ਬੰਸਾਵਲੀ ਸ: ਗੁੱਜਰ ਸਿੰਘ ਭੰਗੀ

ਸ: ਗੁੱਜਰ ਸਿੰਘ ਭੰਗੀ

ਸੁੱਖਾ ਸਿੰਘ


ਸਾਹਿਬ ਸਿੰਘ

ਫਤਹਿ ਸਿੰਘ

ਗੁਲਾਬ ਸਿੰਘ

ਜੈਮਲ ਸਿੰਘ

### ੩. ਮਿਸਲ ਰਾਮਗੜੀਆਂ



ਏਸ ਜਥੇ ਦਾ ਮੋਢੀ ਸ: ਖੁਸ਼ਹਾਲ ਸਿੰਘ ਜੱਟ ਪਿੰਡ ਗੱਗੋ ਬੂਹਾ, ਜ਼ਿਲਾ ਅੰਮ੍ਰਿਤਸਰ ਦਾ ਸੀ। ਉਹ ਬਾਬਾ ਬੰਦਾ ਸਿੰਘ ਤੋਂ ਖੁਸ਼ਹਾਲ ਸਿੰਘ ਅੰਮ੍ਰਿਤ ਛਕ ਕੇ ਉਸ ਦੀਆਂ ਲੜਾਈਆਂ ਵਿਚ ਸ਼ਾਮਲ ਰਿਹਾ। ਸ: ਖੁਸ਼ਹਾਲ ਸਿੰਘ ਦੇ ਸ਼ਹੀਦ ਹੋਣ 'ਤੇ ਸ: ਨੰਦ ਨੰਦ ਸਿੰਘ ਸਿੰਘ ਜੱਟ ਪਿੰਡ ਸਾਂਘਣਾ, ਜ਼ਿਲਾ ਅੰਮ੍ਰਿਤਸਰ, ਲੀਡਰ ਬਣਿਆਂ। ਜਦ ੨੬ ਮਾਰਚ, ੧੭੪੮ ਈ. (ਵਿਸਾਖੀ ਦੇ ਦਿਨ) ਮਿਸਲਾਂ ਬਣੀਆਂ, ਤਾਂ ਉਹਨੇ ਵੀ ਆਪਣੀ ਵਖਰੀ ਮਿਸਲ ਬਣਾ ਲਈ, ਜਿਸ ਦਾ ਨਾਮ ਉਸ ਵੇਲੇ ਮਿਸਲ ਸਾਂਘਣੀਆਂ ਰੱਖਿਆ ਗਿਆ।



ਏਹਾ ਮਿਸਲ ਪਿੱਛੋਂ ਰਾਮਗੜੀਆਂ ਦੀ ਮਿਸਲ ਮਸ਼ਹੂਰ ਹੋਈ। ਜੱਸਾ ਸਿੰਘ, ਤਾਰਾ ਸਿੰਘ, ਮਾਲੀ ਸਿੰਘ—ਤਿੰਨੇ ਭਰਾ—ਸ: ਨੰਦ ਸਿੰਘ ਦੀ ਮਿਸਲ ਵਿਚ ਸ਼ਾਮਲ ਹੋ ਗਏ। ਸ: ਨੰਦ ਸਿੰਘ ਨੇ ਜੱਸਾ ਸਿੰਘ ਨੂੰ ਆਪਣੀ ਮਿਸਲ ਦਾ ਸੈਨਾਪਤੀ ਬਣਾ ਲਿਆ।\*

ਜੱਸਾ ਸਿੰਘ ਦਾ ਦਾਦਾ ਹਰਦਾਸ ਸਿੰਘ ਤਖਾਣ, ਪਿੰਡ ਹਰਦਾਸ ਸਿੰਘ ਸੁਰਸਿੰਘ, ਜ਼ਿਲਾ ਲਾਹੌਰ (ਹੁਣ ਜ਼ਿਲਾ ਅੰਮ੍ਰਿਤਸਰ) ਦਾ ਰਹਿਣ ਵਾਲਾ ਸੀ।

ਉਸ ਨੇ ਗੁਰੂ ਗੋਬਿੰਦ ਸਿੰਘ ਜੀ ਤੋਂ ਅੰਮ੍ਰਿਤ ਛਕਿਆ। ਉਸ ਦਾ ਪੁੱਤਰ ਭਗਵਾਨ ਸਿੰਘ ਪਿੰਡ ਈਚੋਗਿੱਲ‡ ਜਾ ਵੱਸਿਆ। ਭਗਵਾਨ ਸਿੰਘ ਭਗਵਾਨ ਸਿੰਘ ਦੇ ਅੱਗੇ ਪੰਜ ਪੁੱਤਰ ਹੋਏ: ਜੈ ਸਿੰਘ, ਜੱਸਾ ਸਿੰਘ, ਖੁਸ਼ਹਾਲ ਸਿੰਘ, ਮਾਲੀ ਸਿੰਘ ਤੇ ਤਾਰਾ ਸਿੰਘ। ਸ: ਨੰਦ ਸਿੰਘ ਦੇ ਸੁਰਗਵਾਸ ਹੋਣ 'ਤੇ ਜੱਸਾ ਸਿੰਘ ਮਿਸਲ ਜੱਸਾ ਸਿੰਘ ਦਾ ਜਥੇਦਾਰ ਬਣਿਆ।

੧੭੪੮ ਈ. ਵਿਚ ਸ:ਜੱਸਾ ਸਿੰਘ ਦੀ ਸਿੰਘਣੀ ਨੇ ਕੰਨਿਆਂ ਮਾਰ ਦਿਤੀ()। ਇਸ ਗੁਨਾਹ ਪਿੱਛੇ ਪੰਥ ਨੇ ਸ: ਜੱਸਾ ਸਿੰਘ ਨੂੰ ਛੇਕ ਦਿਤਾ ਉਹ ਆਪਣੇ ਤਿੰਨ ਭਰਾਵਾਂ—ਜੈ ਸਿੰਘ, ਖੁਸ਼ਹਾਲ ਸਿੰਘ, ਅਦੀਨਾ ਬੇਗ ਮਾਲੀ ਸਿੰਘ—ਤੇ ਸੌ ਸਿਪਾਹੀਆਂ ਸਣੇ ਜਲੰਧਰ ਦੇ ਫ਼ੌਜਦਾਰ ਦੀ ਨੌਕਰੀ ਅਦੀਨਾ ਬੇਗ ਦਾ ਨੌਕਰ ਜਾ ਹੋਇਆ। ਉਸ ਦਾ ਪੰਜਵਾਂ ਭਰਾ—ਤਾਰਾ ਸਿੰਘ—ਸਦਾ ਪੰਥ ਦੇ ਨਾਲ ਰਿਹਾ, ਉਹਨੇ

\* ਮੈਕਗ੍ਰੇਗਰ, ਪੰਨਾ ੧੩੦; ਲਤੀਫ਼, ਪੰਨਾ ੩੦੬।

† ਰਾਜ ਖਾਲਸਾ, ਪੰਨਾ ੮; ਲਤੀਫ਼, ਪੰਨਾ ੩੦੬; ਰਾਉਸਾ-ਏ-ਪੰਜਾਬ, ਹਿੱਸਾ ਪਹਿਲਾ, ਪੰਨਾ ੭੧੫।

‡ ਮੈਕਗ੍ਰੇਗਰ, ਪੰਨਾ ੧੩੦; ਰਾਉਸਾ-ਏ-ਪੰਜਾਬ, ਹਿੱਸਾ ਪਹਿਲਾ, ਪੰਨਾ ੭੧੫; ਰਾਜ ਖਾਲਸਾ, ਪੰਨਾ ੮।

()ਪੰਥ ਪ੍ਰਕਾਸ਼, ਪੰਨਾ ੬੮੭।

ਮੁਸਲਮਾਨ ਹਾਕਮ ਦੀ ਨੌਕਰੀ ਨਹੀਂ ਕੀਤੀ।

ਅਕਤਬਰ, ੧੭੪੮ ਈ. ਵਿਚ ਸਿੰਘ ਅੰਮ੍ਰਿਤਸਰ ਦੀਵਾਲੀ ਉੱਤੇ ਕੱਠੇ ਹੋਏ, ਤਾਂ ਮੀਰ ਮੰਨੂੰ ਦੀਆਂ ਫੌਜਾਂ ਨੇ ਅੰਮ੍ਰਿਤਸਰ ਨੂੰ ਰਾਮ ਰਉਣੀ ਘੇਰਾ ਆ ਪਾਇਆ। ਪੰਜ ਸੌ ਸਿੰਘ ਤਾਂ ਕੱਚੇ ਕਿਲ੍ਹੇ ਰਾਮ ਨੂੰ ਘੇਰਾ ਰਉਣੀ ਵਿਚ ਹੋ ਬੈਠੇ ਤੇ ਬਾਕੀ ਲਾਗੇ ਦੇ ਜੰਗਲ ਵਿਚ ਜਾ ਲੁਕੇ। ਮੀਰ ਮੰਨੂੰ ਦੀ ਫੌਜ ਨੇ ਰਾਮ ਰਉਣੀ ਨੂੰ ਘੇਰਾ ਪਾਲਿਆ। ਲੱਗੀ ਬਾਹਰੋਂ ਕੱਚੀ ਗੜ੍ਹੀ 'ਤੇ ਅੱਗ ਵਰ੍ਹਨ। ਦੋ ਮਹੀਨੇ ਘੇਰਾ ਰਿਹਾ। ਅੰਦਰੋਂ ਦਾਣਾ ਪੱਠਾ ਅਸਲੋਂ ਮੁੱਕ ਗਿਆ। ਸਿੰਘ ਤੇ ਘੋੜੇ ਭੁੱਖ ਦੇ ਦੁੱਖੋਂ ਮਰਨ ਲੱਗੇ। ਦੋ ਮਹੀਨੇ ਦੀ ਲੜਾਈ ਵਿਚ ਦੋ ਸੌ ਸਿੰਘ ਸ਼ਹੀਦ ਹੋ ਗਏ। ਬਾਕੀ ਤਿੰਨ ਸੌ ਨੇ ਮਤਾ ਪਕਾਇਆ, ਕਿ ਭੁੱਖੇ ਮਰਨ ਨਾਲੋਂ ਇਕ ਦਿਨ ਵੇਰੀ ਦੇ ਗਲ ਪੈ ਕੇ ਸ਼ਹੀਦ ਹੋ ਜਾਈਏ।

ਘੇਰੇ ਦੀ ਜੁੰਮੇਵਾਰੀ ਮੀਰ ਮੰਨੂੰ ਦੇ ਦੋ ਵੱਡੇ ਅਫ਼ਸਰਾਂ—ਕੌੜਾ ਮੱਲ ਤੇ ਅਦੀਨਾ ਬੇਗ—ਦੇ ਸਿਰ ਸੀ। ਅਦੀਨਾ ਬੇਗ ਦੀ ਫੌਜ ਵਿਚ ਸ: ਜੱਸਾ ਸਿੰਘ ਈਚੋਗਿੱਲੀਆ ਵੀ ਆਪਣੇ ਤਿੰਨ ਭਰਾਵਾਂ ਤੇ ਸੌ ਸਿਪਾਹੀਆਂ ਸਣੇ ਸ਼ਾਮਲ ਸੀ। ਅੰਦਰਲੇ ਸਿੰਘਾਂ ਨੇ ਬਾਹਰ ਨਿਕਲ ਕੇ ਧਾਵਾ ਕਰਨ ਤੋਂ ਪਹਿਲਾਂ ਬਾਹਰਲੀ ਫੌਜ ਦਾ ਪਤਾ ਲੈਣਾ ਜ਼ਰੂਰੀ ਸਮਝਿਆ। ਇਕ ਸਿੰਘ ਭੇਸ ਬਦਲ ਕੇ ਬਾਹਰ ਵੇਰੀ ਦੀ ਫੌਜ ਦਾ ਪਤਾ ਕਰਨ ਆਇਆ। ਉਸਨੇ ਜੱਸਾ ਸਿੰਘ ਤੇ ਉਸ ਦੇ ਸਾਥੀਆਂ ਨੂੰ ਵੇਖ ਕੇ ਕਿਹਾ, "ਹੱਛਾ! ਜੱਸਾ ਸਿੰਘ ਤੁਸੀਂ ਹੋ ਰਾਮ ਰਉਣੀ ਦੇ ਸਿੰਘਾਂ ਦੇ ਕਾਤਲ?" ਇਹ ਪੰਥ ਦੀ ਸ਼ਰਨ ਸੁਣ ਕੇ ਜੱਸਾ ਸਿੰਘ ਤੇ ਉਹਦੇ ਸਾਥੀਆਂ ਦੀਆਂ ਅੱਖਾਂ ਵਿਚ ਪਾਣੀ ਆ ਗਿਆ। ਉਹਨਾਂ ਬੜੇ ਤਰਲੇ ਨਾਲ ਕਿਹਾ, "ਕੋਈ ਚਾਰਾ ਕਰੋ। ਜਿਵੇਂ ਪੰਥ ਸਾਨੂੰ ਵਿਛੜਿਆਂ ਨੂੰ ਮਿਲਾ ਲਵੇ।" ਅੱਗੋਂ ਸਿੰਘ ਨੇ ਉੱਤਰ ਦਿਤਾ, "ਅਸੀਂ ਸਾਰੇ ਭਲਕੇ ਵੇਰੀ 'ਤੇ ਹਮਲਾ ਕਰ ਕੇ ਸ਼ਹੀਦ ਹੋ ਜਾਵਾਂਗੇ। ਅੰਦਰ ਦਾਣਾ ਪੱਠਾ ਮੁੱਕ ਚੁੱਕਾ ਹੈ, ਤੇ ਸਿੰਘ ਭੁੱਖੇ ਮਰ ਰਹੇ ਹਨ। ਜੇ ਤੁਸੀਂ ਵੀ ਸਾਡੇ ਨਾਲ ਸ਼ਹੀਦੀ ਵਿਚ ਹਿੱਸੇਦਾਰ ਬਣਨਾ ਚਾਹੋ, ਤਾਂ ਇਸ ਦਾ ਫਲ ਤੁਹਾਨੂੰ ਗੁਰੂ ਮਹਾਰਾਜ ਦੇਣਗੇ।"

ਇਹ ਖਬਰ ਸੁਣ ਕੇ, ਕਿ ਅੰਦਰਲੇ ਤਿੰਨ ਸੌ ਸਿੰਘ ਭਲਕੇ ਸ਼ਹੀਦ ਹੋ ਜਾਣਗੇ, ਸ. ਜੱਸਾ ਸਿੰਘ ਦੇ ਦਿਲ 'ਤੇ ਬੜੀ ਭਾਰੀ ਸੱਟ ਵੱਜੀ। ਉਹਨੇ ਤੀਰ ਨਾਲ ਚਿੱਠੀ ਬੰਨ੍ਹ ਕੇ ਗੜ੍ਹੀ ਦੇ ਅੰਦਰ ਭੇਜੀ, 'ਪੰਥ ਮੇਰੀ ਪਿਛਲੀ ਭੁੱਲ ਬਖਸ਼ ਕੇ ਅੰਦਰ ਆਉਣ ਦੀ ਆਗਿਆ ਬਖਸ਼ੋ; ਮੈਂ ਵੇਰੀ ਦਾ ਸਾਥ ਛੱਡ ਕੇ ਆਉਣ ਨੂੰ ਤਿਆਰ ਹਾਂ।' ਸਿੰਘਾਂ ਨੇ ਅੰਦਰੋਂ ਤੀਰ ਨਾਲ ਬੰਨ੍ਹ ਕੇ ਹੀ ਜਵਾਬੀ ਚਿੱਠੀ ਘੱਲੀ, 'ਪੰਥ ਸਦਾ ਬਖਸ਼ਣ ਹਾਰ ਹੈ; ਤੂੰ ਚਾਹਵੇ; ਤਾਂ ਇਸ ਵੇਲੇ ਪੰਥ ਦੀ ਸ਼ਰਨ ਆ ਸਕਦਾ ਏਂ।'। ਇਹ ਉੱਤਰ ਪੜ੍ਹ ਕੇ ਸ. ਜੱਸਾ ਸਿੰਘ, ਸਣੇ ਸਾਥੀਆਂ, ਬਹੁਤ ਸਾਰਾ ਸਾਮਾਨ ਖੁਰਾਕ ਤੇ ਦਾਰੂ ਸਿੱਕਾ ਨਾਲ ਲੈ ਕੇ ਰਾਤੋ ਰਾਤ ਰਾਮ ਰਉਣੀ ਵਿਚ ਜਾ ਵੜਿਆ। ਏਨੇ ਨਾਲ ਅੰਦਰਲੇ ਸਿੰਘਾਂ ਨੂੰ ਬੜਾ ਹੌਸਲਾ ਹੋ ਗਿਆ ਤੇ ਉਹ ਕੁਛ ਚਿਰ ਹੋਰ ਲੜਾਈ-ਜਾਰੀ ਰੱਖਣ ਦੇ ਯੋਗ ਹੋ ਗਏ।

ਸ. ਜੱਸਾ ਸਿੰਘ ਨੇ ਕੌੜਾ ਮੱਲ ਨੂੰ ਸੁਨੇਹਾ ਭੇਜਿਆ, ਕਿ ਘਿਰੇ ਸਿੰਘਾਂ ਦੀ ਜਾਨ ਬਚਾਉਣ ਦਾ ਕੋਈ ਚਾਰਾ ਕਰੋ। ਏਸੇ ਵੇਲੇ ਖਬਰ ਮਿਲੀ, ਕਿ ਅਬਦਾਲੀ ਚੜ੍ਹਾਈ ਕਰੀ ਆ ਰਿਹਾ ਹੈ‡। ਨਾਲ ਹੀ ਦਿੱਲੀ ਤੋਂ ਖਬਰ ਆਈ, ਕਿ ਵਜ਼ੀਰ ਸਫ਼ਦਰ ਜੰਗ, ਸ਼ਾਹ ਨਿਵਾਜ਼ ਨੂੰ ਮੁਲਤਾਨ ਦਾ ਗਵਰਨਰ ਬਣਾ ਕੇ ਭੇਜ ਰਿਹਾ ਹੈ। ਇਹਨਾਂ ਖਬਰਾਂ ਦੀ ਰੌਸ਼ਨੀ ਵਿਚ ਕੌੜਾ ਮੱਲ ਨੇ ਮੀਰ ਮੰਨੂੰ ਨੂੰ ਸਲਾਹ ਦਿਤੀ, ਕਿ ਰਾਮ ਰਉਣੀ ਦਾ ਘੇਰਾ ਉਠਾ ਕੇ ਸਿੰਘਾਂ ਨਾਲ ਸੁਲ੍ਹਾ ਕਰ ਲਈ ਜਾਵੇ, ਤਾਂ ਜੋ ਆਉਣ ਵਾਲੀਆਂ ਔਕੜਾਂ

ਵਿਚ ਇਹਨਾਂ ਦੀ ਮਦਦ ਹਾਸਲ ਕੀਤੀ ਜਾਏ। ਮੀਰ ਮੰਨੂੰ ਨੇ ਸਿੱਖਾਂ ਨੂੰ ਇਹ ਸਲਾਹ ਮੰਨ ਕੇ ਰਾਮ ਰਉਣੀ ਦਾ ਘੇਰਾ ਉਠਾ ਲਿਆ ਤੇ ਜਾਗੀਰ ਪਰਗਣਾ ਪੱਟੀ ਦੇ ਮਾਮਲੇ ਵਿਚੋਂ ਅੱਧਾ ਸਿੱਖਾਂ ਨੂੰ ਜਾਗੀਰ ਵਜੋਂ ਦੇਣਾ ਮੰਨ ਲਿਆ, ਨਾਲੇ ਦਰਬਾਰ ਸਾਹਿਬ ਦੇ ਪੁਰਾਣੇ ਬਾਰਾਂ ਪਿੰਡਾਂ ਦਾ ਜ਼ਬਤ ਹੋਇਆ ਮਾਮਲਾ ਬਹਾਲ ਕਰ ਦਿਤਾ।

† ਭੰਗੂ, ਪੰਨੇ ੧੪-੧੫।

‡ ਕਨਿੰਘਮ, ਪੰਨਾ ੯੫।

ਮਈ, ੧੭੪੯ ਈ ਵਿਚ ਸ਼ਾਹ ਨਿਵਾਜ਼ ਨੇ ਮੁਲਤਾਨ 'ਤੇ ਕਬਜ਼ਾ ਕਰ ਲਿਆ। ਮੀਰ ਮੰਨੂੰ ਨੇ ਕੋੜਾ ਮੱਲ ਰਾਰੀਂ ਸਿੱਖਾਂ ਦੀ

ਸਿੱਖਾਂ ਨੇ ਮਦਦ ਹਾਸਲ ਕਰ ਲਈ। ੧੦ ਹਜ਼ਾਰ ਸਿੱਖ ਕੋੜਾ ਮੱਲ ਦੇ ਮੀਰਮੰਨੂੰ ਦੀ ਨਾਲ ਮੁਲਤਾਨ ਫਤਹਿ ਕਰਨ ਵਾਸਤੇ ਗਏ। ਸ ਜੱਸਾ ਮਦਦ ਕੀਤੀ ਸਿੰਘ ਆਹਲੂਵਾਲੀਏ ਦੀ ਗੋਲੀ ਨਾਲ ਸ਼ਾਹ ਨਿਵਾਜ਼ ਮਾਰਿਆ ਗਿਆ। ਜੱਸਾ ਸਿੰਘ ਈਚੋਗਿੱਲੀਆ ਬੀਮਾਰ ਸੀ, ਰਾਮ ਗੜੀਆ ਸੌ ਉਹ ਪਿੱਛੇ ਰਾਮ ਰਉਣੀ ਹੀ ਰਿਹਾ। ਕੁਛ ਸਾਲਾਂ ਪਿੱਛੋਂ ਲਕਬ ਏਸੇ ਜੱਸਾ ਸਿੰਘ ਨੇ ਰਾਮ ਰਉਣੀ ਨੂੰ ਨਵੇਂ ਸਿਰਿਓਂ ਬਣਾ ਕੇ ਨਾਮ 'ਰਾਮ ਗੜ੍ਹ' ਰਖਿਆ। ਏਸੇ ਕਰਕੇ ਇਸਨੂੰ ਸਿੱਖ 'ਰਾਮਗੜੀਆ' ਆਖਣ ਲੱਗ ਪਏ। ਉਸ ਵੇਲੇ ਪੰਥ ਵਿਚ ਦੋ ਸਰਦਾਰ ਜੱਸਾ ਸਿੰਘ ਪ੍ਰਸਿਧ ਸਨ। ਸੌ ਦੋਹਾਂ ਨੂੰ ਨਿਖੇੜਨ ਵਾਸਤੇ ਇੱਕ ਨੂੰ ਸ. ਜੱਸਾ ਸਿੰਘ 'ਆਹਲੂਵਾਲੀਆ' (ਪਿੰਡ ਆਹਲੂ ਦਾ ਹੋਣ ਕਰਕੇ) ਆਖਣ ਲੱਗ ਪਏ, ਤੇ ਦੂਜੇ ਨੂੰ ਸ. ਜੱਸਾ ਸਿੰਘ 'ਰਾਮਗੜੀਆ' (ਕਿਲ੍ਹਾ ਰਾਮ ਗੜ੍ਹ ਤੋਂ)। ਜੱਸਾ ਸਿੰਘ ਰਾਮਗੜੀਆ ਤਖਾਣ ਸੀ, ਸੌ ਸਾਰੇ ਤਖਾਣ ਸਿੱਖ ਆਪਣੇ ਆਪ ਨੂੰ 'ਰਾਮਗੜੀਏ' ਅਖਵਾਉਣ ਲੱਗ ਪਏ। ਏਸ ਤਰ੍ਹਾਂ ਸ ਜੱਸਾ ਸਿੰਘ ਆਹਲੂਵਾਲੀਆ 'ਕਲਾਲ' ਸੀ, ਸੌ ਸਾਰੇ ਕਲਾਲ ਸਿੱਖ ਹੁਣ 'ਆਹਲੂਵਾਲੀਏ' ਅਖਵਾਉਂਦੇ ਹਨ।

ਜੈ ਸਿੰਘ ਪਠਾਣਾਂ ਨਾਲ ਲੜਦਾ ਸ਼ਹੀਦ ਹੋ ਗਿਆ। ਜੈ ਸਿੰਘ ਬਾਕੀਆਂ ਵਿਚੋਂ ਤਿੰਨ ਭਰਾ (ਜੱਸਾ ਸਿੰਘ, ਮਾਲੀ ਸਿੰਘ, ਤਾਰਾ ਸਿੰਘ) ਰਾਮਗੜੀਏ ਮਸ਼ਹੂਰ ਹੋਏ।

ਜਦ ਬੁਢਾ ਦਲ ਤੇ ਤਰਨਾ ਦਲ ਬਣੇ, ਤਾਂ ਰਾਮਗੜੀਏ ਸਰਦਾਰ ਤਰਨਾ ਦਲ ਵਿਚ ਸ਼ਾਮਲ ਹੋ ਗਏ। ਕਸੂਰ ਦੇ ਹਾਕਮ ਉਸਮਾਨ ਖਾਂ ਨੇ ਇਕ ਪੰਡਤ ਦੀ ਪੰਡਤਾਣੀ ਖੋਹ ਲਈ। ਉਹ ਅੰਮ੍ਰਿਤਸਰ ਸਿੱਖਾਂ ਸਾਮ੍ਹਣੇ ਜਾ ਪਿੱਟਿਆ। ਤਰਨਾ ਦਲ ਨੇ ਹਮਲਾ ਕਰਕੇ ਮਈ, ੧੭੬੩ ਈ. ਵਿਚ ਉਸਮਾਨ ਖਾਂ ਕਤਲ ਕਰਕੇ ਕਸੂਰ ਕਸੂਰੀ ਕਤਲ ਵਿਚੋਂ ਲੱਖਾਂ ਰੁਪੈ ਧਨ ਲੁੱਟਿਆ। ਰਾਮਗੜੀਏ ਤੇ ਕਨ੍ਹਈਏ

ਉਸ ਵੇਲੇ ਇਕੱਠੇ ਰਹਿੰਦੇ ਸਨ ਤੇ ਸਾਂਝੀ ਲੁੱਟਮਾਰ ਕਰ ਕੇ ਪਿੱਛੋਂ ਅੱਧੋ ਅੱਧ ਵੰਡ ਲੈਂਦੇ ਸਨ। ਕਸੂਰ ਦੇ ਪ੍ਰਸਿਧ ਧਨੀ ਦਿਲੇ ਰਾਮ ਦੇ ਪੋਤਰੇ ਹਿਰਦੇ ਰਾਮ ਕੋਲੋਂ ਮਾਲੀ ਸਿੰਘ (ਸ. ਜੱਸਾ ਸਿੰਘ ਰਾਮ-ਗੜ੍ਹੀਏ ਦੇ ਭਰਾ) ਨੇ ਪੰਜਾਹ ਲੱਖ ਦਾ ਮਾਲ ਲੁੱਟਿਆ। ਕਨ੍ਹਈਆਂ ਨੂੰ ਪਤਾ ਲੱਗਾ, ਤਾਂ ਕੀਤੇ ਹੋਏ ਫੈਸਲੇ ਅਨੁਸਾਰ ਉਹਨਾਂ ਮਾਲੀ ਸਿੰਘ ਕੋਲੋਂ ਉਸ ਧਨ ਵਿਚੋਂ ਅੱਧ ਮੰਗਿਆ। ਮਾਲੀ ਸਿੰਘ ਨੇ ਹਿੱਸਾ ਦੇਣੋਂ ਨਾਂਹ ਕਰ ਦਿਤੀ, ਤਾਂ ਦੋਵੇਂ ਧਿਰਾਂ ਲੜਾਈ ਵਾਸਤੇ ਤਿਆਰ ਹੋ ਪਈਆਂ। ਸ. ਚੜ੍ਹਤ ਸਿੰਘ ਨੇ ਵਿਚ ਪੈ ਕੇ ਕੁਛ ਹਿੱਸਾ ਕਨ੍ਹਈਆਂ ਨੂੰ ਦੁਆ ਕੇ ਦੋਹਾਂ ਮਿਸਲਾਂ ਦੀ ਸੁਲ੍ਹਾ ਕਰਾ ਦਿਤੀ। ਪਰ ਮਾਲੂਮ ਹੁੰਦਾ ਹੈ, ਕਿ ਉਹਨਾਂ ਦੇ ਦਿਲਾਂ ਵਿਚੋਂ ਇਹ ਰੰਜ ਨਾ ਗਿਆ ਤੇ ਏਸੇ ਕਾਰਨ ਪਿੱਛੋਂ ਇਹ ਦੋਵੇਂ ਮਿਸਲਾਂ ਲੜਦੀਆਂ ਝਗੜਦੀਆਂ ਰਹੀਆਂ।

੧੭੬੪ ਈ. ਵਿਚ ਜੈਨ ਖਾਂ ਨੂੰ ਮਾਰ ਕੇ ਸਿੱਖਾਂ ਨੇ ਜੂਥਾ ਸਰਹਿੰਦ ਵੰਡਿਆ, ਤਾਂ ਰਾਮਗੜ੍ਹੀਆਂ ਨੇ ਉਸ ਵਿਚੋਂ ਇਲਾਕਾ ਨਾ ਮੱਲਿਆ। ਸਗੋਂ

ਉਹਨਾਂ ਰਿਆੜਕੀ ਤੇ ਬਿਆਸ ਦੇ ਦੋਹੀਂ ਪਾਸੀਂ ਮੁਲਕ ੧੭੬੬ ਵਿਚ ਆਣ ਮੱਲਿਆ। ੧੭੬੯ ਈ. ਵਿਚ ਉਹਨਾਂ ਦੇ ਕਬਜ਼ੇ

ਕਬਜ਼ੇ ਵਿਚ ੧੦ ਲੱਖ ਦਾ ਇਲਾਕਾ ਸੀ, ਜਿਸਦਾ ਵੇਰਵਾ ਇਉਂ ਹੈ

ਮਿਆਣੀ, ਸਿਹਰੀ, ਮਰਾਲਾ, ਉੜਮੁੜ ਟਾਂਡਾ, ਮੋਘੇਵਾਲ, ਮਨੀਵਾਲ, ਦਬਵਨ, ਝੋੜਾ, ਮੁਕੰਦਪੁਰ, ਸਰੀਹਾ\* ਆਦਿ, ਦੁਆਬਾ ਜਾਲੰਧਰ ਵਿਚ। ਬਟਾਲਾ, ਦੀਨਾ ਨਗਰ, ਕਲਾਨੌਰ, ਕਾਦੀਆਂ, ਸ੍ਰੀ ਹਰਿਗੋਬਿੰਦਪੁਰਾ, ਮੱਤੇਵਾਲ, ਘੁਮਾਣ ਆਦਿ, ਬਾਰੀ ਦੁਆਬ ਵਿਚ। ਇਹ ਦਸ ਹਜ਼ਾਰ ਫੌਜ ਮੈਦਾਨ ਵਿਚ ਲੈ ਜਾ ਸਕਦੇ ਸਨ।

ਸ. ਜੱਸਾ ਸਿੰਘ ਨੇ ਬਟਾਲਾ ਮਾਲੀ ਸਿੰਘ ਨੂੰ ਤੇ ਕਲਾਨੌਰ ਤਾਰਾ ਸਿੰਘ ਨੂੰ ਦੇ ਦਿਤਾ ਤੇ ਬਾਕੀ ਇਲਾਕੇ ਆਪ ਰੱਖ ਲਏ। ੧੭੭੦ ਈ.

\* ਰਾਜ ਖਾਲਸਾ, ਪੰਨਾ ੧੦; ਪੰਥ ਪ੍ਰਕਾਸ਼, (ਕਰਤਾ ਗਿਆਨੀ ਗਿਆਨ ਸਿੰਘ ਛੇਵੀਂ ਐਡੀਸ਼ਨ, ਅਕਤੂਬਰ, ੧੯੩੩ ਈ.) ਪੰਨਾ ੧੦੦੨।

† ਲੜੀਫ, ਪੰਨਾ ੩੦੮; ਮੋਕਗੋਗਰ, ਪੰਨਾ ੧੩੪।

ਵਿਚ ਜੱਸਵਾਂ, ਨੂਰ ਪੁਰ, ਚੰਬਾ, ਹਰੀਪੁਰ, ਕਟੋਚ ਆਦਿ, ਪਹਾੜੀ ਰਾਜ ਦੇ ਪਹਾੜੀ ਰਾਜਿਆਂ ਨੇ ਰਾਮਗੜੀਆਂ ਦੀ ਈਨ ਮੰਨ ਕੇ ਈਨ ਵਿਚ ਸਾਲਾਨਾ ਖਰਾਜ ਦੇਣਾ ਪਰਵਾਨ ਕਰ ਲਿਆ। ਸ. ਜੱਸਾ ਸਿੰਘ ਨੇ ਇਹਨਾਂ ਪਹਾੜੀ ਇਲਾਕਿਆਂ ਦੀ ਰਾਖੀ ਵਾਸਤੇ ਕਿਲ੍ਹਾ ਹਲਵਾਰਾ ਬਣਾ ਕੇ ਸ. ਮਾਲੀ ਸਿੰਘ ਨੂੰ ਚਾਰ ਹਜ਼ਾਰ ਫੌਜ ਸਣੇ ਹਾਕਮ ਨੀਯਤ ਕੀਤਾ। ੧੭੭੫ ਈ. ਵਿਚ ਸ. ਜੈ ਸਿੰਘ ਕਨ੍ਹਈਆ ਨੇ ਇਹਨਾਂ ਪਹਾੜੀ ਰਿਆਸਤਾਂ ਤੋਂ ਰਾਮਗੜੀਆਂ ਦੀ ਸਰਦਾਰੀ ਤੋੜ ਕੇ ਆਪਣੀ ਹਕੂਮਤ ਕਾਇਮ ਕਰ ਲਈ\*।

ਰਾਮਗੜੀਆਂ ਦੀ ਇਕ ਪਾਸੇ ਕਨ੍ਹਈਆਂ ਨਾਲ ਦੇ ਇਕ ਜਹੂਰਾ ਦੀ ਪਾਸੇ ਆਹਲੂਵਾਲੀਆਂ ਨਾਲ ਨਿਤ ਲੜਾਈ ਰਹਿੰਦੀ ਸੀ। ੧੭੭੫ ਈ. ਵਿਚ ਬਿਆਸ ਕੰਢੇ ਪਿੰਡ ਜਹੂਰਾ ਕੋਲ ਦੋਵੇਂ ਜੱਸਾ ਸਿੰਘ ਲੜ ਪਏ। ਰਾਮਗੜੀਆ ਗੋਲੀ ਨਾਲ ਜ਼ਖਮੀ ਹੋ ਕੇ ਪਿੜ ਛੱਡ ਆਇਆ ਤੇ ਆਹਲੂਵਾਲੀਏ ਨੇ ਪਿੰਡ ਜਹੂਰਾ ਸ. ਬਘੇਲ ਸਿੰਘ ਮਿਸਲ ਕਰੋੜਾ ਸਿੰਘੀਏ ਨੂੰ ਦੇ ਦਿਤਾ।

੧੭੭੬ ਈ. ਵਿਚ ਸ. ਜੱਸਾ ਸਿੰਘ ਆਹਲੂ ਅੱਚਲ ਜੱਸਾ ਸਿੰਘ ਆਹਲੂ ਇਸ਼ਨਾਨ ਕਰਨ ਗਿਆ, ਤਾਂ ਤਾਰਾ ਸਿੰਘ, ਮਾਲੀ ਗੁਫਤਾਰ ਸਿੰਘ, ਖੁਸ਼ਹਾਲ ਸਿੰਘ ਨੇ ਹਮਲਾ ਕਰਕੇ ਆਹਲੂ-ਵਾਲੀਏ ਨੂੰ ਜ਼ਖਮੀ ਕਰਕੇ ਫੜ ਲਿਆ। ਉਹ ਉਸਨੂੰ ਪਾਲਕੀ ਵਿਚ ਪਾ ਕੇ ਸ੍ਰੀ ਹਰਿਗੋਬਿੰਦ ਪੁਰੇ ਲੈ ਗਏ, ਜੋ ਰਾਮਗੜੀਆਂ ਦੀ ਰਾਜਧਾਨੀ ਸੀ। ਸ. ਜੱਸਾ ਸਿੰਘ ਰਾਮਗੜੀਆ ਬੜੇ ਆਦਰ ਨਾਲ ਪੇਸ਼ ਆਇਆ ਤੇ ਸਤਿਕਾਰ ਵਜੋਂ ਆਹਲੂਵਾਲੀਏ ਨੂੰ ਘੋੜਾ, ਦੁਸਾਲੇ ਆਦਿ ਤੁਹਫੇ ਦੇ ਕੇ ਉਸਦੀ ਰਾਜਧਾਨੀ ਫਤਹਿਆਬਾਦ ਪੁਰਾ ਦਿਤਾ।

† ਰਾਜ ਮਾਲਸਾ, ਪੰਨਾ ੨੦।

\* ਗੁਪਤਾ, ਹਿੱਸਾ ਤਿੱਜਾ, ਪੰਨਾ ੨੫।

† ਰਾਉਸਾ-ਏ-ਪੰਜਾਬ, ਪੰਨਾ ੭੧੭।

੧੭੭੬ ਈ. ਵਿਚ ਜੈ ਸਿੰਘ, ਹਕੀਕਤ ਸਿੰਘ, ਗੁਰ-  
ਰਾਮਗੜੀਆਂ ਦਾ ਬਖਸ਼ ਸਿੰਘ ਕਨ੍ਹਈਏ, ਜੱਸਾ ਸਿੰਘ ਆਹਲੂਵਾਲੀਆ,  
ਮੁਲਕ ਖੁੱਸ ਗਿਆ ਮਹਾਂ ਸਿੰਘ ਸੁਕਰਚੱਕੀਆ, ਰਾਜਾ ਸੰਸਾਰ ਚੰਦ,  
ਆਦਿ ਨੇ ਰਲ ਕੇ ਰਾਮਗੜੀਆਂ 'ਤੇ ਹਮਲਾ ਕੀਤਾ।  
ਸ੍ਰੀ ਹਰਗੋਬਿੰਦ ਪੁਤਾ, ਕਲਾਨੌਰ ਤੇ ਬਟਾਲਾ ਵਿਚ ਬੜੀਆਂ ਸਖਤ  
ਲੜਾਈਆਂ ਹੋਈਆਂ। ਇਸ ਜੰਗ ਵਿਚ ਰਾਮਗੜੀਏ ਪੂਰੀ ਤਰ੍ਹਾਂ ਹਾਰ ਗਏ  
ਤੇ ਇਲਾਕਾ ਛੱਡ ਕੇ ਹਿਸਾਰ ਨੂੰ ਨੱਸ ਗਏ। ਸ: ਜੱਸਾ ਸਿੰਘ ਰਾਮਗੜੀਏ  
ਦਾ ਭਾਈ ਤਾਰਾ ਸਿੰਘ ਮਾਰਿਆ ਗਿਆ ਤੇ ਖੁਸ਼ਹਾਲ ਸਿੰਘ ਸਖਤ ਜਖਮੀ  
ਹੋਇਆ\*।

ਹਿਸਾਰ ਦੇ ਇਲਾਕੇ ਵਿਚ ਲੁੱਟ ਮਾਰ ਕਰਕੇ ਰਾਮ-  
ਹਿਸਾਰ ਵਿਚ ਗੜੀਏ ਗੁਜ਼ਾਰਾ ਕਰਨ ਲੱਗੇ। ਸ: ਜੱਸਾ ਸਿੰਘ ਨੇ  
ਹਿਸਾਰ ਦੇ ਹਾਕਮ ਨੂੰ ਕਤਲ ਕਰਕੇ ਇਕ ਪੰਡਤ ਦੀਆਂ  
ਦੋ ਲੜਕੀਆਂ ਛੁਡਾਈਆਂ, ਮੇਠਨ ਤਕ ਧਾਵਾ ਕਰਕੇ ਨਜ਼ਰਾਨਾ ਲਿਆ  
ਤੇ ਇਕ ਵਾਰ ਦਿੱਲੀ 'ਤੇ ਹਮਲਾ ਕਰਕੇ ਮੁਗਲਾਂ ਦੀਆਂ ਚਾਰ ਤੋਪਾਂ ਖੋਹ  
ਲਿਆਇਆ\*।

੧੭੮੨ ਈ. ਵਿਚ ਜੰਮੂ ਦੀ ਲੁੱਟ ਤੋਂ ਸੁਕਰਚੱਕੀਆਂ ਤੇ ਕਨ੍ਹਈਆਂ  
ਵਿਚ ਵਿਗਾੜ ਪੈ ਗਿਆ। ਸ: ਮਹਾਂ ਸਿੰਘ ਨੇ ਸ: ਜੱਸਾ ਸਿੰਘ ਰਾਮਗੜੀਏ  
ਨੂੰ ਬੁਲਾ ਲਿਆ ਕਿ ਮੈਂ ਤੇਰੇ ਇਲਾਕੇ ਵਾਪਸ ਦੁਆਉਣ ਵਿਚ ਮਦਦ  
ਕਰਾਂਗਾ। ਖਬਰ ਮਿਲਦਿਆਂ ਸਾਰ ਰਾਮਗੜੀਏ ਧਾਈ  
ਰਾਮਗੜੀਏ ਫਿਰ ਕਰ ਆਏ। ੧੭੮੪ ਈ. ਵਿਚ ਸ: ਜੱਸਾ ਸਿੰਘ  
ਰਿਆੜਕੀ ਵਿਚ ਰਾਮਗੜੀਏ, ਸ: ਮਹਾਂ ਸਿੰਘ ਸੁਕਰਚੱਕੀਏ ਤੇ ਰਾਜਾ  
ਸੰਸਾਰ ਚੰਦ ਨੇ ਮਿਲ ਕੇ ਕਨ੍ਹਈਆਂ 'ਤੇ ਹਮਲਾ ਕੀਤਾ  
ਅੱਚਲ ਦੇ ਕੋਲ ਸਖਤ ਲੜਾਈ ਹੋਈ। ਸ: ਜੈ ਸਿੰਘ ਕਨ੍ਹਈਏ ਦਾ ਪੁੱਤਰ

† ਰਾਜ ਖਾਲਸਾ, ਪੰਨਾ ੧੧।

\* ਰਾਉਸਾ ਦੇ ਪੰਜਾਬ, ਪੰਨਾ ੭੧੮; ਲਤੀਫ਼, ਪੰਨਾ ੩੦੮।

ਗੁਰਬਖਸ਼ ਸਿੰਘ ਰਣ ਤੱਤੇ ਵਿਚ ਮਾਰਿਆ ਗਿਆ। ਕਨ੍ਹਈਏ ਹਾਰ ਗਏ ਤੇ ਰਾਮਗੜ੍ਹੀਆਂ ਨੇ ਆਪਣਾ ਇਲਾਕਾ ਮੱਲ ਲਿਆ। ਕਾਂਗੜਾ ਰਾਜਾ ਸੰਸਾਰ ਚੰਦ ਨੂੰ ਮਿਲ ਗਿਆ।†

ਰਾਮਗੜ੍ਹੀਆਂ ਤੇ ਕਨ੍ਹਈਆਂ ਦੀ ਦੁਸ਼ਮਣੀ ਖਤਮ ਨਾ ਹੋਈ। ਸ: ਜੱਸਾ ਸਿੰਘ ਰਾਮਗੜ੍ਹੀਆ ਆਏ ਦਿਨ ਸਰਦਾਰਨੀ ਸਦਾ ਕੌਰ ਕਨ੍ਹਈਆ ਦੇ ਇਲਾਕੇ ਉੱਤੇ ਹਮਲਾ ਕਰਦਾ ਰਹਿੰਦਾ। ੧੭੯੬ ਈ. ਵਿਚ ਸਦਾ

ਕੌਰ ਨੇ ਰਣਜੀਤ ਸਿੰਘ ਦੀ ਮਦਦ ਨਾਲ ਬਿਆਸ ਦੇ ਕੰਢੇ ਮਿਆਣੀ ਕਿਲ੍ਹਾ ਮਿਆਣੀ ਵਿਚ ਸ: ਜੱਸਾ ਸਿੰਘ ਨੂੰ ਘੇਰ ਲਿਆ। ਦਾ ਘੇਰਾ ਦਰਿਆ ਵਿਚ ਚੜ੍ਹਾ ਆ ਜਾਣ ਕਰਕੇ ਰਣਜੀਤ ਸਿੰਘ ਤੇ ਸਦਾ ਕੌਰ ਨੇ ਬਿਨਾਂ ਕਿਸੇ ਫੈਸਲੇ ਹੀ ਘੇਰਾ ਉਠਾ ਲਿਆ।

ਭਸੀਣ ਦੀ ਲੜਾਈ ਵਿਚ ਰਾਮਗੜ੍ਹੀਏ ਵੀ ਰਣਜੀਤ ਸਿੰਘ ਦੇ ਵਿਰੋਧੀ ਧੜੇ ਵਿਚ ਸ਼ਾਮਲ ਸਨ। ਏਸੇ ਸਾਲ ਦੇ ਅਖੀਰ ਵਿਚ ਰਣਜੀਤ ਸਿੰਘ ਨੇ ਰਾਮਗੜ੍ਹੀਆਂ 'ਤੇ ਧਾਵਾ ਬੋਲ ਦਿਤਾ। ਬਟਾਲੇ ਦੀ ਰਾਮਗੜ੍ਹੀਏ ਲੜਾਈ ਵਿਚ ਰਾਮਗੜ੍ਹੀਏ ਸਦਾ ਵਾਸਤੇ ਹਾਰ ਗਏ ਉਹਨਾਂ ਦਾ ਹਾਰ ਗਏ ਬਹੁਤ ਸਾਰਾ ਇਲਾਕਾ ਸਦਾ ਕੌਰ ਦੇ ਕਬਜ਼ੇ ਵਿਚ ਆ ਗਿਆ। ਇਸ ਦਿਨ ਤੋਂ ਇਹ ਮਿਸਲ ਅਸਲੋਂ ਕਮਜ਼ੋਰ ਹੋ ਗਈ।

੧੮੦੩ ਈ. ਵਿਚ ਸ: ਜੱਸਾ ਸਿੰਘ ਸੁਰਗਵਾਸ਼ੀ ਹੋ ਗਿਆ, ਤਾਂ ਉਸ ਦਾ ਲੜਕਾ ਜੋਧ ਸਿੰਘ ਮਿਸਲ ਦਾ ਲੀਡਰ ਬਣਿਆ। ਉਸਨੇ ਜੋਧ ਸਿੰਘ ਮਹਾਰਾਜਾ ਰਣਜੀਤ ਸਿੰਘ ਦੀ ਨੌਕਰੀ ਕਰ ਲਈ। ਸ਼ੇਰੇ ਪੰਜਾਬ ਉਸਦੀ ਬੜੀ ਇੱਜ਼ਤ ਕਰਦਾ ਸੀ ਤੇ ਉਸਨੂੰ 'ਬਾਬਾ ਜੀ' ਕਹਿੰਦਾ ਸੀ।

† ਏਸ ਲੜਾਈ ਦਾ ਪੂਰਾ ਵੇਰਵਾ ਵੇਖੋ 'ਸਿੱਖਰਾਜ ਤੇ ਸ਼ੇਰੇ-ਪੰਜਾਬ',।


‡ ਰਾਉਸਾ-ਏ-ਪੰਜਾਬ, ਹਿੱਸਾ ਪਹਿਲਾ, ਪੰਨਾ ੭੨੦, ਰਾਜ ਖਾਲਸਾ,



ਸਤੰਬਰ, ੧੮੧੫ ਈ. ਵਿਚ ਸ: ਜੋਧ ਸਿੰਘ  
 ਜੋਧ ਸਿੰਘ ਦੇ ਵਾਰਸਾਂ ਸੁਰਗਵਾਸ ਹੋ ਗਿਆ। ਉਹਦੇ ਵਾਰਸ ਪਿੱਛੋਂ  
 ਨੂੰ ਜਾਗੀਰਾਂ ਆਪਸ ਵਿਚ ਲੜਨ ਝਗੜਨ ਲੱਗ ਪਏ। ਮ:  
 ਰਣਜੀਤ ਸਿੰਘ ਨੇ ਸਾਰਾ ਇਲਾਕਾ ਜ਼ਬਤ ਕਰਕੇ  
 ਸ. ਜੋਧ ਸਿੰਘ ਦੀ ਵਿਧਵਾ, ਵੀਰ ਸਿੰਘ (ਜੋਧ ਸਿੰਘ ਦਾ ਭਾਈ) ਤੇ  
 ਦੀਵਾਨ ਸਿੰਘ (ਤਾਰਾ ਸਿੰਘ ਦਾ ਪੁੱਤਰ) ਨੂੰ ਜਾਗੀਰ ਦੇ ਦਿਤੀ। ਏਸਤਰ੍ਹਾਂ  
 ਇਹ ਮਿਸਲ ਖਤਮ ਹੋ ਗਈ।

## ੪. ਮਿਸਲ ਕਨ੍ਹਈਆਂ

ਬੰਸਾਵਲੀ



ਜਥੇ ਦਾ ਬਾਨੀ ਸ:ਜੈ ਸਿੰਘ ਸੰਧੂ ਜੱਟ ਪਿੰਡ 'ਕਾਹਨਾ' ਜ਼ਿਲਾ ਲਾਹੌਰ ਦਾ ਸੀ। ਪਿੰਡ ਕਾਹਨਾ ਤੋਂ ਹੀ ਏਸ ਦਾ ਲਕਬ 'ਕਨ੍ਹਈਆ' ਪੈ ਜੈ ਸਿੰਘ ਗਿਆ। ਇਸ ਲਕਬ ਦਾ ਇਕ ਹੋਰ ਕਾਰਨ ਵੀ ਦਸਦੇ ਹਨ।

ਸ: ਜੈ ਸਿੰਘ ਬਹੁਤ ਖੂਬਸੂਰਤ ਸੀ। ਕ੍ਰਿਸ਼ਨ ਭਗਵਾਨ ਖੂਬਸੂਰਤ ਹੋਣ ਕਰਕੇ 'ਕਨ੍ਹਈਆ' ਅਖਵਾਉਂਦਾ ਸੀ, ਸੋ ਸ: ਜੈ ਸਿੰਘ ਨੂੰ ਵੀ ਲੋਕ 'ਕਨ੍ਹਈਆ' ਕਹਿਣ ਲੱਗ ਪਏ। ੧੭੪੮ ਈ. ਵਿਚ ਮਿਸਲਾਂ ਬਣੀਆਂ, ਤਾਂ ਸ: ਜੈ ਸਿੰਘ ਨੇ ਵੱਖਰੀ ਮਿਸਲ ਕਨ੍ਹਈਆਂ ਬਣਾ ਲਈ। ਬੁਢਾ ਦਲ, ਤਰਨਾ ਦਲ ਬਣੇ, ਤਾਂ ਇਹ ਮਿਸਲ ਤਰਨਾ ਦਲ ਵਿਚ ਸ਼ਾਮਲ ਹੋ ਗਈ। ੧੭੬੩ ਈ. ਵਿਚ ਕਸੂਰ ਮਾਰਿਆ, ਤਾਂ ਲੁੱਟ ਦੇ ਮਾਲ ਤੋਂ ਰਾਮਗੜੀਆਂ ਤੇ

ਕਨ੍ਹਈਆਂ ਵਿਚ ਵੇਰ ਪੈ ਗਿਆ\* । ੧੭੬੪ ਈ. ਵਿਚ ਜੈਨ ਖਾਂ ਨੂੰ ਮਾਰ ਕੇ ਸਿੱਖਾਂ ਨੇ ਸੂਬਾ ਸਰਹਿੰਦ ਵੰਡਿਆ । ਕਨ੍ਹਈਆਂ ਨੇ ਉਸ ਵਿਚੋਂ ਇਲਾਕੇ 'ਤੇ ਕਬਜ਼ਾ ਨਾ ਕੀਤਾ । ਇਹ ਵਾਪਸ ਰਿਆੜਕੀ ਵੱਲ ਆ ਗਏ । ਇਹ ਪੰਥ ਦੀ ਹਰ ਮੁਹਿੰਮ ਵਿਚ ਸ਼ਾਮਲ ਰਹੇ । ਸ: ਜੈ ਸਿੰਘ ਦੇ ਸਾਥੀ ਸਰਦਾਰ ਇਹ ਸਨ : ਝੰਡਾ ਸਿੰਘ, ਸਿੰਘਾ (ਦੋਵੇਂ ਸ: ਜੈ ਸਿੰਘ ਦੇ ਭਰ੍ਹਾਂ), ਹਕੀਕਤ ਸਿੰਘ, ਅਮਰ ਸਿੰਘ ਵਾਘਾ, ਅਮਰ ਸਿੰਘ ਕਿੰਗਰਾ, ਲੱਖਾ ਸਿੰਘ, ਬੁਧ ਸਿੰਘ ਧਰਮਕੋਟ, ਝੰਡਾ ਸਿੰਘ ਬਾਕਰਪੁਰੀਆ, ਝੰਡਾ ਸਿੰਘ ਕਰੋਹ ਆਦਿ ।

੧੭੬੬ ਈ. ਵਿਚ ਇਸ ਮਿਸਲ ਦੇ ਕਬਜ਼ੇ ਵਿਚ ਇਹ ਥਾਂ ਸਨ : ਹਾਜ਼ੀਪੁਰ, ਮੁਕੇਰੀਆਂ, ਕਰੋਟੜ, ਦੁਆਬਾ ਜਲੰਧਰ ਵਿਚ । ਬਟਾਲਾ ਕਬਜ਼ੇ ਪਰਗਣਾ ਵਿਚੋਂ ਕੁਛ ਪਿੰਡ, ਪੜੋਲ, ਘਰੋਟਾ, ਤਾਰਾਗੜ੍ਹ, ਅਦਾਲਤ ਗੜ੍ਹ, ਨੰਗਲਭੂਰ, ਗੁਰਦਾਸਪੁਰ, ਫਤਹਿਗੜ੍ਹ, ਸ਼ਕਾਰਗੜ੍ਹ, ਸੋਹੀਆਂ, ਗਿਲਵਾਲੀ, ਪੰਜਗਰਾਬੀ ਆਦਿ, (ਜੈ ਸਿੰਘ ਦੇ ਕਬਜ਼ੇ ਵਿਚ), ਸੁਜਾਨਪੁਰ ਸੁਕਾਲਗੜ੍ਹ, ਪਲਾਹੀ, ਧਰਮਕੋਟ, ਬਹਿਰਾਮਪੁਰ (ਅਮਰ ਸਿੰਘ ਵਾਘਾ ਦੇ ਕਬਜ਼ੇ ਵਿਚ), ਤੇ ਕੁਛ ਪਿੰਡ ਹੋਰ ਮਾਤਹਿਤ ਸਰਦਾਰਾਂ ਦੇ ਕਬਜ਼ੇ ਵਿਚ, ਬਾਰੀ ਦੁਆਬ ਵਿਚ । ਮੰਡੜਿਆਲ, ਸਤਰਾਹ, ਮਲਕਾਂ ਵਾਲਾ, ਸਿਰਾਂਵਾਲੀ ਨੁਨਾਰ, (ਜੈਮਲ ਸਿੰਘ ਦੇ ਕਬਜ਼ੇ) ਦੁਆਬਾ ਰਚਨਾ ਵਿਚ।)

ਨਧਾਨ ਸਿੰਘ ਰੰਧਾਵਾ ਨਾਲ ਲੜ ਕੇ ਝੰਡਾ ਸਿੰਘ (ਜੈ ਸਿੰਘ ਦਾ ਭਰ੍ਹਾਂ) ਮਾਰਿਆ ਗਿਆ । ਉਸ ਦੀ ਸਿੰਘਣੀ ਨਾਲ ਜੈ ਸਿੰਘ ਨੇ ਪੁਨਰ-ਵਿਆਹ ਕਰਾ ਲਿਆ[ ] । ਸਰਦਾਰਾਂ ਵਿਚ ਇਲਾਕੇ ਵੰਡੇ,

\* ਵੇਖੋ 'ਸਿੱਖਰਾਜ ਕਿਵੇਂ ਬਣਿਆ' ।

† ਰਾਜ ਖਾਲਸਾ, ਪੰਨਾ ੧੭ ।

‡ ਰਾਊਸਾ-ਏ-ਪੰਜਾਬ, ਹਿੱਸਾ ਪਹਿਲਾ, ਪੰਨਾ ੬੨੫ ।

( ) ਗੁਪਤਾ, ਹਿੱਸਾ ਤਿੱਜਾ, ਪੰਨੇ ੩-੪ ।

[ ] ਰਾਊਸਾ-ਏ-ਪੰਜਾਬ, ਪੰਨਾ ੬੨੫; ਰਾਜ ਖਾਲਸਾ, ਪੰਨਾ ੧੭ ।

ਹਕੀਕਤ ਸਿੰਘ ਤਾਂ ਜੈ ਸਿੰਘ ਨੇ ਸੰਗਤਪੁਰ ਹਕੀਕਤ ਸਿੰਘ ਤੇ ਮਤਾਬ ਸਿੰਘ (ਜੈ ਸਿੰਘ ਦੇ ਰਿਸਤੇਦਾਰ) ਨੂੰ ਦੇ ਦਿਤਾ। ਕਲਾਨੌਰ ਵੀ ਹਕੀਕਤ ਸਿੰਘ ਨੂੰ ਦਿਤਾ, ਜੋ ਪਿੱਛੋਂ ਉਸ ਦੇ ਪੁੱਤਰ ਜੈਮਲ ਸਿੰਘ ਕੋਲ ਰਿਹਾ।

ਜੰਮੂ ਦੀ ਲੜਾਈ (੧੭੭੪ ਈ.) ਵਿਚ ਸ: ਜੈ ਸਿੰਘ ਕਨ੍ਹਈਆ ਨੇ ਧੋਖੇ ਨਾਲ ਸ: ਝੰਡਾ ਸਿੰਘ ਭੰਗੀ ਨੂੰ ਮਰਵਾ ਦਿਤਾ, ਪਹਾੜੀ ਰਿਆਸਤਾਂ ਏਸ ਤਰ੍ਹਾਂ ਭੰਗੀ ਮਿਸਲ ਕਮਜ਼ੋਰ ਹੋ ਗਈ। ੧੭੭੫ ਈ. ਵਿਚ ਸ: ਜੈ ਸਿੰਘ ਨੇ ਨੂਰਪੁਰ, ਚੰਬਾ ਆਦਿ ਪਹਾੜੀ ਰਿਆਸਤਾਂ ਉੱਤੇ ਆਪਣੀ ਸਰਦਾਰੀ ਕਾਇਮ ਕਰ ਲਈ। ਪਹਿਲਾਂ ਇਹ ਰਿਆਸਤਾਂ ਰਾਮਗੜੀਆਂ ਦੇ ਅਧੀਨ ਸਨ।

੧੭੭੬ ਈ. ਵਿਚ ਕਨ੍ਹਈਆਂ ਨੇ ਆਹਲੂਵਾਲੀਆਂ, ਸ਼ੁਕਰਚੱਕੀਆਂ ਤੇ ਸੰਸਾਰ ਚੰਦ ਦੀ ਮਦਦ ਨਾਲ ਰਾਮਗੜੀਆਂ ਦਾ ਇਲਾਕਾ ਖੋਹਕੇ ਆਪਣੇ ਕਬਜ਼ੇ ਕਰ ਲਿਆ ਤੇ ਰਾਮਗੜੀਏ ਹਿਸਾਰ ਨੂੰ ਚਲੇ ਗਏ।

੧੭੮੧ ਈ. ਵਿਚ ਸ: ਹਕੀਕਤ ਸਿੰਘ ਨੇ ਰਾਜਾ ਜੰਮੂ ਬ੍ਰਿਜ-ਜੰਮੂ ਅਧੀਨ ਰਾਜ ਦੇਵ ਦੀ ਮਦਦ, ਭੰਗੀ ਮਿਸਲ ਦੇ ਵਿਰੁੱਧ ਕੀਤੀ। ਤਾਂ ਕੀਤਾ ਜੰਮੂ ਦੇ ਰਾਜਾ ਨੇ ਸ: ਹਕੀਕਤ ਸਿੰਘ ਦੀ ਅਧੀਨਗੀ ਪ੍ਰਵਾਨ ਕਰਕੇ ਖਰਾਜ ਦੇਣਾ ਮੰਨਿਆਂ।

ਪਹਾੜੀ ਰਿਆਸਤਾਂ ਵਿਚੋਂ ਸਭ ਤੋਂ ਪਹਿਲਾਂ ਕਟੌਚ ਦੇ ਰਾਜੇ ਘੁਮੰਡ ਚੰਦ ਨੇ ਸਿੱਖਾਂ ਦੀ ਈਨ ਮੰਨੀ ਸੀ। ਉਹ ੧੭੭੪ ਈ. ਵਿਚ ਕਟੌਚ ਮਰਿਆ, ਤਾਂ ਉਸ ਦਾ ਪੁੱਤਰ ਤੇਗ ਚੰਦ ਗੱਦੀ 'ਤੇ ਬੈਠਾ। ਉਹ ੧੭੭੬ ਈ. ਵਿਚ ਮਰ ਗਿਆ, ਤਾਂ ਉਸ ਦਾ ਪੁੱਤਰ ਸੰਸਾਰ ਚੰਦ ਰਾਜਾ ਬਣਿਆ। ਉਹਦੇ ਦਿਲ ਵਿਚ ਹਰ ਵੇਲੇ ਕਿਲ੍ਹਾ ਕਾਂਗੜਾ ਲੈਣ ਦੀ ਰੀਝ ਬਣੀ ਰਹਿੰਦੀ ਸੀ। ਕਾਂਗੜੇ ਉੱਤੇ ਉਸ ਵੇਲੇ ਮੁਗਲ ਫੌਜਦਾਰ ਸੈਫ ਅਲੀ ਦਾ ਕਬਜ਼ਾ ਸੀ। ਸੰਸਾਰ ਚੰਦ ਨੇ ਸ: ਜੈ ਸਿੰਘ ਕਨ੍ਹ-

ਕਾਂਗੜੇ 'ਤੇ ਈਆ ਤੋਂ ਮਦਦ ਮੰਗੀ। ਸ: ਜੈ ਸਿੰਘ ਨੇ ਆਪਣੇ ਪੁੱਤਰ ਕਬਜ਼ਾ ਗੁਰਬਖਸ਼ ਸਿੰਘ ਤੇ ਸ: ਬਘੇਲ ਸਿੰਘ ਕਰੋੜਾਸਿੰਘੀਏ ਨੂੰ ਫੌਜ ਦੇ ਕੇ ਭੇਜਿਆ। ਉਹਨਾਂ ੧੭੮੨ ਈ. ਵਿਚ ਕਿਲ੍ਹੇ ਕਾਂਗੜੇ ਨੂੰ ਘੇਰਾ ਪਾ ਲਿਆ, ਜੋ ਸਾਲ ਭਰ ਰਿਹਾ। ੧੭੮੩ ਈ. ਵਿਚ ਸੈਫ ਅਲੀ ਕੁਦਰਤੀ ਮੌਤ ਮਰ ਗਿਆ। ਸੰਸਾਰ ਚੰਦ ਨੇ ਅੰਦਰਖਾਨੇ ਸੈਫ ਅਲੀ ਦੇ ਨੌਕਰਾਂ ਨਾਲ ਗੰਢ ਲਈ, ਕਿ ਸਿੱਖਾਂ ਨੂੰ ਪਤਾ ਲੱਗੇ ਬਿਨਾਂ ਕਿਲ੍ਹੇ 'ਤੇ ਕਬਜ਼ਾ ਕਰ ਲਵੇ। ਸੈਫ ਅਲੀ ਦੇ ਪੁੱਤਰ ਜੀਵਨ ਖਾਂ ਨੇ ਸਿੱਖਾਂ ਨਾਲ ਸੁਲ੍ਹਾ ਕਰ ਲਈ। ਸੌ ਜਦ ਸੈਫ ਅਲੀ ਦੀ ਅਰਥੀ ਬਾਹਰ ਨਿਕਲੀ, ਤਾਂ ਸਿੱਖਾਂ ਨੇ ਕਿਲ੍ਹਾ ਕਾਂਗੜਾ 'ਤੇ ਕਬਜ਼ਾ ਕਰ ਲਿਆ\*।

੧੭੮੧ ਈ. ਵਿਚ ਰਾਜਾ ਬ੍ਰਿਜਰਾਜ ਦੇਵ ਜੰਮੂ ਨੇ ਸ: ਹਕੀਕਤ ਸਿੰਘ ਕਨ੍ਹਈਆ ਨੂੰ ਤੀਹ ਹਜ਼ਾਰ ਸਾਲਾਨਾ ਖਰਾਜ ਦੇਣਾ ਸੁਕਰਚੱਕੀਆਂ ਮੰਨਿਆਂ ਸੀ। ਅਗਲੇ ਸਾਲ ਸ: ਹਕੀਕਤ ਸਿੰਘ ਨੇ ਖਰਾਜ ਨਾਲ ਵਿਗਾੜ ਮੰਗਿਆ, ਤਾਂ ਰਾਜਾ ਜੰਮੂ ਨੇ ਇਨਕਾਰ ਕਰ ਦਿਤਾ। ਸ: ਹਕੀਕਤ ਸਿੰਘ ਨੇ ਜੰਮੂ 'ਤੇ ਹਮਲਾ ਕਰਨ ਵਾਸਤੇ ਸ: ਮਹਾਂ ਸਿੰਘ ਸੁਕਰਚੱਕੀਏ ਨੂੰ ਮਦਦ ਲਈ ਬੁਲਾ ਲਿਆ। ਹਕੀਕਤ ਸਿੰਘ ਜ਼ਫਰਵਾਲ ਵੱਲੋਂ ਤੇ ਮਹਾਂ ਸਿੰਘ ਚਪਰਾਲ ਵੱਲੋਂ ਜੰਮੂ ਵੱਲ ਵਧੇ। ਬ੍ਰਿਜਰਾਜ ਦੇਵ ਡਰਦਾ ਤਿਕੂਟਾ ਦੇਵੀ ਦੇ ਪਹਾੜਾਂ ਨੂੰ ਨੱਸ ਗਿਆ। ਮਹਾਂ ਸਿੰਘ ਆਪਣੇ ਸਾਥੀ ਤੋਂ ਪਹਿਲਾਂ ਜੰਮੂ ਜਾ ਪੁੱਜਾ। ਉਹ ਇਕੱਲਾ ਹੀ ਜੰਮੂ ਵਿਚੋਂ ਦੋ-ਕੁ ਕਰੋੜ ਦਾ ਮਾਲ ਲੁੱਟ ਕੇ ਵਾਪਸ ਮੁੜ ਗਿਆ। ਪਿੱਛੋਂ ਹਕੀਕਤ ਸਿੰਘ ਨੇ ਜੰਮੂ ਦੀ ਲੁੱਟ ਵਿਚੋਂ ਹਿੱਸਾ ਮੰਗਿਆ, ਪਰ ਸ: ਮਹਾਂ ਸਿੰਘ ਨੇ ਇਹ ਗੱਲ ਮੰਨੀ ਨਾਂ। ਏਸ ਗੱਲੋਂ ਦੋਹਾਂ ਮਿਸਲਾਂ ਵਿਚ ਵਿਗਾੜ ਪੈ ਗਿਆ। ਨਹੀਂ ਤਾਂ ਮਹਾਂ ਸਿੰਘ ਦੀ ਛੋਟੀ ਉਮਰ ਵਿਚ ਸ: ਜੈ ਸਿੰਘ ਕਨ੍ਹਈਆ ਉਸਦੀ ਕਾਫ਼ੀ ਮਦਦ ਕਰਦਾ ਰਿਹਾ ਸੀ।

\* ਰਾਜ ਖਾਲਸਾ, ਪੰਨੇ ੧੭-੮; ਗੁਪਤਾ, ਹਿੱਸਾ ਤਿੱਜਾ, ਪੰਨੇ ੨੬-੭।

† ਲਤੀਫ਼, ਪੰਨੇ ੩੪੨-੩।

ਏਸੇ ਸਾਲ (੧੭੮੨ ਈ.) ਕਲਾਨੌਰ ਵਿਚ ਸ: ਹਕੀਕਤ ਜੈਮਲ ਸਿੰਘ ਸਿੰਘ ਸੁਰਗਵਾਸ ਹੋ ਗਿਆ। ਉਸਦਾ ਪੁੱਤਰ ਜੈਮਲ ਸਿੰਘ ਜਾਗੀਰ ਦਾ ਮਾਲਕ ਬਣਿਆ।

ਦੀਵਾਲੀ ਦੇ ਸਮੇਂ ਸ: ਮਹਾਂ ਸਿੰਘ, ਬੁਢੇ ਸ: ਜੈ ਸਿੰਘ ਤੇ ਮਹਾਂ ਸਿੰਘ ਜੈ ਸਿੰਘ ਕਨ੍ਹਈਏ ਨੂੰ ਮਿਲਨ ਅੰਮ੍ਰਿਤਸਰ ਗਿਆ ਤੇ ਸਤਕਾਰ ਵਜੋਂ ਮਠਿਆਈ ਲੈ ਕੇ ਹਾਜ਼ਰ ਹੋਇਆ। ਸ: ਜੈ ਸਿੰਘ ਨੇ ਜੰਮ੍ਹ ਦੀ ਲੁੱਟ ਵਿਚੋਂ ਹਕੀਕਤ ਸਿੰਘ ਦਾ ਹਿੱਸਾ ਮੰਗਿਆ। ਸ: ਮਹਾਂ ਸਿੰਘ ਹਿੱਸਾ ਦੇਣ ਵਾਸਤੇ ਤਿਆਰ ਨਾ ਹੋਇਆ, ਤਾਂ ਜੈ ਸਿੰਘ ਨੇ ਬੜਾ ਨਿਰਾਦਰ ਕਰਕੇ ਮਹਾਂ ਸਿੰਘ ਨੂੰ ਘਰੋਂ ਕਢਿਆ। ਮਹਾਂ ਸਿੰਘ ਨੇ ਇਸ ਨਿਰਾਦਰੀ ਦਾ ਬਦਲਾ ਲੈਣ ਬਦਲੇ ਸ: ਜੱਸਾ ਸਿੰਘ ਰਾਮਗੜ੍ਹੀਏ ਨੂੰ ਬੁਲਾ ਲਿਆ, ਕਿ ਕਨ੍ਹਈਆਂ ਤੋਂ ਆਪਣਾ ਇਲਾਕਾ ਵਾਪਸ ਲਵੋ, ਮੈਂ ਮਦਦ ਕਰਾਂਗਾ।

ਥੋੜੇ ਸਮੇਂ ਪਿੱਛੋਂ ਸ: ਜੈ ਸਿੰਘ ਕਨ੍ਹਈਏ ਨੇ ਹਮਲਾ ਕਰਕੇ ਮਹਾਂ ਸਿੰਘ ਦੇ ਕੁਛ ਇਲਾਕੇ ਲੁੱਟ ਲਏ। ਖਬਰ ਸੁਣ ਕੇ ਮਹਾਂ ਸਿੰਘ ਟਾਕਰੇ 'ਤੇ ਆ ਪਹੁੰਚਾ। ਮਜੀਠੇ ਕੋਲ ਲੜਾਈ ਹੋਈ, ਜਿਸ ਵਿਚ ਕਨ੍ਹਈਏ ਹਾਰ ਕੇ ਜੰਡਿਆਲੇ ਜਾ ਵੜੇ।

ਏਨੇ ਨੂੰ ਸ: ਜੱਸਾ ਸਿੰਘ ਰਾਮਗੜ੍ਹੀਆ ਵੀ ਆ ਗਿਆ। ੧੭੮੪ ਈ. ਵਿਚ ਸ: ਮਹਾਂ ਸਿੰਘ ਸੁਕਰਚੱਕੀਏ, ਸ: ਜੱਸਾ ਸਿੰਘ ਰਾਮਗੜ੍ਹੀਏ ਤੇ ਰਾਜਾ ਸੰਸਾਰ ਚੰਦ ਕਟੋਚੀਏ ਨੇ ਰਲ ਕੇ ਕਨ੍ਹਈਆਂ ਉੱਤੇ ਚੜ੍ਹਾਈ ਗੁਰਬਖਸ਼ ਕਰ ਦਿਤੀ। ਅੱਗੋਂ ਸ: ਜੈ ਸਿੰਘ ਕਨ੍ਹਈਆ ਤੇ ਉਸਦਾ ਸਿੰਘ ਕਤਲ ਪੁੱਤਰ ਗੁਰਬਖਸ਼ ਸਿੰਘ ਟਾਕਰੇ 'ਤੇ ਆਏ। 'ਅੱਚਲ' ਕੋਲ ਬੜੀ ਸਖਤ ਲੜਾਈ ਹੋਈ, ਜਿਸ ਵਿਚ ਸ: ਗੁਰਬਖਸ਼ ਸਿੰਘ ਮਾਰਿਆ ਗਿਆ। ਕਨ੍ਹਈਏ ਪੂਰੀ ਤਰ੍ਹਾਂ ਹਾਰ ਗਏ। ਸ: ਜੱਸਾ ਸਿੰਘ ਰਾਮਗੜ੍ਹੀਏ ਨੇ ਬਟਾਲੇ ਉੱਤੇ ਕਬਜ਼ਾ ਕਰ ਲਿਆ ਤੇ ਰਾਜਾ ਸੰਸਾਰ ਚੰਦ ਨੇ ਕਾਂਗੜਾ ਮੱਲ ਲਿਆ†।

† ਕਨਿੰਘਮ, ਪੰਨਾ ੧੫੮।

ਨੌਸ਼ਹਿਰੇ ਕੋਲ ਸ: ਜੈ ਸਿੰਘ ਨੇ ਫਿਰ ਮਹਾਂ ਸਿੰਘ 'ਤੇ ਹਮਲਾ ਕੀਤਾ ਕਨ੍ਹਈਆ ਸਰਦਾਰ ਏਥੇ ਵੀ ਹਾਰ ਗਿਆ\* ।

ਸ: ਜੈ ਸਿੰਘ ਦੇ ਤਿੰਨਾਂ ਪੁੱਤਰਾਂ ਵਿਚੋਂ ਵੱਡਾ ਗੁਰਬਖਸ਼ ਸਿੰਘ ਹੀ ਲਾਇਕ ਸੀ । ਉਹਦੇ ਮਰਨ ਨਾਲ ਮਿਸਲ ਦੀ ਤਾਕਤ ਅਸਲੋਂ ਖੇਰੂ ਖੇਰੂ ਹੋ ਗਈ । ਸ: ਗੁਰਬਖਸ਼ ਸਿੰਘ ਦੀ ਵਿਧਵਾ ਸਰਦਾਰਨੀ ਸਦਾ ਕੌਰ ਬੜੀ ਦੂਰ ਦੀ ਸੋਚਣ ਵਾਲੀ ਸੀ । ਉਹਨੇ ਡਿਗਦੇ ਵਕਾਰ ਨੂੰ ਸੰਭਾਲਣ ਦਾ ਰਾਹ ਸੋਚ ਲਿਆ । ਸ: ਜੈ ਸਿੰਘ ਦੀ ਔਗਿਆ

ਮਹਿਤਾਬ ਕੌਰ ਦੀ ਰਣਜੀਤ ਨਾਲ ੧੭੮੫ ਈ. ਵਿਚ ਉਹਨੇ ਆਪਣੀ ਸਿੰਘ ਨਾਲ ਸ਼ਾਦੀ ਲੜਕੀ ਮਹਿਤਾਬ ਕੌਰ ਦੀ ਮੰਗਣੀ ਸ: ਮਹਾਂ ਸਿੰਘ ਦੇ ਪੁੱਤਰ ਰਣਜੀਤ ਸਿੰਘ ਨਾਲ ਕਰ ਦਿਤੀ ਤੇ ਅਗਲੇ ਸਾਲ (੧੭੮੬ ਈ.) ਬੜੀ ਧੂਮ ਧਾਮ ਨਾਲ ਵਿਆਹ ਕਰ ਦਿਤਾ । ਏਸਤਰ੍ਹਾਂ ਉਸਨੇ ਮਿਸਲ ਸੁਕਰਚੱਕੀਆਂ ਦੀ ਹਮਾਇਤ ਹਾਸਲ ਕਰ ਲਈ ।

੧੭੯੮ ਈ. ਵਿਚ ਸ: ਜੈ ਸਿੰਘ ਸੁਰਗਵਾਸ ਹੋ ਗਿਆ । ਤਾਂ ਮਿਸਲ ਦੀ ਲੀਡਰ ਉਸਦੀ ਨੌਹ-ਸਦਾ ਕੌਰ-ਬਣੀ । ਜਿਸ ਬਾਰੇ ਸਦਾ ਕੌਰ ਤੇ ਕਨਿੰਘਮ ਲਿਖਦਾ ਹੈ :—'ਸਦਾ ਕੌਰ ਬੜੇ ਹੌਸਲੇ ਵਾਲੀ ਰਣਜੀਤ ਸਿੰਘ ਤੇ ਰਾਜਸੀ ਤਾਕਤ ਹਾਸਲ ਕਰਨ ਲਈ ਤੀਬਰ ਇੱਛਿਆ ਰੱਖਣ ਵਾਲੀ ਸੀ । ਜੀਵਨ ਦੇ ਆਰੰਭ ਵਿਚ ਉਹਨੇ ਰਣਜੀਤ ਸਿੰਘ ਦੀ ਬੜੀ ਮਦਦ ਕੀਤੀ । ਲਾਹੌਰ ਤੇ ਅੰਮ੍ਰਿਤਸਰ ਦਾ ਮਾਲਕ ਬਣਨ ਵਿਚ ਉਹਨੇ ਮਹਾਰਾਜੇ ਦਾ ਪੂਰਾ ਸਾਥ ਦਿਤਾ । ਉਹਦੇ ਦਿਲ ਵਿਚ ਬੜੀਆਂ ਰੀਝਾਂ ਸਨ, ਕਿ ਰਣਜੀਤ ਸਿੰਘ ਦਾ ਵਲੀ ਅਹਿਦ (ਉਹਦੇ ਪਿੱਛੋਂ ਤਖ਼ਤ ਦਾ ਵਾਰਸ) ਉਸਦਾ ਦੋਹਤਰਾ ਬਣੇਗਾ ਤੇ ਸਿੱਖਰਾਜ ਵਿਚ ਉਹਦਾ ਉਚੇਚਾ ਅਧਿਕਾਰ ਰਹੇਗਾ† । ਪਰ ਉਹਦੀਆਂ ਆਸਾਂ ਦੇ ਉਲਟ ਰਣਜੀਤ

\* ਲਤੀਫ਼, ਪੰਨਾ ੩੪੪ ।

† ਕਨਿੰਘਮ, ਪੰਨਾ ੭੫ ।

ਸਿੰਘ ਦੇ ਘਰ ਜੇਠਾ ਪੁੱਤਰ (ਖੜਕ ਸਿੰਘ) ੧੮੦੨ ਈ. ਵਿਚ ਰਾਣੀ ਨਕਾਇਣ ਦੇ ਘਰ ਜਨਮਿਆਂ। ਮਹਿਤਾਬ ਕੌਰ (ਸਦਾ ਕੌਰ ਦੀ ਲੜਕੀ) ਦੀ ਕੁੱਖੋਂ ਸ਼ੇਰ ਸਿੰਘ ੧੮੦੭ ਈ. ਵਿਚ ਹੋਇਆ। ਸ਼ੇਰ ਸਿੰਘ ਤਾਰਾ ਸਿੰਘ (ਜੋੜੇ) ਸਦਾ ਕੌਰ ਕੋਲ ਹੀ ਪਲੇ ਸਨ। ਸਦਾ ਕੌਰ ਨੂੰ ਭਰੋਸਾ ਨਹੀਂ ਸੀ, ਕਿ ਮ. ਰਣਜੀਤ ਸਿੰਘ ਟਿੱਕਾ ਖੜਕ ਸਿੰਘ ਦਾ ਹੱਕ

ਸਦਾ ਕੌਰ ਦੀ ਮਾਰ ਕੇ ਰਾਜ ਗੱਦੀ ਸ਼ੇਰ ਸਿੰਘ ਨੂੰ ਦੇ ਦੇਵੇਗਾ। ਸੋ, ਅੰਗਰੇਜ਼ਾਂ ਨੂੰ ਚਿੱਠੀ ਸਦਾ ਕੌਰ ਏਸ ਪਾਸਿਓਂ ਨਿਰਾਸ਼ ਹੋ ਕੇ ਅੰਦਰ ਖਾਨੇ ਅੰਗਰੇਜ਼ਾਂ ਨਾਲ ਗੰਢਣ ਲੱਗ ਪਈ। ੧੮੧੦ ਈ. ਵਿਚ ਉਹਨੇ ਅੰਗਰੇਜ਼ਾਂ ਨੂੰ ਲਿਖਿਆ, ਕਿ ਮ: ਰਣਜੀਤ ਸਿੰਘ ਨੇ ਮੇਰਾ ਹੱਕ ਮਾਰ ਲਿਆ ਹੈ, ਤੇ ਉਹ ਅੰਗਰੇਜ਼ਾਂ ਨਾਲ ਲੜਨ ਦੀ ਤਿਆਰੀ ਕਰ ਰਿਹਾ ਹੈ। ਏਸ ਚਿੱਠੀ ਨੇ ਅੰਗਰੇਜ਼ਾਂ ਦੇ ਦਿਲ ਵਿਚ ਸ਼ੱਕ ਪੈਦਾ ਕਰ ਦਿਤਾ, ਪਰ ਛੇਤੀ ਹੀ ਮਹਾਰਾਜੇ ਨੇ ਏਸ ਗੱਲ ਦੀ ਸਫ਼ਾਈ ਕਰ ਦਿਤੀ।

੧੮੧੬ ਈ. ਵਿਚ ਮ: ਰਣਜੀਤ ਸਿੰਘ ਨੇ ਸ: ਖੜਕ ਸਿੰਘ ਨੂੰ ਰਾਜ-ਤਿਲਕ ਦੇ ਕੇ ਗੱਦੀ ਦਾ ਵਾਰਸ (ਵਲੀ-ਅਹਿਦ) ਬਣਾ ਦਿਤਾ। ਏਸ ਗੱਲੋਂ ਸਦਾ ਕੌਰ ਨਾਰਾਜ਼ ਹੋ ਗਈ। ੧੮੨੧ ਈ. ਵਿਚ ਉਹਨੇ ਫਿਰ ਕੁਛ ਅਜੇਹੀਆਂ ਹਰਕਤਾਂ ਕੀਤੀਆਂ, ਜਿਸ ਤੋਂ ਉਸਦੇ ਵਿਰੁਧ ਮਹਾਰਾਜੇ ਦੇ ਦਿਲ ਵਿਚ ਸ਼ੱਕ ਪੈ ਗਿਆ। ਉਹਨੇ ਸਦਾ ਕੌਰ ਦੀ ਤਾਕਤ ਘਟਾਉਣ ਦੀ

ਸੋਚੀ। ਸਦਾ ਕੌਰ ਨੂੰ ਲਾਹੌਰ ਬੁਲਾ ਕੇ ਮਹਾਰਾਜੇ ਨੇ ਕਿਹਾ,

ਸਦਾ ਕੌਰ ਕਿ ਆਪਣੇ ਦੋਹਤਰਿਆਂ ਨੂੰ ਆਪਣੇ ਇਲਾਕੇ ਵਿਚੋਂ ਜਾਗੀਰ ਨਜ਼ਰਬੰਦ ਦੇਵੋ। ਏਸ ਗੱਲੋਂ ਸਦਾ ਕੌਰ ਏਨੀ ਨਾਰਾਜ਼ ਹੋਈ, ਕਿ ਉਹ

ਸਤਲੁਜੋਂ ਪਾਰ ਅੰਗਰੇਜ਼ਾਂ ਦੀ ਰਾਖੀ ਵਿਚ ਚਲੀ ਜਾਣ ਦੀ ਧਮਕੀ ਦੇਣ ਲੱਗੀ। ਤਾਂ ਮਹਾਰਾਜੇ ਨੇ ਸਦਾ ਕੌਰ ਨੂੰ ਫੜ ਕੇ ਨਜ਼ਰਬੰਦ ਕਰ ਦਿਤਾ। ਏਸਤਰ੍ਹਾਂ ਉਸ ਤੋਂ ਜ਼ਬਰਦਸਤੀ ਸ਼ੇਰ ਸਿੰਘ ਤਾਰਾ ਸਿੰਘ ਦੇ ਨਾਂ ਜਾਗੀਰ ਲਿਖਵਾਈ ਗਈ। ਸਦਾ ਕੌਰ ਚੋਰੀ ਲਾਹੌਰੋਂ ਨੱਸ ਗਈ, ਪਰ



ਰਾਹ ਵਿਚੋਂ ਹੀ ਗ੍ਰਿਫ਼ਤਾਰ ਕਰਕੇ ਫਿਰ ਲਾਹੌਰ ਵਿਚ ਕੈਦ ਕੀਤੀ ਗਈ।

ਸਦਾ ਕੌਰ ਦੇ ਅੰਗਰੇਜ਼ਾਂ ਨਾਲ ਚਿੱਤੀ-ਪੁੱਤਰ ਦਾ ਨਤੀਜਾ ਇਹ ਨਿਕਲਿਆ, ਕਿ ਅੰਗਰੇਜ਼ੀ ਏਜੰਟ ਨੇ ਐਲਾਨ ਕੀਤਾ, "ਗ਼ਾਣੀ ਸਦਾ ਕੌਰ ਕਨ੍ਹਈਆ ਮਿਸਲ ਦੀ ਸੁਦਮੁਖਤਿਆਰ ਲੀਡਰ ਹੈ। ਸਤਲੁਜ ਤੋਂ ਖੱਬੇ

ਹੱਥ ਮਿਸਲ ਦੇ ਇਲਾਕੇ ਹਨ, ਇਸ ਵਾਸਤੇ ਉਹ ਸਰਕਾਰ ਸਦਾ ਕੌਰ ਅੰਗਰੇਜ਼ੀ ਦੀ ਰੱਖਿਆ ਵਿਚ ਹੈ\*।" ਇਹਨਾਂ ਕਾਰਨਾਂ ਕਰਕੇ ਸੁਰਗਵਾਸ ਸਦਾ ਕੌਰ ਬਾਕੀ ਦੀ ਉਮਰ ਨਜ਼ਰਬੰਦ ਹੀ ਰਹੀ। ਉਹ ੧੮੩੨

ਈ. ਦੇ ਅਖੀਰ ਵਿਚ ਅੰਮ੍ਰਿਤਸਰ ਨਜ਼ਰਬੰਦੀ ਅੰਦਰ ਸੁਰਗ-ਵਾਸ ਹੋਈ।

ਸ: ਜੈ ਸਿੰਘ ਦੇ ਦੁੱਜੇ ਦੋਵੇਂ ਪੁੱਤਰ—ਭਾਗ ਸਿੰਘ ਤੇ ਭਾਗ ਸਿੰਘ ਨਿਧਾਨ ਨਿਧਾਨ ਸਿੰਘ—ਹਾਜ਼ੀਪੁਰ ਚਲੇ ਗਏ। ਉਹਨਾਂ ਦਾ ਸਿੰਘ ਨੂੰ ਜਾਗੀਰ ਪ੍ਰਬੰਧ ਐਨਾ ਭੈੜਾ ਸੀ, ਕਿ ਪਰਜਾ ਉਹਨਾਂ ਹੱਥੋਂ ਤੰਗ ਆ ਗਈ। ੧੮੧੧ ਈ. ਵਿਚ ਸ: ਰਣਜੀਤ ਸਿੰਘ ਨੇ ਉਹਨਾਂ ਦਾ ਇਲਾਕਾ ਜਬਤ ਕਰਕੇ ਉਹਨਾਂ ਨੂੰ ਜਾਗੀਰ ਦੇ ਦਿਤੀ†।

ਇਸ ਮਿਸਲ ਦਾ ਦੁੱਜਾ ਪ੍ਰਸਿਧ ਸਰਦਾਰ ਹਕੀਕਤ ਸਿੰਘ ਹਕੀਕਤ ਸੀ। ਉਹ ਸਰਦਾਰ ਬਘੇਲ ਸਿੰਘ ਸੰਧੂ ਜੱਟ ਪਿੰਡ ਜੁਲਕਾ ਦਾ ਸਿੰਘ ਪੁੱਤਰ ਸੀ। ਸ: ਬਘੇਲ ਸਿੰਘ ਦੇ ਤਿੰਨ ਪੁੱਤਰ ਸਨ : ਹਕੀਕਤ ਸਿੰਘ, ਮਤਾਬ ਸਿੰਘ ਤੇ ਸੱਦਾ ਸਿੰਘ। ਹਕੀਕਤ ਸਿੰਘ ਨੇ ਫਤਹਿ-ਗੜ੍ਹ ਵਸਾਇਆ ਤੇ ਮਤਾਬ ਸਿੰਘ ਨੇ ਉਸਦੇ ਨੇੜੇ ਹੀ ਕਿਲ੍ਹਾ ਚਤੌੜ ਗੜ੍ਹ ਬਨਾਇਆ। ੧੭੮੨ ਈ. ਵਿਚ ਸ: ਹਕੀਕਤ ਸਿੰਘ ਸੁਰਗਵਾਸ ਹੋ ਗਿਆ, ਤਾਂ ਉਸਦਾ ੧੧ ਸਾਲ ਦਾ ਪੁੱਤਰ ਜੈਮਲ ਸਿੰਘ ਜਾਗੀਰ ਦਾ ਜੈਮਲ ਸਿੰਘ ਮਾਲਕ ਬਣਿਆਂ। ੧੮੦੩ ਈ. ਸ: ਜੈਮਲ ਸਿੰਘ ਦੀ ਲੜਕੀ—

\* ਕਨਿੰਘਮ, ਪੰਨਾ ੧੬੦।


† ਲਤੀਫ਼, ਪੰਨਾ ੩੯੦।

ਬੀਬੀ ਚੰਦ ਕੌਰ—ਦੀ ਮੰਗਣੀ ਸ਼ਾ: ਖੜਕ ਸਿੰਘ ਨਾਲ ਹੋਈ।  
 ਰਾਣੀ ੬ ਫਰਵਰੀ ੧੮੧੨ ਈ. ਨੂੰ ਫਤਹਿਗੜ੍ਹ (ਜ਼ਿਲਾ ਗੁਰਦਾਸਪੁਰ)  
 ਚੰਦ ਕੌਰ ਵਿਚ ਬੜੀ ਧੂਮ ਧਾਮ ਨਾਲ ਚੰਦ ਕੌਰ ਤੇ ਸ਼ਾ: ਖੜਕ ਸਿੰਘ  
 ਦਾ ਵਿਆਹ ਹੋਇਆ। ਏਸੇ ਚੰਦ ਕੌਰ ਦੀ ਕੁੱਖੋਂ ੯ ਮਾਰਚ,  
 ੧੮੨੧ ਈ. ਨੂੰ ਕੰਵਰ ਨੌਨਿਹਾਲ ਸਿੰਘ ਦਾ ਜਨਮ ਹੋਇਆ।

ਅਗਸਤ, ੧੮੧੨ ਈ. ਵਿਚ ਸ: ਜੈਮਲ ਸਿੰਘ ਸੁਰਗਵਾਸ ਹੋ  
 ਗਿਆ। ਮਹਾਰਾਜੇ ਨੇ ਉਸਦਾ ਸਾਰਾ ਇਲਾਕਾ ਜਬਤ ਕਰ  
 ਚੰਦਾ ਸਿੰਘ ਲਿਆ ਤਿੰਨਾਂ ਮਹੀਨਿਆਂ ਪਿਛੋਂ ਉਸਦੇ ਘਰ ਪੁੱਤਰ—ਚੰਦਾ  
 ਸਿੰਘ—ਜਨਮਿਆ, ਤਾਂ ਮਹਾਰਾਜੇ ਨੇ ਉਹਦੇ ਨਾਂ ਪੰਦਰਾਂ  
 ਹਜ਼ਾਰ ਦੀ ਸਾਲਾਨਾ ਜਾਗੀਰ ਲਾ ਦਿਤੀ‡।

ਬੰਸਾਵਲੀ ਸ: ਹਕੀਕਤ ਸਿੰਘ ਕਨ੍ਹਈਆ

ਸ: ਬਘੇਲ ਸਿੰਘ ਸੰਧੂ




‡ ਲਤੀਫ਼, ਪੰਨਾ ੩੯੪; ਰਾਉਸਾ-ਏ-ਪੰਜਾਬ, ਹਿੱਸਾ ਚੌਥਾ, ਪੰਨਾ ੨੯।

## ੫. ਮਿਸਲ ਨਕਈਆਂ

## ਬੰਸਾਵਲੀ

## ਹੇਮਰਾਜ ਸੰਧੂ ਜੱਟ



ਨਕਈ ਮਿਸਲ ਸਾਰੀਆਂ ਮਿਸਲਾਂ ਵਿਚੋਂ ਛੋਟੀ ਸੀ। ਸ: ਹੀਰਾ

ਸਿੰਘ (ਚੌਧਰੀ ਹੇਮਰਾਜ ਸੰਧੂ ਜੱਟ, ਪਿੰਡ ਬਹਿੜਵਾਲ,

ਹੀਰਾ ਸਿੰਘ ਜ਼ਿਲਾ ਲਾਹੌਰ, ਦਾ ਪੁੱਤਰ) ਆਪਣੇ ਇਲਾਕੇ 'ਨੱਕਾ' ਦੇ ਨਾਂ

ਤੇ 'ਨਕਈ' ਅਖਵਾਉਂਦਾ ਸੀ। ੧੭੪੮ ਈ. ਵਿਚ ਜਦ

ਮਿਸਲਾਂ ਬਣੀਆਂ, ਤਾਂ ਸ: ਹੀਰਾ ਸਿੰਘ ਨਕਈ ਨੇ ਆਪਣੀ ਵੱਖਰੀ ਮਿਸਲ ਬਣਾ ਲਈ, ਜਿਸਦਾ ਨਾਮ 'ਮਿਸਲ ਨਕਈ' ਰੱਖਿਆ ਗਿਆ। ਜਦ ਬਾਕੀ ਮਿਸਲਾਂ ਨੇ ਮੁਲਕ ਮੱਲਿਆ, ਤਾਂ ਨਕਈ ਮਿਸਲ ਨੇ ਇਲਾਕਾ ਨੱਕਾ ਤੇ ਲੰਮਾਂ ਉੱਤੇ ਕਬਜ਼ਾ ਕਰ ਲਿਆ (੧੭੬੪ ਈ.)।

੧੭੬੬ ਈ. ਵਿਚ ਸ: ਹੀਰਾ ਸਿੰਘ ਨਕਈ ਨੇ ਪਾਕਪਟਨ ਦੇ ਇਲਾਕੇ ਉੱਤੇ ਹਮਲਾ ਕੀਤਾ। ਪਾਕਪਟਨ ਦੇ ਦੀਵਾਨ ਨਾਲ ਭ੍ਰਮਣ ਸ਼ਾਹ ਕੋਲ ਬੜੀ ਸਖ਼ਤ ਲੜਾਈ ਹੋਈ। ਸ: ਹੀਰਾ ਸਿੰਘ ਮੈਦਾਨ ਨਾਹਰ ਸਿੰਘ ਵਿਚ ਮਾਰਿਆ ਗਿਆ। ਨਕਈ ਲੜਾਈ ਛੱਡ ਕੇ ਵਾਪਸ ਚਲੇ ਗਏ। ਫਿਰ ਹੀਰਾ ਸਿੰਘ ਦਾ ਭਤੀਜਾ—ਨਾਹਰ ਸਿੰਘ—ਮਿਸਲ ਦਾ ਲੀਡਰ ਬਣਿਆ। ਕਿਉਂਕਿ ਸ: ਹੀਰਾ ਸਿੰਘ ਦਾ ਪੁੱਤਰ—ਦਲ ਸਿੰਘ—ਅਜੇ ਬਾਲਕ ਸੀ।

੧੭੬੮ ਈ. ਵਿਚ ਕੋਟ ਕਮਾਲੀਆ ਦੇ ਖਰਲਾਂ ਨਾਲ ਬੜੀ ਸਖ਼ਤ ਲੜਾਈ ਹੋਈ, ਜਿਸ ਵਿਚ ਸ: ਨਾਹਰ ਸਿੰਘ ਮਾਰਿਆ ਰਣ ਸਿੰਘ ਗਿਆ\*। ਫਿਰ ਉਸਦਾ ਭਰਾ ਰਣ ਸਿੰਘ ਮਿਸਲਦਾਰ ਬਣਿਆ। ਏਸ ਮਿਸਲ ਵਿਚ ਇਹ ਸਭ ਤੋਂ ਤਾਕਤਵਾਰ ਸਰਦਾਰ ਹੋ ਬੀਤਿਆ ਹੈ। ਇਸਨੇ ਬੁੱਚੇਕੇ, ਫਰੀਦਾਬਾਦ, ਜੇਠਪੁਰ, ਚੂਣੀਆਂ, ਸ਼ਕਰਪੁਰ, ਗੁਗੋਰਾ, ਆਦਿ ਕਈ ਨਵੇਂ ਇਲਾਕੇ ਆਪਣੇ ਕਬਜ਼ੇ ਵਿਚ ਕਰ ਲਏ।

੧੭੬੯ ਈ. ਵਿਚ ਹੇਠ ਲਿਖੇ ਇਲਾਕਿਆਂ ਉੱਤੇ ਇਸ ਮਿਸਲ ਕਬਜ਼ੇ ਦਾ ਕਬਜ਼ਾ ਸੀ: ਬਹਿੜਵਾਲ, ਚੂਣੀਆਂ, ਦੀਪਾਲਪੁਰ, ਕੰਗਣਪੁਰ, ਜੇਠਪੁਰ, ਖੁੱਡੀਆਂ, ਮੁਸਤਫਾਬਾਦ, ਸ਼ੇਰਗੜ੍ਹ ਦੇਊਸਿਆਲ, ਫਰੀਦਾਬਾਦ, ਜੰਬਰ, ਛਾਂਗਾ ਮਾਂਗਾ, ਗੁਗੋਰਾ, ਆਦਿ। ਬਾਰੀ ਦੁਆਬ ਵਿਚ। ਕੋਟ ਕਮਾਲੀਆ ਦਾ ਕੁਛ ਹਿੱਸਾ (ਕਮਰ ਸਿੰਘ ਦੇ ਕਬਜ਼ੇ) ਤੇ ਪਰਗਣਾ

\* ਰਊਸਾ-ਏ-ਪੰਜਾਬ, ਹਿੱਸਾ ਪਹਿਲਾ, ਪੰਨਾ ੪੭੧; ਲਤੀਫ਼, ਪੰਨਾ ੩੧੩।

† ਰਾਜ ਖਾਲਸਾ, ਪੰਨਾ ੨੨।

ਸ਼ਕਰਪੁਰ ਦਾ ਕੁਛ ਹਿੱਸਾ (ਰਣ ਸਿੰਘ ਦੇ ਕਬਜ਼ੇ)‡ ਦੁਆਬਾ ਰਚਨਾ ਵਿਚ । ਇਹ ਇਲਾਕਾ ਨੂੰ ਲੱਖ ਤੋਂ ਵਧੇਰੇ ਆਮਦਨ ਦਾ ਸੀ । ਇਸ ਕੋਲ ਦੋ ਹਜ਼ਾਰ ਅੰਸਵਾਰ ਹਮੇਸ਼ਾਂ ਰਹਿੰਦੇ ਸਨ । ਰਾਜਧਾਨੀ ਬਹਿੜਵਾਲ ਸੀ ।

ਇਸ ਮਿਸਲ ਦੇ ਸਾਥੀ ਸਰਦਾਰ ਕਮਰ ਸਿੰਘ, ਵਜ਼ੀਰ ਸਿੰਘ (ਭਰੌ), ਲਾਲ ਸਿੰਘ, ਰੂਪਾ ਸਿੰਘ ਆਦਿ ਸਨ । ਇਹਨਾਂ ਵਿਚੋਂ ਸ: ਕਮਰ ਸਿੰਘ ਤੇ ਵਜ਼ੀਰ ਸਿੰਘ ਦੋਵੇਂ ਪ੍ਰਸਿਧ ਸਨ । ਇਹਨਾਂ ਨੇ ਆਪਣੀ ਰਾਜਧਾਨੀ ਸੱਯਦ ਵਾਲਾ ਬਣਾ ਲਈ । ਕਮਰ ਸਿੰਘ ਤੇ ਰਣ ਸਿੰਘ ਸਦਾ ਲੜਦੇ ਰਹਿੰਦੇ ਸਨ । ਕਮਰ ਸਿੰਘ ੧੭੮੦ ਈ. ਵਿਚ ਮਰ ਗਿਆ, ਤਾਂ ਉਸਦਾ ਭਰੌ ਵਜ਼ੀਰ ਸਿੰਘ ਸਰਦਾਰ ਬਣਿਆਂ । ੧੭੮੧ ਈ. ਵਿਚ ਰਣ ਸਿੰਘ ਸੁਰਗ-ਵਾਸ ਹੋ ਗਿਆ, ਤਾਂ ਉਸਦਾ ਪੁੱਤਰ ਭਗਵਾਨ ਸਿੰਘ ਲੀਡਰ ਬਣਿਆਂ ।

ਫਿਰ ਭਗਵਾਨ ਸਿੰਘ ਤੇ ਵਜ਼ੀਰ ਸਿੰਘ ਵਿਚ ਲੜਾਈ ਭਗਵਾਨ ਸਿੰਘ ਸ਼ੁਰੂ ਹੋ ਗਈ । ੧੭੮੪ ਈ. ਨੂੰ ਜੈ ਸਿੰਘ ਕਨ੍ਹਈਆ ਦੇ ਵਿਰੁੱਧ ਲੜਨ ਵਾਸਤੇ ਸ: ਮਹਾਂ ਸਿੰਘ ਸੁਕਰਚੱਕੀਏ ਨੇ ਭਗਵਾਨ ਸਿੰਘ ਤੇ ਵਜ਼ੀਰ ਸਿੰਘ (ਨਕਈ) ਨੂੰ ਮਦਦ ਵਾਸਤੇ ਬੁਲਾਇਆ । ਇਹ ਦੋਵੇਂ (ਭਗਵਾਨ ਸਿੰਘ, ਵਜ਼ੀਰ ਸਿੰਘ) ਅੰਮ੍ਰਿਤਸਰ ਹੀ ਲੜ ਪਏ (੧੭੮੫ ਈ.) । ਵਜ਼ੀਰ ਸਿੰਘ ਹੱਥੋਂ ਭਗਵਾਨ ਸਿੰਘ ਮਾਰਿਆ ਗਿਆ\* । ਫਿਰ ਗਿਆਨ ਸਿੰਘ ਲੀਡਰ ਬਣਿਆਂ ।

ਇਸ ਤੋਂ ਥੋੜਾ ਚਿਰ ਪਿੱਛੋਂ ਸ: ਹੀਰਾ ਸਿੰਘ ਨਕਈ ਦੇ ਪੁੱਤਰ ਦਲ ਸਿੰਘ ਨੇ ਕਮਰ ਸਿੰਘ ਦੇ ਭਰੌ ਵਜ਼ੀਰ ਸਿੰਘ ਨੂੰ ਕਤਲ ਕਰ ਦਿਤਾ । ਵਜ਼ੀਰ ਸਿੰਘ ਦੇ ਨੌਕਰਾਂ ਨੇ ਹਮਲਾ ਕਰਕੇ ਦਲ ਸਿੰਘ ਨੂੰ ਕਤਲ ਕਰ ਦਿਤਾ (੧੭੮੫ ਈ.) ।

੧੭੯੮ ਈ. ਵਿਚ ਸ: ਗਿਆਨ ਸਿੰਘ ਨੇ ਆਪਣੀ ਗਿਆਨ ਸਿੰਘ ਭੈਣ—ਬੀਬੀ ਰਾਜ ਕੌਰ—ਦਾ ਵਿਆਹ ਸ: ਰਣਜੀਤ

‡ ਰਾਜ ਖਾਲਸਾ, ਪੰਨਾ ੨੨ ।


\* ਰਊਸ ਦੇ ਪੁਜਾਬ ਪੰਨਾ ੪੭੨ ੩ ।

ਸਿੰਘ ਨਾਲ ਕਰ ਦਿਤਾ, ਜਿਸ ਦੀ ਕੁੱਖੋਂ ਖੜਕ ਸਿੰਘ (ਮਹਾਰਾਜਾ) ਪੈਦਾ ਹੋਇਆ।

ਸ: ਗਿਆਨ ਸਿੰਘ ੧੮੦੭ ਈ. ਵਿਚ ਸੁਰਗਵਾਸ ਹੋਇਆ, ਤਾਂ ਉਸਦਾ ਪੁੱਤਰ ਕਾਹਨ ਸਿੰਘ ਲੀਡਰ ਬਣਿਆਂ। ੧੮੧੦ ਈ. ਵਿਚ ਮ: ਰਣਜੀਤ ਸਿੰਘ ਨੇ ਨਕਈ ਮਿਸਲ ਦਾ ਸਾਰਾ ਇਲਾਕਾ (ਨੌਂ ਲੱਖ ਦਾ) ਜ਼ਬਤ ਕਰਕੇ ਸ਼ਾਹਜ਼ਾਦੇ ਖੜਕ ਸਿੰਘ ਨੂੰ ਜਾਗੀਰ ਵਜੋਂ ਦੇ ਦਿਤਾ। ਜਦ ਕਾਹਨ ਸਿੰਘ, ਮਹਾਰਾਜੇ ਕੋਲ ਆ ਕੇ ਫ਼ਰਯਾਦੀ ਹੋਇਆ, ਤਾਂ ਉਸਨੂੰ ਬਹਿੜਵਾਲ ਵਿਚ ਵੀਹ ਹਜ਼ਾਰ ਸਾਲਾਨਾ ਦੀ ਜਾਗੀਰ ਦੇ ਦਿਤੀ।

ਇਸ ਮਿਸਲ ਦੇ ਸਿਰਕਰਦਾ ਸ: ਹਰਦਿਆਲ ਸਿੰਘ ਜੀ ਨਕਈ ਇਸ ਵੇਲੇ ਜ਼ੀਰਾ, ਜ਼ਿਲਾ ਫ਼ੀਰੋਜ਼ਪੁਰ ਵਿਚ ਰਹਿੰਦੇ ਹਨ। ਉਹਨਾਂ ਨੂੰ ਜ਼ੀਰਾ ਤੇ ਪਾਕਾਂ (ਜ਼ਿਲਾ ਫ਼ੀਰੋਜ਼ਪੁਰ) ਵਿਚ ਜ਼ਮੀਨ ਅਲਾਟ ਹੋਈ ਹੈ।

## ੬. ਮਿਸਲ ਸਿੰਘਪੁਰੀਆਂ



ਮਿਸਲ ਦਾ ਬਾਨੀ ਨਵਾਬ ਕਪੂਰ ਸਿੰਘ ਵਿਰਕ ਜੱਟ ਕਪੂਰ ਸਿੰਘ (ਪਿੰਡ ਫੈਜ਼ੁਲਾਪੁਰ\*, ਜ਼ਿਲਾ ਅੰਮ੍ਰਿਤਸਰ) ਸੀ। ਕਪੂਰ ਸਿੰਘ ਨੇ ਭਾਈ ਮਨੀ ਸਿੰਘ ਜੀ ਤੋਂ ਅੰਮ੍ਰਿਤ ਛਕਿਆ। ਫਿਰ ਉਹ ਆਪਣੀ ਬਰਾਦਰੀ ਦੇ ਕਈ ਹੋਰ ਬੰਦਿਆਂ ਨੂੰ ਅੰਮ੍ਰਿਤ ਛਕਾ ਕੇ ਦੀਵਾਨ ਦਰਬਾਰਾ ਸਿੰਘ ਦੇ ਜਬ ਵਿਚ ਸ਼ਾਮਲ ਹੋ ਗਿਆ।

੧੭੩੩ ਈ. ਦੀ ਵਿਸਾਖੀ ਉੱਤੇ ਸਾਰੇ ਸਿੰਘ ਅੰਮ੍ਰਿਤਸਰ ਕੱਠੇ ਹੋਏ ਹੋਏ ਸਨ। ਖਾਨ ਬਹਾਦਰ ਜ਼ਕਰੀਆ ਖਾਨ ਗਵਚਨਰ ਲਾਹੌਰ ਵੱਲੋਂ

\* ਫੈਜ਼ੁਲਾਪੁਰ ਕਦੇ ਫੈਜ਼ੁਲਾ ਖਾਂ ਨੇ ਵਸਾਇਆ ਸੀ। ਪਿਛੋਂ ਨਵਾਬ ਕਪੂਰ ਸਿੰਘ ਨੇ ਕਬਜ਼ਾ ਕਰਕੇ ਨਾਮ 'ਸਿੰਘਪੁਰ' ਰੱਖ ਦਿਤਾ, ਜੋ ਅੱਜ ਤਕ ਪ੍ਰਚਲਤ ਹੈ।

ਸ: ਸ਼ਬੇਗ ਸਿੰਘ 'ਨਵਾਬੀ' ਦਾ ਖਿਤਾਬ ਤੇ ਜਾਗੀਰ ਦਾ ਪਟਾ ਲੈ ਕੇ ਆਇਆ। ਸਿੰਘਾਂ ਨੇ ਜਾਗੀਰ ਤਾਂ ਪਰਵਾਨ ਕਰ ਲਈ, ਪਰ ਨਵਾਬੀ ਦਾ ਖਿਤਾਬ ਕੋਈ ਪਰਵਾਨ ਨਾ ਕਰੇ। ਉਸ ਵੇਲੇ ਕਪੂਰ ਸਿੰਘ ਸੰਗਤ ਵਿਚ ਪੱਖਾ ਝੱਲ ਰਿਹਾ ਸੀ। ਸਾਰਿਆਂ ਨੇ ਸਰਬ ਸੰਮਤੀ ਨਾਲ ਨਵਾਬੀ ਦਾ ਖਿਤਾਬ ਨਵਾਬੀ ਦਾ ਖਿਲਾਅਤ (ਸਿਰੋਪਾ) ਕਪੂਰ ਸਿੰਘ ਦੇ ਸਿਰ 'ਤੇ ਧਰ ਦਿਤਾ। ਉਸ ਦਿਨ ਤੋਂ ਉਹ ਪੰਥ ਵਿਚ 'ਨਵਾਬ ਕਪੂਰ ਸਿੰਘ' ਕਰਕੇ ਪ੍ਰਸਿਧ ਹੋ ਗਿਆ। ਉਸ ਵੇਲੇ ਪੰਥ ਦਾ ਜਥੇਦਾਰ ਦੀਵਾਨ ਦਰਬਾਰਾ ਸਿੰਘ ਸੀ। ਨਵਾਬ ਕਪੂਰ ਸਿੰਘ ਨੂੰ ਪੰਥ ਦੇ ਨਿਸ਼ਾਨ ਸਾਹਿਬ ਦੀ ਸੌਂਪਣਾ ਕੀਤੀ ਗਈ। (ਨਿਸ਼ਾਨ ਬਰਦਾਰ ਬਣਾਇਆ ਗਿਆ)।

ਸਾਵਣ, ੧੭੯੧ ਬਿ. (੧੭੩੪ ਈ.) ਨੂੰ ਦੀਵਾਨ ਦਰਬਾਰਾ ਸਿੰਘ ਸੁਰਗਵਾਸ ਹੋ ਗਿਆ, ਤਾਂ ਉਸਦੀ ਥਾਂ ਪੰਥ ਦਾ ਜਥੇਦਾਰ ਨਵਾਬ ਕਪੂਰ ਸਿੰਘ ਚੁਣਿਆ ਗਿਆ। ਉਸਨੇ ਸਾਰੇ ਸਰਦਾਰਾਂ ਦੀ ਸਲਾਹ ਪੰਥ ਦੀ ਨਾਲ ਖਾਲਸਾ ਫੌਜ ਦੇ ਦੋ ਜਥੇ ਬਣਾ ਦਿਤੇ: ਬੁਢਾ ਦਲ ਤੇ ਜਥੇਦਾਰੀ ਤਰਨਾ ਦਲ। ਬੁਢਾ ਦਲ ਦਾ ਜਥੇਦਾਰ ਨਵਾਬ ਕਪੂਰ ਸਿੰਘ ਬਣਿਆਂ ਤੇ ਤਰਨਾ ਦਲ ਦੇ ਪੰਜ ਜਥੇ ਬਣਾ ਕੇ ਵੱਖ ਵੱਖ ਜਥੇਦਾਰ ਬਣਾ ਦਿਤੇ।

੨੯ ਮਾਰਚ, ੧੭੪੮ ਈ. (ਵਿਸਾਖੀ) ਦੇ ਦਿਨ ਸਿੱਖਾਂ ਦੀਆਂ ਮਿਸਲ ਬਾਰਾਂ ਮਿਸਲਾਂ ਬਣੀਆਂ, ਤਾਂ ਇਕ ਮਿਸਲ ਦਾ ਲੀਡਰ ਨਵਾਬ ਬਣਾਈ ਕਪੂਰ ਸਿੰਘ ਬਣਿਆਂ। ਮਿਸਲ ਦਾ ਨਾਮ ਉਹਦੇ ਪਿੰਡ ਦੇ ਨਾਂ ਉੱਤੇ ਮਿਸਲ ਸਿੰਘਪੁਰੀਆਂ (ਜਾਂ ਫੈਜ਼ੁੱਲਾਪੁਰੀਆਂ) ਰੱਖਿਆ ਗਿਆ।

ਮੌਮਨ ਖਾਂ, ਲਾਹੌਰ ਦੇ ਸੂਬੇਦਾਰ ਦਾ ਨਾਇਬ ਸੀ। ਉਹ ਬੜਾ ਜ਼ਾਲਮ ਤੇ ਸਿੱਖਾਂ ਦਾ ਪੱਕਾ ਵੈਰੀ ਸੀ। ਇਕ ਦਿਨ ਨਵਾਬ ਕਪੂਰ ਸਿੰਘ ਨੇ ਆਪਣੀ ਮਿਸਲ ਦੇ ਸਿਪਾਹੀਆਂ ਨੂੰ ਕਿਹਾ, ਕਿ ਕੋਈ ਇਕੱਲਾ ਸਰਮਾ ਮੌਮਨ ਖਾਂ ਦਾ ਸਿਰ ਲਿਆਵੇ।



ਭਾਈ ਮਨੀ ਸਿੰਘ ਜੀ ਦਾ ਭਤੀਜਾ ਸ: ਅਘੜ ਸਿੰਘ, ਪੰਥ ਦੀ ਆਗਿਆ ਪਾ ਕੇ ਮੋਮਨ ਖਾਂ ਦਾ ਨੇਕਰ ਜਾ ਹੋਇਆ ਤੇ ਸਮਾਂ ਪਾ ਕੇ ਉਸਦਾ ਸਿਰ ਲਾਹ ਕੇ ਨਵਾਬ ਕਪੂਰ ਸਿੰਘ ਦੇ ਸਾਮ੍ਹਣੇ ਆ ਧਰਿਆ। ਨਵਾਬ ਕਪੂਰ ਸਿੰਘ ਨੇ ਉਸਨੂੰ ਛਾਤੀ ਨਾਲ ਲਾਇਆ ਤੇ ਪੰਥ ਵੱਲੋਂ ਸਿਰੋਪਾ ਦਿਤਾ। ਇਹ ਘਟਨਾ ੧੭੫੪ ਈ. ਦੀ ਹੈ।

੧੫ ਸਤੰਬਰ, ੧੭੫੮ ਈ. ਨੂੰ ਜਲੰਧਰ ਦਾ ਹਾਕਮ ਅਦੀਨਾ ਬੇਗ ਮਰ ਗਿਆ, ਤਾਂ ੩੦ ਅਕਤੂਬਰ, ੧੭੫੮ ਈ. ਨੂੰ ਦੀਵਾਲੀ ਮਨਾ ਕੇ ਸਿੰਘ ਦੁਆਬੇ ਉੱਤੇ ਚੜ੍ਹ ਪਏ। ਉੜਮੁੜ ਟਾਂਡਾ ਕੋਲ ਅਦੀਨਾ ਬਿਸ਼ੰਭਰ ਦਾਸ ਬੇਗ ਦੇ ਪੁੱਤਰ ਹਸਨ ਬੇਗ ਤੇ ਦੀਵਾਨ ਬਿਸ਼ੰਭਰ ਦਾਸ ਕਤਲ ਨਾਲ ਲੜਾਈ ਹੋਈ। ਬਿਸ਼ੰਭਰ ਦਾਸ ਗੋਲੀ ਲੱਗ ਕੇ ਮਰ ਗਿਆ। ਉਸਦਾ ਸਿਰ ਵਢ ਕੇ ਕਰੋੜਾ ਸਿੰਘ ਨੇ ਨਵਾਬ ਕਪੂਰ ਸਿੰਘ ਆਂਗੇ ਜਾ ਧਰਿਆ। ਵੈਰੀ ਦੀ ਫੌਜ ਪਿੜ ਛੱਡ ਕੇ ਨੱਸ ਗਈ। ਇਲਾਕਾ ਸਾਰਾ ਸਿੱਖ ਸਰਦਾਰਾਂ ਨੇ ਵੰਡ ਲਿਆ।

ਜਦ ੧੭੬੧ ਈ. ਨੂੰ ਸ: ਜੱਸਾ ਸਿੰਘ ਆਹਲੂਵਾਲੀਏ ਨੇ ਲਾਹੌਰ ਦੇ ਤਖ਼ਤ 'ਤੇ ਕਬਜ਼ਾ ਕਰਕੇ ਸਿੱਕਾ ਚਲਾਇਆ, ਉਦੋਂ ਨਵਾਬ ਕਪੂਰ ਸਿੰਘ ਉਸਦੇ ਨਾਲ ਸੀ।

੧੭੬੨ ਈ. ਵਿਚ ਵੱਡੇ ਘਲੂਘਾਰੇ ਸਮੇਂ ਸਿੰਘਪੁਰੀਆਂ ਦੀ ਮਿਸਲ ਬੜੀ ਬਹਾਦਰੀ ਨਾਲ ਲੜੀ। ਅਬਦਾਲੀ ਦੇ ਵਾਪਸ ਜਾਣ ਪਿੱਛੋਂ ਜਦ ਬੁਢਾ ਦਲ ਤੇ ਤਰਨਾ ਦਲ, ਦੋ ਵੱਡੇ ਜਥੇ ਬਣੇ, ਤਾਂ ਇਹ ਮਿਸਲ ਬੁਢਾ ਦਲ ਵਿਚ ਸ਼ਾਮਲ ਹੋ ਗਈ।

੧੭ ਨਵੰਬਰ, ੧੭੬੩ ਈ. (ਕੱਤਕ ਸੁਦੀ ਤੇਰਾਂ) ਨੂੰ ਜਦ (ਅਬਦਾਲੀ ਦੇ ਢਾਹੇ ਹੋਏ) 'ਹਰਿਮੰਦਰ' ਸਾਹਿਬ ਦੀ ਦੁਬਾਰਾ ਨੀਂਹ ਧਰੀ, ਤਾਂ ਨਵਾਬ ਕਪੂਰ ਸਿੰਘ ਦੇ ਹੱਥੋਂ ਇੱਟ ਰਖਵਾਈ ਗਈ।

ਆਖ਼ਰੀ ਲੜਾਈ ਸਰਹਿੰਦ ਦੀ ਸੀ, ਜਿਸ ਵਿਚ ਨਵਾਬ

ਜੈਨ ਖਾਂ ਕਪੂਰ ਸਿੰਘ ਲੜਿਆ। ੧੪ ਜਨਵਰੀ, ੧੭੬੪ ਈ. ਨੂੰ ਸ: ਕਤਲ ਜੱਸਾ ਸਿੰਘ ਆਹਲੂਵਾਲੀਏ ਦੀ ਗੋਲੀ ਨਾਲ ਸਰਹਿੰਦ ਦਾ ਸੂਬੇਦਾਰ ਜੈਨ ਖਾਂ ਮਾਰਿਆ ਗਿਆ। ਭਾਈ ਮਨੀ ਸਿੰਘ ਦੇ ਭਤੀਜੇ ਥਰਾਜ ਸਿੰਘ ਨੇ ਜੈਨ ਖਾਂ ਦਾ ਸਿਰ ਵਢ ਕੇ ਨਵਾਬ ਕਪੂਰ ਸਿੰਘ ਅੱਗੇ ਜਾ ਧਰਿਆ। ਜਦ ਬਾਕੀ ਮਿਸਲਾਂ ਨੇ ਸਰਹਿੰਦ ਸੂਬੇ ਦੇ ਇਲਾਕੇ ਮੱਲੇ, ਤਾਂ ਸਿੰਘਪੁਰੀਆਂ ਦੀ ਮਿਸਲ ਨੇ ਵੀ ਹੇਠ ਲਿਖੇ ਇਲਾਕਿਆਂ 'ਤੇ ਕਬਜ਼ਾ ਕਰ ਲਿਆ। ਪ੍ਰਸਿਧ ਪਰਗਣੇ ਇਹ ਸਨ: ਅਬੋਹਰ, ਆਦਮਪੁਰ, ਛੱਤ, ਬਨੂੜ, ਮਨੌਲੀ, ਘਨੌਲੀ, ਭਰਤ ਗੜ੍ਹ, ਕੰਧੋਲਾ, ਚੂਨੀ ਮਛਲੀ, ਭਰੇਲੀ, ਬੰਗਾ, ਬੇਲਾ, ਅਟੱਲ ਗੜ੍ਹ, ਆਦਿ।

ਇਸ ਤੋਂ ਥੋੜਾ ਸਮਾਂ ਪਿਛੋਂ ਨਵਾਬ ਕਪੂਰ ਸਿੰਘ ਅੰਮ੍ਰਿਤਸਰ ਵਿਚ ਸੁਰਗਵਾਸ ਹੋ ਗਿਆ\*। ਉਸਦੀ ਸਮਾਧ ਬਾਬਾ ਅਟੱਲ ਦੇ ਕਪੂਰ ਸਿੰਘ ਕੋਲ ਹੈ। ਉਹ ਸਾਰੀ ਉਮਰ ਸਿੱਖਾਂ ਦਾ ਧਾਰਮਕ ਲੀਡਰ ਸੁਰਗਵਾਸ ਰਿਹਾ। ਹਜ਼ਾਰਾਂ ਸਿੱਖਾਂ ਨੂੰ ਉਹਨੇ ਅੰਮ੍ਰਿਤ ਛਕਾਇਆ। ਕੜਾਹੇ ਭਰ ਕੇ ਉਹ ਅੰਮ੍ਰਿਤ ਤਿਆਰ ਕਰਦਾ ਤੇ ਹਜ਼ਾਰਾਂ

---

\* ਨਵਾਬ ਕਪੂਰ ਸਿੰਘ ਦੇ ਸੁਰਗਵਾਸ ਹੋਣ ਦੀ ਤਾਰੀਖ ਬਾਰੇ ਇਤਿਹਾਸਕਾਰਾਂ ਦੀ ਵੱਖ ਵੱਖ ਰਾਏ ਹੈ। ਲਤੀਫ (ਪੰਨਾ ੩੨੩) ਤੇ ਗ੍ਰਿਫ਼ਨ (ਪੰਜਾਬ ਰਾਜਾਜ ਪੰਨਾ ੫੦੫) ੧੭੫੩ ਈ. ਮੰਨਦੇ ਹਨ। ਗੁਪਤਾ (ਹਿੱਸਾ ਪਹਿਲਾ, ਪੰਨਾ ੧੫੮) ਕਈ ਪੁਰਾਤਨ ਤਾਰੀਖਾਂ ਦੀ ਗਵਾਹੀ ਦੇ ਕੇ ਲਿਖਦਾ ਹੈ, ਕਿ ਨਵੰਬਰ, ੧੭੬੧ ਈ. ਵਿਚ ਨਵਾਬ ਕਪੂਰ ਸਿੰਘ ਨੇ ਸ: ਜੱਸਾ ਸਿੰਘ ਆਹਲੂਵਾਲੀਏ ਨੂੰ ਲਾਹੌਰ ਦੇ ਤਖ਼ਤ 'ਤੇ ਬਿਠਾ ਕੇ 'ਬਾਦਸ਼ਾਹ' ਦਾ ਖ਼ਿਤਾਬ ਦਿਤਾ। ਵੱਡੇ ਘੱਲੂਘਾਰੇ (੧੭੬੨ ਈ.) ਤੋਂ ਪਿਛੋਂ ਅਬਦਾਲੀ ਨੇ 'ਹਰਿਮੰਦਰ' ਸਾਹਿਬ ਢਾਹ ਦਿਤਾ ਸੀ। ਉਸ ਦੀ ਦੁਬਾਰਾ ਨੀਂਹ ਨਵਾਬ ਕਪੂਰ ਸਿੰਘ ਦੇ ਹੱਥੀਂ (੧੭ ਨਵੰਬਰ, ੧੭੬੩ ਈ.) ਰਖਾਈ ਗਈ। ਇਹ ਦੋਵੇਂ ਸਾਖੀਆਂ ਸਿੱਖਾਂ ਵਿਚ ਸੀਨਾ-ਬ-ਸੀਨਾ ਵੀ ਪ੍ਰਚਲਤ ਹਨ। ਇਸ ਤੋਂ ਸਾਬਤ ਹੋਇਆ, ਕਿ ੧੭੬੩ ਈ. ਵਿਚ ਨਵਾਬ ਕਪੂਰ ਸਿੰਘ ਦਾ ਸੁਰਗਵਾਸ ਹੋਣਾ ਦੁਰਸਤ ਨਹੀਂ। ਗਿਆਨੀ ਗਿਆਨ ਸਿੰਘ ਪੰਥ ਪ੍ਰਕਾਸ਼ ਦੇ ਪੰਨਾ ੧੦੧੧ ਉੱਤੇ→

ਬੰਦਿਆਂ ਨੂੰ ਇਕ ਪੰਗਤ ਵਿਚ ਛਕਾਉਂਦਾ। ਵਧੇ ਅੰਮ੍ਰਿਤ ਦੇ ਉਹ ਜੰਗਲ ਵਿਚ ਝਾੜੀਆਂ 'ਤੇ ਛੱਟੇ ਮਾਰਕੇ ਕਹਿੰਦਾ 'ਮੈਂ ਗੁਰੂ ਗੋਬਿੰਦ ਸਿੰਘ ਜੀ ਦੀ ਸਿੱਖੀ ਖਿਲਾਰਦਾ ਫਿਰਦਾ ਹਾਂ।' ਉਹਦੇ ਹੱਥਾਂ ਅੰਮ੍ਰਿਤ ਛਕਣਾ ਉਸ ਵੇਲੇ ਵਡਿਆਈ ਦਾ ਕਾਰਨ ਸਮਝਿਆ ਜਾਂਦਾ ਸੀ। ਰਿਆਸਤ ਪਟਿਆਲਾ ਦੇ ਬਾਨੀ ਸ: ਆਲਾ ਸਿੰਘ ਨੇ ਵੀ ਓਸੇ ਤੋਂ ਅੰਮ੍ਰਿਤ ਛਕਿਆ ਸੀ। ਮੈਦਾਨ ਵਿਚ ਉਹ (ਨਵਾਬ ਕਪੂਰ ਸਿੰਘ) ਏਨਾ ਤੇਗ਼ ਦਾ ਧਨੀ ਸੀ, ਕਿ ਉਹਨੇ ਪੰਜ ਸੌ ਮੁਸਲਮਾਨ ਆਪਣੇ ਹੱਥੀਂ ਕਤਲ ਕੀਤੇ ਸਨ। ਉਹਦਾ ਸਾਰਾ ਸਰੀਰ ਫੱਟਾਂ ਦੇ ਦਾਗ਼ਾਂ ਨਾਲ ਭਰਿਆ ਪਿਆ ਸੀ।

ਨਵਾਬ ਕਪੂਰ ਸਿੰਘ ਦੀ ਔਲਾਦ ਕੋਈ ਨਹੀਂ ਸੀ। ਉਸਦਾ ਭਤੀਜਾ ਖੁਸ਼ਹਾਲ ਸਿੰਘ ਮਿਸਲ ਦਾ ਲੀਡਰ ਬਣਿਆ। ਜਦ ਖੁਸ਼ਹਾਲ ਸਿੰਘ ਅਬਦਾਲੀ ਨੌਵੇਂ ਹਮਲੇ ਪਿੱਛੋਂ ਵਾਪਸ ਗਿਆ, ਤਾਂ ਸਿੰਘਾਂ ਨੇ ਨਵੇਂ ਇਲਾਕੇ ਮੱਲਣੇ ਆਰੰਭ ਦਿੱਤੇ। ਜਲੰਧਰ ਦਾ ਹਾਕਮ ਓਦੋਂ ਸ਼ੇਖ ਨਜ਼ਾਮੁੱਦੀਨ ਸੀ। ਸ: ਖੁਸ਼ਹਾਲ ਜਲੰਧਰ 'ਤੇ ਸਿੰਘ ਸਿੰਘਪੁਰੀਏ ਦੇ ਪੁੱਤਰ ਸ: ਬੁਧ ਸਿੰਘ ਨੇ ਨਜ਼ਾਮੁੱਦੀਨ ਨੂੰ ਮੈਦਾਨ ਵਿਚ ਸ਼ਕਸਤ ਦੇ ਕੇ ਜਲੰਧਰ ਉਤੇ ਕਬਜ਼ਾ ਕਰ ਲਿਆ। ਨਾਲ ਹੀ ਉਸ ਨੇ ਬੁਲੰਦ ਗੜ੍ਹ ਬਹਿਰਾਮਪੁਰ, ਨੂਰਪੁਰ ਤੇ ਹੈਬਤ ਪੁਰ ਪੱਟੀ ਉਤੇ ਕਬਜ਼ਾ ਕਰ ਲਿਆ।

→ ਨਵਾਬ ਦੇ ਸੁਰਗਵਾਸ ਹੋਣ ਦਾ ਸੰਮਤ ੧੮੧੭ ਬਿ. (੧੭੬੧ ਈ.) ਲਿਖਦਾ ਹੈ, ਪਰ ਸਰਹਿੰਦ ਦੀ ਲੜਾਈ ਦਾ ਜ਼ਿਕਰ ਕਰਦਾ ਹੋਇਆ ਲਿਖਦਾ ਹੈ, ਕਿ ਥਰਾਜ ਸਿੰਘ ਨੇ ਜੈਨ ਖਾਂ ਦਾ ਸਿਰ ਵੱਢ ਕੇ ਨਵਾਬ ਕਪੂਰ ਸਿੰਘ ਅੱਗੇ ਜਾ ਰੱਖਿਆ। ਇਹ ਘਟਨਾ ੧੪ ਜਨਵਰੀ, ੧੭੬੪ ਈ. ਨੂੰ ਹੋਈ। ਦਸੰਬਰ, ੧੭੬੪ ਈ. ਨੂੰ ਅਬਦਾਲੀ ਦੇ ਨਾਲ ਕਾਜ਼ੀ ਨੂਰਮੁਹੰਮਦ ਆਉਂਦਾ ਹੈ। ਉਹ ਆਪਣੇ ਜੰਗਨਾਮੇ ਵਿਚ ਨਵਾਬ ਕਪੂਰ ਸਿੰਘ ਦਾ ਨਾਮ ਨਹੀਂ ਲਿਖਦਾ। ਸੋ ਸਿੱਧ ਹੋਇਆ, ਕਿ ਜਨਵਰੀ ੧੭੬੪ ਈ. ਵਿਚ ਨਵਾਬ ਜਿਉਂਦਾ ਸੀ, ਪਰ ਦਸੰਬਰ ਵਿਚ ਨਹੀਂ। ਏਸੇ ਅਧਾਰ 'ਤੇ ਮੈਂ ਨਵਾਬ ਕਪੂਰ ਸਿੰਘ ਦੇ ਸੁਰਗਵਾਸ ਹੋਣ ਦੀ ਤਾਰੀਖ ੧੭੬੪ ਈ. ਮੰਨੀ ਹੈ।

ਇਹ ਤਿੰਨ ਲੱਖ ਸਾਲਾਨਾ ਦਾ ਇਲਾਕਾ ਸੀ।

੧੭੬੯ ਈ. ਵਿਚ ਏਸ ਮਿਸਲ ਦੇ ਹੇਠ ਲਿਖੇ ੧੭੬੯ ਵਿਚ ਕਬਜ਼ੇ ਇਲਾਕਿਆਂ ਉਤੇ ਕਬਜ਼ੇ ਸਨ : ਜ਼ਿਲਾ ਜਲੰਧਰ ਤੇ ਜ਼ਿਲਾ ਹੁਸ਼ਿਆਰਪੁਰ ਦੇ ਕੁਛ ਹਿੱਸੇ (ਤਿੰਨ ਲੱਖ ਸਾਲਾਨਾ ਦੇ) ਜਲੰਧਰ ਦੁਆਬ ਵਿਚ, ਖਾਪੜਖੇੜੀ, ਸਿੰਘਪੁਰਾ, ਬਾਰੀ ਦੁਆਬ ਵਿਚ, ਅਬੋਹਰ, ਆਦਮਪੁਰ, ਛੱਤ, ਬਨੂੜ, ਮਨੌਲੀ, ਘਨੌਲੀ, ਭਰਤਗੜ੍ਹ, ਕੰਧੋਲਾ ਚੂਨੀ ਮਛਲੀ, ਭਰੋਲੀ, ਬੰਗਾ, ਬੋਲਾ, ਅਟੱਲ ਗੜ੍ਹ, ਆਦਿ ਸੂਬਾ ਸਰਹਿੰਦ ਵਿਚ।

ਸ: ਖੁਸ਼ਹਾਲ ਸਿੰਘ ਮਾਲਵੇ ਦੀਆਂ ਕਈ ਮੁਹਿੰਮਾਂ ਬੁਧ ਸਿੰਘ ਵਿਚ ਸ਼ਾਮਲ ਰਿਹਾ। ਉਹ ੧੭੬੫ ਈ. ਵਿਚ ਮਰ ਗਿਆ, ਲੀਡਰ ਬਣਿਆ ਤਾਂ ਉਸਦਾ ਪੁੱਤਰ ਸ: ਬੁਧ ਸਿੰਘ ਮਿਸਲਦਾਰ ਬਣਿਆ।

ਜਦ ਗੁਰੂ ਅਰਜਨ ਦੇਵ ਜੀ ਨੇ ਤਰਨ ਤਾਰਨ ਦਾ ਸਰੋਵਰ (ਤਾਲਾਬ) ਬਨਾਉਣ ਵਾਸਤੇ ਇੱਟਾਂ ਪਕਾਈਆਂ, ਤਾਂ ਤਰਨ ਤਾਰਨ ਇਲਾਕੇ ਦਾ ਚੌਧਰੀ ਨੂਰਦੀਨ ਉਹ ਇੱਟਾਂ ਜ਼ਬਰ-ਸਰੋਵਰ ਦੀ ਸੇਵਾ ਦਸਤੀ ਚੁਕਵਾ ਕੇ ਆਪਣੇ ਪਿੰਡ (ਸਰਾਏ ਨੂਰਦੀਨ) ਲੈ ਗਿਆ ਤੇ ਉਹਨੇ ਆਪਣੇ ਮਕਾਨ ਬਣਾ ਲਏ।

ਗੁਰੂ ਸਾਹਿਬ ਨੇ ਉਸ ਵੇਲੇ ਵਾਕ ਕੀਤਾ, ਕਿ ਕਦੇ ਕੋਈ ਸਾਡਾ ਸਿੱਖ ਇਹ ਇੱਟਾਂ ਹੱਥੋਂ ਹੱਥ\* ਲਿਆ ਕੇ ਫਿਰ ਸਰੋਵਰ ਬਣਾਵੇਗਾ। ਸ: ਬੁਧ ਸਿੰਘ ਸਿੰਘਪੁਰੀਏ ਨੇ ਗੁਰੂ ਮਹਾਰਾਜ ਦਾ ਉਹ ਵਾਕ ਪੂਰਾ ਕੀਤਾ। ਉਹਨੇ ਨੂਰਦੀਨ ਦੇ ਮਕਾਨ ਢਾਹ ਕੇ ਉਹ ਇੱਟਾਂ ਹੱਥੋਂ ਹੱਥ ਤਰਨ ਤਾਰਨ ਲਿਆ ਕੇ ਸਰੋਵਰ ਬਣਾਇਆ।

ਪਹਿਲਾਂ ਕੁਛ ਚਿਰ ਸ: ਬੁਧ ਸਿੰਘ ਸ਼ੇਰੇ-ਪੰਜਾਬ ਦੇ ਨਾਲ ਰਿਹਾ,

\* ਨੂਰਦੀਨ ਦੀ ਸਰਾ ਤੋਂ ਤਰਨ ਤਾਰਨ ਤਕ ਸੰਗਤਾਂ ਪਾਲ ਬੰਨ੍ਹ ਕੇ ਖਲੋ ਜਾਂਦੀਆਂ। ਇਕ ਸਿੱਖ ਨਾਲ ਦੇ ਖਲੇ ਨੂੰ ਇੱਟ ਫੜਾਉਂਦਾ ਤੇ ਉਹ ਅਗਲੇ ਨਾਲ ਦੇ ਨੂੰ ਫੜਾ ਦੇਂਦਾ। ਏਸੇ ਤਰ੍ਹਾਂ ਸਾਰੀਆਂ ਇੱਟਾਂ ਤਰਨ ਤਾਰਨ ਲਿਆਂਦੀਆਂ ਗਈਆਂ।

ਪਰ ਪਿੱਛੋਂ ਕੁਛ ਬਾਗੀ ਹੋ ਗਿਆ। ਉਹਦੇ ਇਲਾਕੇ ਸਤਲੁਜ ਦੇ ਦੋਹੀਂ ਪਾਸੀਂ ਸਨ। ਇਸ ਵਾਸਤੇ ਉਹ ਪੂਰੀ ਤਰ੍ਹਾਂ ਆਪਣੇ ਸ਼ੇਰੇ ਪੰਜਾਬ ਨੇ ਆਪ ਨੂੰ ਸ਼ੇਰੇ-ਪੰਜਾਬ ਦੇ ਅਧੀਨ ਨਹੀਂ ਸੀ ਸਮਝਦਾ। ਜਲੰਧਰ ਜ਼ਬਤ ੧੮੧੧ ਈ. ਵਿਚ ਉਸਨੂੰ ਲਾਹੌਰ ਦਰਬਾਰ ਵਿਚ ਹਾਜ਼ਰ ਕਰ ਲਿਆ ਹੋਣ ਵਾਸਤੇ ਹੁਕਮ ਗਿਆ, ਤਾਂ ਉਹਨੇ ਹਾਜ਼ਰ ਹੋਣ ਤੋਂ ਇਨਕਾਰ ਕਰ ਦਿਤਾ। ਗੁੱਸੇ ਵਿਚ ਆ ਕੇ ਸ਼ੇਰੇ-ਪੰਜਾਬ ਨੇ ਦੀਵਾਨ ਮੋਹਕਮ ਚੰਦ, ਸ: ਫਤਹਿ ਸਿੰਘ ਆਹਲੂਵਾਲੀਏ ਤੇ ਸ: ਜੋਧ ਸਿੰਘ ਰਾਮਗੜ੍ਹੀਏ ਨੂੰ ਬੁਧ ਸਿੰਘ ਦੇ ਇਲਾਕੇ ਜ਼ਬਤ ਕਰ ਲੈਣ ਵਾਸਤੇ ਫੌਜ ਦੇ ਕੇ ਭੇਜਿਆ। ਕੁਛ ਦਿਨ ਤਾਂ ਬੁਧ ਸਿੰਘ ਨੇ ਅਗੋਂ ਟਾਕਰਾ ਕੀਤਾ, ਪਰ ਅੰਤ ਹਾਰਕੇ ਅੰਗਰੇਜ਼ਾਂ ਕੋਲ ਲੁਧਿਆਣੇ ਚਲਾ ਗਿਆ। ਸ਼ੇਰੇ-ਪੰਜਾਬ ਨੇ ਉਸਦਾ ਸਤਲੁਜ ਤੋਂ ਸੱਜੇ ਹੱਥ ਦਾ ਸਾਰਾ ਇਲਾਕਾ ਸਿੱਖ ਰਾਜ ਵਿਚ ਮਿਲਾ ਲਿਆ।

ਸ: ਬੁਧ ਸਿੰਘ ੧੮੧੬ ਈ. ਵਿਚ ਸੁਰਗਵਾਸ ਹੋ ਗਿਆ। ਬੁਧ ਸਿੰਘ ਪਿੱਛੇ ਉਸ ਦੇ ਸੱਤ ਲੜਕੇ ਸਨ। ਵੱਡੇ ਲੜਕੇ ਅਮਰ ਸੁਰਗਵਾਸ ਸਿੰਘ ਨੇ ਭਰਤ ਗੜ੍ਹ ਆਪਣੇ ਕਬਜ਼ੇ ਵਿਚ ਰੱਖ ਲਿਆ ਤੇ ਬਾਕੀ ਭਰਾਵਾਂ ਨੂੰ ਏਸ ਹਿਸਾਬ ਨਾਲ ਜਾਗੀਰ ਵੰਡ ਦਿਤੀ : ਭੋਪਾਲ ਸਿੰਘ ਨੂੰ ਘਨੌਲੀ, ਗੁਪਾਲ ਸਿੰਘ ਨੂੰ ਮਨੌਲੀ; ਲਾਲ ਸਿੰਘ ਨੂੰ ਬੰਗਾ, ਗੁਰਦਿਆਲ ਸਿੰਘ ਨੂੰ ਅਟੱਲ ਗੜ੍ਹ, ਹਰਦਿਆਲ ਸਿੰਘ ਨੂੰ ਬੋਲਾ, ਦਿਆਲ ਸਿੰਘ ਨੂੰ ਕੰਧੋਲਾ ਦੇ ਪਰਗਣੇ ਦਿਤੇ। ਓਥੇ ਓਥੇ ਉਹਨਾਂ ਦੀ ਔਲਾਦ ਵਸਦੀ ਹੈ।

ਸ: ਅਮਰ ਸਿੰਘ ਦਾ ਲੜਕਾ ਕਿਰਪਾਲ ਸਿੰਘ ਬਿਨਾਂ ਕਿਸੇ ਔਲਾਦ ਦੇ ਮਰ ਗਿਆ। ਇਸ ਵਾਸਤੇ ਅਮਰ ਸਿੰਘ ਦਾ ਦਿਲ ਟੁੱਟ ਅਮਰ ਸਿੰਘ ਗਿਆ। ਉਹ ਦੁਨੀਆਂ ਤੋਂ ਉਦਾਸ ਹੋ ਕੇ ਤੀਰਥਾਂ 'ਤੇ ਚਲਾ ਸੁਰਗਵਾਸ ਗਿਆ, ਜਿਥੇ ਉਹ ੧੮੪੩ ਈ. ਵਿਚ ਮਰ ਗਿਆ।

## ੭. ਮਿਸਲ ਸ਼ਹੀਦਾਂ

ਬੰਸਾਵਲੀ

ਬਾਬਾ ਦੀਪ ਸਿੰਘ

ਸੱਦਾ ਸਿੰਘ (ਗੱਦੀ ਨਸ਼ੀਨ)

(†ਕਰਮ ਸਿੰਘ ਗੱਦੀ ਨਸ਼ੀਨ)

ਬੀਰ ਸਿੰਘ

ਕਰਮ ਸਿੰਘ†, ਧਰਮ ਸਿੰਘ

ਗੁਲਾਬ ਸਿੰਘ,

ਮਹਿਤਾਬ ਸਿੰਘ

ਸ਼ਿਵ ਕਿਰਪਾਲ ਸਿੰਘ

ਜੀਵਨ ਸਿੰਘ

ਇਸ ਮਿਸਲ ਦੇ ਬਾਨੀ ਬਾਬਾ ਦੀਪ ਸਿੰਘ ਜੀ (ਪਿੰਡ ਪਹੂਵਿੰਡ, ਜ਼ਿਲਾ ਲਾਹੌਰ\*) ਦੇ ਸਨ। ਬਾਬਾ ਜੀ, ਗੁਰੂ ਗੋਬਿੰਦ ਸਿੰਘ ਜੀ ਦੇ ਹਜ਼ੂਰੀ ਸਿੰਘਾਂ ਵਿਚੋਂ ਸਨ। ਗੁਰੂ ਜੀ ਦੇ ਹੱਥੋਂ ਅੰਮ੍ਰਿਤ ਛਕ ਕੇ ਉਹ ਗੁਰੂ ਮਹਾਰਾਜ ਦੀਆਂ ਲੜਾਈਆਂ ਵਿਚ ਸ਼ਾਮਲ ਰਹੇ। ਜਦ ਕਲਗੀਧਰ ਨਦੇੜ ਚਲੇ ਗਏ, ਤਾਂ ਬਾਬਾ ਦੀਪ ਸਿੰਘ ਜੀ ਦਮਦਮਾ ਸਾਹਿਬ (ਤਲਵੰਡੀ) ਟਿਕ

\* ਪਾਕਿਸਤਾਨ ਬਣਨ ਪਿੱਛੋਂ ਇਹ ਇਲਾਕਾ ਜ਼ਿਲਾ ਅੰਮ੍ਰਿਤਸਰ ਵਿਚ ਆ ਗਿਆ ਹੈ।

ਗਏ। ਉਥੇ ਉਹਨਾਂ ਇਕ ਖੂਹ ਲਵਾਇਆ, ਜੋ ਅਜੇ ਮੌਜੂਦ ਹੈ। ਜਦ ਬਾਬਾ ਬੰਦਾ ਸਿੰਘ ਜੀ 'ਬਹਾਦਰ' ਪੰਜਾਬ ਵਿਚ ਆਏ, ਤਾਂ ਬਾਬਾ ਦੀਪ ਸਿੰਘ ਜੀ ਆਪਣਾ ਜਥਾ ਲੈ ਕੇ ਉਸ ਨਾਲ ਜਾ ਮਿਲੇ। ਲੜਾਈ ਵਿਚ ਉਹ ਸਦਾ ਅੱਗੇ ਹੋ ਕੇ ਲੜਦੇ। ਇਸ ਵਾਸਤੇ ਉਸ ਜਥੇ ਦਾ ਨਾਮ 'ਸ਼ਹੀਦਾਂ ਦਾ ਜੱਥਾ' ਤੇ ਬਾਬਾ ਦੀਪ ਸਿੰਘ ਦਾ ਲਕਬ 'ਸ਼ਹੀਦ' ਪੈ ਗਿਆ। ਜਦ ਬਾਬਾ ਬੰਦਾ ਸਿੰਘ ਜੀ ਸ਼ਹੀਦ ਹੋ ਗਏ, ਤਾਂ ਬਾਬਾ ਦੀਪ ਸਿੰਘ ਜੀ ਫਿਰ ਦਮਦਮਾ ਸਾਹਿਬ ਆ ਟਿਕੇ।

ਗੁਰੂ ਗੋਬਿੰਦ ਸਿੰਘ ਜੀ ਨੇ ਜੋ ਆਦਿ ਗੁਰੂ 'ਗ੍ਰੰਥ' ਸਾਹਿਬ ਦੀ ਬੀੜ ਤਿਆਰ ਕਰਵਾਈ ਸੀ, ਉਹ ਦਮਦਮੇ ਸਾਹਿਬ ਪਈ ਸੀ। ਬਾਬਾ ਦੀਪ ਸਿੰਘ ਜੀ ਨੇ ਉਸ ਉੱਤੇ ਉਤਾਰਾ ਕਰਕੇ ਗੁਰੂ ਗ੍ਰੰਥ ਸਾਹਿਬ ਜੀ ਦੀਆਂ ਚਾਰ ਬੀੜਾਂ ਤਿਆਰ ਕੀਤੀਆਂ। ਉਹਨਾਂ ਵਿਚੋਂ ਇਕ ਅਕਾਲ ਤਖਤ ਅੰਮ੍ਰਿਤਸਰ, ਇਕ ਪਟਨਾ ਸਾਹਿਬ ਤੇ ਇਕ ਅਨੰਦਪੁਰ ਸਾਹਿਬ ਭੇਜ ਦਿਤੀ। ਚੌਥੀ ਬੀੜ ਦਮਦਮਾ ਸਾਹਿਬ ਰੱਖੀ ਗਈ।

੧੭੪੮ ਈ. ਨੂੰ ਮਿਸਲਾਂ ਬਣੀਆਂ, ਤਾਂ ਸ਼ਹੀਦਾਂ ਦੀ ਮਿਸਲ ਵਖਰੀ ਬਣ ਗਈ, ਜਿਸ ਦਾ ਜਥੇਦਾਰ ਬਾਬਾ ਦੀਪ ਸਿੰਘ ਬਣਿਆਂ।

ਆਹਮਦ ਸ਼ਾਹ ਅਬਦਾਲੀ ਚੌਥੇ ਹਮਲੇ ਤੋਂ ਵਾਪਸ ਮੁੜਦਾ ਹੋਇਆ ਲਾਹੌਰ ਦਾ ਸੂਬੇਦਾਰ ਆਪਣੇ ਪੁੱਤਰ ਤੈਮੂਰ ਸ਼ਾਹ ਨੂੰ ਬਣਾ ਗਿਆ। ਉਸ ਦਾ ਨਾਇਬ ਤੇ ਸੈਨਾਪਤੀ ਉਹ ਆਪਣੇ ਪ੍ਰਸਿਧ ਜਰਨੈਲ ਜਹਾਨ ਖਾਂ ਨੂੰ ਛੱਡ ਗਿਆ। ਜਹਾਨ ਖਾਂ ਨੇ ਫੌਜ ਲੈ ਕੇ ਅੰਮ੍ਰਿਤਸਰ ਤੇ ਚੜ੍ਹਾਈ ਕਰ ਦਿਤੀ। ਉਸ ਵੇਲੇ ਬਾਬਾ ਗੁਰਬਖਸ਼ ਸਿੰਘ (ਪਿੰਡ ਲੀਲ, ਤਸੀਲ ਕਸੂਰ) ਹਰਿਮੰਦਰ ਸਾਹਿਬ ਦੀ ਰਾਖੀ ਕਰ ਰਹੇ ਸਨ। ਉਹ ਆਪਣੇ ਬੋਝੇ ਜਹੇ ਸਾਥੀਆਂ ਸਣੇ ਮਰਦਾਂ ਵਾਂਗ ਲੜ ਕੇ ਸ਼ਹੀਦ ਹੋ ਗਏ। ਜਹਾਨ ਖਾਂ ਨੇ ਅੰਮ੍ਰਿਤਸਰ ਉੱਤੇ ਕਬਜ਼ਾ ਕਰ ਲਿਆ। ਉਹਨੇ ਅੰਮ੍ਰਿਤਸਰ ਦਾ ਸਰੋਵਰ ਪੂਰ ਦਿਤਾ ਤੇ ਬਹੁਤ ਸਾਰੇ ਗੁਰਦਵਾਰੇ ਢਾਹ ਦਿਤੇ। ਜਦੋਂ ਇਹ ਖਬਰਾਂ ਦਮਦਮੇ ਸਾਹਿਬ ਪੁੱਜੀਆਂ, ਤਾਂ ਉਥੋਂ ਦੀ ਸੇਵਾ ਆਪਣੇ ਭਤੀਜੇ

ਸੱਦਾ ਸਿੰਘ ਨੂੰ ਸੌਂਪ ਕੇ ਬਾਬਾ ਦੀਪ ਸਿੰਘ ਜੀ ਆਪ ਫੌਜ ਲੈ ਕੇ ਅੰਮ੍ਰਿਤ-  
ਸਰ ਨੂੰ ਚੜ੍ਹ ਪਏ। ਰਾਹ ਵਿਚੋਂ ਖ਼ਬਰਾਂ ਸੁਣ ਕੇ ਹੋਰ ਸਿੰਘ ਵੀ ਬਾਬਾ ਜੀ  
ਦੇ ਦਲ ਵਿਚ ਸ਼ਾਮਲ ਹੋ ਗਏ। ਤਰਨ ਤਾਰਨ ਤੋਂ ਅੱਗੇ ਤੁਰਨ ਵਾਲੇ  
ਦਿਨ ਤਕ ਦਸ ਹਜ਼ਾਰ ਸਿੱਖ ਹੋ ਗਏ। ੧੧ ਨਵੰਬਰ, ੧੭੫੭ ਈ. ਨੂੰ  
ਗੋਲੂਵੜ ਕੋਲ ਲੜਾਈ ਆਰੰਭ ਹੋਈ ਤੇ ਅੰਮ੍ਰਿਤਸਰ  
ਸ਼ਹੀਦੀ ਬਾਬਾ ਪਰਕਰਮਾ ਵਿਚ ਜਾ ਖ਼ਤਮ ਹੋਈ। ਚਾਟੀ ਵਿੰਡ ਦੇ  
ਦੀਪ ਸਿੰਘ ਦਰਵਾਜ਼ੇ ਅੱਗੇ (ਗੁ. ਰਾਮ ਸਰ ਕੋਲ) ਬਾਬਾ ਦੀਪ ਸਿੰਘ  
ਜੀ ਅਮਾਨ ਖ਼ਾਨਾ ਲੜ ਕੇ ਸ਼ਹੀਦ ਹੋਏ। ਦੋਹਾਂ  
ਜਰਨੈਲਾਂ ਦੇ ਸਾਂਝੇ ਵਾਰ ਨਾਲ ਸਿਰ ਲੱਥੇ। ਬਾਬਾ ਦੀਪ ਸਿੰਘ ਬਾਰੇ ਇਹ  
ਕਹਾਣੀ ਪ੍ਰਸਿਧ ਹੈ, ਕਿ ਉਹ ਲੱਥਾ ਸਿਰ ਖੱਬੇ ਹੱਥ 'ਤੇ ਰੱਖ ਕੇ ਲੜਦੇ  
ਲੜਦੇ ਦਰਬਾਰ ਸਾਹਿਬ ਤਕ ਜਾ ਪਹੁੰਚੇ। ਕਹਿੰਦੇ ਹਨ, ਕਿ ਪਿੰਡ  
ਚਾਟੀਵਿੰਡ ਕੋਲੋਂ ਲੜਦਾ ਧੜ ਦਰਬਾਰ ਸਾਹਿਬ ਪੁੱਜਾ ਸੀ। ਬਾਬਾ ਜੀ  
ਦਾ ਸ਼ਹੀਦ ਗੰਜ ਰਾਮ ਸਰ ਕੋਲ ਹੈ।

ਬਾਬਾ ਦੀਪ ਸਿੰਘ ਜੀ ਦੇ ਸ਼ਹੀਦ ਹੋਣ ਪਿੱਛੋਂ ਸ: ਸੱਦਾ ਸਿੰਘ  
ਮਿਸਲ ਦਾ ਲੀਡਰ ਬਣਿਆਂ। ਉਹ ਦਕੌਹੇ ਕੋਲ ਪਠਾਣਾਂ  
ਸੱਦਾ ਸਿੰਘ ਨਾਲ ਲੜ ਕੇ ਸ਼ਹੀਦ ਹੋਇਆ [੧੭੬੨ ਈ. ?], ਤਾਂ ਸ:  
ਸੁਰਗਵਾਸ ਕਰਮ ਸਿੰਘ ਮਿਸਲ ਦਾ ਲੀਡਰ ਬਣਿਆਂ। ਉਹ ਸ: ਬੀਰ  
ਸਿੰਘ ਸੰਧੂ ਜੱਟ [ਪਿੰਡ ਮਰੂਕਾ, ਜ਼ਿਲਾ ਲਾਹੌਰ] ਦਾ ਪੁੱਤਰ  
ਕਰਮ ਸਿੰਘ ਸੀ। ਏਸ ਮਿਸਲ ਵਿਚ ਉਹ ਸਭ ਤੋਂ ਨਾਮਵਰ ਸਰਦਾਰ  
ਮਿਸਲਦਾਰ ਹੋਇਆ ਹੈ। ਵੱਡੇ ਘਲੂਘਾਰੇ ਵਿਚ ਉਹ ਬੜੀ ਬਹਾਦਰੀ  
ਨਾਲ ਲੜਿਆ। ਲਗਭਗ ਹਰ ਮੁਹਿੰਮ ਵਿਚ ਇਹ ਮਿਸਲ  
ਪੰਥ ਨਾਲ ਸ਼ਾਮਲ ਰਹੀ। ਜਦ ਬੁਢਾ ਦਲ ਤੇ ਤਰਨਾ ਦਲ—ਦੋ ਜਥੇ—  
ਬਣੇ, ਤਾਂ ਇਹ ਮਿਸਲ ਬੁਢਾ ਦਲ ਵਿਚ ਸ਼ਾਮਲ ਹੋ ਗਈ। ੧੪ ਜਨਵਰੀ  
੧੭੬੪ ਈ. ਨੂੰ ਸਰਹਿੰਦ ਦੀ ਲੜਾਈ ਵਿਚ ਜੈਨ ਖ਼ਾਨ ਨੂੰ ਮਾਰ ਕੇ ਸਿੰਘਾਂ  
ਇਲਾਕੇ ਉੱਤੇ ਕਬਜ਼ਾ ਕੀਤਾ, ਤਾਂ ਹੇਠ ਲਿਖੇ ਇਲਾਕੇ ਮਿਸਲ  
ਇਲਾਕੇ ਸ਼ਹੀਦਾਂ ਨੇ ਦੱਸੇ :—ਜ਼ਾਹਜ਼ਾਦਪੁਰ, ਕੇਸਰੀ, ਮਾਜਰਾ,



ਸਿੱਖ ਮਿਸਲਾਂ ਤੇ ਸਰਦਾਰ ਘਰਾਣੇ

ਟਿਪਲਾ, ਸੁਬਕਾ, ਮਾਜਰੂ, ਤੰਗੋੜ, ਤਰਾਵੜੀ, ਜੜੋਲੀ, ਦਮਦਮਾ ਸਾਹਿਬ, ਆਦਿ।

ਸ: ਕਰਮ ਸਿੰਘ ਨੇ ਆਪਣੀ ਰਿਹਾਇਸ਼ ਕੇਸਰੀ ਪੱਕੀ ਕਰ ਲਈ ਤੇ ਸ਼ਾਹਜ਼ਾਦਪੁਰ ਆਪਣੇ ਭਰੋਂ ਧਰਮ ਸਿੰਘ ਨੂੰ ਦਿਤਾ। ਜਦ ਧਰਮ ਸਿੰਘ ਸੁਰਗਵਾਸ ਹੋ ਗਿਆ, ਸ: ਕਰਮ ਸਿੰਘ ਪੱਕੀ ਤਰ੍ਹਾਂ ਸ਼ਾਹਜ਼ਾਦਪੁਰ ਜਾ ਵੱਸਿਆ। ਦਮਦਮਾ ਸਾਹਿਬ ਦੇ ਨਾਮ ਬਾਰਾਂ ਪਿੰਡ ਜਾਗੀਰ ਲਾ ਕੇ ਸ: ਰਣ ਸਿੰਘ ਨੂੰ ਓਥੋਂ ਦਾ ਮੁਖਤਿਆਰ ਬਣਾ ਦਿਤਾ।

ਜਦ ੧੭੬੪ ਈ. ਵਿਚ ਸ: ਜੱਸਾ ਸਿੰਘ ਆਹਲੂਵਾਲੀਏ ਦੀ ਜਥੇਦਾਰੀ ਥੱਲੇ ਬੁਢਾ ਦਲ ਨੇ ਜਮਨਾ ਤੋਂ ਪਾਰ ਜਮਨਾ ਪਾਰ ਹਮਲੇ ਹਮਲਾ ਕੀਤਾ, ਸ: ਕਰਮ ਸਿੰਘ ਸ਼ਹੀਦ ਵੀ ਨਾਲ ਸੀ। ਜਮਨਾ ਪਾਰ ਕਈ ਹਮਲਿਆਂ ਵਿਚ ਸ: ਕਰਮ ਸਿੰਘ ਸ਼ਾਮਲ ਹੋਇਆ। ਉਸਦਾ ਸਭ ਤੋਂ ਪ੍ਰਸਿਧ ਹਮਲਾ ੧੭੭੩ ਈ. ਵਾਲਾ ਹੈ। ਇਸ ਵਿਚ ਖਾਲਸਾ ਫੌਜ ਦਾ ਪ੍ਰਧਾਨ ਸੈਨਾਪਤੀ ਸ: ਕਰਮ ਸਿੰਘ ਸ਼ਹੀਦ ਸੀ। ਜਲਾਲਾਬਾਦ (ਗੋਸ ਗੜ੍ਹ, ਲੁਹਾਰੀ ਕੋਲ) ਦੇ ਹਾਕਮ ਹਸਨ ਖਾਂ ਨੇ ਇਕ ਗ਼ਰੀਬ ਪੰਡਤ ਦੀ ਲੜਕੀ ਖੋਹ ਲਈ। ਉਹ ਪੰਡਤ ਅੰਮ੍ਰਿਤਸਰ ਅਕਾਲ ਤਖ਼ਤ ਆ ਫਰਿਯਾਦੀ ਹੋਇਆ। ਓਥੋਂ ਸ: ਕਰਮ ਸਿੰਘ ਸ਼ਹੀਦ ਦੀ ਜਥੇਦਾਰੀ ਥੱਲੇ ਤੀਹ ਹਜ਼ਾਰ ਸਿੱਖਾਂ ਨੇ ਚੜ੍ਹਾਈ ਕੀਤੀ। ੧੧ ਦਸੰਬਰ, ੧੭੭੩ ਈ. ਨੂੰ ਨਨੌਤਾ ਮਾਰ ਕੇ ਫਿਰ ਸਿੰਘ ਜਲਾਲਾਬਾਦ 'ਤੇ ਜਾ ਪਏ। ਹਸਨ ਖਾਂ ਨੂੰ ਕਤਲ ਕਰਕੇ ਪੰਡਤ ਦੀ ਲੜਕੀ ਨੂੰ ਸਹੁਰੇ ਤੋਰਿਆ। ਪਹਿਲਾਂ ਤਾਂ ਲੜਕੀ ਦੇ ਸਹੁਰੇ ਉਸਨੂੰ ਅਪਨਾਉਣ ਤੋਂ ਕੁਝ ਝਿਜਕਣ ਲੱਗੇ, ਪਰ ਜਦ ਸਿੰਘਾਂ ਨੇ ਕਿਰਪਾਨ ਵਿਖਾਈ, ਤਾਂ ਉਹ ਸਭ ਸ਼ਰਤਾਂ ਮੰਨ ਗਏ।

ਬਹੁਤ ਸਾਰਾ ਇਲਾਕਾ ਲੁੱਟ ਕੇ ਸਿੰਘਾਂ ਦਿੱਲੀ ਵੱਲ ਮੂੰਹ ਕੀਤਾ। ੧੮ ਜਨਵਰੀ, ੧੭੭੪ ਈ. ਨੂੰ ਅੱਧੀ-ਕੁ ਰਾਤ ਸਿੰਘ ਸ਼ਾਹਦਰੇ ਉਤੇ ਜਾ


† ਪੂਰਾ ਪ੍ਰਸੰਗ ਵੇਖੋ 'ਸੀਤਲ ਚੰਗਿਆੜੇ' ਵਿਚ।

ਪਏ ਤੇ ਹਜ਼ਾਰਾਂ ਰੁਪੈ ਦਾ ਮਾਲ ਲੁੱਟ ਕੇ ਫੇਰ ਵਾਪਸ ਆ ਗਏ। ਹੋਰ ਵੀ ਕਈ ਹਮਲਿਆਂ ਵਿਚ ਸ: ਕਰਮ ਸਿੰਘ ਸ਼ਾਮਲ ਹੋਇਆ।

੧੭੮੭ ਈ.‡ ਵਿਚ ਸ: ਕਰਮ ਸਿੰਘ ਸੁਰਗਵਾਸ ਹੋ ਗਿਆ, ਤਾਂ ਉਸਦਾ ਵੱਡਾ ਪੁੱਤਰ ਗੁਲਾਬ ਸਿੰਘ ਮਿਸਲ ਦਾ ਸੁਰਗਵਾਸ ਲੀਡਰ ਬਣਿਆਂ। ੧੮੦੪ ਈ. ਵਿਚ ਉਸਨੇ ਸਭ ਤੋਂ ਪਹਿਲਾਂ ਅੰਗਰੇਜ਼ਾਂ ਕੋਲ ਰੱਖਿਆ ਵਾਸਤੇ ਦਰਖਾਸਤ ਕੀਤੀ। ਅੰਤ ਗੁਲਾਬ ਸਿੰਘ ੩ ਮਈ, ੧੮੦੯ ਈ. ਨੂੰ ਸਰਕਾਰ ਅੰਗਰੇਜ਼ੀ ਨੇ ਮਾਲਵੇ ਦੀਆਂ ਸਾਰੀਆਂ ਰਿਆਸਤਾਂ ਨੂੰ ਆਪਣੇ ਅਧੀਨ ਰੱਖਿਆ ਵਿਚ ਲੈ ਲਿਆ।

੧੮੪੪ ਈ. ਵਿਚ ਸ: ਗੁਲਾਬ ਸਿੰਘ ਸੁਰਗਵਾਸ ਹੋ ਗਿਆ, ਤਾਂ ਜਾਗੀਰ ਦਾ ਮਾਲਕ ਸ਼ਿਵਕਿਰਪਾਲ ਸਿੰਘ ਬਣਿਆਂ। ਉਸ ਨੇ ਸਿੱਖਾਂ ਦੀਆਂ ਲੜਾਈਆਂ ਤੇ ੧੮੫੭ ਈ. ਦੇ ਗਦਰ ਵਿਚ ਅੰਗਰੇਜ਼ਾਂ ਦੀ ਬੜੀ ਮਦਦ ਕੀਤੀ। ਉਹ ੧੮੭੧ ਈ. ਵਿਚ ਸੁਰਗਵਾਸ ਹੋ ਗਿਆ, ਤਾਂ ਉਸਦਾ ਪੁੱਤਰ ਸ: ਜੀਵਨ ਸਿੰਘ ਜਾਗੀਰਦਾਰ ਬਣਿਆਂ, ਜਿਸ ਨੂੰ ੧੮੯੦ ਈ. ਵਿਚ ਸਰਕਾਰ ਅੰਗਰੇਜ਼ੀ ਵੱਲੋਂ 'ਸਤਾਰਾ-ਇ-ਹਿੰਦ' (Star of India) ਦਾ ਖਿਤਾਬ ਮਿਲਿਆ। ਇਹ ਘਰਾਣਾ ਸ਼ਾਹਜ਼ਾਦਪੁਰੀਏ ਸਰਦਾਰ ਅਖਵਾਉਂਦਾ ਹੈ।

## ੮. ਮਿਸਲ ਨਸ਼ਾਨਾਂ ਵਾਲੀ



ਏਸ ਮਿਸਲ ਦਾ ਬਾਨੀ ਸ: ਦਸੌਂਧਾ ਸਿੰਘ (ਪਿੰਡ ਮਨਸੂਰ, ਜ਼ਿਲਾ ਫ਼ੀਰੋਜ਼ਪੁਰ) ਗਿੱਲ ਜੱਟ ਸੀ। ਉਸਨੇ ਦੀਵਾਨ ਦਰਬਾਰਾ ਦਸੌਂਧਾ ਸਿੰਘ ਸਿੰਘ ਤੋਂ ਅੰਮ੍ਰਿਤ ਛਕਿਆ ਸੀ। ਉਸਦਾ ਜਥਾ ਦਲ ਖਾਲਸੇ ਦੇ ਅੱਗੇ ਨਸ਼ਾਨ ਸਾਹਿਬ (ਕੇਸਰੀ ਝੰਡਾ) ਲੈ ਕੇ ਚੱਲਿਆ ਕਰਦਾ ਸੀ। ਜਦ ਮਿਸਲਾਂ ਬਣੀਆਂ, ਤਾਂ ਸ: ਦਸੌਂਧਾ ਸਿੰਘ ਦੀ ਮਿਸਲ ਦਾ ਨਾਮ ਨਸ਼ਾਨਾਂ ਵਾਲੀ ਮਿਸਲ ਪੈ ਗਿਆ। ਸਿੱਖਾਂ ਦੀਆਂ ਬਹੁਤ ਸਾਰੀਆਂ ਮੁਹਿੰਮਾਂ ਵਿਚ ਇਹ ਮਿਸਲ ਨਾਲ ਰਹੀ। ਜਦ ਸਰਹਿੰਦ ਦੇ ਜੈਨ ਖਾਂ ਨੂੰ ਮਾਰ ਕੇ ਸਿੰਘਾਂ ਨੇ ਇਲਾਕੇ ਮੱਲੇ, ਤਾਂ ਏਸ ਮਿਸਲ ਨੇ ਹੇਠ ਲਿਖੇ ਇਲਾਕਿਆਂ ਉੱਤੇ ਕਬਜ਼ਾ ਕਰ ਲਿਆ :—ਅੰਬਾਲਾ, ਇਲਾਕੇ ਬੋਹ, ਬਾਬਯਾਲ, ਪੰਜਖੋਰ, ਬਿੜਵਾ, ਸਾਹਾਬਾਦ, ਲਿਧੜਾਂ, ਸਰਾਏ ਲਸਕਰੀ ਖਾਂ, ਸਿੰਘਾਂ ਵਾਲਾ, ਸਾਹਨੇਵਾਲ, ਦੌਰਾਹਾ, ਸੌਂਤੀ, ਜ਼ੀਰਾ, ਲੁਧੜ, ਖੇੜੀ, ਇਸਮਾਈਲਾਬਾਦ, ਮਨਸੂਰ ਵਾਲ, ਆਦਿ। ਅੰਗਲਾ ਮਿਸਲ ਦੀ ਰਾਜਧਾਨੀ ਬਣਾਇਆ ਗਿਆ।

ਸ: ਦਸੌਂਧਾ ਸਿੰਘ ਜਮਨਾ ਪਾਰ ਦੇ ਇਕ ਹਮਲੇ ਵਿਚ ਮਾਰਿਆ ਗਿਆ (੧੮੨੨ ਬਿ., ਮੁਤਾਬਕ ੧੭੬੫-੬ ਈ.\*), ਤਾਂ ਉਸਦਾ ਭਰੋਂ ਸੰਗਤ ਸਿੰਘ ਮਿਸਲਦਾਰ ਬਣਿਆਂ। ਉਹ ਅੰਬਾਲੇ ਦੀ ਸੰਗਤ ਸਿੰਘ ਹਕੂਮਤ ਸ: ਗੁਰਬਖਸ਼ ਸਿੰਘ ਨੂੰ ਦੇ ਕੇ ਆਪ ਸਿੰਘਾਂ ਗੁਰਬਖਸ਼ ਸਿੰਘ ਵਾਲਾ (ਜ਼ਿਲਾ ਫੀਰੋਜ਼ਪੁਰ) ਵਿਚ ਆ ਵੱਸਿਆ, ਜਿੱਥੇ ੧੮੩੧ ਬਿ. (੧੭੭੪ ਈ.) ਨੂੰ ਸੁਰਗਵਾਸ ਹੋ ਗਿਆ। ਉਸਦੇ ਪੁੱਤਰ ਅਜੇ ਬਾਲਕ ਸਨ, ਸੋ ਜਾਗੀਰ ਦਾ ਸਰ-ਪ੍ਰਸਤ ਸ: ਧਿਆਨ ਸਿੰਘ ਹੋਇਆ। ਜਦ ਮਿਹਰ ਸਿੰਘ (ਸੰਗਤ ਸਿੰਘ ਦਾ ਧਿਆਨ ਸਿੰਘ ਵੱਡਾ ਪੁੱਤਰ) ਜਵਾਨ ਹੋਇਆ, ਤਾਂ ਜਾਗੀਰ ਉਸਨੇ ਮਿਹਰ ਸਿੰਘ ਸੰਭਾਲੀ। ਉਹ ਮੁਰੰਡੇ ਦੇ ਹਾਕਮ ਨਾਲ ਲੜਕੇ ਮਰਿਆ। ਗੁਰਬਖਸ਼ ਸਿੰਘ ਅੰਬਾਲੇ ਦਾ ਸੁਤੰਤਰ ਹਾਕਮ ਬਣ ਗਿਆ ਸ: ਗੁਰਬਖਸ਼ ਸਿੰਘ ਦੇ ਸੁਰਗਵਾਸ ਹੋਣ ਉਤੇ ਉਸਦੀ ਦਇਆ ਕੌਰ ਸਰਦਾਰਨੀ ਦਇਆ ਕੌਰ ਅੰਬਾਲੇ ਦੀ ਮਾਲਕ ਬਣੀ। ੧੮੦੮ ਈ. ਵਿਚ ਸ਼ੇਰੇ-ਪੰਜਾਬ ਨੇ ਅੰਬਾਲੇ ਉੱਤੇ ਕਬਜ਼ਾ ਕਰ ਲਿਆ। ਪਰ ਮਾਲਵੇ ਦਾ ਇਲਾਕਾ ਅੰਗਰੇਜ਼ੀ ਰਖਿਆ ਵਿਚ ਜਾਣ ਕਰਕੇ ਫਿਰ ਸਰਦਾਰਨੀ ਦਇਆ ਕੌਰ ਨੂੰ ਮਿਲ ਗਿਆ ਤੇ ਉਸਦੇ ਮਰਨ ਉੱਤੇ ਸਰਕਾਰ ਅੰਗਰੇਜ਼ੀ ਨੇ ਜ਼ਬਤ ਕਰ ਲਿਆ (੧੮੮੭ ਬਿ., ਮੁਤਾਬਕ ੧੮੩੦ ਈ.)।


## ੯. ਮਿਸਲ ਡੱਲੇ ਵਾਲੀਆਂ

ਬੰਸਾਵਲੀ

ਗੁਲਾਬ ਸਿੰਘ

ਗੁਰਦਿਆਲ ਸਿੰਘ (ਰਿਸ਼ਤੇਦਾਰ)

ਤਾਰਾ ਸਿੰਘ ਘੋਬਾ (ਜਾ-ਨਸੀਨ)



ਇਸ ਜਥੇ ਦਾ ਬਾਨੀ ਸ: ਗੁਲਾਬ ਸਿੰਘ ਖੱਤਰੀ ਪਿੰਡ ਗੁਲਾਬ ਸਿੰਘ ਡੱਲੇਵਾਲ (ਦੁਆਬਾ ਜਲੰਧਰ ਵਿਚ ਸੁਲਤਾਨ ਪੁਰ ਦੇ ਨੇੜੇ\*) ਦਾ ਸੀ, ਉਸਦੇ ਨਜ਼ਦੀਕੀ ਭਾਈ ਗੁਰਦਿਆਲ ਸਿੰਘ, ਹਰਦਿਆਲ ਸਿੰਘ, ਜੈਪਾਲ ਸਿੰਘ ਅੰਮ੍ਰਿਤ ਛਕ ਕੇ ਉਸਦੇ ਜਥੇ ਵਿਚ ਸ਼ਾਮਲ ਹੋ ਗਏ। ਛੋਟੇ ਘਲੂਘਾਰੇ ਸਮੇਂ ਸ: ਹਰਦਿਆਲ ਸਿੰਘ ਤੇ ਜੈਪਾਲ ਸਿੰਘ ਰਾਵੀ ਵਿਚ ਰੁੜ੍ਹ ਗਏ ਸਨ। ਜਦ ੧੭੪੮ ਈ. ਵਿਚ

\* ਰਉਸਾ-ਏ-ਪੰਜਾਬ, ਹਿੱਸਾ ਪਹਿਲਾ, ਪੰਨਾ ੨੮੮; ਰਾਜ ਖਾਲਸਾ, ਪੰਨਾ ੨੩।

ਮਿਸਲਾਂ ਬਣੀਆਂ, ਤਾਂ ਸ: ਗੁਲਾਬ ਸਿੰਘ ਨੇ ਆਪਣੀ ਵੱਖਰੀ ਮਿਸਲ ਬਣਾ ਲਈ, ਜਿਸ ਦਾ ਨਾਂ ਉਸਦੇ ਪਿੰਡ ਦੇ ਨਾਂ ਉੱਤੇ 'ਮਿਸਲ ਡੱਲੇਵਾਲੀਆਂ' ਪੈ ਗਿਆ।

ਸ: ਗੁਲਾਬ ਸਿੰਘ ਕਲਾਨੌਰ ਦੇ ਹਾਕਮ ਨਾਲ ਲੜ ਕੇ ੧੮੧੨ ਬਿ. (੧੭੫੫ ਈ.†) ਵਿਚ ਸ਼ਹੀਦ ਹੋ ਗਿਆ, ਤਾਂ ਸ: ਗੁਰਦਿਆਲ ਸਿੰਘ ਗੁਰਦਿਆਲ ਸਿੰਘ ਮਿਸਲ ਦਾ ਲੀਡਰ ਬਣਿਆ। ਅਗਲੇ ਸਾਲ ਉਹ ਵੀ ਇਕ ਲੜਾਈ ਵਿਚ ਸ਼ਹੀਦ ਤਾਰਾ ਸਿੰਘ ਘੋਬਾ ਹੋ ਗਿਆ, ਤਾਂ ਸ: ਤਾਰਾ ਸਿੰਘ ਘੋਬਾ (ਕੰਗ ਜੱਟ, ਪਿੰਡ ਤੋੜਾ ਵਾਲੀ) ਮਿਸਲਦਾਰ ਬਣਿਆ।

੧੭੫੮ ਈ. ਨੂੰ ਉੜਮੁੜ ਟਾਂਡਾ ਦੀ ਲੜਾਈ ਵਿਚ ਦੀਵਾਨ ਬਿਸ਼ੰਤਰ ਦਾਸ ਕਤਲ ਹੋ ਗਿਆ, ਤਾਂ ਸਿੰਘਾਂ ਨੇ ਦੁਆਬਾ ਜਲੰਧਰ ਉੱਤੇ ਕਬਜ਼ਾ ਕਰ ਲਿਆ। ਉਸ ਵਿਚੋਂ ਲਗਭਗ ਤਿੰਨ ਲੱਖ ਦਾ ਇਲਾਕਾ ਸ: ਤਾਰਾ ਸਿੰਘ ਘੋਬਾ ਨੇ ਮੱਲ ਲਿਆ। ਜਦ ੧੭੬੪ ਈ. ਵਿਚ ਜੇਠ ਖਾਂ ਨੂੰ ਕਤਲ ਕਰਕੇ ਸਿੰਘਾਂ ਨੇ ਸੂਬਾ ਸਰਹਿੰਦ ਵੰਡਿਆ, ਤਾਂ ਹੇਠ ਲਿਖੇ ਇਲਾਕੇ ਏਸ

ਮਿਸਲ ਦੇ ਕਬਜ਼ੇ ਵਿਚ ਆ ਗਏ :—ਢੋਆ, ਸਾਰਨ, ਮੁਜਤਫ਼ਾ-ਇਲਾਕੇ ਬਾਦ, ਬਿਜਰਾਲ, ਚਾਪੂਰ, ਪੁਮਸੀ, ਗੜੀ, ਜਾਮਾ ਰਾਈਆਂ, ਹੈਬਤਪੁਰ, ਖੇੜਾ, ਚੁੰਨੀਆਂ, ਲਾਡਵਾ, ਇੰਧਰੀ, ਸ਼ਾਮਗੜ੍ਹ, ਪਹੋਆ, ਕਹੋਦ, ਸਿਕੰਦਰਾ, ਮਿਕਰੀ, ਥਾਨੇਸਰ, ਸਿਆਲਬਾ, ਖੰਨਾ, ਧਰਮ ਸਿੰਘ ਵਾਲਾ, ਧਰਮ ਕੋਟ, ਮਾੜੀ, ਤਿਹਾੜਾ, ਕੰਗ, ਲੋਹੀਆਂ, ਰੋਪੜ, ਅਵਾਨਕੋਟ, ਸੀਸਵਾਲ, ਕੁਰਾਲੀ, ਬਿਜਰਾਬਾਦ, ਡੇਰਾ, ਟੰਡਵਾਲਾ, ਆਰਨੌਲੀ, ਸਿੱਧੂਵਾਲ, ਬਾਂਗਰ, ਆਮਲੂ, ਕੁਲਰ, ਖੜਿਆਲ, ਅਕਾਲ ਗੜ੍ਹ, ਬਰਾੜਾ।

ਏਸੇ ਸਾਲ (ਫਰਵਰੀ, ੧੭੬੪ ਈ.) ਜਦ ਬੁਢੇ ਦਲ ਨੇ ਜਮਨਾ ਪਾਰ ਹਮਲਾ ਕੀਤਾ, ਤਾਂ ਸ: ਤਾਰਾ ਸਿੰਘ ਘੋਬਾ ਵੀ ਨਾਲ ਸੀ। ਉਹ

ਜਮਨਾ ਪਾਰ ਕਈ ਹਮਲਿਆਂ ਵਿਚ ਸ਼ਾਮਲ ਰਿਹਾ ।

੧੭੬੬ ਈ. ਵਿਚ—ਉਪਰ ਲਿਖੇ ਇਲਾਕਿਆਂ ਤੋਂ ਇਲਾਵਾ—  
ਦੁਆਬਾ ਜਲੰਧਰ ਵਿਚ ਇਸ ਮਿਸਲ ਕੋਲ ਇਹ ਇਲਾਕੇ ਸਨ :—ਰਾਹੋਂ  
ਮਹਤਪੁਰ, ਨਵਾਂ ਸ਼ਹਿਰ, ਫਿਲੌਰ, ਸਰਾਏ ਦੱਖਣੀ, ਨਕੋਦਰ ਆਦਿ ।  
ਇਹ ਸਾਰੇ ਇਲਾਕੇ (ਸਤਲੁਜ ਦੇ ਦੋਹੀਂ ਪਾਸੀਂ) ਅੱਠ ਲੱਖ ਸਾਲਾਨਾ  
ਦੇ ਸਨ ।

ਸ: ਤਾਰਾ ਸਿੰਘ ਘੋਬਾ ਮਾਲਵੇ ਦੇ ਸਿੱਖਾਂ ਦੀਆਂ ਬਹੁਤ ਸਾਰੀਆਂ  
ਮੁਹਿੰਮਾਂ ਵਿਚ ਸ਼ਾਮਲ ਰਿਹਾ । ਇਕ ਵਾਰ (੧੭੬੦ ਈ. ਵਿਚ) ਪਟਿਆਲੇ  
ਨਾਲ ਵੀ ਲੜਿਆ । ਉਹ ਲੜਾਈ ਵਿਚ ਦਲੇਰ ਤੇ ਆਪਣੀ ਪਰਜਾ  
ਵਾਸਤੇ ਬੜਾ ਰਹਿਮ ਦਿਲ ਤੇ ਦਾਨੀ ਸੀ । ਗ਼ਰੀਬਾਂ ਵਾਸਤੇ ਉਹ ਹਮੇਸ਼ਾਂ  
ਸਦਾ-ਵਰਤ ਲਾਈ ਰਖਦਾ ਸੀ । ੧੮੦੭ ਈ.  
ਤਾਰਾ ਸਿੰਘ ਸੁਰਗਵਾਸ ਵਿਚ ਉਹ ਆਪਣੀ ਰਾਜਧਾਨੀ ਰਾਹੋਂ ਵਿਚ ਸੁਰਗ-  
ਤੇ ਇਲਾਕਾ ਜ਼ਬਤ ਵਾਸ ਹੋ ਗਿਆ, ਤਾਂ ਸ਼ੇਰੇ-ਪੰਜਾਬ ਨੇ ਉਸਦੇ ਦੁਆਬਾ  
ਜਲੰਧਰ ਵਿਚਲੇ ਸਾਰੇ ਇਲਾਕੇ ਜ਼ਬਤ ਕਰਕੇ  
ਵਾਹਸਾਂ ਨੂੰ ਜਾਗੀਰ ਦੇ ਦਿਤੀ । ਝੰਡਾ ਸਿੰਘ ਨੂੰ ਮਾਲਪੁਰ ਤੇ ਗੁੱਜਰ ਸਿੰਘ  
ਨੂੰ ਬੋਲਕੀ ਮਿਲਿਆ । ਸ: ਤਾਰਾ ਸਿੰਘ ਘੋਬਾ ਦੀ ਰਾਣੀ ਰਤਨ ਕੌਰ  
ਕੁਛ ਸਮੇਂ ਪਿਛੋਂ ਲੁਧਿਆਣੇ ਚਲੀ ਗਈ ਤੇ ਅੰਗਰੇਜ਼ਾਂ ਕੋਲੋਂ ਨਕਦ  
ਪੈਨਸ਼ਨ ਲੈਂਦੀ ਰਹੀ ।

## ੧੦. ਮਿਸਲ ਕਰੋੜਾਸਿੰਘੀਆਂ

(ਪ੍ਰਸਿਧ ਲੀਡਰ)

ਸ: ਸ਼ਾਮ ਸਿੰਘ

• ਸ: ਕਰਮ ਸਿੰਘ

ਸ: ਕਰੋੜਾ ਸਿੰਘ

ਸ: ਬਘੇਲ ਸਿੰਘ

ਏਸ ਜਥੇ ਦਾ ਮੋਢੀ ਸ: ਸ਼ਾਮ ਸਿੰਘ ਜੱਟ, ਪਿੰਡ ਨਾਰਲੀ ਸ਼ਾਮ ਸਿੰਘ ਦਾ ਸੀ। ਨਾਦਰ ਦੇ ਹਮਲੇ ਸਮੇਂ ਸ: ਸ਼ਾਮ ਸਿੰਘ ਨਾਦਰ ਦੀ ਫੌਜ ਨਾਲ ਲੜ ਕੇ ਸ਼ਹੀਦ ਹੋ ਗਿਆ\* [੧੭੩੯ ਈ.], ਕਰਮ ਸਿੰਘ ਤਾਂ ਉਸਦਾ ਸਾਥੀ ਸ: ਕਰਮ ਸਿੰਘ ਜਥੇਦਾਰ ਬਣਿਆਂ। ਇਹ ਦੋਵੇਂ ਸਰਦਾਰ ਖਾਲਸੇ ਦੀਆਂ ਬਹੁਤ ਸਾਰੀਆਂ ਮੁਹਿੰਮਾਂ ਵਿਚ ਸ਼ਾਮਲ ਰਹੇ। ੧੮੦੩ ਬਿ. [੧੭੪੬ ਈ.] ਵਿਚ ਸ: ਕਰਮ ਸਿੰਘ ਇਕ ਲੜਾਈ ਵਿਚ ਸ਼ਹੀਦ ਹੋ ਗਿਆ, ਤਾਂ ਸ: ਕਰੋੜਾ ਸਿੰਘ (ਪਿੰਡ ਪੈਜਗੜ੍ਹ, ਜ਼ਿਲਾ ਗੁਰਦਾਸਪੁਰ) ਜਥੇਦਾਰ ਬਣਿਆਂ। ਕਰੋੜਾ ਸਿੰਘ ਜਦ ੧੭੪੮ ਈ. ਵਿਚ ਮਿਸਲਾਂ ਬਣੀਆਂ, ਤਾਂ ਕਰੋੜਾ ਸਿੰਘ ਨੇ ਵੱਖਰੀ ਮਿਸਲ ਬਣਾ ਲਈ, ਜਿਸਦਾ ਨਾਮ ਮਿਸਲ ਪੈਜਗੜ੍ਹੀਆਂ ਜਾਂ ਕਰੋੜਾ ਸਿੰਘੀਆਂ ਰੱਖਿਆ ਗਿਆ।

ਸ: ਕਰੋੜਾ ਸਿੰਘ ਬੜਾ ਦਲੇਰ ਤੇ ਤਲਵਾਰੀਆ ਸੀ। ਉੜਮੁੜ ਟਾਂਡਾ ਦੀ ਲੜਾਈ ਵਿਚ ਦੀਵਾਨ ਬਿਸੰਭਰ ਦਾਸ ਦਾ ਸਿਰ ਏਸੇ ਵਾਢਿਆ

\* ਰਾਜ ਖਾਲਸਾ, ਪੰਨਾ ੨੮।

† ਰਾਜ ਖਾਲਸਾ, ਪੰਨਾ ੨੮।



ਸੀ। ਵੱਡੇ ਘਲੂਘਾਰੇ ਵਿਚ (੧੭੬੨ ਈ.) ਇਸਦੇ ਸਰੀਰ 'ਤੇ ਕਈ ਫੱਟ ਲੱਗੇ, ਪਰ ਫੇਰ ਵੀ ਸੂਰਮਾ ਅੱਗੇ ਹੋ ਹੋ ਲੜਦਾ ਰਿਹਾ। ਜਦ ਅਬਦਾਲੀ ਦੇ ਵਾਪਸ ਮੁੜਨ ਉੱਤੇ ਦਲ ਖਾਲਸਾ ਦੇ ਦੋ ਜਥੇ (ਬੁਢਾ ਦਲ ਤੇ ਤਰਨਾ ਦਲ) ਬਣੇ, ਤਾਂ ਇਹ ਮਿਸਲ ਬੁਢਾ ਦਲ ਵਿਚ ਸ਼ਾਮਲ ਹੋ ਗਈ। ੧੭੬੪ ਈ. ਵਿਚ ਜੈਨ ਖਾਂ ਨੂੰ ਮਾਰ ਕੇ ਸਿੰਘਾਂ ਨੇ ਸਰਹਿੰਦ ਦਾ ਸੂਬਾ ਵੰਡਿਆ, ਤਾਂ ਹੇਠ ਲਿਖੇ ਇਲਾਕੇ ਏਸ ਮਿਸਲ ਨੇ ਮੱਲ ਲਏ :— ਸ਼ਾਮ ਸਿੰਘ ਵਾਲਾ, ਧੀਨ, ਗਦੋਲੀ, ਨਾਗਲਾ, ਲਾਲਪੁਰ, ਮੁਸੀਮਵਾਲਾ, ਕਬੂਤਰਖਾਨਾ, ਬਲਚੂਪੁਰ, ਤਲਾਕੌਰ, ਬਸੂੜ, ਕਾਲਾਵਾਰ, ਕਲਸੀਆਂ, ਲੀਦਾ, ਸਢੇਰਾ, ਬਿਲਾਸਪੁਰ, ਕੋਟਰੂ, ਮਛਰੌਲੀ, ਮਾਈ ਰਾਜਾ, ਸੈਦੋ, ਖਤਰਾਨੀ, ਰਾਜ ਕੌਰ, ਧਨੌੜਾ, ਰਾਡੋਰ, ਜੈਨਪੁਰ, ਭੇੜੀ, ਛਛਰੌਲੀ, ਚੜ੍ਹਕ, ਕੋਟ, ਕਿਨੌੜੀ, ਜਮੀਤ ਗੜ੍ਹ, ਛਲੌਦੀ, ਆਦਿ। ਇਸ ਤੋਂ ਵੱਖਰੇ ਦੁਆਬਾ ਜਲੰਧਰ ਵਿਚ ਇਹ ਇਲਾਕੇ ਇਸ ਮਿਸਲ ਦੇ ਕਬਜ਼ੇ ਵਿਚ ਸਨ :—ਹਰਿਆਨਾ, ਸ਼ਾਮ ਚੌਰਾਸੀ, ਖੁਰਦੀਨ, ਕਨੌੜੀ, ਫਰਜਾ, ਹੁਸ਼ਿਆਰਪੁਰ, ਚਾਰੇ ਬਸੀਆਂ, ਸ਼ਿਮਸਾਬਾਦ, ਬੰਦੇਲੀ, ਬਹਾਦਰਪੁਰ, ਤਲਵਨ, ਆਦਿ।

ਸਰਹਿੰਦ ਛੱਡੀ ਕਰ ਕੇ ਤਰਨਾ ਦਲ ਤਾਂ ਮਾਝੇ ਨੂੰ ਮੁੜ ਪਿਆ, ਤੇ ਬੁਢਾ ਦਲ ਸ: ਜੱਸਾ ਸਿੰਘ ਆਹਲੂਵਾਲੀਏ ਦੀ ਜਥੇਦਾਰੀ ਥੱਲੇ (ਅੱਧ ਫਰਵਰੀ, ੧੭੬੪ ਈ.) ਬੁੜੀਆ ਘਾਟ ਤੋਂ ਜਮਨਾ ਪਾਰ ਟੱਪ ਪਿਆ। ੨੦ ਫਰਵਰੀ ਨੂੰ ਸਿੰਘਾਂ ਸਹਾਰਨਪੁਰ ਜਾ ਲੁਟਿਆ। ਫਿਰ ਸ਼ਾਮਲੀ, ਕੰਦੇਲਾ, ਅੰਬਲੀ, ਮੀਰਾਂ ਪੁਰ, ਦੇਵ ਬੰਦ, ਮੁਜੱਫਰ ਨਗਰ, ਜਵਾਲਾ ਪੁਰ, ਕਨਖਲ, ਲੰਢੇਰਾ, ਨਜੀਬਾਬਾਦ, ਨਗੀਨਾ, ਮੁਰਾਦਾਬਾਦ, ਚੰਦੌਸੀ, ਅਨੂਪ ਸ਼ਹਿਰ, ਗੜ੍ਹ ਮੁਕਤਸਰ, ਆਦਿ ਸ਼ਹਿਰ ਲੁੱਟ ਲਏ। ਏਸ ਹਮਲੇ ਵਿਚ ਨਜੀਬੁੱਦੌਲਾ ਦੀ ਫੌਜ ਨਾਲ ਲੜ ਕੇ ਸ: ਕਰੌੜਾ ਸਿੰਘ ਬਘੇਲ ਸਿੰਘ ਗੋਲੀ ਨਾਲ ਸ਼ਹੀਦ ਹੋ ਗਿਆ\*। ਸਿੰਘ ਫੇਰ ਸਰਹਿੰਦ ਆ

‡ ਵੇਖੋ 'ਸਿੱਖਰਾਜ ਕਿਵੇਂ ਬਣਿਆ ?'

\* ਭੰਗੂ, ਪੰਨਾ ੩੯੮।

ਬੈਠੇ। ਸ: ਕਰੋੜਾ ਸਿੰਘ ਦੀ ਔਲਾਦ ਕੋਈ ਨਹੀਂ ਸੀ, ਸੋ ਮਿਸਲ ਦਾ ਲੀਡਰ ਸ: ਬਘੇਲ ਸਿੰਘ (ਧਾਲੀਵਾਲ ਜੱਟ) ਬਣਿਆਂ। ਉਹ ਇਸ ਮਿਸਲ ਦਾ ਸਭ ਤੋਂ ਨਾਮਵਰ ਸਰਦਾਰ ਹੋਇਆ ਹੈ। ਉਸ ਨੇ ਆਪਣੀ ਰਾਜਧਾਨੀ ਛਲੌਦੀ ਬਣਾ ਲਈ।

੧੭੬੫ ਈ. ਵਿਚ ਜਦ ਬੁਢਾ ਦਲ ਨੇ ਨਜੀਬੁੱਦੌਲਾ ਦੇ ਵਿਰੁੱਧ ਰਾਜਾ ਜਵਾਹਰ ਮੱਲ ਦੀ ਮਦਦ ਕੀਤੀ, ਤਾਂ ਸ: ਬਘੇਲ ਸਿੰਘ ਵੀ ਖਾਲਸਾ ਫੌਜ ਵਿਚ ਸ਼ਾਮਲ ਸੀ। ਅਬਦਾਲੀ ਦੇ ਅੱਠਵੇਂ ਹਮਲੇ ਵਿਚ ਉਸਨੇ ਬੜੀ ਬਹਾਦਰੀ ਵਿਖਾਈ। ਖਾਸ ਕਰ ਬਟਾਲੇ ਦੀ ਲੜਾਈ ਵਿਚ ਬਘੇਲ ਸਿੰਘ ਨੇ ਅਬਦਾਲੀ ਦਾ ਡੇਰਾ ਲੁੱਟਿਆ।

ਮਈ, ੧੭੬੭ ਈ. ਨੂੰ ਸਿੱਖਾਂ ਨੇ ਫਿਰ ਜਮਨਾ ਪਾਰ ਹਮਲਾ ਕੀਤਾ। ਅਬਦਾਲੀ ਉਸ ਵੇਲੇ ਪੰਜਾਬ ਵਿਚ ਹੀ ਸੀ। ਉਸਨੇ ਆਪਣਾ ਜਰਨੈਲ ਜਹਾਨ ਖਾਂ, ਨਜੀਬੁੱਦੌਲਾ ਦੀ ਮਦਦ ਵਾਸਤੇ ਭੇਜਿਆ। ਸ਼ਾਮਲੀ ਤੇ ਕੇਰਾਨਾ ਦੇ ਵਿਚਕਾਰ ਨਜੀਬੁੱਦੌਲਾ ਤੇ ਜਹਾਨ ਖਾਂ ਨੇ ਸਿੱਖਾਂ ਉੱਤੇ ਹਮਲਾ ਕੀਤਾ। ਬੜੀ ਸਖਤ ਲੜਾਈ ਹੋਈ, ਜਿਸ ਵਿਚ ਸ: ਬਘੇਲ ਸਿੰਘ ਜ਼ਖਮੀ ਹੋ ਗਿਆ। ਸਿੱਖ ਵਾਪਸ ਪੰਜਾਬ ਨੂੰ ਪਰਤ ਆਏ।

ਏਸ (ਨੌਵੇਂ) ਹਮਲੇ ਸਮੇਂ ਵਾਪਸ ਜਾਂਦਾ ਹੋਇਆ ਅਬਦਾਲੀ ਸਿਆਲਕੋਟ ਦੇ ਇਲਾਕੇ ਵਿੱਚੋਂ ਢੱਕਾਂ ਬੰਨ੍ਹ ਤੁਰਿਆ, ਜੋ ਸ: ਜੱਸਾ ਸਿੰਘ, ਸ: ਚੜ੍ਹਤ ਸਿੰਘ ਤੇ ਸ: ਬਘੇਲ ਸਿੰਘ ਨੇ ਜਿਹਲਮ ਕੰਢੇ ਅਬਦਾਲੀ 'ਤੇ ਹਮਲਾ ਕਰਕੇ ਛੁਡਾ ਲਈਆਂ ਤੇ ਪੱਲਿਓਂ ਖਰਚ ਦੇ ਕੇ ਘਰੇ ਘਰੀ ਪੁਚਾਈਆਂ।

ਅਬਦਾਲੀ ਦਾ ਡਰ ਹੁਣ ਸਿੱਖਾਂ ਦੇ ਦਿਲੋਂ ਲਹਿ ਗਿਆ ਸੀ। ਹੁਣ ਉਹਨਾਂ ਜਮਨਾਂ ਤੋਂ ਪਾਰਲੇ ਇਲਾਕੇ ਵੱਲ ਧਿਆਨ ਕੀਤਾ। ਜਮਨਾਂ ਤੋਂ ਪਾਰ ਸਿੱਖਾਂ ਨੇ ਸਭ ਤੋਂ ਪਹਿਲਾ ਹਮਲਾ ਬਾਬਾ ਬੰਦਾ ਜਮਨਾ ਪਾਰ ਹਮਲੇ ਸਿੰਘ ਬਹਾਦਰ ਦੇ ਸਮੇਂ ੧੭੧੦ ਈ. ਵਿਚ ਕੀਤਾ

ਸੀ। ਦੁੱਜਾ ਹਮਲਾ—ਸਰਹਿੰਦ ਉੱਤੇ ਕਬਜ਼ਾ ਕਰਨ ਪਿੱਛੋਂ ਫਰਵਰੀ, ੧੭੬੪ ਈ. ਵਿਚ ਕੀਤਾ ਤੇ ਇਸ ਤੋਂ ਪਿੱਛੋਂ ਜਮਨਾ ਪਾਰ ਸਿੱਖਾਂ ਦੇ ਹਮਲੇ ਆਮ ਹੋ ਗਏ। ਇਲਾਕੇ ਦਾ ਹਾਕਮ ਨਜੀਬੁੱਦੌਲਾ ਕਈ ਵਾਰ ਸਿੱਖਾਂ ਨਾਲ ਲੜਕੇ ਹਾਰ ਗਿਆ\*, ਤੇ ਅੰਤ ਉਹਨੇ ਜਮਨਾ ਪਾਰ ਦੇ ਇਲਾਕੇ ਵਿਚ ਸਿੱਖਾਂ ਦਾ 'ਰਾਖੀ ਪ੍ਰਬੰਧ' ਮੰਨ ਲਿਆ ਰਾਖੀ ਪ੍ਰਬੰਧ (੧੭੬੮ ਈ.)। ਸਿੱਖ ਸਰਦਾਰਾਂ ਨੇ ਇਹ ਸਾਰਾ ਇਲਾਕਾ ਆਪਸ ਵਿਚ ਵੰਡ ਲਿਆ। ਇਸਨੂੰ ਪੱਤੀਦਾਰੀ ਆਖਦੇ ਸਨ। ਹਰ ਫਸਲ (ਛੇ ਮਹੀਨੇ) ਪਿੱਛੋਂ ਦਿੱਖ ਦੇ ਵੇਸਣ ਵਾਲੇ ਦੋ ਤੋਂ ਪੰਜ ਰੁਪੈ ਤਕ ਜੀ-ਪਰਤੀ ਸਿੱਖਾਂ ਨੂੰ ਨਜ਼ਰਾਨਾ ਦੇਣ ਤੇ ਇਸ ਬਦਲੇ ਸਿੱਖ ਉਸ ਇਲਾਕੇ ਵਿਚ ਲੁੱਟ ਮਾਰ ਨਾ ਕਰਨ। ਇਸ ਨੂੰ 'ਰਾਖੀ ਪ੍ਰਬੰਧ' ਕਹਿੰਦੇ ਸਨ। ਇਲਾਕੇ ਦੇ ਹਾਕਮ ਨਜੀਬੁੱਦੌਲਾ ਨੇ ਸਿੱਖਾਂ ਦਾ ਇਹ ਹੱਕ ਪਰਵਾਨਾ ਕਰ ਲਿਆ।

ਜਮਨਾ ਤੋਂ ਲੈ ਕੇ ਦਰਿਆ ਅਟਕ ਤਕ ਸਿੱਖਾਂ ਦੀ ਰਾਜਸੀ ਤਾਕਤ ਬਣ ਚੁੱਕੀ ਸੀ। ਹੁਣ ਸਿੱਖ ਮਿਸਲਾਂ ਆਪਸ ਵਿਚ ਲੜਨ ਖਹਿਣ ਲੱਗ ਪਈਆਂ ਸਨ। ਹਰ ਸਰਦਾਰ ਦੇ ਦਿਲ ਵਿਚ ਆਪਣੇ ਇਲਾਕੇ ਵਧਾਉਣ ਦੀ ਹਵਾਸ ਪੈਦਾ ਹੋ ਗਈ ਸੀ। ਉਹ ਕਈ ਵਾਰ ਆਪਸ ਵਿਚ ਇਕ ਦੁੱਜੇ ਦੇ ਇਲਾਕੇ ਲੁੱਟ ਲੈਂਦੇ ਤੇ ਮੱਲ ਲੈਂਦੇ। ੧੭੬੯ ਈ. ਵਿਚ ਸ: ਅਮਰ ਸਿੰਘ ਪਟਿਆਲੀਏ ਨੇ ਸ: ਬਘੇਲ ਸਿੰਘ ਦੇ ਕੁਛ ਪਿੰਡ (ਲਲੜੂ, ਭੁਨੀ, ਮੁੱਲਾਂਪੁਰ ਆਦਿ) ਮੱਲ ਲਏ। ਸ: ਬਘੇਲ ਸਿੰਘ ਨੇ ਦੁਲਚਾ ਸਿੰਘ, ਸੁੱਖੂ ਸਿੰਘ, ਭਾਗ ਸਿੰਘ, ਭੰਗਾ ਸਿੰਘ ਆਦਿ ਨੂੰ ਨਾਲ ਲੈ ਕੇ ਪਟਿਆਲੇ 'ਤੇ ਧਾਵਾ ਬੋਲ ਦਿਤਾ। ਘੁੜਾਮ ਕੋਲ ਅਮਰ ਸਿੰਘ ਦੀਆਂ ਫੌਜਾਂ ਨਾਲ ਲੜਾਈ

---

‡ ਜੇ ਇਹਨਾਂ ਹਮਲਿਆਂ ਦਾ ਵੇਰਵੇ ਨਾਲ ਹਾਲ ਲਿਖੀਏ, ਤਾਂ ਇਕ ਵੱਖਰੀ ਪੁਸਤਕ ਬਣ ਜਾਵੇਗਾ। ਕੁਝ-ਕੁ ਹਮਲਿਆਂ ਦਾ ਜ਼ਿਕਰ ਅਸੀਂ ਇਸ ਮਿਸਲ ਵਿਚ ਕਰਦੇ ਹਾਂ।

\* ਵੇਖੋ 'ਸਿੱਖਰਾਜ ਕਿਵੇਂ ਬਣਿਆ?' ਕਾਂਡ ਛੇਵਾਂ।

ਹੋਈ। ਪਟਿਆਲੀਏ ਨੇ ਆਪਣੇ ਵਕੀਲ ਚੈਨ ਸਿੰਘ ਰਾਹੀਂ ਸੁਲ੍ਹਾ ਕਰ ਲਈ ਤੇ ਆਪਣੇ ਵੱਡੇ ਪੁੱਤਰ ਨੂੰ ਸ: ਬਘੇਲ ਸਿੰਘ ਹੱਥੋਂ ਅੰਮ੍ਰਿਤ ਛਕਾਇਆ।

੧੭੭੩ ਈ. ਵਿਚ ਜਦ ਜਲਾਲਾਬਾਦ ਦੇ ਪੰਡਤ ਦੀ ਜਲਾਲਾਬਾਦ ਫਰਯਾਦ ਮੰਨ ਕੇ ਸ: ਕਰਮ ਸਿੰਘ ਸ਼ਹੀਦ ਨੇ ਜਮਨਾ ਪਾਰ ਮਾਰਿਆ ਹਮਲਾ ਕੀਤਾ, ਤਾਂ ਬਘੇਲ ਸਿੰਘ ਵੀ ਨਾਲ ਸੀ। ੧੧ ਦਸੰਬਰ, ੧੭੭੩ ਈ. ਨੂੰ ਨਨੌਤਾ ਮਾਰਕੇ ਸਿੰਘ ਅੱਗੇ ਵਧੇ। ਜਲਾਲਾਬਾਦ (ਲੁਹਾਰੀ) ਦਾ ਹਾਕਮ ਹਸਨ ਖਾਂ ਮਾਰਿਆ ਗਿਆ। ਸਿੰਘਾਂ ਨੇ ਸ਼ਹਿਰ ਤੇ ਇਲਾਕਾ ਲੁੱਟ ਲਿਆ। ਉਸ ਪੰਡਤ ਦੀ ਲੜਕੀ ਜ਼ਾਲਮ ਦੇ ਪੰਜੇ ਵਿਚੋਂ ਫੁੜਾ ਕੇ ਹਜ਼ਾਰਾਂ ਰੁਪੈ ਦਾਨ ਦੇ ਕੇ ਸਾਹੁਰੇ ਤੋਰੀ ਗਈ। ਉਦਾਲੇ ਪੁਦਾਲੇ ਦਾ ਇਲਾਕਾ ਲੁੱਟ ਕੇ ਸਿੰਘ ਦਿੱਲੀ 'ਤੇ ਜਾ ਪਏ। ੧੮ ਜਨਵਰੀ, ੧੭੭੪ ਈ. ਨੂੰ ਅੱਧੀ-ਕੁ ਰਾਤ ਵੇਲੇ ਸਿੰਘ ਸਾਹਦਰੇ (ਦਿੱਲੀ) ਵਿਚ ਜਾ ਵੜੇ। ਓਥੋਂ ਉਹਨਾਂ ਹਜ਼ਾਰਾਂ ਰੁਪੈ ਦਾ ਮਾਲ ਲੁੱਟਿਆ। ਸਾਹੀ ਸੈਨਾਂ ਦੇ ਤਿਆਰ ਹੋਣ ਤੋਂ ਪਹਿਲਾਂ ਹੀ ਸਿੰਘ ਲੁੱਟ ਦਾ ਮਾਲ ਸੰਭਾਲ ਕੇ ਵਾਪਸ ਪੰਜਾਬ ਨੂੰ ਆ ਗਏ।

੧੭੭੫ ਈ. ਵਿਚ ਸ: ਬਘੇਲ ਸਿੰਘ ਕਰੋੜਾ ਸਿੰਘੀਆਂ, ਸ: ਤਾਰਾ ਸਿੰਘ ਘੋਬਾ ਤੇ ਰਾਏ ਸਿੰਘ ਫੰਗੀ 'ਬੇਗੀ ਘਾਟ' ਤੋਂ ਜਮਨਾ ਟੱਪੇ (੨੨ ਅਪ੍ਰੈਲ)। ਲਖਨੌਤੀ, ਗੰਗੌਹ, ਅੰਬੇਹਟਾ, ਨਨੌਤਾ ਆਦਿ ਲੁੱਟ ਕੇ, ਫਿਰ ਉਹ ਦੇਵਬੰਦ 'ਤੇ ਜਾ ਪਏ। ਓਥੋਂ ਦਾ ਹਾਕਮ ਲੜਾਈ ਵਿਚ ਹਾਰ ਗਿਆ ਉਸਦੇ ਪਰਜਾ ਉੱਤੇ ਕੀਤੇ ਹੋਏ ਅੱਤਿਆਚਾਰਾਂ ਤੋਂ ਸਿੱਖ ਜਾਣੂ ਸਨ। ਸੋ ਉਸਨੂੰ ਜਿਉਂਦਾ ਸਾੜਿਆ ਗਿਆ। ਸ਼ਹਿਰ ਦੇ ਪਤਵੰਤਿਆਂ ਨੇ ਨਜ਼ਰਾਨਾ ਦੇ ਕੇ ਸਿੱਖਾਂ ਨਾਲ ਸੁਲ੍ਹਾ ਕਰ ਲਈ ਤੇ ਛੇ ਸੌ ਰੁਪੈ ਸਾਲਾਨਾ ਖਰਾਜ ਦੇਣਾ ਮੰਨ ਲਿਆ।

ਏਥੋਂ ਵਿਹਲੇ ਹੋ ਕੇ ਸਿੱਖ ਗ਼ੌਸ ਗੜ੍ਹ ਵੱਲ ਵਧੇ। ਓਥੋਂ ਦਾ ਹਾਕਮ ਨਜੀਬੁੱਦੌਲਾ ਮਰ ਚੁਕਾ ਸੀ (੩੧ ਅਕਤੂਬਰ, ੧੭੭੦ ਈ.) ਨਜੀਬੁੱਦੌਲਾ ਇਸ ਵੇਲੇ ਉਸਦਾ ਵੱਡਾ ਪੁੱਤਰ ਜ਼ਬੀਤਾ ਖਾਂ ਗ਼ੌਸ ਗੜ੍ਹ ਦਾ

ਮਾਰਿਆ ਮਾਲਕ ਸੀ। ਉਸਨੇ ਪੰਜਾਹ ਹਜ਼ਾਰ ਨਜ਼ਰਾਨਾ ਦੇ ਕੇ ਸਿੱਖਾਂ ਨਾਲ ਸੁਲ੍ਹਾ ਕਰ ਲਈ। ਏਥੋਂ ਜ਼ਬੀਤਾ ਖਾਂ ਤੇ ਸਿੱਖ ਰਲ ਕੇ ਦਿੱਲੀ ਵੱਲ ਤੁਰ ਪਏ। ਰਾਹ ਵਿਚਲੇ ਸ਼ਹਿਰਾਂ, ਕਸਬਿਆਂ ਨੂੰ ਲੁੱਟਦੇ ਜਾਂ ਨਜ਼ਰਾਂ ਲੈਂਦੇ ਸਿੰਘ ਦਿੱਲੀ ਕੋਲ ਜਾ ਪੁੱਜੇ। ੧੫ ਜੁਲਾਈ ਨੂੰ ਸਿੰਘਾਂ ਨੇ ਪਹਾੜ ਗੰਜ ਤੇ ਜੈ ਸਿੰਘ ਪੁਰਾ (ਦਿੱਲੀ) ਲੁੱਟ ਲਏ। ਏਨੇ ਦਿੱਲੀ ਲੁੱਟੀ ਨੂੰ ਸ਼ਾਹੀ ਸੈਨਾ ਆ ਗਈ। ਸਿੱਖਾਂ ਨਾਲ ਉਸਦੀ ਸਖ਼ਤ ਲੜਾਈ ਹੋਈ, ਪਰ ਹਾਰ ਜਿੱਤ ਕਿਸੇ ਧਿਰ ਨੂੰ ਨਸੀਬ ਨਾ ਹੋਈ। ਸਿੱਖ ਏਥੋਂ ਮੇਰਠ ਨੂੰ ਹੋ ਤੁਰੇ। ਨਜ਼ਰ ਖਾਂ ਨੇ ਫਿਰ ਹਮਲਾ ਕੀਤਾ, ਪਰ ਲੜਾਈ ਦਾ ਫੈਸਲਾ ਕੋਈ ਨਾ ਹੋਇਆ। ਜ਼ਬੀਤਾ ਖਾਂ ਗੋਸ਼ ਗੜ੍ਹ ਨੂੰ ਚਲਾ ਗਿਆ ਤੇ ਸਿੱਖ ਜਮਨਾ ਟੱਪ ਕੇ (੨੪ ਜੁਲਾਈ, ੧੭੭੫ ਈ.) ਪੰਜਾਬ ਨੂੰ ਪਰਤ ਆਏ।

ਅਬਦੁੱਲ ਅਹਿਦ ਨੇ ਆਪਣੇ ਭਰਾ ਅਬੁੱਲ ਕਾਸਮ ਨੂੰ ਅਬੁੱਲ ਕਾਸਮ ਸਹਾਰਨਪੁਰ ਦਾ ਫੌਜਦਾਰ ਬਣਾ ਕੇ (ਅਕਤੂਬਰ, ੧੭੭੫ ਈ.) ਜ਼ਬੀਤਾ ਖਾਂ ਨੂੰ ਸਜ਼ਾ ਦੇਣ ਵਾਸਤੇ ਭੇਜਿਆ। ਜ਼ਬੀਤਾ ਖਾਂ ਨੇ ਮਦਦ ਵਾਸਤੇ ਸਿੱਖ ਬੁਲਾ ਲਏ। ਸ: ਬਘੇਲ ਸਿੰਘ, ਸ: ਦੇਸੂ ਸਿੰਘ ਕੋਥਲੀਆ, ਸ: ਰਾਏ ਸਿੰਘ, ਸ: ਦੁਲਚਾ ਸਿੰਘ, ਸ: ਦੀਵਾਨ ਸਿੰਘ ਆਦਿ ਫੌਜ ਲੈ ਕੇ ਬੁਢਾਨਾ ਕੋਲ ਜ਼ਬੀਤਾ ਖਾਂ ਨੂੰ ਜਾ ਮਿਲੇ। ਅਬੁੱਲ ਕਾਸਮ ਨਾਲ ਕਈ ਥਾਂਈਂ ਮਾਮੂਲੀ ਝੜਪਾਂ ਹੋਈਆਂ। ਅੰਤ ੧੧ ਮਾਰਚ, ੧੭੭੬ ਈ. ਨੂੰ ਅਮੀਰ ਨਗਰ ਕੋਲ ਲੜਾਈ ਹੋਈ, ਜਿਸ ਵਿਚ ਸ਼ਾਹੀ ਜਰਨੈਲ ਅਬੁੱਲ ਕਾਸਮ ਮਾਰਿਆ ਗਿਆ। ਉਸਦੀ ਨਖਸਮੀ ਫੌਜ ਨੱਸ ਗਈ ਤੇ ਡੇਰਾ ਸਿੱਖਾਂ ਨੇ ਲੁੱਟ ਲਿਆ। ਫਿਰ ਸਿੱਖ ਅਲੀ ਗੜ੍ਹ, ਕਾਸ ਗੰਜ ਤੇ ਦਿੱਲੀ ਦਾ ਉਦਾਲਾ ਲੁੱਟ ਕੇ ਜੂਨ ਵਿਚ ਵਾਪਸ ਆ ਗਏ।

ਇਹਨਾਂ ਨਿੱਤ ਦਿਆਂ ਹਮਲਿਆਂ ਤੋਂ ਤੰਗ ਆ ਕੇ ਦਿੱਲੀ ਦੇ ਬਾਦਸ਼ਾਹ ਨੇ ਜ਼ਬੀਤਾ ਖਾਂ ਨੂੰ ਹੁਕਮ ਦਿਤਾ, ਕਿ ਸਿੱਖਾਂ ਨਾਲ ਸੁਲ੍ਹਾ ਦੀ

ਗੱਲ ਬਾਤ ਕਰੇ [ਜੂਨ, ੧੭੮੧ ਈ.]। ਏਸ ਗੱਲ ਬਾਤ ਦਾ ਸਿੱਟਾ ਇਹ ਨਿਕਲਿਆ, ਕਿ ਬਾਦਸ਼ਾਹ ਨੇ ਗੰਗਾ ਜਮਨਾ ਦੇ ਵਿਚਲੇ ਇਲਾਕੇ ਉੱਤੇ ਸਿੱਖਾਂ ਦਾ ਹੱਕ ਰਾਖੀ ਮੰਨ ਲਿਆ। ਫ਼ੈਸਲਾ ਇਹ ਹੋਇਆ, ਕਿ ਸਿੱਖ ਸਰਕਾਰੀ ਮਾਮਲੇ ਵਿਚੋਂ ਅੱਠਵਾਂ ਹਿੱਸਾ ਲੈ ਲਿਆ ਕਰਨ, ਤੇ ਲੁੱਟ ਮਾਰ ਨਾ ਕਰਨ। ਪਰ ਇਹ ਸੁਲ੍ਹਾ ਦੇਰ ਤਕ ਕਾਇਮ ਨਾ ਰਹਿ ਸਕੀ।

ਜਨਵਰੀ, ੧੭੮੩ ਈ. ਵਿਚ ਸ: ਬਘੇਲ ਸਿੰਘ ਦੀ ਜਥੇਦਾਰੀ ਥੱਲੇ ਸਿੱਖ ਫੋਰ ਜਮਨਾ ਟੱਪ ਪਏ। ਸਾਰੇ ਇਲਾਕੇ ਨੂੰ ਪੈਰਾਂ ਥੱਲੇ ਲਤਾੜ ਕੇ ਉਹਨਾਂ ਗੰਗਾ ਕੰਢੇ ਅਨੂਪ ਸ਼ਹਿਰ ਜਾ ਲੁੱਟਿਆ। ਗੰਗਾ ਦੇ ਪਾਰਲੇ ਪਾਸੇ ਪਾਸੇ ਨਵਾਬ ਅਵਧ ਨੂੰ ਵੀ ਖ਼ਤਰਾ ਪੈ ਗਿਆ। ਨਵਾਬ ਤੇ ਉਸਦੇ ਸਾਥੀ ਅੰਗਰੇਜ਼ਾਂ ਦੀਆਂ ਕੁਛ ਫ਼ੌਜਾਂ ਗੰਗਾ ਦੇ ਪਾਰਲੇ ਪਾਸੇ, ਸਿੱਖਾਂ ਦੇ ਟਾਕਰੇ ਵਾਸਤੇ ਆ ਖਲੀਆਂ। ਸਿੱਖਾਂ ਗੰਗਾ ਟੱਪਣ ਦਾ ਇਰਾਦਾ ਛੱਡ ਦਿਤਾ, ਤੇ ਉਰਾਰਲਾ ਸਾਰਾ ਇਲਾਕਾ ਲੁੱਟ ਲਿਆ। ਅਲੀ ਗੜ੍ਹ ਤੇ ਬੁਲੰਦ ਸ਼ਹਿਰ ਦੇ ਜ਼ਿਲੇ ਲੁੱਟ ਕੇ ਸਿੱਖ ਦਿੱਲੀ ਵੱਲ ਹੋ ਤੁਰੇ। ਮਾਰਚ (੧੭੮੩ ਈ.) ਵਿਚ ਉਹਨਾਂ ਬਰਾਰੀ ਘਾਟ ਤੋਂ ਜਮਨਾ ਟੱਪ ਕੇ ਮਲਕਾ ਗੰਜ, ਸਬਜ਼ੀ ਮੰਡੀ ਤੇ ਮੁਗਲਪੁਰਾ (ਦਿੱਲੀ) ਲੁੱਟ ਲਏ। ਸ਼ਾਹੀ ਫ਼ੌਜ ਸਿੱਖਾਂ ਨਾਲ ਲੜ ਕੇ ਹਾਰ ਗਈ, ਤਾਂ ਬਾਦਸ਼ਾਹ ਨੇ ਤਿੰਨ ਲੱਖ ਨਜ਼ਰਾਨਾ ਦੇ ਕੇ ਸਿੱਖਾਂ ਨਾਲ ਸੁਲ੍ਹਾ ਕਰ ਲਈ। ਸ: ਬਘੇਲ ਸਿੰਘ ਚਾਰ ਹਜ਼ਾਰ ਫ਼ੌਜ ਸਣੇ ਦਿੱਲੀ ਵਿਚ ਰਿਹਾ ਤੇ ਬਾਕੀ ਸਿੱਖ ਵਾਪਸ ਆ ਗਏ। ਸ: ਬਘੇਲ ਦਿੱਲੀ ਵਿਚ ਗੁਰਦੁਆਰੇ ਸਿੰਘ ਦਾ ਡੇਰਾ ਸਬਜ਼ੀ ਮੰਡੀ ਵਿਚ ਸੀ। ਏਸ ਬਣਾਏ ਸਮੇਂ ਉਹਨੇ ਮਾਤਾ ਸੁੰਦਰੀ ਦਾ (ਤੇਲੀ ਵਾੜਾ ਵਿਚ), ਬੰਗਲਾ ਸਾਹਿਬ, ਸੀਸ ਗੰਜ, ਰਕਾਬ ਗੰਜ ਆਦਿ ਗੁਰਦੁਆਰੇ ਬਣਾਏ। ਕੁਛ ਚਰ ਪਿੱਛੋਂ ਸਿੱਖ, ਆਪਣਾ ਵਕੀਲ

‡ ਕਲਕੱਤਾ ਗੀਵੀਊ, ਸਾਲ ੧੮੭੫, ਪੰਨਾ ੩੯। ਵਿਲੀਅਮਜ਼ ਨੇ ਸਿੱਖਾਂ ਦੇ ਜਮਨਾ ਪਾਰ ਹਮਲਿਆਂ ਦਾ ਵੇਰਵਾ ਬੜੇ ਵਿਸਥਾਰ ਨਾਲ ਕੀਤਾ ਹੈ, ਜਿਸਦਾ ਤਰ-ਜਮਾ ਇਕ ਵਾਰ ਸ: ਕਰਮ ਸਿੰਘ ਨੇ (ਫੁਲਵਾੜੀ ਵਿਚ ?) ਛਾਪਿਆ ਸੀ।

(ਲਖਪਤ ਰਾਏ) ਦਿੱਲੀ ਵਿਚ ਛੱਡ ਕੇ ਵਾਪਸ ਆ ਗਏ।

ਦੋ ਕੁ ਮਹੀਨੇ ਘਰ ਰਹਿ ਕੇ ਸ: ਬਘੇਲ ਸਿੰਘ, ਸ: ਭਾਗ ਸਿੰਘ, ਸ: ਭੰਗਾ ਸਿੰਘ, ਸ: ਗੁਰਦਿਤ ਸਿੰਘ ਆਦਿ ਫੇਰ ਜਮਨਾ ਟੱਪ ਪਏ। ਇਸ ਵਾਰ ਉਹਨਾਂ ਸਹਾਰਨਪੁਰ ਤੇ ਮੁਜ਼ਫਰ ਨਗਰ ਦੇ ਜ਼ਿਲੇ ਲੱਟੇ ਤੇ ਜ਼ਬੀਤਾ ਖਾਂ ਤੋਂ ਰਾਖੀ ਉਗਰਾਹੀ। ਬਰਸਾਤ ਅਰੰਭ ਹੋਣ ਤੋਂ ਪਹਿਲਾਂ ਹੀ ਉਹ ਫਿਰ ਵਾਪਸ ਆ ਗਏ।

ਦਿੱਲੀ ਦਾ ਬਾਦਸ਼ਾਹ ਬੜਾ ਕਮਜ਼ੋਰ ਹੋ ਚੁੱਕਾ ਸੀ। ਉਹ ਮੁੱਦਤ ਤੋਂ ਆਪਣੇ ਵਜ਼ੀਰਾਂ ਤੇ ਜਰਨੈਲਾਂ ਦੇ ਆਸਰੇ ਜਿਉਂਦਾ ਆ ਰਿਹਾ ਸੀ। ਜਦ ਬਲਵਾਨ ਜਰਨੈਲ ਕੋਈ ਨਾ ਰਹਿ ਗਿਆ, ਤਾਂ ਉਹਨੇ ਮਰਹੱਟਿਆਂ ਦੀ ਸਰਨ ਜਾ ਲਈ। ਪਹਿਲੀ ਦਸੰਬਰ, ੧੭੮੪ ਈ. ਨੂੰ ਬਾਦਸ਼ਾਹ ਸ਼ਾਹ ਆਲਮ ਦੁੱਜੇ ਨੇ ਦਿੱਲੀ ਰਾਜ ਦੀ ਸਾਰੀ ਤਾਕਤ ਮਹਾਦਜੀ ਸਿੰਧੀਆ ਦੇ ਹਵਾਲੇ ਕਰ ਦਿਤੀ।

ਜਨਵਰੀ, ੧੭੮੫ ਈ. ਵਿਚ ਸ: ਬਘੇਲ ਸਿੰਘ, ਸ: ਗੁਰਦਿਤ ਸਿੰਘ ਤੇ ਸ: ਜੱਸਾ ਸਿੰਘ ਰਾਮਗੜੀਏ ਨੇ ਫੇਰ ਜਮਨਾ ਪਾਰ ਹਮਲਾ ਕੀਤਾ। ਇਸ ਵਾਰ ਉਹਨਾਂ ਗੰਗਾ ਤੋਂ ਪਾਰ ਚੰਦੌਸੀ ਵਿਚੋਂ ਲੱਖਾਂ ਰੁਪਏ ਦਾ ਮਾਲ ਜਾ ਲੁੱਟਿਆ। ਜਦ ਨਵਾਬ ਦੀ ਫੌਜ ਟਾਕਰੇ ਵਾਸਤੇ ਆਈ, ਤਾਂ ਸਿੱਖ ਗੰਗਾ ਤੋਂ ਉਰਾਰ ਆ ਗਏ। ਦਰਿਆਓਂ ਉਰਾਰਲੇ ਪਾਸੇ ਸਿੱਖ ਤੇ ਪਾਰਲੇ ਪਾਸੇ

ਅੰਗਰੇਜ਼, ਕਈ ਦਿਨ ਗੋਲੇ ਬਰਸਾਉਂਦੇ ਰਹੇ। ਏਧਰੋਂ ਹਟ ਜ਼ਬੀਤਾ ਖਾਂ ਕੇ ਉਹ ਗੌਸ ਗੜ੍ਹ ਵੱਲ ਵਧੇ। ਜ਼ਬੀਤਾ ਖਾਂ ਮਰ ਚੁੱਕਾ ਸੀ ਮਰਿਆ (ਸ਼ੁਰੂ ੧੭੮੫ ਈ.\*) ਤੇ ਜਾਗੀਰ ਦਾ ਹਾਕਮ ਉਹਦਾ ਪੁੱਤਰ ਗੁਲਾਮ ਕਾਦਰ ਸੀ। ਉਹਨੇ 'ਰਾਖੀ' ਦਾ ਰੁਪਇਆ ਸਿੱਖਾਂ ਨੂੰ ਦੇ ਕੇ ਵੇਚਿਆ ਕੀਤਾ ਤੇ ਉਹ ਵਾਪਸ ਆ ਗਏ।

੧੧ ਫਰਵਰੀ, ੧੭੮੫ ਈ. ਨੂੰ ਰਾਜਾ ਅੰਬਾਜੀ (ਮਰਹੱਟਾ) ਨੇ ਦਿੱਲੀ ਉੱਤੇ ਕਬਜ਼ਾ ਕਰ ਲਿਆ, ਕਿਉਂਕਿ ਬਾਦਸ਼ਾਹ ਸਾਰੇ

ਮਰਹੱਟਿਆਂ ਦਾ ਅਧਿਕਾਰ ਮਰਹੱਟਾ ਸਰਦਾਰ ਮਹਾਦਜੀ ਸਿੰਧੀਆ ਨੂੰ ਦਿੱਲੀ ਉਤੇ ਕਬਜ਼ਾ ਦੇ ਚੁਕਾ ਸੀ। ੩੦ ਮਾਰਚ, ੧੭੮੫ ਈ. ਨੂੰ ਮਰਹੱਟਿਆਂ ਵੱਲੋਂ ਅੰਬਾਜੀ ਤੇ ਸਿੱਖਾਂ ਵੱਲੋਂ ਸ: ਬਘੇਲ ਸਿੰਘ, ਸ: ਕਰਮ ਸਿੰਘ, ਦੁਲਚਾ ਸਿੰਘ, ਭਾਗ ਸਿੰਘ, ਦੀਵਾਨ ਸਿੰਘ, ਮੋਹਰ ਸਿੰਘ ਨੇ ਦੋਸਤੀ ਦਾ ਅਹਿਦਨਾਮਾ ਕੀਤਾ। ਇਸਦੀ ਵੱਡੀ ਸ਼ਰਤ ਇਹ ਸੀ, ਕਿ ਸਿੱਖ ਦਿੱਲੀ ਸਰਕਾਰ ਦੇ ਇਲਾਕੇ ਵਿਚ ਲੁੱਟ ਮਾਰ ਨਹੀਂ ਕਰਨਗੇ ਤੇ ਦਿੱਲੀ ਸਰਕਾਰ ਸਿੱਖਾਂ ਨੂੰ ਦਸ ਲੱਖ ਸਾਲਾਨਾ ਨਜ਼ਰਾਨਾ ਦਿਆਂ ਕਰੇਗੀ।

ਦਸੰਬਰ, ੧੮੫ ਈ. ਵਿਚ ਮਰਹੱਟਾ ਧਾਰ ਰਾਉ ਪਟਿਆਲੇ ਦੀ ਮਦਦ ਵਾਸਤੇ ਆਇਆ, ਤਾਂ ਸ: ਬਘੇਲ ਸਿੰਘ ਤੇ ਸ: ਲਾਲ ਸਿੰਘ ਕੈਥਲ ਨੇ ਮਰਹੱਟਿਆਂ ਦੀ ਅਧੀਨਗੀ ਮੰਨ ਲਈ। ਫਿਰ ਫਰਵਰੀ ੧੭੮੭ ਈ. ਵਿਚ ਜਦ ਅੰਬਾਜੀ ਇੰਗਲ ਪਾਨੀਪਤ ਆਇਆ, ਤਾਂ ਸ: ਬਘੇਲ ਸਿੰਘ ਉਸ ਨਾਲ ਮਿਲ ਗਿਆ। ਸਿੰਧੀਆ ਉਸ ਵੇਲੇ ਜੋ ਪੁਰ ਵਿਚ ਲੜ ਰਿਹਾ ਸੀ। ਅੰਬਾਜੀ ਉਸਦਾ ਬੁਲਾਇਆ ਹੋਇਆ ਵਾਪਸ ਚਲਾ ਗਿਆ।

ਗੁਲਾਮ ਕਾਦਰ ਰੁਹੇਲਾ ਸਿੱਖਾਂ ਨੂੰ ਨਾਲ ਲੈ ਕੇ ਦਿੱਲੀ 'ਤੇ ਜਾ ਪਿਆ (ਅਗਸਤ, ੧੭੮੭ ਈ.)। ਬਾਦਸ਼ਾਹੀ ਫੌਜ ਉਸ ਨਾਲ ਲੜ ਕੇ ਹਾਰ ਗਈ। ਪੰਜ ਸਤੰਬਰ ਨੂੰ ਗੁਲਾਮ ਕਾਦਰ ਦਿੱਲੀ ਵਿਚ ਦਾਖਲ ਹੋਇਆ, ਤਾਂ ਬਾਦਸ਼ਾਹ ਨੇ ਉਸਨੂੰ 'ਮੀਰ ਬਖਸ਼ੀ' ਬਣਾ ਕੇ ਸ਼ਾਹੀ ਇਲਾਕਾ ਉਹਦੇ ਪ੍ਰਬੰਧ ਵਿਚ ਦੇ ਦਿਤਾ। ਬਾਦਸ਼ਾਹ ਨੇ ਪਾਪਣੀ ਮਦਦ ਵਾਸਤੇ ਸ: ਬਘੇਲ ਸਿੰਘ ਨੂੰ ਵੀ ਬੁਲਾਇਆ ਸੀ। ਪਰ ਉਹ ੮ ਸਤੰਬਰ ਨੂੰ ਦਿੱਲੀ ਪਹੁੰਚ ਕੇ ਗੁਲਾਮ ਕਾਦਰ ਨਾਲ ਮਿਲ ਗਿਆ। ਥੋੜੇ ਦਿਨ ਪਿੱਛੋਂ ਗੁਲਾਮ ਕਾਦਰ ਦਿੱਲੀ ਛੱਡ ਕੇ ਅਲੀਗੜ੍ਹ ਨੂੰ ਚਲਾ ਗਿਆ। ੧੫ ਜੁਲਾਈ, ੧੭੮੮

ਈ. ਨੂੰ ਗੁਲਾਮ ਕਾਦਰ ਨੇ ਫੇਰ ਦਿੱਲੀ 'ਤੇ ਗੁਲਾਮ ਕਾਦਰ ਨੇ ਬਾਦਸ਼ਾਹ ਕਬਜ਼ਾ ਆ ਕੀਤਾ। ਉਸਨੇ ਮੁਗਲ ਘਰਾਣੇ ਨੂੰ ਅੰਨ੍ਹਾ ਕੀਤਾ ਦੇ ਸ਼ਾਹਜ਼ਾਦੇ ਤੇ ਸ਼ਾਹਜ਼ਾਦਿਆਂ ਭੁੱਖੇ ਤਿਹਾਏ ਧੁੱਪੇ ਖਲੇ ਕਰ ਛੱਡੇ। ਏਥੇ ਹੀ ਬੱਸ ਨਹੀਂ,



ਉਹਨੇ ਸਾਹਜ਼ਾਦੀਆਂ ਤੇ ਬੇਗਮਾਂ ਨੰਗੀਆਂ ਕਰਕੇ ਸਾਮ੍ਹਣੇ ਨਚਾਈਆਂ ਤੇ ਧੱਕੇ ਨਾਲ ਉਹਨਾਂ ਦੀ ਪਤ ਲੁੱਟੀ। ੧੦ ਅਗਸਤ, ੧੭੮੮ ਈ. ਨੂੰ ਉਹਨੇ ਬਾਦਸ਼ਾਹ ਸ਼ਾਹ ਆਲਮ ਦੁੱਜੇ ਦੀਆਂ ਅੱਖਾਂ ਕਢ ਦਿਤੀਆਂ। ਦੋ ਅਕਤੂਬਰ ਨੂੰ ਮਰਹੱਟੇ ਜਰਨੈਲਾਂ ਨੇ ਸ਼ਹਿਰ ਦਿੱਲੀ ਉੱਤੇ ਕਬਜ਼ਾ ਕਰ ਲਿਆ। ੧੦ ਅਕਤੂਬਰ ਨੂੰ ਰਾਤੀਂ ਗੁਲਾਮ ਕਾਦਰ ਕਿਲ੍ਹੇ ਗੁਲਾਮ ਕਾਦਰ ਵਿਚੋਂ ਨੱਸ ਗਿਆ, ਪਰ ਰਾਹ ਵਿਚ ੧੯ ਦਸੰਬਰ ਨੂੰ ਕਤਲ ਮਰਹੱਟਿਆਂ ਦੇ ਕਾਬੂ ਆ ਗਿਆ ਤੇ ੪ ਮਾਰਚ, ੧੭੮੯ ਈ. ਨੂੰ ਸਿੰਧੀਆਂ ਦੇ ਹੁਕਮ ਨਾਲ ਮਥਰਾ ਵਿਚ ਕਤਲ ਕਰ ਦਿਤਾ ਗਿਆ।

੧੭੮੮ ਈ. ਵਿਚ ਜਾਰਜ ਥਾਮਸ ਨੇ ਜੀਂਦ ਉੱਤੇ ਹਮਲਾ ਕੀਤਾ, ਤਾਂ ਸ: ਬਘੇਲ ਸਿੰਘ ਨੇ ਰਾਜਾ ਜੀਂਦ ਦੀ ਮਦਦ ਕੀਤੀ।

ਸ: ਬਘੇਲ ਸਿੰਘ ਦੇ ਇਲਾਕੇ ਦੁਆਬਾ ਜਲੰਧਰ ਵਿਚ ਵੀ ਸਨ। ਇਸ ਵਾਸਤੇ ਉਹ ਓਧਰ ਦੇ ਝਗੜਿਆਂ ਵਿਚ ਵੀ ਹਿੱਸਾ ਲੈਂਦਾ ਰਿਹਾ। ਉਹਨੇ ਕਈ ਵਾਰ ਰਾਮਗੜ੍ਹੀਆਂ ਦੇ ਵਿਰੁੱਧ ਆਹਲੂਵਾਲੀਆਂ ਦੀ ਮਦਦ ਕੀਤੀ। ੧੮੦੯ ਈ. ਦੀ ਸੁਲ੍ਹਾ ਨਾਲ ਸਤਲੁਜ ਦੇ ਸੱਜੇ ਹੱਥ ਦੇ ਇਲਾਕੇ ਮ. ਰਣਜੀਤ ਸਿੰਘ ਦੇ ਤੇ ਸਤਲੁਜ ਦੇ ਖੱਬੇ ਹੱਥ ਦੇ ਇਲਾਕੇ ਅੰਗਰੇਜ਼ਾਂ ਦੇ ਅਧੀਨ ਮੰਨ ਲਏ ਗਏ। ਏਸੇ ਸਾਲ ਸ: ਬਘੇਲ ਸਿੰਘ ਬਘੇਲ ਸਿੰਘ ਸੁਰਗਵਾਸ ਹੋ ਗਿਆ, ਤਾਂ ਦੁਆਬਾ ਜਲੰਧਰ ਦੇ ਇਲਾਕੇ ਸੁਰਗਵਾਸ ਸ਼ੇਰੇ-ਪੰਜਾਬ ਨੇ ਜ਼ਬਤ ਕਰਕੇ ਸਰਦਾਰਨੀ ਰਾਮ ਕੌਰ ਨੂੰ ਜਾਗੀਰ ਦੇ ਦਿਤੀ। ਸ: ਬਘੇਲ ਸਿੰਘ ਦੇ ਘਰ ਲੜਕਾ ਕੋਈ ਨਹੀਂ ਸੀ। ਉਸ ਦੀਆਂ ਦੋ ਰਾਣੀਆਂ ਸਨ। ਰਾਮ ਕੌਰ ਦੁਆਬਾ ਜਲੰਧਰ ਤੇ ਰਤਨ ਕੌਰ ਛਲੋਦੀ ਰਹਿੰਦੀ ਸੀ। ਜਦ ਸਰਦਾਰਨੀ ਰਤਨ ਕੌਰ ਮਰੀ, ਤਾਂ ਅੰਗਰੇਜ਼ਾਂ ਨੇ ਉਸਦੇ ਖਜ਼ਾਨੇ ਵਿਚੋਂ ੭੫ ਲੱਖ ਦਾ ਮਾਲ ਜ਼ਬਤ ਕੀਤਾ।

## ੧੧. ਮਿਸਲ ਆਹਲੂਵਾਲੀਆਂ


ਰਿਆਸਤ ਕਪੂਰਥਲਾ

ਗੰਡਾ ਸਿੰਘ

ਸਧਾਵਾ ਸਿੰਘ

ਗੋਪਾਲ ਸਿੰਘ

ਦੇਵਾ ਸਿੰਘ



ਏਸ ਘਰਾਣੇ ਦਾ ਅਸਲ ਮੋਢੀ ਸ: ਜੱਸਾ ਸਿੰਘ ਕਲਾਲ ਪਿੰਡ ਆਹਲੂ (ਜ਼ਿਲਾ ਲਾਹੌਰ) ਦਾ ਸੀ। ਪਿੰਡ ਦੇ ਨਾਂ ਉਤੇ ਆਹਲੂਵਾਲੀਆ ਉਸਨੂੰ ਸ: ਜੱਸਾ ਸਿੰਘ ਆਹਲੂਵਾਲੀਆ ਕਹਿਣ ਲੱਗ ਪਏ ਉਹ ਰਿਆਸਤ ਕਪੂਰਥਲਾ ਦਾ ਬਾਨੀ ਤੇ ਵੱਡਾ ਹੈ। ਅੱਜ ਕੱਲ੍ਹ ਸਾਰੇ ਕਲਾਲ ਸਿੱਖ ਆਪਣੇ ਆਪ ਨੂੰ 'ਆਹਲੂਵਾਲੀਏ' ਅਖਵਾਉਂਦੇ ਹਨ।

ਮੁੱਦਤ ਤੋਂ ਅੱਜ ਤਕ ਕਪੂਰਥਲਾ ਘਰਾਣੇ ਨੂੰ ਸਾਰੇ ਲੋਕ ਆਹਲੂਵਾਲੀਏ (ਕਲਾਲ) ਹੀ ਸਮਝਦੇ ਆਏ ਹਨ। ਪਰ ਪਿਛੇ ਜੇਹੇ (ਰਾਜਾ ਖੜਕ ਦੇ ਸਮੇਂ) ਇਸ ਘਰਾਣੇ ਨੂੰ ਜੈਸਲਮੇਰ ਦੇ ਭੱਟੀ ਰਾਜਪੂਤ ਘਰਾਣੇ ਨਾਲ ਮਿਲਾਉਣ ਦਾ ਯਤਨ ਕੀਤਾ ਗਿਆ ਹੈ। ਇਸ ਦੀ ਬੰਸਾਵਲੀ ਰਾਜਾ ਸਾਲਬਾਹਿਨ ਦੀ ਕੁਲ ਨਾਲ ਜੋੜੀ ਗਈ ਹੈ। ਤੇ ਇਸ ਘਰਾਣੇ ਦੇ ਕਲਾਲ ਹੋਣ ਦੀ ਕਹਾਣੀ ਇਉਂ ਦੱਸੀ ਗਈ ਹੈ :—

ਸ: ਗੰਡਾ ਸਿੰਘ ਨੂੰ ਲਾਹੌਰ ਦੇ ਸੂਬੇਦਾਰ ਨੇ ਪੰਜ ਪਿੰਡ ਗੰਡਾ ਸਿੰਘ (ਆਹਲੂ, ਹੱਲੋਕੇ, ਸਾਧੋਕੇ, ਤੂਰ ਤੇ ਚੱਕ) ਜਾਗੀਰ ਵਜੋਂ ਦਿੱਤੇ। ਗੰਡਾ ਸਿੰਘ ਨੇ ਪੱਕੇ ਤੌਰ 'ਤੇ ਪਿੰਡ ਆਹਲੂ ਵਿਚ ਰਿਹਾਇਸ਼ ਅਧਿਕਾਰ ਕਰ ਲਈ।

ਗੰਡਾ ਸਿੰਘ ਦੇ ਪੁੱਤਰ ਸਧਾਵਾ ਸਿੰਘ ਨੇ ਇਕ ਕਲਾਲ ਸਧਾਵਾ ਸਿੰਘ ਲੜਕੀ ਨਾਲ ਵਿਆਹ ਕਰ ਲਿਆ। ਲੜਕੀ ਦੇ ਮਾਪਿਆਂ ਨੇ ਇਹ ਸ਼ਰਤ ਮੰਨਵਾ ਲਈ, ਕਿ ਸਧਾਵਾ ਸਿੰਘ ਦਾ ਘਰਾਣਾ ਅੱਜ ਤੋਂ ਆਪਣੇ ਆਪ ਨੂੰ 'ਕਲਾਲ' ਅਖਵਾਏਗਾ ਤੇ ਲੜਕੇ ਲੜਕੀਆਂ ਦੇ ਰਿਸ਼ਤੇ ਕੇਵਲ ਕਲਾਲਾਂ ਨਾਲ ਹੀ ਕਰੇਗਾ। ਇਸ ਵਾਸਤੇ ਸਾਰੇ ਲੋਕ ਇਸ ਘਰਾਣੇ ਨੂੰ ਕਲਾਲ ਸਮਝਣ ਤੇ ਕਹਿਣ ਲੱਗ ਪਏ।

ਸਧਾਵਾ ਸਿੰਘ ਦੇ ਅੱਗੇ ਚਾਰ ਪੁੱਤਰ ਹੋਏ : ਗੋਪਾਲ ਸਿੰਘ, ਹੇਮੂ, ਸਕੰਦਰ ਤੇ ਚਾਕਾ। ਗੋਪਾਲ ਸਿੰਘ ਨੇ ਆਹਲੂ ਦਾ ਗੋਪਾਲ ਸਿੰਘ ਜ਼ਿਮੀਂਦਾਰੀ ਸੰਭਾਲ ਲਿਆ ਤੇ ਛੋਟੇ ਤਿੰਨੇ ਲਾਹੌਰ ਜਾ ਵਸੇ। ਗੋਪਾਲ ਸਿੰਘ ਦਾ ਪੁੱਤਰ ਦੇਵਾ ਸਿੰਘ ਹੋਇਆ।

ਦੇਵਾ ਸਿੰਘ ਦੇਵਾ ਸਿੰਘ ਦੇ ਅੱਗੇ ਤਿੰਨ ਪੁੱਤਰ ਹੋਏ, ਗੁਰਬਖਸ਼ ਸਿੰਘ  
ਸਦਰ ਸਿੰਘ ਤੇ ਬਦਰ ਸਿੰਘ। ਬਦਰ ਸਿੰਘ ਦਾ ਵਿਆਹ  
ਬਦਰ ਸਿੰਘ ਸ: ਬਾਘ ਸਿੰਘ ਹੱਲੋਵਾਲੀਏ ਦੀ ਭੈਣ ਨਾਲ ਹੋਇਆ।  
ਬਾਘ ਸਿੰਘ ਉਸ ਵੇਲੇ ਪੰਥ ਵਿਚ ਉਘਾ ਸਰਦਾਰ ਤੇ ਇਕ  
ਜਥੇ ਦਾ ਜਥੇਦਾਰ ਸੀ।

ਬਦਰ ਸਿੰਘ ਦੇ ਘਰ ੧੭੧੮ ਈ. (੧੭੭੫ ਬਿ.) ਵਿਚ  
ਜੱਸਾ ਸਿੰਘ ਪ੍ਰਸਿਧ ਸਰਦਾਰ ਜੱਸਾ ਸਿੰਘ ਜਨਮਿਆ\*। ਉਹ ਅਜੇ ਪੰਜ  
ਸਾਲ ਦਾ ਸੀ, ਜਾਂ ਉਸਦਾ ਪਿਤਾ (ਬਦਰ ਸਿੰਘ) ਸੁਰਗਵਾਸ  
ਹੋ ਗਿਆ (੧੭੨੩ ਈ.)। ਉਸ ਵੇਲੇ ਕੰਣ ਜਾਣਦਾ ਸੀ, ਕਿ ਇਹ ਪੰਜ  
ਸਾਲ ਦਾ ਯਤੀਮ ਬੱਚਾ ਇਕ ਦਿਨ ਸਾਰੇ ਪੰਥ ਦਾ ਜਥੇਦਾਰ ਬਣੇਗਾ ਤੇ  
ਬਾਦਸ਼ਾਹ ਅਖਵਾਵੇਗਾ।

ਜੱਸਾ ਸਿੰਘ ਦੀ ਮਾਤਾ ਉਸਨੂੰ ਨਾਲ ਲੈ ਕੇ ਦਿੱਲੀ ਵਿਚ ਮਾਤਾ  
ਸੁੰਦਰੀ ਜੀ ਦੇ ਕੋਲ ਚਲੀ ਗਈ। ਪੰਜ-ਛੇ ਸਾਲ ਦਾ ਜੱਸਾ ਸਿੰਘ ਦੋਤਾਰਾ  
ਵਜਾ ਕੇ ਆਪਣੀ ਮਾਂ ਨਾਲ ਮਿਲ ਕੇ ਗੁਰਬਾਣੀ ਦਾ ਕੀਰਤਨ ਕਰਿਆ  
ਕਰਦਾ ਸੀ। ਮਾਤਾ ਸੁੰਦਰੀ ਜੀ ਉਸ ਨਾਲ ਬੜਾ ਪਿਆਰ ਕਰਦੇ ਸਨ।

ਜੱਸਾ ਸਿੰਘ ਸਤਾਰਾਂ ਸਾਲ ਦਾ ਹੋਇਆ, ਤਾਂ ਉਸਦਾ ਮਾਮਾ ਸ:  
ਬਾਘ ਸਿੰਘ ਉਸ ਨੂੰ ਤੇ ਉਸਦੀ ਮਾਤਾ ਨੂੰ ਦਿੱਲੀਓਂ  
ਮਾਤਾ ਸੁੰਦਰੀ ਦੀ ਲੈ ਆਇਆ। ਤੁਰਨ ਲਗਿਆਂ ਮਾਤਾਂ ਸੁੰਦਰੀ ਜੀ ਨੇ  
ਬਖਸ਼ਸ਼ ਜੱਸਾ ਸਿੰਘ ਨੂੰ ਢਾਲ, ਤਲਵਾਰ, ਕਮਾਨ, ਤੀਰਾਂ ਦਾ  
ਭੱਥਾ ਤੇ ਪੋਸ਼ਾਕ ਇਨਾਮ ਵਜੋਂ ਬਖਸ਼ੇ। ਦਿੱਲੀਓਂ  
ਆਉਂਦੇ ਹੋਏ ਸ: ਬਾਘ ਸਿੰਘ ਤੇ ਜੱਸਾ ਸਿੰਘ ਕਰਤਾਰਪੁਰ ਨਵਾਬ ਕਪੂਰ

\* ਲਤੀਫ਼, ਪੰਨਾ ੩੧੪; ਰਾਜ ਮਾਲਸਾ, ਪੰਨਾ ੧੯੦; ਪੰਜਾਬ ਰਾਜਾਜ਼ (The  
Rajas of the Punjab, by Lepal H. Griffin, 1780)  
ਪੰਨਾ ੪੯੮।

† ਗੁਰੂ ਗੋਬਿੰਦ ਸਿੰਘ ਜੀ ਦੇ ਮਹਿਲ।

ਸਿੱਖ ਮਿਸਲਾਂ ਤੇ ਸਰਦਾਰ ਘਰਾਣੇ

ਸਿੰਘ ਕੋਲ ਰਹੇ। ਅੰਮ੍ਰਿਤ ਵੇਲੇ ਜੱਸਾ ਸਿੰਘ ਤੇ ਉਸ ਨਵਾਬ ਕਪੂਰ ਸਿੰਘ ਦੀ ਮਾਤਾ ਨੇ 'ਆਸਾ ਦੀ ਵਾਰ' ਦਾ ਕੀਰਤਨ ਕੀਤਾ।  
 ਦੀ ਸ਼ਰਣ ਨਵਾਬ ਕਪੂਰ ਸਿੰਘ ਸੁਣ ਕੇ ਬੜਾ ਪ੍ਰਸੰਨ ਹੋਇਆ।  
 ਉਸਨੇ ਜੱਸਾ ਸਿੰਘ ਨੂੰ ਗੋਦ ਵਿਚ ਲੈ ਕੇ ਕਿਹਾ, "ਮੈਂ ਤੈਨੂੰ ਧਰਮ ਦਾ ਪੁੱਤਰ ਬਣਾਉਂਦਾ ਹਾਂ।"

ਸ: ਬਾਘ ਸਿੰਘ ਨੇ ਆਪਣੀ ਭੈਣ ਦੀ ਸਲਾਹ ਨਾਲ ਜੱਸਾ ਸਿੰਘ ਦੀ ਬਾਂਹ ਨਵਾਬ ਕਪੂਰ ਸਿੰਘ ਦੇ ਹੱਥ ਫੜਾ ਦਿਤੀ। ਨਵਾਬ ਨੇ ਆਪਣੇ ਹੱਥੀਂ ਉਸਨੂੰ ਅੰਮ੍ਰਿਤ ਛਕਾਇਆ। ਜੱਸਾ ਸਿੰਘ ਨੂੰ ਨਵਾਬ ਕਪੂਰ ਸਿੰਘ ਕੋਲ ਛੱਡ ਕੇ ਉਸਦੀ ਮਾਂ ਆਪਣੇ ਭਰਾ—ਬਾਘ ਸਿੰਘ—ਨਾਲ ਹੱਲੋਵਾਲ ਚਲੀ ਗਈ।

੧੭੩੩ ਈ. ਵਿਚ ਸ: ਕਪੂਰ ਸਿੰਘ ਨਵਾਬ ਬਣਿਆਂ, ਤਾਂ ਜੱਸਾ ਸਿੰਘ ਨੂੰ ਪੰਥ ਦੇ ਘੋੜਿਆਂ ਨੂੰ ਦਾਣਾ ਵੰਡਣ ਦਾ ਕੰਮ ਸੌਂਪਿਆ ਗਿਆ। ਬੜਾ ਚਿਰ ਉਹ ਨਵਾਬ ਕਪੂਰ ਸਿੰਘ ਦੇ ਜਥੇ ਵਿਚ ਰਿਹਾ। ਪਰ ਵਖਰਾ ਜਥਾ ਪਿਛੋਂ ੧੭੪੫ ਈ. ਵਿਚ ਉਹਨੇ ਆਪਣਾ ਵਖਰਾ ਜਥਾ ਬਣਾ ਲਿਆ। ਛੋਟੇ ਘਲੂਘਾਰੇ [੧੭੪੬ ਈ.] ਵਿਚ ਉਹਨੇ ਬੜੀ ਬਹਾਦਰੀ ਵਿਖਾਈ ਤੇ ਪੰਥ ਵਿਚ ਉਘਾ ਹੋ ਗਿਆ।

੨੬ ਮਾਰਚ, ੧੭੪੮ ਈ. [ਵਿਸਾਖੀ ਦੇ ਦਿਨ] ਜੱਸਾ ਸਿੰਘ ਪੰਥ ਦਾ ਸਿੱਖਾਂ ਨੇ ਸਾਰੇ ਪੰਥ ਦੀ ਇਕ ਜਥੇਬੰਦੀ 'ਦਲ ਜਥੇਦਾਰ ਬਣਿਆਂ' ਖਾਲਸਾ' ਤੇ ਯਾਰਾਂ ਮਿਸਲਾਂ ਬਣਾਈਆਂ। ਸ: ਜੱਸਾ ਸਿੰਘ ਉਸ ਵੇਲੇ ਤਕ ਏਨਾ ਪ੍ਰਸਿਧ ਹੋ ਚੁਕਿਆ ਸੀ, ਕਿ ਸਰਬ ਸੰਮਤੀ ਨਾਲ ਉਸਨੂੰ ਸਾਰੇ ਪੰਥ [ਦਲ ਖਾਲਸਾ] ਦਾ ਜਥੇਦਾਰ ਚੁਣਿਆਂ ਗਿਆ। ਯਾਰਾਂ ਮਿਸਲਾਂ ਬਣੀਆਂ, ਤਾਂ ਉਹਦੇ ਨਾਂ ਉਤੇ 'ਆਹਲੂ-ਵਾਲੀਆਂ' ਦੀ ਵਖਰੀ ਮਿਸਲ ਬਣੀ।

ਸਹੀ ਅਰਥਾਂ ਵਿਚ ਏਸ ਜਥੇ ਦਾ ਬਾਨੀ ਸ: ਬਾਘ ਮਿਸਲ ਦਾ ਮੁਢ [ਸ: ਜੱਸਾ ਸਿੰਘ ਦਾ ਮਾਮਾ] ਹੱਲੋਵਾਲੀਆ ਸੀ। ਪਰ ਜਦ ਜਥਿਆਂ ਦੀ ਥਾਂ ਮਿਸਲਾਂ ਬਣੀਆਂ, ਤਾਂ ਮਿਸਲ ਦਾ

ਜਥੇਦਾਰ ਸ: ਜੱਸਾ ਸਿੰਘ ਥਾਪਿਆ ਗਿਆ। ਸ: ਥਾਪ ਸਿੰਘ ਦੇ ਘਰ ਪੁੱਤਰ ਕੋਈ ਨਹੀਂ ਸੀ। ਉਹ ਸੁਤਗਵਾਸ ਹੋ ਏਆ, ਤਾਂ ਉਹਦੀ ਜਾਇਦਾਦ ਦਾ ਮਾਲਕ ਵੀ ਸ: ਜੱਸਾ ਸਿੰਘ ਹੀ ਬਣਿਆ। 'ਆਹਲੂਵਾਲੀਆ' ਸ਼ਬਦ ਉਸਦੇ ਜੱਦੀ ਪਿੰਡ 'ਆਹਲੂ' ਤੋਂ ਉਸਦੇ ਨਾਮ ਨਾਲ ਜੁੜ ਗਿਆ ਸੀ।

ਆਪੋ ਆਪਣੇ ਕੰਮਾਂ ਵਿਚ ਸਾਰੀਆਂ ਮਿਸਲਾਂ ਸੁਤੰਤਰ ਮੁਹਿੰਮਾਂ, ਲੁੱਟਾਂ ਸਨ। ਪਰ ਪੰਥ ਦੀ ਸਾਂਝੀ ਮੁਹਿੰਮ ਵੇਲੇ ਸਾਰੀਆਂ ਸ: ਤੇ ਮੱਲਾਂ ਜੱਸਾ ਸਿੰਘ ਆਹਲੂਵਾਲੀਏ ਦੀ ਜਥੇਦਾਰੀ ਥੱਲੇ ਕੰਮ ਕਰਦੀਆਂ ਸਨ॥ ਸੋ ਪੰਥ ਦੀ ਹਰ ਵਡੀ ਮੁਹਿੰਮ ਵਿਚ ਸ:

ਜੱਸਾ ਸਿੰਘ ਸ਼ਾਮਲ ਰਿਹਾ। ਮੈਦਾਨ ਵਿਚ ਉਹ ਸਦਾ ਅੱਗੇ ਹੋ ਕੇ ਲੜਦਾ ਸੀ। ੧੭੪੮ ਈ. ਵਿਚ ਅੰਮ੍ਰਿਤਸਰ ਦਾ ਹਾਕਮ ਸਲਾਬਤ ਖਾਂ ਤੇ ੧੭੪੯ ਈ. ਵਿਚ ਮੁਲਤਾਨ ਦਾ ਸੂਬੇਦਾਰ ਸ਼ਾਹ ਨਿਵਾਜ਼ ਖਾਂ ਸ: ਜੱਸਾ ਸਿੰਘ ਦੇ ਹੱਥੋਂ ਕਤਲ ਹੋਏ।

੧੭੫੪ ਈ. ਵਿਚ ਸ: ਜੱਸਾ ਸਿੰਘ ਨੇ ਸ: ਹਰੀ ਸਿੰਘ ਨੂੰ ਨਾਲ ਲੈ ਕੇ ਕਲਾਨੌਰ ਲੁਟਿਆ। ਫਿਰ ਉਹਨੇ ਸ: ਚੜ੍ਹਤ ਸਿੰਘ ਦੇ ਨਾਲ ਰਲ ਕੇ ਲਾਹੌਰ ਜਾ ਲੁਟਿਆ। ੧੭੫੭ ਈ. ਵਿਚ ਉਹਨੇ ਫਾਬਾ ਵਡਡਾਗ ਸਿੰਘ ਕਰਤਾਰਪੁਰ ਵਾਲੇ ਦੇ ਆਖੇ ਲਗ ਕੇ ਅਦੀਨਾ ਬੇਗ ਦੀ ਮਦਦ ਕੀਤੀ ਤੇ ਜਲੰਧਰ ਦੇ ਫੌਜਦਾਰ ਨਾਸਰ ਅਲੀ ਨੂੰ ਕਤਲ ਕੀਤਾ। ਅਬਦਾਲੀ ਦੇ ਪੰਜਵੇਂ ਹਮਲੇ (ਪਾਨੀਪਤ ਦੀ ਤੀਸਰੀ ਲੜਾਈ) ਸਮੇਂ ਸ: ਜੱਸਾ ਸਿੰਘ ਨੇ ਸਰਹਿੰਦ, ਦਿਆਲਪੁਰਾ ਆਦਿ ਲੁੱਟੇ ਤੇ ਕਾਦਰ ਬਖਸ਼ ਤੋਂ ਜਗਰਾਉਂ ਤੇ ਕੋਟ ਈਸੇ ਖਾਂ ਖੁਹ ਲਏ। ਵਾਪਸ ਜਾਂਦੇ ਅਬਦਾਲੀ ਦੀ ਫੌਜ ਉਤੇ ਜਿਹਲਮ ਕੰਢੇ ਹਮਲਾ ਕਰਕੇ ਉਹਨੇ ਢੇਰਾਂ ਛੁਡਾਈਆਂ। ਉਧਰੋਂ ਵਾਪਸ ਮੁੜਕੇ ਉਹਨੇ ਤਰਨ ਤਾਰਨ ਤੇ ਗੋਇੰਦਵਾਲ ਦੇ ਵਿਚਲਾ ਟਿਲਾਕਾ ਮੱਲ ਲਿਆ। ਜਦ ਉਥੇ ਖਾਂ ਨੇ ਗੁੱਜਰਾਂਵਾਲੇ ਉਤੇ ਹਮਲਾ ਕੀਤਾ, ਤਾਂ ਸ: ਜੱਸਾ ਸਿੰਘ ਬਹੁਤ ਸਾਰੇ ਸਰਦਾਰਾਂ ਨੂੰ ਨਾਲ ਲੈ ਕੇ ਸ: ਚੜ੍ਹਤ ਸਿੰਘ ਦੀ ਮਦਦ ਵਾਸਤੇ ਗਿਆ।

੨੨ ਅਕਤੂਬਰ ੧੭੬੧ ਈ. ਨੂੰ ਦੀਵਾਲੀ ਉਤੇ ਸਿੰਘ ਅੰਮ੍ਰਿਤਸਰ

ਕੱਠੇ ਹੋਏ। ਅਕਾਲ ਤਖਤ ਗੁਰਮਤਾ ਪਾਸ ਕੀਤਾ ਗਿਆ, ਕਿ ਲਾਹੌਰ ਉਤੇ ਕਬਜ਼ਾ ਕੀਤਾ ਜਾਵੇ। ਅਰਦਾਸਾ ਸੋਧ ਕੇ ਸਿੰਘਾਂ ਨੇ ਲਾਹੌਰ ਨੂੰ ਜਾ ਘਰਿਆ। ਸੂਬੇਦਾਰ ਉਬਦ ਖਾਂ ਟਾਕਰਾ ਕਰਨ ਦੀ ਥਾਂ ਕਿਲ੍ਹੇ ਵਿਚ ਬੰਦ ਹੋ ਬੈਠਾ।

ਸ਼ਹਿਰ ਉੱਤੇ ਸਿੱਖਾਂ ਨੇ ਕਬਜ਼ਾ ਕਰ ਲਿਆ। ਲਾਹੌਰ ਦੇ ਤਖਤ ਉਤੇ ਨਵਾਬ ਕਪੂਰ ਸਿੰਘ ਨੇ ਸ: ਜੱਸਾ ਸਿੰਘ ਆਹਲੂ-ਬੰਠਾ ਤੇ ਸਿੱਕਾ ਚਲਾਇਆ ਵਾਲੀਏ ਨੂੰ ਤਖਤ 'ਤੇ ਬਿਠਾ ਕੇ 'ਬਾਦਸ਼ਾਹ' ਦਾ ਖਿਤਾਬ ਦਿਤਾ। ਇਸ ਤੋਂ ਪਿਛੋਂ ਸਿੱਖ ਉਸਨੂੰ ਬਾਦਸ਼ਾਹ ਕਹਿੰਦੇ ਰਹੇ। ਸ਼ਾਹੀ ਟਕਸਾਲ ਉੱਤੇ ਕਬਜ਼ਾ ਕਰ ਕੇ ਸਿੱਖਾਂ ਨੇ ਲਾਹੌਰ ਸਿੱਕਾ ਚਲਾਇਆ, ਜਿਸ ਉਤੇ ਇਹ ਸ਼ਿਅਰ ਲਿਖਿਆ ਹੋਇਆ ਸੀ :—

ਸਿੱਕਾ ਜਦ ਦਰ ਜਹਾ ਬਫਜ਼ਲ ਅਕਾਲ।

ਮੁਲਕ ਆਹਮਦ ਗ੍ਰਿਫਤ ਜੱਸਾ ਕਲਾਲ।

ਥੋੜੇ ਦਿਨ ਲਾਹੌਰ 'ਤੇ ਕਬਜ਼ਾ ਰਖ ਕੇ, ਸਿੰਘ ਛੱਡ ਕੇ ਜੰਡਿਆਲੇ ਨੂੰ ਚਲੇ ਗਏ।

ਵੱਡੇ ਘਲੂਘਾਰੇ (ਪੰਜ ਫਰਵਰੀ, ੧੭੬੨ ਈ.) ਵੱਡਾ ਘਲੂਘਾਰਾ ਸਮੇਂ ਅਬਦਾਲੀ ਦੇ ਟਾਕਰੇ ਉਤੇ ਦਲ ਖਾਲਸੇ ਦੀਆਂ ਸਾਰੀਆਂ ਮਿਸਲਾਂ ਸ਼ਾਮਲ ਸਨ। ਸ: ਜੱਸਾ ਸਿੰਘ ਸਾਰੇ ਦਲ ਦਾ ਜਥੇਦਾਰ ਸੀ। ਏਸ ਲੜਾਈ ਵਿਚ ਸ: ਜੱਸਾ ਸਿੰਘ ਦੇ ਸਹੀਰ 'ਤੇ ਬਾਈ ਫੱਟ ਲਗੇ‡। ਘਲੂਘਾਰੇ ਵਿਚ ਸਿੱਖਾਂ ਦਾ ਬਹੁਤ ਨੁਕਸਾਨ ਹੋਇਆ ਜਿਸਦਾ ਬਦਲਾ ਉਹਨਾਂ ਦੁਰਾਨੀਆਂ ਤੋਂ ਪਿਪਲੀ ਸਾਹਿਬ ਦੇ ਜੰਗ (੧੭ ਅਕਤੂਬਰ, ੧੭੬੨ ਈ.) ਵਿਚ ਲਿਆ। ਏਥੇ ਅਬਦਾਲੀ ਪੂਰੀ ਤਰ੍ਹਾਂ ਹਾਰ

‡ ਜੱਸਾ ਸਿੰਘ ਖਾਏ ਬਾਈ ਘਾਟਿ।

ਤੋਂ ਭੀ ਸਿੰਘ ਜੀ ਲੜਤੋਂ ਜਾਇ।

ਭਾਈ ਰਤਨ ਸਿੰਘ ਭੰਗੂ (ਪ੍ਰਾਚੀਨ ਪੰਥ ਪ੍ਰਕਾਸ਼), ਪੰਨਾ ੩੫੪।

ਖਾ ਕੇ ਮੁੜਿਆ।

ਅਬਦਾਲੀ ਦੇ ਜਾਣ ਪਿਛੋਂ ਸਰਬ ਸੰਮਤੀ ਨਾਲ ਬੁੱਢਾ ਦਲ ਦਾ “ਦਲ ਖਾਲਸਾ” ਦੇ ਦੋ ਜਥੇ ਬਣਾਏ ਗਏ : ਬੁੱਢਾ ਦਲ ਜਥੇਦਾਰ ਤੇ ਤਰਨਾ ਦਲ। ਬੁੱਢਾ ਦਲ ਦਾ ਜਥੇਦਾਰ ਸ: ਜੱਸਾ

ਸਿੰਘ ਆਹਲੂਵਾਲੀਆ ਬਣਿਆ। ਇਸ ਦਲ ਵਿਚ ਛੇ ਮਿਸਲਾਂ (੧. ਆਹਲੂਵਾਲੀਆ, ੨. ਸਿੰਘ ਪੁਰੀਆਂ, ੩. ਡੱਲੇਵਾਲੀਆਂ, ੪. ਕਰੋੜਾ ਸਿੰਘੀਆਂ, ੫. ਨਸ਼ਾਨਾਂ ਵਾਲੀ, ਤੇ ੬. ਸ਼ਹੀਦਾਂ ਦੀ) ਸ਼ਾਮਲ ਹੋਈਆਂ।

ਵੱਡੇ ਘਲੂਘਾਰੇ ਸਮੇਂ ਅਬਦਾਲੀ ਨੇ ਅੰਮ੍ਰਿਤਸਰ ਦਾ ‘ਹਰਿਮੰਦਰ’ ਸਾਹਿਬ ਢਾਹ ਦਿਤਾ ਸੀ। ੧੭ ਨਵੰਬਰ, ੧੭੬੩ ਈ. ਹਰਿਮੰਦਰ ਦੀ (ਕੱਤਕ ਸੁਦੀ ਤੇਰਾਂ) ਵਾਲੇ ਦਿਨ ਪੰਥ ਨੇ ਫਿਰ ਹਰਿਮੰਦਰ ਦੀ ਨੀਂਹ ਧਰੀ ਮੰਦਰ ਸਾਹਿਬ ਦੀ ਨੀਂਹ ਧਰੀ, ਜਿਸਦੀ ਇੱਟ ਨਵਾਬ ਕਪੂਰ ਸਿੰਘ ਨੇ ਰਖੀ ਤੇ ਚੁਨਾ ਸ. ਜੱਸਾ ਸਿੰਘ ਆਹਲੂਵਾਲੀਏ ਨੇ ਪਾਇਆ।

ਏਸੇ ਸਾਲ (ਦਸੰਬਰ, ੧੭੬੩ ਈ.) ਦੇ ਅਖੀਰ ਵਿਚ ਪੰਥ ਨੇ ਸਰਹਿੰਦ ਫਤਹਿ ਕਰਨ ਦਾ ਫੈਸਲਾ ਕੀਤਾ। ਸੋ ਸ: ਜੱਸਾ ਸਿੰਘ ਆਹਲੂਵਾਲੀਏ ਦੀ ਲੀਡਰੀ ਵਿਚ ਬਾਰਾਂ\* ਮਿਸਲਾਂ ਅੰਮ੍ਰਿਤਸਰ ਤੋਂ ਸਰਹਿੰਦ ਵੱਲ ਤੁਰੀਆਂ। ਰਾਹ ਵਿਚ ਮਲੇਰਕੋਟਲਾ, ਖੇੜੀ, ਮੁਰੰਡਾ ਆਦਿ ਫਤਹਿ ਕਰਕੇ ਸਿੰਘਾਂ ਨੇ ਸਰਹਿੰਦ ਨੂੰ ਜਾ ਘੇਰਿਆ। ਓਥੋਂ ਦੇ ਗਵਰ-ਸਰਹਿੰਦ ਫਤਹਿ ਨਰ ਜੈਨ ਖਾਂ ਨੇ ਸੁਲ੍ਹਾ ਕਰਕੇ ਜਾਨ ਬਚਾਉਣੀ ਚਾਹੀ, ਪਰ ਸਿੱਖ ਏਸ ਚਾਲ ਵਿਚ ਨਾ ਫਸੇ। ਅੰਤ ਸਖਤ ਲੜਾਈ ਵਿਚ (੧੪ ਜਨਵਰੀ, ੧੭੬੪ ਈ.) ਸ: ਜੱਸਾ ਸਿੰਘ ਆਹਲੂ

---

\* ਬਾਰ੍ਹਵੀਂ ਮਿਸਲ ‘ਫੁਲਕੀਆਂ’ ਦੀ ਹੈ, ਜਿਸ ਦਾ ਬਾਨੀ ਬਾਬਾ ਆਲਾ ਸਿੰਘ ਪਟਿਆਲੀਆ ਸੀ।

† ਫੇਰੋ ‘ਸਿੱਖਤਾਜ ਕਿਵੇਂ ਬਣਿਆ?’



ਦੀ ਗੋਲੀ ਨਾਲ ਜੈਨ ਖਾਂ ਮਾਰਿਆ ਗਿਆ। ਸਾਰੀ ਸਰਹਿੰਦ ਦੀ ਸਿੰਘਾਂ ਨੇ ਇੱਟ ਨਾਲ ਇੱਟ ਖੜਕਾ ਦਿਤੀ ਤੇ ਬਵੰਜਾ ਲੱਖ ਦੇ ਇਲਾਕੇ ਉੱਤੇ ਕਬਜ਼ਾ ਕਰ ਲਿਆ। ਆਹਲੂਵਾਲੀ ਮਿਸਲ ਨੇ ਨਰਾਇਨ-ਇਲਾਕੇ ਮੱਲੇ ਗੜ੍ਹ, ਭੜੋਗ, ਬਰਵਾਲੀਆਂ, ਜਗਰਾਉਂ, ਫਤਹਿਗੜ੍ਹ, ਆਦਿ ਉੱਤੇ ਆਪਣਾ ਕਬਜ਼ਾ ਕਰ ਲਿਆ।

ਏਸ ਕੰਮ ਵਿਹਲੇ ਹੋ ਕੇ, ਤਰਨਾ ਦਲ ਤਾਂ ਮਾਝੇ ਨੂੰ ਜਮਨਾ ਪਾਰ ਪਰਤ ਆਇਆ ਤੇ ਬੁੱਢਾ ਦਲ ਸ: ਜੱਸਾ ਸਿੰਘ ਆਹਲੂ-ਹਮਲਾ ਵਾਲੀਏ ਦੀ ਜਥੇਦਾਰੀ ਥੱਲੇ ਜਮਨਾ ਤੋਂ ਪਾਰ ਟੱਪ ਪਿਆ (ਫਰਵਰੀ, ੧੭੬੪ ਈ.)। ਸਹਾਰਨਪੁਰ, ਸਾਮਲੀ ਕੰਦੇਲਾ, ਅੰਬਲੀ, ਮੀਰਾਂਪੁਰ, ਦੇਵਬੰਦ, ਮੁਜ਼ੱਫਰ ਨਗਰ, ਜਵਾਲਾਪੁਰ, ਕਨਖਲ, ਲੰਦੇਰਾ ਨਜੀਬਾਬਾਦ, ਨਗੀਨਾ, ਮੁਰਾਦਾਬਾਦ, ਚੰਦੋਸੀ, ਅਨੂਪ ਸ਼ਹਿਰ, ਗੜ੍ਹਮੁਕਤੀ-ਸ਼ਰ ਆਦਿ ਲੁੱਟ ਕੇ ਸਿੰਘ ਫੇਰ ਸਰਹਿੰਦ ਆ ਬੈਠੇ ਤੇ ਲੱਗੇ ਗੁਰੂ-ਮਾਰੀ ਦੀਆਂ ਨੀਹਾਂ ਪੁੱਟਣ। ਏਥੇ ਸ: ਆਲਾ ਸਿੰਘ ਪਟਿਆਲੇ ਵਾਲੇ ਦੇ ਪੱਤਰੇ—ਅਮਰ ਸਿੰਘ—ਨੇ ਸ: ਜੱਸਾ ਸਿੰਘ ਆਹਲੂਵਾਲੀਏ ਤੋਂ ਅੰਮ੍ਰਿਤ ਛਕਿਆ। ਏਸ ਖੁਸ਼ੀ ਵਿਚ ਸ: ਆਲਾ ਸਿੰਘ ਨੇ ਈਸੜੂ ਦਾ ਪਰਗਣਾ ਸ: ਜੱਸਾ ਸਿੰਘ ਆਹਲੂਵਾਲੀਏ ਦੀ ਭੇਟ ਕੀਤਾ।

ਏਥੋਂ ਚੱਲਕੇ ਬੁੱਢਾ ਦਲ ਅੰਮ੍ਰਿਤਸਰ ਆ ਬੈਠਾ। ਕਟੜਾ ਆਹਲੂਵਾਲੀਆਂ ਏਥੇ ਸ: ਜੱਸਾ ਸਿੰਘ ਨੇ ਕਟੜਾ ਆਹਲੂਵਾਲੀਆਂ ਵਸਾਇਆ।

੧੭੬੪ ਈ. ਦੇ ਅਖੀਰ ਵਿਚ ਬੁੱਢਾ ਦਲ ਨੇ ਫੇਰ ਜਮਨਾ ਤੋਂ ਪਾਰ ਹਮਲਾ ਕੀਤਾ। ਜਨਵਰੀ, ੧੭੬੫ ਈ. ਵਿਚ ਏਸ ਦਲ ਨੇ ਸ: ਜੱਸਾ ਸਿੰਘ ਦੀ ਜਥੇਦਾਰੀ ਥੱਲੇ ਨਜੀਬੁੱਦੌਲਾ ਦੇ ਵਿਰੁੱਧ ਜਾਟ ਜਵਾਹਰ ਮੱਲ ਦੀ ਰਾਜਾ ਜਵਾਹਰ ਮੱਲ ਦੀ ਮਦਦ ਕੀਤੀ। ਲੜਾਈ ਮਦਦ ਵਿਚ ਨਜੀਬੁੱਦੌਲਾ ਹਾਰ ਗਿਆ। ਉਹਨੇ ਲੜਕੀ ਦਾ ਡੌਲਾ ਦੇ ਕੇ ਜਵਾਹਰ ਮੱਲ ਨਾਲ ਸੁਲ੍ਹਾ ਕਰ ਲਈ। ਮਗਰਲੇ ਨੇ ਦੋ ਲੱਖ ਨਜ਼ਰਾਨਾ ਦੇ ਕੇ ਸਿੱਖਾਂ ਨੂੰ ਵਿਦਿਆ ਕੀਤਾ।

ਏਨੇ ਨੂੰ ਅਬਦਾਲੀ ਫੇਰ ਚੜ੍ਹ ਕੇ ਆ ਰਿਹਾ ਸੀ। ਸੋ ਸਿੱਖ ਉਹਦੇ ਟਾਕਰੇ 'ਤੇ ਚਲੇ ਗਏ। ਅਬਦਾਲੀ ਦੇ ਸਾਰੇ ਹਮਲਿਆਂ ਵਿਚ ਸ: ਜੱਸਾ ਸਿੰਘ ਆਹਲੂਵਾਲੀਆ ਅੱਗੇ ਹੋ ਕੇ ਲੜਦਾ ਰਿਹਾ ਸੀ। ਇਸ ਤੋਂ ਮਗਰ-ਲਿਆਂ ਹਮਲਿਆਂ ਵਿਚ ਸਿੱਖ, ਅਬਦਾਲੀ ਨਾਲੋਂ ਤਾਕਤਵਰ ਹੋ ਗਏ ਸਨ।

ਹੁਣ ਸਿੱਖ ਮਿਸਲਾਂ ਨੇ ਸਾਰਾ ਧਿਆਨ ਇਲਾਕੇ ਮੱਲਣ ਵੱਲ ਲਾ ਦਿਤਾ। ਦੁੱਜੀਆਂ ਮਿਸਲਾਂ ਵਾਂਗ ਆਹਲੂਵਾਲੀਆਂ ਦੀ ਮਿਸਲ ਦੇ ਇਲਾਕੇ ਵੀ ਦਿਨੋਂ ਦਿਨ ਵਧਦੇ ਗਏ। ੧੭੬੬ ਈ. ਤਕ ਹੇਠ ੧੭੬੬ ਵਿਚ ਕਬਜ਼ੇ ਲਿਖੇ ਇਲਾਕਿਆਂ ਉੱਤੇ ਇਸਦਾ ਕਬਜ਼ਾ ਹੋ ਗਿਆ ਸੀ। ਨਰਾਇਨਗੜ੍ਹ, ਭੜੋਗ, ਬਰਵਾਲੀਆਂ, ਜਗ-ਰਾਉਂ, ਕੋਟ ਈਸਾ ਖਾਂ, ਫਤਹਿਗੜ੍ਹ ਈਸੜੂ ਆਦਿ ਸਰਹੰਦ ਸਰਕਾਰ ਵਿਚ। ਤਲਵੰਡੀ, ਜੰਡਿਆਲਾ, ਨੂਰਮਹਿਲ, ਭੰਗਾ ਬਲਾਚੌਰ, ਹੈਬਤਪੁਰ, ਚੌਲ੍ਹਾ, ਕਾਇਮਪੁਰ ਆਦਿ ੧੦ ਲੱਖ ਸਾਲਾਨਾ ਦੇ ਦੁਆਬਾ ਜਲੰਧਰ ਵਿਚ। ਸਿਰਹਾਲੀ, ਗੋਇੰਦਵਾਲ, ਫਤਹਿਆਬਾਦ, ਕੋਟ ਮਾਹਮੂਦ ਖਾਂ, ਜਲਾਲਾਬਾਦ, ਵੈਰੋਵਾਲ, ਮਹਿਤਾਬ ਕੋਟ, ਬੁਡਾਲਾ, ਸਠਿਆਲਾ, ਬੁਤਾਲਾ ਆਦਿ ਬਾਰੀ ਦੁਆਬਾ ਵਿਚ।

ਅਬਦਾਲੀ ਮੈਦਾਨ ਵਿਚੋਂ ਨਿਕਲ ਗਿਆ, ਤਾਂ ਮਿਸਲਾਂ ਦੇ ਸਰਦਾਰ ਆਪਸ ਵਿਚ ਲੜਨ ਲੱਗ ਪਏ। ਆਹਲੂਵਾਲੀਏ ਤੇ ਰਾਮਗੜ੍ਹੀਏ ਆਪਸ ਵਿਚ ਲੜਦੇ ਰਹਿੰਦੇ ਸਨ। ੧੭੭੫ ਈ. ਵਿਚ ਬਿਆਸ ਜ਼ਹੂਰਾ ਦੀ ਲੜਾਈ ਕੰਢੇ ਪਿੰਡ ਜ਼ਹੂਰਾ ਕੋਲ ਦੋਵੇਂ ਜੱਸਾ ਸਿੰਘ ਆਪਸ ਵਿਚ ਲੜੇ। ਰਾਮਗੜ੍ਹੀਆ ਗੋਲੀ ਨਾਲ ਜ਼ਖਮੀ ਹੋ ਕੇ ਮੈਦਾਨ ਵਿਚੋਂ ਨੱਸ ਗਿਆ। ਆਹਲੂਵਾਲੀਏ ਨੇ ਪਿੰਡ ਜ਼ਹੂਰਾ ਆਪਣੇ ਮਦਦੀ ਸ: ਬਘੇਲ ਸਿੰਘ ਮਿਸਲ ਕਰੋੜਾਸਿੰਘੀਏ ਨੂੰ ਦੇ ਦਿਤਾ।

੧੭੭੬ ਈ. ਵਿਚ ਜੱਸਾ ਸਿੰਘ ਆਹਲੂਵਾਲੀਆ ਅੱਚਲ (ਬਟਾਲੇ

ਕੋਲ) ਇਸ਼ਨਾਨ ਕਰਨ ਆਇਆ। ਸਮਾਂ ਪਾ ਕੇ

ਜੱਸਾ ਸਿੰਘ ਗ੍ਰਿਫਤਾਰ ਸ: ਜੱਸਾ ਸਿੰਘ ਰਾਮਗੜ੍ਹੀਏ ਦੇ ਭਰਾਵਾਂ (ਤਾਰਾ

ਸਿੰਘ, ਮਾਲੀ ਸਿੰਘ ਤੇ ਖੁਸ਼ਹਾਲ ਸਿੰਘ) ਨੇ ਆਹਲੂਵਾਲੀਏ 'ਤੇ ਧਾਵਾ ਬੋਲ ਕੇ, ਜ਼ਖਮੀ ਕਰ ਕੇ ਫੜ ਲਿਆ। ਉਹ ਉਸ ਨੂੰ ਪਾਲਕੀ ਵਿਚ ਪਾ ਕੇ ਆਪਣੀ ਰਾਜਧਾਨੀ ਸ੍ਰੀ ਹਰਿਗੋਬਿੰਦਪੁਰੇ ਵਿਚ ਲੈ ਗਏ। ਸ: ਜੱਸਾ ਸਿੰਘ ਰਾਮਗੜੀਆ ਉਸ ਨੂੰ ਬੜੇ ਆਦਰ ਨਾਲ ਪੇਸ਼ ਆਇਆ। ਆਪਣੇ ਭਰਾਵਾਂ ਦੀ ਗਲਤੀ ਦੀ ਉਹਨੇ ਮਾਫ਼ੀ ਮੰਗੀ ਤੇ ਸਤਕਾਰ ਵਜੋਂ ਘੋੜਾ ਤੇ ਦੁਸ਼ਾਲੇ ਦੇਕੇ ਉਹਨੂੰ ਉਸ ਦੀ ਰਾਜਧਾਨੀ ਫਤਹਿਆਬਾਦ ਵਿਚ ਪੁਚਾ ਦਿਤਾ।

ਇਸ ਘਟਨਾ ਤੋਂ ਰਾਮਗੜੀਆਂ ਤੇ ਆਹਲੂਵਾਲੀਆਂ ਦਾ ਵੇਰ ਵਧੇਰੇ ਵਧ ਗਿਆ। ਕਨ੍ਹਈਆਂ ਦਾ ਰਾਮਗੜੀਆਂ ਨਾਲ ਪਹਿਲਾਂ ਹੀ ਬੜਾ ਵਿਰੋਧ ਸੀ। ਸੋ (੧੭੭੬ ਈ.) ਜੈ ਸਿੰਘ, ਹਕੀਕਤ ਰਾਮਗੜੀਆ ਦਾ ਸਿੰਘ, ਗੁਰਬਖਸ਼ ਸਿੰਘ ਕਨ੍ਹਈਏ, ਜੱਸਾ ਸਿੰਘ ਆਹਲੂ-ਇਲਾਕਾ ਖੋਹਿਆ ਵਾਲੀਆਂ, ਮਹਾਂ ਸਿੰਘ ਸੁਕਰਚੱਕੀਆਂ, ਰਾਜਾ ਸੰਸਾਰ

ਚੰਦ ਕਟੋਚੀਆ, ਆਦਿ ਨੇ ਰਲ ਕੇ ਰਾਮਗੜੀਆਂ 'ਤੇ ਹਮਲਾ ਕਰ ਦਿਤਾ। ਸ੍ਰੀ ਹਰਿਗੋਬਿੰਦ ਪੁਰਾ, ਕਲਾਨੌਰ ਤੇ ਬਟਾਲਾ ਕੋਲ ਬੜੀਆਂ ਸਖਤ ਲੜਾਈਆਂ ਹੋਈਆਂ। ਏਸ ਜੰਗ ਵਿਚ ਰਾਮਗੜੀਏ ਪੂਰੀ ਤਰ੍ਹਾਂ ਹਾਰ ਗਏ। ਉਹ ਇਲਾਕਾ ਛੱਡ ਕੇ ਹਿਸਾਰ ਨੂੰ ਨੱਸ ਗਏ। ਉਹਨਾਂ ਦਾ ਇਲਾਕਾ ਟਾਕਰੇ ਦੀਆਂ ਸਾਰੀਆਂ ਤਾਕਤਾਂ ਨੇ ਵੰਡ ਲਿਆ।

ਕਪੂਰਥਲਾ ਰਾਏ ਇਬਰਾਹੀਮ ਭੱਟੀ ਦੇ ਕਬਜ਼ੇ ਵਿਚ ਸੀ ਤੇ ਉਸਦਾ ਉਦਾਲਾ ਆਹਲੂਵਾਲੀਆਂ ਦੇ। ਇਸ ਵਾਸਤੇ ਹਰ ਵੇਲੇ ਉਹਨਾਂ ਦੀ ਲੜਾਈ ਰਹਿੰਦੀ ਸੀ। ੧੭੭੭ ਈ. ਵਿਚ ਜੱਸਾ ਕਪੂਰਥਲੇ 'ਤੇ ਕਬਜ਼ਾ ਸਿੰਘ ਆਹਲੂਵਾਲੀਏ ਨੇ ਇਬਰਾਹੀਮ ਤੋਂ ਕਪੂਰਥਲਾ ਖੋਹ ਲਿਆ ਤੇ ਉਸਨੂੰ ਆਪਣੀ ਰਾਜਧਾਨੀ ਬਣਾ ਲਿਆ। ਇਸ ਤੋਂ ਪਹਿਲਾਂ ਆਹਲੂਵਾਲੀਆਂ ਦੀ ਰਾਜਧਾਨੀ ਫਤਹਿਆਬਾਦ ਸੀ।

ਅੰਤ ਉਹ ਆਹਲੂਵਾਲੀਆ ਮਿਸਲ ਦਾ ਲੀਡਰ, ਪੰਥ ਦਾ ਜਥੇਦਾਰ ਦਲ ਖ਼ਾਲਸਾ ਦਾ ਪ੍ਰਧਾਨ ਸੈਨਾਪਤੀ, ਸ. ਜੱਸਾ ਜੱਸਾ ਸਿੰਘ ਸੂਰਗਵਾਸ ਸਿੰਘ ਅੰਮ੍ਰਿਤਸਰ ਵਿਚ ੧੭੮੩ ਈ. (੧੮੪੦ ਬਿ.) ਨੂੰ ਸੂਰਗਵਾਸ ਹੋ ਗਿਆ\*। ਉਸਦੀ ਸਮਾਧ ਬਾਥੇ ਅਟੱਲ ਦੇ ਲਾਗੇ ਹੈ। ਉਹ ਬੜਾ ਖ਼ੂਬਸੂਰਤ ਉੱਚਾ ਲੰਮਾ ਜਵਾਨ ਸੀ। ਉਸਦਾ ਸਰੀਰ ਬੜਾ ਵਜ਼ਨੀ ਤੇ ਚਿਹਰਾ ਸ਼ਾਹੀ ਰੁਅਬ ਵਾਲਾ ਸੀ। ਉਸ ਦੀਆਂ ਬਾਹੀਂ ਗੋਡਿਆਂ ਤਕ ਲੰਮੀਆਂ ਸਨ। ਉਸਦੀ ਖ਼ੁਰਾਕ ਸਵੇਰ ਵੇਲੇ (ਇਕ ਡੰਗ ਦੀ) ਇਕ ਸੇਰ ਮੱਖਣ ਤੇ ਅੱਧਾ ਬੱਕਰਾ ਸੀ। ਉਸਨੇ ਬਚਪਨ ਗ਼ਰੀਬੀ ਵਿਚ ਗੁਜ਼ਾਰਿਆ ਸੀ, ਸੌ ਉਹ ਸਾਰੀ ਉਮਰ ਗ਼ਰੀਬਾਂ ਦਾ ਹਮ-ਦਰਦ ਤੇ ਦਾਤਾ ਬਣ ਕੇ ਰਿਹਾ। ਦੁਆਬਾ ਜਲੰਧਰ ਵਿਚ ਲੋਕ ਉਸਨੂੰ ਬਾਦਸ਼ਾਹ ਕਹਿੰਦੇ ਸਨ। ਉਹ ਆਮ ਰੋਸ਼ਮੀ ਪੁਸ਼ਾਕ ਪਹਿਨਦਾ ਸੀ। ਇਕ ਕਪੜਾ ਇਕ ਵਾਰ ਲਾਹ ਕੇ ਉਹ ਦੁੱਜੀ ਵਾਰ ਨਹੀਂ ਸੀ ਪਹਿਨਦਾ ਹੁੰਦਾ। ਉਹ ਪੁਸ਼ਾਕ (ਨਵੀਂ ਹੀ) ਉਹ ਆਪਣੇ ਮਾਤਹਿਤਾਂ ਜਾਂ ਲੋੜਵੰਦਾਂ ਨੂੰ ਦੇ ਦਿਆ ਕਰਦਾ ਸੀ। ਉਹ ਨਵੇਂ ਸੂਰਜ ਨਵੀਂ ਪੋਸ਼ਾਕ ਪਹਿਨਦਾ ਸੀ। ਉਹ ਦੁਸ਼ਮਣ ਵਾਸਤੇ ਮੌਤ ਵਰਗਾ ਭਿਆਨਕ ਤੇ ਪਰਜਾ ਵਾਸਤੇ ਪਿਤਾ ਵਰਗਾ ਦਿਆਲੂ ਸੀ। ਉਹ ਸੂਭਾਂ ਦਾ 'ਨਿਰਭਉ' ਤੇ 'ਨਿਰਵੈਰ' ਸੀ। ਉਸਦੇ ਮਾਤਹਿਤਾਂ ਵਿਚ ਮੁਸਲਮਾਨ ਨੌਕਰ ਵੀ ਸਨ। ਉਹ ਤੀਰ ਤੇ ਬੰਦੂਕ ਦਾ ਪੱਕਾ ਨਸ਼ਾਨਚੀ ਸੀ। ਮੈਦਾਨ ਵਿਚ ਉਹ ਸਦਾ ਅੱਗੇ ਹੋ ਕੇ ਲੜਦਾ ਸੀ। ਉਸਨੇ ਜਮਨਾ ਪਾਰ ਕਈ ਹਮਲੇ ਕੀਤੇ ਸਨ। ਪਟਿਆਲੇ ਦੀ ਮਦਦ ਵਾਸਤੇ ਉਹ ਕਈ ਵਾਰ ਫ਼ੌਜ ਲੈ ਕੇ ਗਿਆ ਸੀ। ਦੋ ਵਾਰ ਉਹਨੇ ਅਬਦਾਲੀ ਤੋਂ ਢੱਕਾਂ ਛੁਡਾਈਆਂ ਸਨ ਤੇ ਆਪਣੇ ਕੋਲੋਂ ਖ਼ਰਚ ਦੇ

\* ਲਤੀਫ਼, ਪੰਨਾ ੩੧੬; ਰਾਜ ਖ਼ਾਲਸਾ, ਪੰਨਾ ੨੦-; ਪੰਜਾਬ ਰਾਜਾਜ਼, ਪੰਨਾ ੫੧੨; ਭਗਵਾਨ ਦਾਸ (ਰਹਿਮਤਾਏ ਬਾ-ਅਖ਼ਤਿਆਰ ਵਾ ਨਾਮੀ ਖ਼ਾਨਦਾਨ ਪੰਜਾਬ, ਕਰਨਲ ਚਾਰਲਸ ਫ਼ਰਾਂਸਿਸ ਮੈਲਿਸੀ ਦੀ ਕਤਾਬ ਦਾ ਉਰਦੂ ਤਰਜਮਾ, ਉਲਥਾਕਾਰ ਭਗਵਾਨ ਦਾਸ ਚੀਫ਼ ਜੱਜ ਕਪੂਰਥਲਾ, ਛਪੀ ੧੮੯੪ ਈ.), ਪੰਨਾ ੩੯।

ਕੇ ਘਰੋ ਘਰੀ ਪੁਚਾਈਆਂ ਸਨ। ਇਹਨਾਂ ਗੁਣਾਂ ਕਰਕੇ ਉਹਨੇ ਦੇਸ ਵਾਸੀਆਂ ਦੇ ਦਿਲ ਜਿੱਤ ਲਏ ਸਨ।†

ਸ. ਜੱਸਾ ਸਿੰਘ ਦੇ ਘਰ ਕੇਵਲ ਦੋ ਲੜਕੀਆਂ ਹੀ ਸਨ, ਲੜਕਾ ਕੋਈ ਨਹੀਂ ਸੀ। ਸੋ ਮਿਸਲ ਦਾ ਲੀਡਰ ਉਸਦੇ ਸਕੇ ਤਾਏ (ਗੁਰਬਖਸ਼ ਸਿੰਘ) ਦਾ ਪੜੋਤਰਾ ਭਾਗ ਸਿੰਘ ਬਣਿਆਂ‡।

ਸ. ਜੱਸਾ ਸਿੰਘ ਦੇ ਜਿਉਂਦਿਆਂ ਹੀ ਸ. ਭਾਗ ਸਿੰਘ ਉਸਦੇ ਭਾਗ ਸਿੰਘ ਨਾਲ ਲੜਾਈ ਵਿਚ ਜਾਂਦਾ ਸੀ। ਕਈ ਵਾਰ ਉਹ ਸ. ਜੱਸਾ ਸਿੰਘ ਦੇ ਹੁਕਮ ਨਾਲ ਇਕੱਲਾ ਫੌਜ ਲੈ ਕੇ ਮੁਹਿੰਮਾਂ ਵਿਚ ਜਾਇਆ ਕਰਦਾ ਸੀ। ਇਲਾਕੇ ਦੇ ਪ੍ਰਬੰਧ ਵਿਚ ਵੀ ਉਹਨੂੰ ਬਹੁਤ ਸਾਰੇ ਅਖਤਿਆਰ ਮਿਲੇ ਹੋਏ ਸਨ। ਜਦ ਉਹ ਆਪ ਤਖਤ 'ਤੇ ਬੈਠਾ, ਤਾਂ ਉਹਨੇ ਇਲਾਕੇ ਦਾ ਪ੍ਰਬੰਧ ਬੜੀ ਖੂਬੀ ਨਾਲ ਨਿਭਾਇਆ। ਰਾਮਗੜੀਆਂ ਤੇ ਭੰਗੀਆਂ ਨਾਲ ਉਹ ਕਈ ਵਾਰ ਲੜਦਾ ਰਿਹਾ। ਸਾਹ ਜਮਾਨ ਦਿਆਂ ਹਮਲਿਆਂ ਵੇਲੇ ਉਹ ਅੰਮ੍ਰਿਤਸਰ ਰਹਿੰਦਾ ਰਿਹਾ ਹੈ ਤੇ ਬਾਕੀ ਮਿਸਲਾਂ ਦੀ ਮਦਦ ਕਰਦਾ ਰਿਹਾ। ਅੰਤ ਉਹ ੧੮੦੧ ਈ. (੧੮੫੮ ਬਿ.) ਵਿਚ ਕਪੂਰਥਲੇ ਸੁਰਗਵਾਸ ਹੋਇਆ\*। ਫਿਰ ਉਸਦਾ ਪੁੱਤਰ ਸ. ਫਤਹਿ ਸਿੰਘ ਮਿਸਲ ਦਾ ਲੀਡਰ ਬਣਿਆਂ।

ਸ. ਫਤਹਿ ਸਿੰਘ ਦਾ ਇਤਿਹਾਸ ਮ. ਰਣਜੀਤ ਸਿੰਘ ਸ. ਫਤਹਿ ਸਿੰਘ ਨਾਲ ਸੰਬੰਧਤ ਹੈ। ਉਹ ਲਗਭਗ ਸਾਰੀ ਉਮਰ ਉਸਦਾ ਵਫ਼ਾਦਾਰ ਮਿੱਤਰ ਰਿਹਾ। ੧੮੦੨ ਈ. ਵਿਚ ਸ਼ੇਰੇ-ਪੰਜਾਬ ਦੇ ਘਰ ਟਿੱਕਾ ਖੜਕ ਸਿੰਘ ਪੈਦਾ ਹੋਇਆ। ਏਸ ਖ਼ੁਸ਼ੀ ਵਿਚ ਸ਼ੇਰੇ-ਪੰਜਾਬ

† ਲਤੀਫ਼, ਪੰਨੇ ੩੧੬-੭; ਮੰਕਕੌਗਰ, ਪੰਨਾ ੧੪੭; ਰਾਜ ਖਾਲਸਾ, ਪੰਨਾ ੧੯੩।

‡ ਵੇਖੋ ਬੰਸਾਵਲੀ।

\* ਲਤੀਫ਼, ਪੰਨਾ ੩੧੭; ਰਾਜ ਖਾਲਸਾ, ਪੰਨਾ ੨੦੫; ਪੰਜਾਬ ਰਾਜਾਚ, ਪੰਨਾ ੫੧੯; ਭਗਵਾਨ ਦਾਸ, ਪੰਨਾ ੩੯।

ਅੰਮ੍ਰਿਤਸਰ ਤੇ ਤਰਨ ਤਾਰਨ ਮੱਥਾ ਟੇਕਣ ਗਿਆ। ਸ. ਫਤਹਿ ਸਿੰਘ ਆਹਲੂਵਾਲੀਆ ਉਸ ਵੇਲੇ ਫਤਹਿਆਬਾਦ ਵਿਚ ਸੀ। ਸ਼ੇਰੇ-ਪੰਜਾਬ ਨੇ ਉਸਨੂੰ ਤਰਨ ਤਾਰਨ ਬੁਲਾਇਆ। ਦੋਵੇਂ ਸਰਦਾਰ ਗੁਰੂ ਅਰਜਨ ਦੇਵ ਜੀ ਦੇ ਚਰਨਾਂ ਵਿਚ ਮਿਲੇ। ਦੋਹਾਂ ਨੇ ਭਰੋਂ ਬਣ ਕੇ ਸ਼ੇਰੇ-ਪੰਜਾਬ ਨਾਲ ਪੱਗਾਂ ਵਟਾਈਆਂ ਤੇ ਇਸ ਭਾਈਚਾਰੇ ਨੂੰ ਉਮਰ ਭਰ ਪੱਗ ਵਟਾਈ ਨਿਭਾਉਣ ਦੇ ਪ੍ਰਣ ਕੀਤੇ। ਏਥੋਂ ਹੀ ਸ. ਫਤਹਿ ਸਿੰਘ ਨੂੰ ਨਾਲ ਲੈ ਕੇ ਸ਼ੇਰੇ-ਪੰਜਾਬ ਨੇ ਪਿੰਡੀ ਭੱਟੀਆਂ 'ਤੇ ਜਾਗੀਰ ਚੜ੍ਹਾਈ ਕਰ ਦਿਤੀ। ਉਹ ਇਲਾਕਾ ਫਤਹਿ ਕਰਕੇ ਸ. ਫਤਹਿ ਸਿੰਘ ਨੂੰ ਜਾਗੀਰ ਵਜੋਂ ਦਿਤਾ ਗਿਆ। ਫਿਰ ਧੰਨੀ ਦਾ ਸਾਰਾ ਇਲਾਕਾ ਫਤਹਿ ਕਰਕੇ ਵੀ ਸ. ਫਤਹਿ ਸਿੰਘ ਦੇ ਹਵਾਲੇ ਕੀਤਾ ਗਿਆ। ਰਾਹ ਵਿਚ ਚਨਿਓਟ ਆਦਿ ਫਤਹਿ ਕਰਦੇ ਹੋਏ ਦੋਵੇਂ ਸਰਦਾਰ ਲਾਹੌਰ ਪਹੁੰਚੇ।

ਏਸੇ ਸਾਲ (੧੮੦੨ ਈ.) ਦੇ ਅਖੀਰ ਵਿਚ ਸ਼ੇਰੇ-ਪੰਜਾਬ ਨੇ ਕਸੂਰ 'ਤੇ ਹਮਲਾ ਕੀਤਾ ਤੇ ਲੜਾਈ ਵਿਚ ਫਤਹਿ ਹਾਸਲ ਕਰਕੇ ਨਜ਼ਾਮੁੱਦੀਨ ਨੂੰ ਈਨ ਮਨਾਈ। ਇਸ ਮੁਹਿੰਮ ਵਿਚ ਵੀ ਸ. ਫਤਹਿ ਸਿੰਘ ਨਾਲ ਸੀ। ੧੮੦੩ ਈ. ਵਿਚ ਸ਼ੇਰੇ-ਪੰਜਾਬ ਹਰਿਦੁਆਰ ਫਗਵਾੜੇ 'ਤੇ ਕਬਜ਼ਾ ਗਿਆ। ਓਥੋਂ ਮੁੜਦਿਆਂ ਹੋਇਆਂ ਉਹਨੇ ਫਗਵਾੜਾ ਫਤਹਿ ਕਰਕੇ ਸ. ਫਤਹਿ ਸਿੰਘ ਆਹਲੂਵਾਲੀਏ ਨੂੰ ਦਿਤਾ। ਏਥੋਂ ਚੱਲ ਕੇ ਸ਼ੇਰੇ-ਪੰਜਾਬ ਕਪੂਰਥਲੇ ਆ ਪੁੱਜਾ ਤੇ ਕਈ ਦਿਨ ਆਹਲੂਵਾਲੀਏ ਦਾ ਪ੍ਰਾਹੁਣਾ ਰਿਹਾ।

੧੮੦੪ ਈ. ਵਿਚ ਸ਼ੇਰੇ-ਪੰਜਾਬ ਨੇ ਵਿਚੋਲਾ ਬਣ ਕੇ ਹੁਲਕਰ ਤੇ ਅੰਗਰੇਜ਼ਾਂ ਦੀ ਸੁਲ੍ਹਾ ਕਰਾਈ ਸੀ। ਏਸ ਕਾਰਨ ਅੰਗਰੇਜ਼ਾਂ ਨੇ ਸ਼ੇਰੇ-ਪੰਜਾਬ ਨਾਲ ੧ ਜਨਵਰੀ, ੧੮੦੬ ਈ. ਨੂੰ ਮਿੱਤਰਾਚਾਰੀ ਦਾ ਅਹਿਦਨਾਮਾ ਕੀਤਾ। ਏਸ ਸੁਲ੍ਹਾ ਵਿਚ ਸ. ਫਤਹਿ ਸਿੰਘ ਆਹਲੂਵਾਲੀਆ ਵੀ ਸ਼ੇਰੇ-ਪੰਜਾਬ ਦੇ ਧੜੇ ਵੱਲੋਂ ਸ਼ਾਮਲ ਸੀ।

੧੮੦੬ ਈ. ਵਿਚ ਜਦ ਸ਼ੇਰੇ-ਪੰਜਾਬ ਨਾਭੇ ਪਟਿਆਲੇ ਦਾ ਝਗੜਾ

ਨਿਬੇੜਨ ਗਿਆ, ਤਾਂ ਸ: ਫਤਹਿ ਸਿੰਘ ਨਾਲ ਸੀ। ਰਾਏ  
ਸਤਲੁਜ ਪਾਰ ਕੋਟ ਦੇ ਹਾਕਮ ਕੋਲੋਂ ਕਈ ਪਿੰਡ ਖੋਹ ਕੇ ਸ਼ੇਰੇ-ਪੰਜਾਬ ਨੇ  
ਜਾਗੀਰਾਂ ਸ: ਫਤਹਿ ਸਿੰਘ ਨੂੰ ਜਾਗੀਰ ਵਜੋਂ ਦਿਤੇ। ਫਿਰ ਪਟਿ-  
ਆਲੇ ਦੀ ਦੁੱਜੀ ਮੁਹਿੰਮ (੧੮੦੭ ਈ.) ਵੇਲੇ ਸ਼ੇਰੇ-ਪੰਜਾਬ  
ਨੇ ਨਰਾਇਣ ਗੜ੍ਹ ਫਤਹਿ ਕਰਕੇ ਸ: ਫਤਹਿ ਸਿੰਘ ਆਹਲੂਵਾਲੀਏ ਨੂੰ  
ਜਾਗੀਰ ਵਜੋਂ ਦਿਤਾ।

੧੮੧੦ ਈ. ਵਿਚ ਸ਼ੇਰੇ-ਪੰਜਾਬ ਨੇ ਮੁਲਤਾਨ  
ਲਾਹੌਰ ਦਾ ਗਵਰਨਰ ਉੱਤੇ ਚੌਥਾ ਹਮਲਾ ਕੀਤਾ। ਉਸ ਵੇਲੇ ਲਾਹੌਰ ਤੇ  
ਅੰਮ੍ਰਿਤਸਰ ਦਾ ਪ੍ਰਬੰਧ ਉਹ ਸ: ਫਤਹਿ ਸਿੰਘ  
ਆਹਲੂਵਾਲੀਏ ਨੂੰ ਸੌਂਪ ਗਿਆ ਸੀ।

ਹੋਰ ਵੀ ਕਈ ਮੁਹਿੰਮਾਂ ਵਿਚ ਸ: ਫਤਹਿ ਸਿੰਘ ਸ਼ੇਰੇ-ਪੰਜਾਬ ਦੇ  
ਨਾਲ ਰਿਹਾ।

ਸ: ਫਤਹਿ ਸਿੰਘ ਦਾ ਏਜੰਟ ਕਾਦਰ ਬਖਸ਼ ਲਾਹੌਰ ਦਰਬਾਰ ਵਿਚ  
ਰਹਿੰਦਾ ਸੀ। ਉਹ ਬੜਾ ਸ਼ਰਾਰਤੀ ਸੁਭਾ ਦਾ ਸੀ।  
ਸ਼ੇਰੇ-ਪੰਜਾਬ ਨਾਲ ਉਹਨੇ ਲਾਹੌਰੋਂ ਝੂਠੀਆਂ ਖਬਰਾਂ ਭੇਜੀਆਂ, ਕਿ ਸ਼ੇਰੇ  
ਨਾਰਾਜਗੀ ਤੇ ਸੁਲ੍ਹਾ ਪੰਜਾਬ ਕਪੂਰਥਲੇ ਦੇ ਇਲਾਕੇ ਉੱਤੇ ਕਬਜ਼ਾ ਕਰਨ  
ਦੀ ਤਿਆਰੀ ਕਰ ਰਿਹਾ ਹੈ। ਸ: ਫਤਹਿ ਸਿੰਘ ਡਰ ਕੇ  
ਕਪੂਰਥਲਿਓਂ ਨੱਸ ਕੇ ਸਣੇ ਪਰਵਾਰ ਸਤਲੁਜੋਂ ਪਾਰ ਜਗਰਾਓਂ ਚਲਾ  
ਗਿਆ (੨੭ ਦਸੰਬਰ, ੧੮੨੫ ਈ.\*)। ਸਤਲੁਜ ਪਾਰ ਉਸਦੇ ੪੫੪ ਪਿੰਡ  
ਸਨਾਂ। ਉਹਨੇ ਅੰਗਰੇਜ਼ਾਂ ਕੋਲੋਂ ਮਦਦ ਮੰਗੀ। ਅੰਗਰੇਜ਼ਾਂ ਦੇ ਏਜੰਟ ਨੇ  
ਉਸਨੂੰ ਆਪਣੀ ਰੱਖਿਆ ਵਿਚ ਲੈ ਲੈਣ ਦਾ ਭਰੋਸਾ ਦੁਆਇਆ। ਇਹ

( ) ਲਤੀਫ਼, ਪੰਨਾ ੩੧੮; ਪੰਜਾਬ ਰਾਜਾਜ਼, ਪੰਨਾ ੫੨੬।

\* ਪੰਜਾਬ ਰਾਜਾਜ਼, ਪੰਨਾ ੫੩੪।

† ਪੰਜਾਬ ਰਾਜਾਜ਼, ਪੰਨਾ ੫੩੬।

‡ ਕਨਿੰਘਮ, ਪੰਨਾ ੧੮੨:

ਖਬਰਾਂ ਸੁਣ ਕੇ ਸ਼ੇਰੇ-ਪੰਜਾਬ ਬੜਾ ਹੈਰਾਨ ਹੋਇਆ। ਉਹਨੇ ਆਹਲੂ-ਵਾਲੀਆਂ ਦੇ ਸੁੰਵੇ ਇਲਾਕੇ ਦਾ ਪ੍ਰਬੰਧ ਕਰਨ ਵਾਸਤੇ ਫ਼ਕੀਰ ਅਜੀਜ਼ੁੱਦੀਨ ਨੂੰ ਭੇਜ ਦਿਤਾ ਤੇ ਸ: ਫ਼ਤਹਿ ਸਿੰਘ ਨੂੰ ਬੁਲਾਉਣ ਵਾਸਤੇ ਸੌਂਦੀ ਅਤਰ ਸਿੰਘ ਨੂੰ ਚਿੱਠੀ ਦੇ ਕੇ ਭੇਜਿਆ। ਸੌਂਦੀ ਨੇ ਸ: ਫ਼ਤਹਿ ਸਿੰਘ ਨੂੰ ਭਰੋਸਾ ਦੁਆਇਆ, ਕਿ ਸ਼ੇਰੇ-ਪੰਜਾਬ ਦਾ ਕਦੇ ਵੀ ਇਰਾਦਾ ਨਹੀਂ, ਜੋ ਉਹ ਆਪਣੇ ਪੱਗ-ਵੱਟ ਭਰੋਂ ਦਾ ਇਲਾਕਾ ਖੋਹਵੇ। ਉਸਨੇ ਪ੍ਰੇਰਨਾ ਕੀਤੀ, ਕਿ ਆਹਲੂਵਾਲੀਆ ਚੱਲ ਕੇ ਆਪਣੇ ਇਲਾਕੇ ਸੰਭਾਲੇ। ਸਭ ਭੁਲੇਖੇ ਦੂਰ ਹੋ ਗਏ, ਤਾਂ ੧੮੨੭ ਈ. ਵਿਚ ਸ: ਫ਼ਤਹਿ ਸਿੰਘ ਵਾਪਸ ਲਾਹੌਰ ਆ ਗਿਆ। ਸ਼ੇਰੇ ਪੰਜਾਬ ਨੇ ਕੰਵਰ ਨੌਨਿਹਾਲ ਸਿੰਘ ਨੂੰ ਅੱਗੋਂ ਆਹਲੂਵਾਲੀਏ ਸਰਦਾਰ ਦੇ ਸਵਾਗਤ ਵਾਸਤੇ ਭੇਜਿਆ। ਸ: ਫ਼ਤਹਿ ਸਿੰਘ ਦਰਬਾਰ ਵਿਚ ਪੁੱਜਾ, ਤਾਂ ਆਪਣੀ ਤਲਵਾਰ ਸ਼ੇਰੇ-ਪੰਜਾਬ ਦੇ ਪੈਰਾਂ ਵਿਚ ਰੱਖ ਕੇ, ਚਰਨੀ ਢਹਿ ਪਿਆ। ਸ਼ੇਰੇ-ਪੰਜਾਬ ਦੀਆਂ ਅੱਖਾਂ ਵਿਚ ਹੰਝੂ ਆ ਗਏ। ਉਹਨੇ ਫ਼ਤਹਿ ਸਿੰਘ ਨੂੰ ਉਠਾ ਕੇ ਤਖ਼ਤ ਉੱਤੇ ਆਪਣੇ ਨਾਲ ਬਿਠਾ ਲਿਆ। ਗੁੱਸਾ ਗਿਲ੍ਹਾ ਕਰਨ ਦੀ ਥਾਂ ਸ਼ੇਰੇ-ਪੰਜਾਬ ਨੇ ਫ਼ਤਹਿ ਸਿੰਘ ਨੂੰ ਚਾਂਦੀ ਦੇ ਹੋਂਦੇ ਵਾਲਾ ਹਾਥੀ, ਮੱਤੀ-ਮਾਲਾ ਤੇ ਰੋਸ਼ਮੀ ਸਿਰੋਪਾ ਦਿਤਾ। ਉਸਦੇ ਸਾਰੇ ਇਲਾਕੇ ਉਸਨੂੰ ਵਾਪਸ ਕਰ ਦਿਤੇ ਗਏ।

ਇਹ ਸਾਰੇ ਭੁਲੇਖੇ ਕਾਦਰ ਬਖ਼ਸ਼ ਨੇ ਪਾਏ ਸਨ। ਪਰ ਉਹ ਉਸ ਵੇਲੇ ਤਕ ਮਰ ਚੁਕਾ ਸੀ। ਸੋ ਸ: ਫ਼ਤਹਿ ਸਿੰਘ ਨੇ ਉਹਦੇ ਪੁੱਤਰਾਂ ਨੂੰ ਕੈਦ ਕਰਕੇ ਜੁਰਮਾਨਾ ਵਸੂਲ ਕੀਤਾ।

ਇਸ ਤੋਂ ਮਗਰਲੀ ਉਮਰ ਸ: ਫ਼ਤਹਿ ਸਿੰਘ ਨੇ ਕਪੂਰ-ਫ਼ਤਹਿ ਸਿੰਘ ਬਲੇ ਵਿਚ ਅਮਨ ਨਾਲ ਗੁਜ਼ਾਰੀ। ਉਹ ਅਕਤਬਰ, ਸੂਰਗਵਾਸ ੧੮੩੭ ਈ. ਨੂੰ ਸੂਰਗਵਾਸ ਹੋਇਆ\*, ਤਾਂ ਉਸਦਾ ਪੁੱਤਰ ਨਿਹਾਲ ਸਿੰਘ ਜਾਗੀਰ ਦਾ ਮਾਲਕ ਬਣਿਆਂ।

\* ਪੰਜਾਬ ਰਾਜਾਜ਼, ਪੰਨਾ ੫੩੮।



ਸ਼ੇਰੇ-ਪੰਜਾਬ ਨੇ ਨਿਹਾਲ ਸਿੰਘ ਨੂੰ ਕਪੂਰਥਲੇ ਰਾਜਾ ਨਿਹਾਲ ਸਿੰਘ ਦਾ ਰਾਜਾ ਬਣਾ ਦਿਤਾ ਤੇ ਮਗਰਲੇ ਨੇ ਸ਼ੇਰੇ-ਪੰਜਾਬ ਦੀ ਵਫ਼ਾਦਾਰੀ ਦਾ ਪ੍ਰਣ ਕਰਕੇ ਨਜ਼ਰਾਨਾ ਭੇਟ ਕੀਤਾ। ਰਾਜਾ ਨਿਹਾਲ ਸਿੰਘ ਦਾ ਛੋਟਾ ਭਰਾ ਅਮਰ ਸਿੰਘ ਆਪ ਰਾਜਾ ਬਣਨਾ ਚਾਹੁੰਦਾ ਸੀ। ਇਸ ਵਾਸਤੇ ਉਹਨੇ ਰਾਜਾ ਭਰਾਵਾਂ ਵਿਚ ਭਗੜਾ ਨਿਹਾਲ ਸਿੰਘ ਨੂੰ ਕਤਲ ਕਰਨ ਦੀ ਗੱਦ ਬਣਾਈ। ਇਕ ਦਿਨ ਉਹਨੇ ਕੁਛ ਨੌਕਰਾਂ ਤੋਂ ਰਾਜੇ ਉੱਤੇ ਕਾਤਲਾਨਾ ਹਮਲਾ ਕਰਾ ਦਿਤਾ, ਪਰ ਉਹ ਆਪਣੇ ਇਰਾਦੇ ਵਿਚ ਸਫਲ ਨਾ ਹੋਇਆ। ਸ਼ੇਰੇ-ਪੰਜਾਬ ਨੇ ਦੋਹਾਂ ਭਰਾਵਾਂ ਨੂੰ ਲਾਹੌਰ ਬੁਲਾ ਭੇਜਿਆ। ਦਰਬਾਰ ਵਿਚ ਹਾਜ਼ਰ ਹੋਣ 'ਤੇ ਉਹਨੇ ਰਾਜਾ ਨਿਹਾਲ ਸਿੰਘ ਦੀ ਬੜੀ ਇੱਜ਼ਤ ਕੀਤੀ ਤੇ ਅਮਰ ਸਿੰਘ ਦੀ ਸਜ਼ਾ ਵਜੋਂ ਜਾਗੀਰ ਘਟਾ ਦਿਤੀ। ਜਿੰਨ੍ਹਾਂ ਲੋਕਾਂ ਨੇ ਹਮਲਾ ਕੀਤਾ ਸੀ, ਉਹਨਾਂ ਨੂੰ ਸਖ਼ਤ ਸਜ਼ਾਵਾਂ ਦਿਤੀਆਂ ਗਈਆਂ।

ਸ਼ੇਰੇ-ਪੰਜਾਬ ਪਿੱਛੋਂ ਜਦ ਸ਼ੇਰ ਸਿੰਘ ਮਹਾਰਾਜਾ ਬਣਿਆਂ, ਤਾਂ ਅਮਰ ਸਿੰਘ ਨੇ ਲਾਹੌਰ ਆ ਕੇ ਮਹਾਰਾਜੇ ਦੀ ਖੁਸ਼ਾਮਦ ਕੀਤੀ, ਕਿ ਨਿਹਾਲ ਸਿੰਘ ਦੀ ਥਾਂ ਉਸਨੂੰ ਰਾਜਾ ਬਣਾਇਆ ਜਾਵੇ, ਜਾਂ ਘਟ ਤੋਂ ਘੱਟ ਅੱਧਾ ਰਾਜ ਉਸਨੂੰ ਦੁਆਇਆ ਜਾਵੇ। ਮ. ਸ਼ੇਰ ਸਿੰਘ ਨੇ ਇਸ ਮੁਕੱਦਮੇ ਦਾ ਅਜੇ ਕੋਈ ਫੈਸਲਾ ਨਹੀਂ ਸੀ ਕੀਤਾ, ਜਾਂ ਇਕ ਦਿਨ ਰਾਵੀ ਵਿਚ ਸੈਰ ਕਰਦਿਆਂ ਕਿਸਤੀ ਉਲਟ ਜਾਣ ਕਰਕੇ ਅਮਰ ਸਿੰਘ ਡੁੱਬ ਕੇ ਮਰ ਗਿਆ\* (੨੮ ਮਾਰਚ, ੧੮੪੧ ਈ.)।

ਜਦ ੧੮੪੫ ਈ. ਦੇ ਅਖੀਰ ਵਿਚ ਲਾਹੌਰ ਦਰਬਾਰ ਦਾ ਅੰਗਰੇਜ਼ਾਂ ਨਾਲ ਸਤਲੁਜ ਯੁੱਧ ਸ਼ੁਰੂ ਹੋਇਆ, ਤਾਂ ਰਾਜਾ ਨਿਹਾਲ ਸਿੰਘ ਸਤਲੁਜ ਯੁੱਧ ਅੰਦਰਖਾਨੇ ਲਾਹੌਰ ਦਰਬਾਰ ਦੇ ਵਿਰੁੱਧ ਅੰਗਰੇਜ਼ਾਂ ਨੂੰ

\* ਲਤੀਫ਼, ਪੰਨਾ ੩੧੯; ਮੈਕਗ੍ਰੇਗਰ, ਪੰਨਾ ੧੪੯; ਰਾਜ ਖਾਲਸਾ, ਪੰਨਾ ੨੧੫; ਪੰਜਾਬ ਰਾਜਾ, ਪੰਨਾ ੫੩੯।

ਦੋਸਤੀ ਦੀਆਂ ਚਿੱਠੀਆਂ ਤੇ ਫ਼ੌਜੀ ਹਾਲ ਭੇਜਦਾ ਰਿਹਾ, ਪਰ ਉਸਦੀ ਸਿੱਖ ਫ਼ੌਜ ਉਸ ਤੋਂ ਬਾਗ਼ੀ ਹੋ ਕੇ ਖ਼ਾਲਸਾ ਫ਼ੌਜ ਨਾਲ ਜਾ ਮਿਲੀ। ਜਦ ਲਾਲ ਸਿੰਘ, ਤੇਜ ਸਿੰਘ ਦੇ ਦੇਸ਼-ਧਰੋਹ ਕਰਕੇ ਖ਼ਾਲਸਾ ਫ਼ੌਜਾਂ ਸਤਲੁਜ ਯੁੱਧ ਵਿਚ ਹਾਰ ਗਈਆਂ, ਤਾਂ ਅੰਗਰੇਜ਼ਾਂ ਨੇ ਲਾਹੌਰ ਦਰਬਾਰ ਦੇ ਇਲਾਕਿਆਂ ਵਾਂਗ ਆਹਲੂਵਾਲੀਆਂ ਦੇ ਵੀ ਉਹ ਇਲਾਕੇ (੫੬੫੦੦੦ ਰੁਪੈ ਸਾਲਾਨਾ ਆਮਦਣ ਦੇ) ਜ਼ਬਤ ਕਰ ਲਏ, ਜੋ ਦਰਿਆ ਤੋਂ ਖੱਬੇ ਹੱਥ (ਦੁੱਖਣ ਵੱਲ) ਸਨ। ੯ ਮਾਰਚ, ੧੮੪੬ ਈ. ਦੀ ਸੁਲ੍ਹਾ ਵਿਚ ਲਾਹੌਰ ਦਰਬਾਰ ਨੇ ਸਾਰਾ ਦੁਆਬਾ ਜਲੰਧਰ ਅੰਗਰੇਜ਼ਾਂ ਦੇ ਹਵਾਲੇ ਕਰ ਦਿਤਾ। ਏਸ ਤਰ੍ਹਾਂ ਰਿਆਸਤ ਕਪੂਰਥਲਾ ਵੀ ਅੰਗਰੇਜ਼ਾਂ ਦੇ ਮਾਤਹਿਤ ਚਲੀ ਗਈ। ਰਾਜਾ ਕਪੂਰਥਲਾ ਲਾਹੌਰ ਦਰਬਾਰ ਨੂੰ ੪੦੦ ਸਵਾਰ ਤੇ ੫੦੦ ਪੈਦਲ ਦੋਂਦਾ ਸੀ। ਅੰਗਰੇਜ਼ਾਂ ਨੇ ਦੁਆਬਾ ਜਲੰਧਰ ਦੇ ਇਲਾਕਿਆਂ ਵਿਚੋਂ ਇਸ ਫ਼ੌਜ ਦੇ ਖਰਚ ਵਜੋਂ ੧੧੨੮੦੦ ਰੁਪੈ ਸਾਲਾਨਾ ਦਾ ਇਲਾਕਾ ਹੋਰ ਜ਼ਬਤ ਕਰ ਲਿਆ ਤੇ ਬਾਕੀ ੪੬੪੮੬੦ ਰੁਪੈ ਸਾਲਾਨਾ ਦਾ ਇਲਾਕਾ ਰਾਜਾ ਨਿਹਾਲ ਸਿੰਘ ਕੋਲ ਰਹਿਣ ਦਿਤਾ।

ਸਿੱਖਾਂ ਦੀ ਦੂਸਰੀ ਲੜਾਈ ਵਿਚ ਰਾਜਾ ਨਿਹਾਲ ਸਿੰਘ ਸਿੱਖਾਂ ਦੀ ਦੁੱਜੀ ਨੇ ਪੂਰੇ ਦਿਲ ਨਾਲ ਅੰਗਰੇਜ਼ਾਂ ਦੀ ਮਦਦ ਕੀਤੀ। ਉਹਨੇ ਲੜਾਈ ਵਿਚ ਆਪ ਜਾਣ ਦੀ ਇੱਛਿਆ ਪਰਗਟ ਕੀਤੀ, ਪਰ ਅੰਗਰੇਜ਼ ਹਾਕਮਾਂ ਨੇ ਉਸਨੂੰ ਅਜੇਹੀ ਆਗਿਆ ਨਾ ਦਿਤੀ। ਏਸ ਮਦਦ ਦੇ ਇਨਾਮ ਵਜੋਂ ਉਸਨੂੰ 'ਰਾਜਾ ਨਿਹਾਲ ਸਿੰਘ ਸਾਹਿਬ ਬਹਾਦੁਰ' ਦਾ ਖ਼ਿਤਾਬ ਦਿਤਾ ਗਿਆ।

੧੩ ਸਤੰਬਰ, ੧੮੫੨ ਈ. ਨੂੰ ਰਾਜਾ ਨਿਹਾਲ ਸਿੰਘ ਰਾ. ਰਨਧੀਰ ਸਿੰਘ ਸੁਰਗਵਾਸ ਹੋਇਆ\*, ਤਾਂ ਉਸਦਾ ਵੱਡਾ ਪੁੱਤਰ

† ਪੰਜਾਬ, ਰਾਜਾਜ਼, ਪੰਨਾ ੫੪੬।

‡ ਪੰਜਾਬ ਰਾਜਾਜ਼, ਪੰਨਾ ੫੪੬।

\* ਪੰਜਾਬ ਰਾਜਾਜ਼, ਪੰਨਾ ੫੫੦।

ਰਨਧੀਰ ਸਿੰਘ ਕਪੂਰਥਲੇ ਦਾ ਰਾਜਾ ਬਣਿਆਂ।

੧੮੫੭ ਈ. ਦੇ ਗ਼ਦਰ ਵਿਚ ਰਾਜਾ ਰਨਧੀਰ ਸਿੰਘ ਤੇ ਉਸਦੇ ਭਾਈ ਸ. ਬਿਕ੍ਰਮਾ ਸਿੰਘ ਨੇ ਅੰਗਰੇਜ਼ਾਂ ਦੀ ਬੜੀ ਮਦਦ ਕੀਤੀ, ਗ਼ਦਰ ਦੇ ਇਨਾਮ ਜਿਸ ਦੇ ਇਨਾਮ ਵਜੋਂ ਅੰਗਰੇਜ਼ਾਂ ਨੇ ਰਿਆਸਤ ਕਪੂਰਥਲਾ ਦਾ ਸਾਲਾਨਾ ਖ਼ਰਾਜ ੧੩੨੦੦੦ ਰੁਪਏ ਦੀ ਥਾਂ ਘਟਾ ਕੇ ੨੫ ਹਜ਼ਾਰ ਸਾਲਾਨਾ ਕਰ ਦਿਤਾ। ਰਾਜੇ ਨੂੰ ੧੫ ਹਜ਼ਾਰ ਦਾ ਖਿਲਾਅਤ, ਦੋ ਲੱਖ ਰੁਪਏ ਫ਼ੌਜ ਵਾਸਤੇ ਤੇ ਇਕ ਲੱਖ ਸਾਲਾਨਾ ਦੀਆਂ ਯੂ. ਪੀ. ਵਿਚ ਦੋ ਰਿਆਸਤਾਂ ਬੁੰਦੀ ਤੇ ਬਠੌਲੀ ਦਿਤੀਆਂ। ਨਾਲ ਹੀ ਰਾਜੇ ਨੂੰ ਯਾਰਾਂ ਤੋਪਾਂ ਦੀ ਸਲਾਮੀ ਦਾ ਹੱਕ ਤੇ “ਫ਼ਰਜ਼ੰਦ ਦਿਲਬੰਦ, ਰਾਸਖ਼ ਉਲ ਇਤਕਾਦ, ਰਾਜਾਇ ਰਾਜਗਾਨ, ਰਾਜਾ ਰਨਧੀਰ ਸਿੰਘ ਬਹਾਦੁਰ” ਦਾ ਖ਼ਿਤਾਬ ਦਿਤਾ। ਸ. ਬਿਕ੍ਰਮਾ ਸਿੰਘ ਨੂੰ ਯੂ. ਪੀ. ਜ਼ਿਲਾ ਭੜਾਇਚ ਵਿਚ ੪੫ ਹਜ਼ਾਰ ਸਾਲਾਨਾ ਦੀ ਜਾਗੀਰ ਮਿਲੀ। ਰਾਜੇ ਨੂੰ ਮੁਤਬੰਨਾ ਬਨਾਉਣ ਦਾ ਹੱਕ ਵੀ ਦਿੱਤਾ ਗਿਆ (੧੮੬੨ ਈ.)।

੧੭ ਅਕਤੂਬਰ, ੧੮੬੪ ਈ. ਵਿਚ ਗਵਰਨਰ-ਜੈਨਰਲ ਹਿੰਦ ਨੇ ਲਾਹੌਰ ਦਰਬਾਰ ਕਰਕੇ ਕਈ ਰਈਸਾਂ ਨੂੰ ਖ਼ਿਤਾਬ ਦਿਤੇ। ਸਤਾਰਾ-ਏ-ਹਿੰਦ ਏਥੇ ਰਾ: ਰਨਧੀਰ ਸਿੰਘ ਨੂੰ ‘ਸਤਾਰਾ—ਇ—ਹਿੰਦ’ (Star of India) ਦਾ ਖ਼ਿਤਾਬ ਦਿਤਾ ਗਿਆ।

੧੮੭੦ ਈ. ਦੇ ਆਰੰਭ ਵਿਚ ਰਾ. ਰਨਧੀਰ ਸਿੰਘ ਰਿਆਸਤ ਦਾ ਪ੍ਰਬੰਧ ਆਪਣੇ ਪੁੱਤਰ ਟਿੱਕਾ ਖੜਕ ਸਿੰਘ ਦੇ ਹਵਾਲੇ ਕਰਕੇ ਵਲਾਇਤ ਦੀ ਸੈਰ ਵਾਸਤੇ ਰਵਾਨਾ ਹੋ ਗਿਆ। ਰਸਤੇ ਵਿਚ ਹੀ ਸੁਰਗਵਾਸ ਬੀਮਾਰ ਹੋ ਕੇ ਉਹ ਦੋ ਅਪ੍ਰੈਲ, ੧੮੭੦ ਈ. ਨੂੰ ਅਦਨ ਦੀ ਬੰਦਰਗਾਹ ‘ਤੇ ਸੁਰਗਵਾਸ ਹੋ ਗਿਆ। ਉਸਦੇ ਪਿੱਛੋਂ ਉਹਦਾ ਵੱਡਾ ਪੁੱਤਰ ਖੜਕ ਸਿੰਘ ਕਪੂਰਥਲੇ ਦਾ ਰਾਜਾ ਬਣਿਆਂ।

ਰਾਜਾ ਖੜਕ ਸਿੰਘ ਦਮਾਗੀ ਬੀਮਾਰੀ ਦੇ ਕਾਰਨ ਰਾਜਾ ਖੜਕ ਸਿੰਘ ਪੰਜ ਸਤੰਬਰ, ੧੮੭੭ ਈ. ਨੂੰ ਸੁਰਗਵਾਸ ਹੋ ਗਿਆ, ਤਾਂ ਉਹਦਾ ਪੰਜ ਸਾਲਾ ਪੁੱਤਰ ਜਗਤਜੀਤ ਸਿੰਘ ਮਾ. ਜਗਤਜੀਤ ਸਿੰਘ ਰਾਜਾ ਬਣਿਆ। ਉਹਦੀ ਬਾਲ ਅਵਸਥਾ ਸਮੇਂ ਰਾਜ ਪ੍ਰਬੰਧ ਇਕ ਕੌਂਸਲ ਦੇ ਹੱਥ ਵਿਚ ਰਿਹਾ। ੧੮੯੦ ਈ. ਵਿਚ ਉਹਨੂੰ ਰਾਜਸੀ ਅਧਿਕਾਰ ਸੌਂਪੇ ਗਏ। ੧੯੧੧ ਈ. ਵਿਚ ਸਰਕਾਰ ਅੰਗਰੇਜ਼ੀ ਵੱਲੋਂ ਉਹਨੂੰ 'ਮਹਾਰਾਜਾ' ਦਾ ਖਿਤਾਬ ਦਿਤਾ ਗਿਆ।

ਪੰਦਰਾਂ ਅਗਸਤ, ੧੯੪੭ ਈ. ਨੂੰ ਹਿੰਦ ਆਜ਼ਾਦ ਹੋ ਗਿਆ। ਪੰਜ ਮਈ, ੧੯੪੮ ਈ. ਨੂੰ ਰਿਆਸਤ ਕਪੂਰਥਲਾ ਪੈਪਸੂ (ਪਟਿਆਲਾ, ਈਸਟ ਪੰਜਾਬ ਸਟੇਟਸ ਯੂਨੀਅਨ) ਵਿਚ ਸ਼ਾਮਲ ਹੋ ਗਈ। ਮਹਾਰਾਜਾ ਸਰ ਜਗਤਜੀਤ ਸਿੰਘ ਉਮਰ ਭਰ ਵਾਸਤੇ ਯੂਨੀਅਨ ਦਾ ਉਪ-ਰਾਜਪਰਮੁੱਖ ਬਣਾਇਆ ਗਿਆ।

ਸਰਕਾਰ ਹਿੰਦ ਵੱਲੋਂ ਮਹਾਰਾਜਾ ਕਪੂਰਥਲਾ ਦਾ ਸਾਲਾਨਾ ਭੱਤਾ (ਅਲਾਉਂਸ) ਦੋ ਲੱਖ, ਸੱਤਰ ਹਜ਼ਾਰ ਰੁਪੌਂ ਨਿਯਤ ਕੀਤਾ ਗਿਆ। ਨਾਲ ਹੀ ਸਾਰੀ ਨਿੱਜੀ ਜਾਇਦਾਦ ਉਤੇ ਉਸਦੇ ਹੱਕ ਕਾਇਮ ਰਹਿਣ ਦਿੱਤੇ ਗਏ\*।

ਆਖਰੀ ਮ. ਸਰ ਜਗਤਜੀਤ ਸਿੰਘ ੧੯੪੯ ਈ. ਵਿਚ ਸੁਰਗਵਾਸ ਹੋ ਗਿਆ।


‡ White Paper on Indian States (by Govt. of India Ministry of States, 1950) P.P. 272 & 391.


\* White Paper on Indian States, (1950), P. 270.


## ੧੨. ਮਿਸਲ ਫੂਲਕਿਆਂ


ਰਿਆਸਤ ਪਟਿਆਲਾ

ਰਾਜਾ ਜੈਸਲ (ਜਿਸ ਨੇ ਜੈਸਲਮੇਰ ਵਸਾਇਆ)









ਬੰਸਾਵਲੀ ਵੇਖਣ ਤੋਂ ਪਤਾ ਲਗਦਾ ਹੈ, ਕਿ ਪਟਿਆਲਾ, ਨਾਭਾ, ਜੀਂਦ, ਫ਼ਰੀਦਕੋਟ, ਭਦੋੜ, ਅਰਨੌਲੀ, ਕੈਥਲ, ਮਲੋਦ, ਦਿਆਲਪੁਰਾ, ਬਡਰੁੱਖਾ, ਅਟਾਰੀ ਆਦਿ ਘਰਾਣੇ ਭੱਟੀ ਰਾਜਪੂਤ ਰਾਜਾ ਰਾਜਾ ਜੈਸਲ ਜੈਸਲ (ਜਿਸ ਨੇ ਜੈਸਲਮੇਰ ਵਸਾਇਆ) ਦੀ ਔਲਾਦ ਵਿਚੋਂ ਹਨ। ਪੰਜਾਬ ਵਿਚ ਆ ਕੇ ਇਹ ਸਿੱਧੂ ਜੱਟ ਬਣ ਗਏ ਹਨ। ਮੌਹਨ ਇਲਾਕੇ ਦਾ ਚੌਧਰੀ ਸੀ। ਉਸ ਦੇ ਦੋ ਪੁੱਤਰ ਹੋਏ : ਰੂਪ ਚੰਦ ਤੇ ਕਾਲਾ। ੧੬੧੮ ਈ. ਵਿਚ ਮੌਹਨ, ਤੇ ਰੂਪ ਚੰਦ ਭੱਟੀਆਂ ਨਾਲ ਲੜ ਕੇ ਮਾਰੇ ਗਏ। ਰੂਪ ਚੰਦ ਦੇ ਦੋਵੇਂ ਪੁੱਤਰ—ਸੰਦਾਲੀ ਤੇ ਫੂਲ—ਅਜੇ ਕਾਲਾ ਬਾਲਕ ਸਨ, ਸੌ ਕਾਲਾ (ਸਰਪ੍ਰਸਤ) ਬਣਿਆ। ਉਹ ਇਕਵਾਰ ਆਪਣੇ ਦੋਹਾਂ ਭਤੀਜਿਆਂ ਨੂੰ ਗੁਰੂ ਮਹਾਰਾਜ ਦੇ ਹਜ਼ੂਰ ਲੈ ਗਿਆ, ਜਿੱਥੇ ਬਾਲਕਾਂ (ਫੂਲ ਤੇ ਸੰਦਾਲੀ) ਨੇ ਢਿੱਡ ਵਜਾ ਕੇ ਭੁਖ ਫੂਲ ਨੂੰ ਵਰ ਦੂਰ ਕਰਨ ਲਈ ਪ੍ਰਾਰਥਨਾ ਕੀਤੀ। ਸ੍ਰੀ ਗੁਰੂ ਹਰਿ ਰਾਇ ਜੀ ਨੇ 'ਰਾਜ' ਦਾ ਵਰ ਦਿਤਾ ਤੇ ਕਿਹਾ, 'ਫੂਲ ਬੜਾ ਵਧੇ ਫੁੱਲੇਗਾ'।

ਫੂਲ ਨੇ ਵੱਡੇ ਹੋ ਕੇ ਨੱਗਰ 'ਫੂਲ' ਵਸਾਇਆ। ਬਾਦਸ਼ਾਹ ਸ਼ਾਹ-ਜਹਾਨ ਨੇ ਉਸ ਨੂੰ ਇਲਾਕੇ ਦਾ ਚੌਧਰੀ ਬਣਾ ਦਿਤਾ\*। ਉਸ ਨੇ ਤਾਕਤ

\* ਪੰਜਾਬ ਰਾਜਾਜ਼, ਪੰਨਾ ੭।



ਵਧਾ ਕੇ ਕਈ ਵਾਰ ਉਦਾਲੇ ਦੇ ਮੁਸਲਮ ਚੌਧਰੀਆਂ ਨੂੰ ਸ਼ਕਸਤ ਫੂਲ ਦਿਤੀ। ਇਕੋਰਾਂ ਉਹਨੇ ਜਗਰਾਓਂ ਦੇ ਸਾਹੀ ਫੰਜਦਾਰ ਨੂੰ ਮੈਦਾਨ ਵਿਚ ਹਰਾਇਆ। ਏਸ ਗੱਲੋਂ ਨਾਰਾਜ਼ ਹੋ ਕੇ ਸਰਹਿੰਦ ਦੇ ਸੂਬੇਦਾਰ ਨੇ ਫੂਲ ਨੂੰ ਬੁਲਾ ਕੇ ਕੈਦ ਕਰ ਲਿਆ, ਜਿਥੇ ਉਹ ਕੈਦ ਵਿਚ ਹੀ ੧੬੫੨ ਈ. ਨੂੰ ਸੁਰਗਵਾਸ ਹੋ ਗਿਆ।

ਫੂਲ ਦੇ ਛੇ ਪੁੱਤਰ ਸਨ (ਤਲੋਕਾ ਤੇ ਰਾਮਾ ਪਹਿਲੀ ਇਸਤਰੀ ਮਾਈ 'ਬਾਲੀ' ਵਿਚੋਂ ਤੇ ਛੋਟੇ ਚਾਰੇ ਦੁੱਜੀ ਇਸਤਰੀ ਮਾਈ 'ਰੱਜੀ' ਤਲੋਕਾ ਵਿਚੋਂ)। ਸਭ ਤੋਂ ਵੱਡਾ ਤਲੋਕਾ ਚੌਧਰੀ ਬਣਿਆ। ਉਹਨੇ ਛੋਟੇ ਚੌਹਾਂ ਭਰਾਵਾਂ ਨੂੰ ਪਿੰਡ ਗੁਮਟੀ ਦੇ ਦਿਤਾ ਤੇ ਆਪ ਰਾਮੇ ਨਾਲ ਮਿਲ ਕੇ ੧੬੮੦ ਵਿਚ ਆਪਣੇ ਦਾਦੇ ਦੇ ਨਾਂ ਉੱਤੇ ਪਿੰਡ 'ਭਾਈ ਰੂਪਾ' ਵਸਾਇਆ। ਕਈਆਂ ਦਾ ਇਹ ਖਿਆਲ ਹੈ, ਕਿ 'ਭਾਈ ਰੂਪਾ' ਰੂਪ ਚੰਦ ਨੇ ਵਸਾਇਆ ਸੀ। ਕੁਛ ਚਿਰ ਪਿੱਛੋਂ ਪਿੰਡ ਭਾਈ ਰੂਪਾ ਤਲੋਕੇ ਦੇ ਹਵਾਲੇ ਕਰਕੇ ਰਾਮੇ ਨੇ ਪਿੰਡ ਰਾਮਪੁਰਾ ਵਸਾ ਲਿਆ।

ਚੈਨ ਸਿੰਘ ਦਾ ਗਵਰਨਰ ਸਰਹਿੰਦ ਦੀ ਕਚਹਿਰੀ ਵਿਚ ਬੜਾ ਰਸੂਖ ਸੀ। ਉਸ ਦੀ ਸਫ਼ਾਰਸ਼ ਨਾਲ ਗਵਰਨਰ ਸਰਹਿੰਦ ਨੇ ਰਾਮੇ ਨੂੰ ਰਾਮਾ ਇਲਾਕਾ ਜੰਗਲ ਦਾ ਚੌਧਰੀ ਬਣਾ ਦਿਤਾ। ਚੌਧਰੀ ਰਾਮੇ ਨੇ ਕੋਟ ਈਸਾ ਖਾਂ ਤੇ ਰਾਏਕੋਟ ਆਦਿ ਦੇ ਮੁਸਲਮਾਨ ਚੌਧਰੀਆਂ ਨੂੰ ਕਈ ਵਾਰ ਸ਼ਕਸਤ ਦੇ ਕੇ ਆਪਣੀ ਹਿੰਮਤ ਨਾਲ ਆਪਣਾ ਇਲਾਕਾ ਵਸਾ ਲਿਆ। ਤਾਂ ਚੈਨ ਸਿੰਘ ਹਿੱਸਾ ਮੰਗਣ ਲੱਗ ਪਿਆ। ਅੰਤ ਦੋਹਾਂ ਵਿਚ ਲੜਾਈ ਹੋ ਪਈ, ਜਿਸ ਵਿਚ ਰਾਮੇ ਦੇ ਆਦਮੀਆਂ ਚੈਨ ਸਿੰਘ ਕਤਲ ਹੁੱਥੋਂ ਚੈਨ ਸਿੰਘ ਮਾਰਿਆ ਗਿਆ। ੧੭੧੪ ਈ. ਵਿਚ ਚੈਨ ਸਿੰਘ ਦੇ ਪੁੱਤਰਾਂ—ਉਗਰਸੈਨ, ਬੀਰੂ ਆਦਿ—ਨੇ ਰਾਮਾ ਕਤਲ ਚੌਧਰੀ ਰਾਮੇ ਨੂੰ ਮਲੇਰਕੋਟਲੇ ਵਿਚ ਘੇਰ ਕੇ ਕਤਲ ਕਰ

ਦਿਤਾ।

ਚੌਧਰੀ ਰਾਮੇ ਦੇ ਛੇ ਪੁੱਤਰ ਸਨ : ਦੁੱਨਾ, ਸੁੱਧਾ, ਆਲਾ ਸਿੰਘ, ਬਖਤਾ ਬੁਧਾ ਤੇ ਲੱਧਾ। ਦੁੱਨੇ ਦੀ ਔਲਾਦ ਭਦੌੜੀਏ ਸਰਦਾਰ ਸਨ। ਸੁੱਧਾ ਤੇ ਉਸ ਦਾ ਪੁੱਤਰ ਜੋਧ ੧੭੨੬ ਈ. ਵਿਚ ਚਲਾਣਾ ਕਰ ਗਏ। ਆਲਾ ਸਿੰਘ ਤੀਸਰਾ ਆਲਾ ਸਿੰਘ ਸਭ ਤੋਂ ਨਾਮਵਰ ਹੋਇਆ ਹੈ। ਉਸ ਦਾ ਜਨਮ ੧੬੯੫ ਈ. ਵਿਚ ਹੋਇਆ\*। ਸਭ ਤੋਂ ਪਹਿਲਾ ਕੰਮ ਉਹਨੇ ਆਪਣੇ ਪਿਤਾ ਦੇ ਖੂਨ ਦਾ ਬਦਲਾ ਲੈਣ ਦਾ ਕੀਤਾ। ਪਿੰਡ 'ਗੁਮਟੀ' ਵਿਚ ਉਹਨੇ ਉਗਰਸੈਨ, ਬੀਰੂ ਤੇ ਕਮੌਲਾ ਨੂੰ ਘੇਰ ਲਿਆ। ਉਗਰਸੈਨ ਤਾਂ ਜਾਨ ਬਚਾ ਕੇ ਨੱਸ ਗਿਆ ਤੇ ਦੁੱਜੇ ਦੋਵੇਂ ਲੜਾਈ ਵਿਚ ਮਾਰੇ ਗਏ।

੧੭੧੮ ਈ. ਵਿਚ ਆਲਾ ਸਿੰਘ ਨੇ ਭਦੌੜ ਵੱਡੇ ਭਰੌਂ ਦੁੱਨਾ ਦੇ ਹਵਾਲੇ ਕਰ ਦਿਤਾ ਤੇ ਆਪ ਉਜੜਿਆ ਹੋਇਆ ਬਰਨਾਲਾ ਵਸਾਇਆ। ਬਰਨਾਲਾ ਦੁਬਾਰਾ ਵਸਾ ਕੇ ਰਾਜਧਾਨੀ ਬਣਾਇਆ। ਉਸ ਵੇਲੇ ਉਸ ਕੋਲ ਸਿਰਫ਼ ੩੦ ਪਿੰਡ ਸਨ†। ੧੭੨੭ ਈ. ਵਿਚ ਉਹਨੇ ਲੌਂਗੋਵਾਲ ਆਦਿ ਹੋਰ ਕਈ ਉਜੜੇ ਹੋਏ ਪਿੰਡ ਦੁਬਾਰਾ ਵਸਾਏ। ਉਸ ਦੀ ਦਿਨੋਂ ਦਿਨ ਤਾਕਤ ਵਧਦੀ ਵੇਖ ਕੇ ਰਾਏਕੋਟ ਦਾ ਰਾਏਕਲ੍ਹਾ, ਹਲਵਾਰੇ ਦਾ ਦਲੇਲ ਖ਼ਾਂ, ਤਲਵੰਡੀ ਦਾ ਅਸਦਅਲੀ ਦੀ ਫ਼ਤਹਿ ਖ਼ਾਂ, ਮਲਸੀਆਂ ਦਾ ਕੂਤਬਦੀਨ, ਮਲੇਰਕੋਟਲੇ ਦਾ ਚੜ੍ਹਾਈ ਤੇ ਮੰਤ ਜਮਾਲ ਖ਼ਾਂ, ਜਲੰਧਰ ਦਾ ਫ਼ੋਦਦਾਰ ਸੱਯਦ ਅਸਦ ਅਲੀ ਖ਼ਾਂ ਕੁਛ ਹੋਰ ਚੌਧਰੀਆਂ ਨੂੰ ਨਾਲ ਲੈਕੇ ੧੭੩੧ ਈ. ਵਿਚ ਬਰਨਾਲੇ 'ਤੇ ਆ ਪਏ। ਸ: ਆਲਾ ਸਿੰਘ ਨੇ ਆਪਣੀ ਮਦਦ ਵਾਸਤੇ ਮਾਝੇ

‡ ਪੰਜਾਬ ਰਾਜਾਜ਼, ਪੰਨਾ ੧੩; ਲਤੀਫ਼, ਪੰਨਾ ੩੨੬; ਰਾਜ ਮਾਲਸਾ, ਹਿੱਸਾ ਦੁੱਜਾ, ਪੰਨਾ ੧੧।

\* ਲਤੀਫ਼, ਪੰਨਾ ੩੨੬।

† ਗੁਪਤਾ, ਹਿੱਸਾ ਪਹਿਲਾ, ਪੰਨਾ ੧੩੪ (ਹਵਾਲਾ ਕਰਮ ਸਿੰਘ)।

ਦੇ ਸਿੱਖ ਬੁਲਾਏ ਹੋਏ ਸਨ। ਸੋ ਸਖਤ ਲੜਾਈ ਹੋਈ, ਜਿਸ ਵਿਚ ਸੱਯਦ ਅਸਦ ਅਲੀ ਖਾਂ ਮਾਰਿਆ ਗਿਆ ਤੇ ਬਾਕੀ ਸਭ ਮੁਸਲਮਾਨ ਸਰਦਾਰ ਹਾਰ ਕੇ ਨੱਸ ਗਏ। ਆਲਾ ਸਿੰਘ ਨੇ ਦੁਸ਼ਮਣ ਦਾ ਸਾਰਾ ਸਾਮਾਨ ਲੁੱਟ ਲਿਆ ਤੇ ਕਈ ਹੋਰ ਪਿੰਡ ਕਬਜ਼ੇ ਵਿਚ ਕਰ ਲਏ। ਅਗਲੇ ਸਾਲ ਉਸਨੇ ਕੁਛ ਪਿੰਡ ਭੱਟੀ ਰਾਜਪੂਤਾਂ ਦੇ ਵੀ ਆਪਣੇ ਕਬਜ਼ੇ ਵਿਚ ਕਰ ਲਏ।

੧੭੩੫ ਈ. ਵਿਚ ਨਵਾਬ ਕਪੂਰ ਸਿੰਘ ਦਾ ਦਲ ਬਰਨਾਲੇ ਆ ਉਤਰਿਆ। ਆਲਾ ਸਿੰਘ ਨੇ ਆਪਣੇ ਘਰ ਗੁਰੂ ਗ੍ਰੰਥ ਆਲਾ ਸਿੰਘ ਨੇ ਸਾਹਿਬ ਦਾ ਪਾਠ ਕਰਾਇਆ, ਸਾਰੇ ਸਿੰਘਾਂ ਨੂੰ ਪ੍ਰਸਾਦ ਅੰਮ੍ਰਿਤ ਛਕਾਇਆ ਛਕਾਇਆ, ਬਸਤਰ ਭੇਟ ਕੀਤੇ ਤੇ ਸਣੇ ਪਰਵਾਰ ਨਵਾਬ ਕਪੂਰ ਸਿੰਘ ਦੇ ਹੱਥੋਂ ਅੰਮ੍ਰਿਤ ਛਕਾਇਆ। ਉਸ ਦਿਨ ਤੋਂ ਪੰਥ ਨਾਲ ਉਸਦੀ ਪੱਕੀ ਸਾਂਝ ਹੋ ਗਈ।

ਗਵਰਨਰ ਸਰਹਿੰਦ ਅਲੀ ਮੁਹੰਮਦ ਰੁਹੇਲਾ ਨੇ ਆਲਾ ਸਿੰਘ ਦੀ ਮਦਦ ਨਾਲ ਰਾਏ ਕੋਟ ਦੇ ਰਾਏ ਕੱਲ੍ਹਾ ਨੂੰ ਬੁਰੀ ਤਰ੍ਹਾਂ ਆਲਾ ਸਿੰਘ ਕੈਦ ਸ਼ਕਸਤ ਦਿਤੀ। ਫਿਰ ਧੌਖੇ ਨਾਲ ਅਲੀ ਮੁਹੰਮਦ ਨੇ ਆਲਾ ਸਿੰਘ ਨੂੰ ਸੁਨਾਮ ਦੇ ਕਿਲ੍ਹੇ ਵਿਚ ਕੈਦ ਕਰ ਦਿਤਾ ਤੇ ਬਰਨਾਲਾ ਲੁੱਟ ਲਿਆ। ਓਥੇ ਉਹ ਲਗਭਗ ਦੋ ਸਾਲ (੧੭੪੫ ਤੋਂ ੧੭੪੭ ਤਕ) ਕੈਦ ਰਿਹਾ। ਕਰਮ ਸਿੰਘ ਉਸਦੇ ਵਾਸਤੇ ਪਰਸਾਦ ਲੈ ਜਾਇਆ ਕਰਦਾ ਸੀ। ਇਕ ਦਿਨ ਉਹਨੇ ਬੰਦੀਖਾਨੇ ਅੰਦਰ ਆਪਣੇ ਕੱਪੜੇ ਸ: ਆਲਾ ਸਿੰਘ ਨੂੰ ਦੇ ਦਿਤੇ ਤੇ ਉਸਦੇ ਆਪ ਪਾ ਲਏ। ਏਸ ਤਰ੍ਹਾਂ ਭੇਸ ਬਦਲ ਕੇ ਸ: ਆਲਾ ਸਿੰਘ ਕੈਦ ਵਿਚੋਂ ਨਿਕਲ ਗਿਆ।

੧੭੪੯ ਈ. ਵਿਚ ਆਲਾ ਸਿੰਘ ਨੇ ਕਿਲ੍ਹਾ ਭਵਾਨੀ ਗੜ੍ਹ ਭਵਾਨੀ ਗੜ੍ਹ ਬਣਾਇਆ। ੧੭੫੨ ਈ. ਵਿਚ ਉਸਦੇ ਜਰਨੈਲ ਸ: ਗੁਰ-ਬਖਸ਼ ਸਿੰਘ ਕਾਲੇਕਾ ਨੇ ਸਨੌਰ ਉੱਤੇ ਕਬਜ਼ਾ ਕਰ ਲਿਆ। ਏਸ ਤਰ੍ਹਾਂ ਪਰਗਣਾ ਸਨੌਰ ਦੇ ੮੪ ਪਿੰਡ ਆਲਾ ਸਿੰਘ ਦੇ ਕਬਜ਼ੇ ਵਿਚ ਆ

ਗਏ। ਏਸੇ ਵਿਚ ਪਟਿਆਲਾ ਸੀ। ਅਗਲੇ ਸਾਲ ਓਥੇ ਕੱਚਾ ਪਟਿਆਲਾ ਕਿਲ੍ਹਾ ਬਣਾ ਕੇ ਗੁਰਬਖਸ਼ ਸਿੰਘ ਨੂੰ ਓਥੋਂ ਦਾ ਕਿਲ੍ਹੇਦਾਰ ਬਣਾਇਆ। ੧੭੫੪ ਈ. ਵਿਚ ਆਲਾ ਸਿੰਘ ਨੇ 'ਦਲ ਬਲਾਡਾ' ਖਾਲਸਾ ਦੀ ਮਦਦ ਨਾਲ ਬਲਾਡਾ ਮੱਲ ਲਿਆ। ਏਸੇ ਸਾਲ ਮੁਹੰਮਦ ਅਮੀਨ ਖਾਂ ਤੇ ਮੁਹੰਮਦ ਹਸਨ ਖਾਂ ਨੂੰ ਖੁਦਾਲ ਦੀ ਲੜਾਈ ਵਿਚ ਸ਼ਕਸਤ ਦੇ ਕੇ ਆਲਾ ਸਿੰਘ ਨੇ ਕੁਛ ਹੋਰ ਇਲਾਕਾ ਖੋਹ ਲਿਆ।

੧੭੫੭ ਈ. ਵਿਚ ਮੁਹੰਮਦ ਅਮੀਨ ਖਾਂ, ਹਿਸਾਰ ਨਾਸਰ ਖਾਂ ਕਤਲ ਦੇ ਗਵਰਨਰ ਨਾਸਰ ਖਾਂ ਨੂੰ ਚੜ੍ਹਾ ਲਿਆਇਆ। ਧਰਸੌਲ ਦੇ ਕੋਲ ਆਲਾ ਸਿੰਘ ਨਾਲ ਲੜਾਈ ਹੋਈ, ਜਿਸ ਵਿਚ ਨਾਸਰ ਖਾਂ ਮਾਰਿਆ ਗਿਆ ਤੇ ਉਹਦੀ ਫੌਜ ਹਾਰ ਸਮਾਣਾ ਕੇ ਨੱਸ ਗਈ। ਫਿਰ ਸਮਾਣੇ ਦੇ ਹਾਕਮ ਫਰੀਦ ਖਾਂ ਨੂੰ ਲੜਾਈ ਵਿਚ ਕਤਲ ਕਰ ਕੇ ਉਸ ਦਾ ਬਹੁਤ ਸਾਰਾ ਇਲਾਕਾ ਮੱਲ ਸੁਨਾਮ ਲਿਆ। ੧੭੫੮ ਈ. ਵਿਚ ਸੁਨਾਮ ਉੱਤੇ ਵੀ ਕਬਜ਼ਾ ਕਰ ਲਿਆ।

ਫਰਵਰੀ, ੧੭੬੨ ਈ. ਵਿਚ ਵੱਡਾ ਘੱਲੂਘਾਰਾ ਹੋਇਆ। ਅਬਦਾਲੀ ਦੇ ਹੱਥੋਂ ੩੦ ਹਜ਼ਾਰ ਸਿੱਖ ਮਾਰੇ ਗਏ। ਆਲਾ ਸਿੰਘ ਨੇ ਏਸ ਘੱਲੂਘਾਰਾ ਜੰਗ ਵਿਚ ਕਿਸੇ ਧਿਰ ਦੀ ਵੀ ਮਦਦ ਨਾ ਕੀਤੀ। ਗੁੱਸੇ ਵਿਚ ਅਬਦਾਲੀ ਨੇ ਬਰਨਾਲਾ ਉਜਾੜ ਦਿਤਾ ਤੇ ਆਲਾ ਸਿੰਘ ਦੇ ਫੜਨ ਵਾਸਤੇ ਫੌਜ ਭੇਜੀ। ਪਰ ਉਹ ਆਪ ਹੀ ਹਾਜ਼ਰ ਹੋ ਆਲਾ ਸਿੰਘ ਗਿਆ। ਅਬਦਾਲੀ ਨੇ ਉਸ ਨੂੰ ਕੈਦ ਕਰ ਦਿਤਾ। ਤੇ ਅਬਦਾਲੀ ਕਿਉਂਕਿ ਪਿਛਲੇ ਸਾਲ ਤੋਂ ਆਲਾ ਸਿੰਘ ਨੇ ਅਬਦਾਲੀ ਦੀ ਈਨ ਮੰਨ ਲਈ ਸੀ। ਅਬਦਾਲੀ ਦੇ ਪਹਿਲੇ ਹਮਲੇ ਸਮੇਂ ਆਲਾ ਸਿੰਘ ਨੇ ਦਿੱਲੀ ਦੇ ਬਾਦਸ਼ਾਹ ਦੀ ਮਦਦ ਕੀਤੀ ਸੀ ਤੇ ਪਾਨੀ-ਪਤ ਦੀ ਤੀਸਰੀ ਲੜਾਈ (੧੭੬੧) ਵਿਚ ਮਰਹੱਟਿਆਂ ਦੀ। ਪਰ ਜਦ ਮਰਹੱਟੇ ਹਾਰ ਗਏ ਤੇ ਦਿੱਲੀ ਦੀ ਬਾਦਸ਼ਾਹੀ ਨੇ ਅਬਦਾਲੀ ਦੇ ਸਾਮ੍ਹਣੇ

ਸਿਰ ਬੁਕਾ ਦਿਤਾ, ਤਾਂ ਵਾਪਸ ਮੁੜਦੇ ਅਬਦਾਲੀ ਨੇ ਆਲਾ ਸਿੰਘ ਨੂੰ ਫੜ ਕੇ ਕੈਦ ਕਰ ਲਿਆ। ਉਸ ਦੀ ਰਾਣੀ (ਫੱਤੋ) ਨੇ ਸ਼ਾਹ ਵਲੀ ਵਜ਼ੀਰ ਦੇ ਰਾਹੀਂ ਤਿੰਨ ਲੱਖ ਨਜ਼ਰਾਨਾ ਤਾਰ ਕੇ ਆਲਾ ਸਿੰਘ ਨੂੰ ਛੁਡਾ ਲਿਆ।

ਅਬਦਾਲੀ ਨੇ ਖੁਸ਼ ਹੋ ਕੇ ਆਲਾ ਸਿੰਘ ਨੂੰ 'ਰਾਜੇ' ਦਾ ਰਾਜੇ ਦਾ ਖਿਤਾਬ ਖਿਤਾਬ ਦਿਤਾ ਤੇ ਉਸ ਦਾ ਇਲਾਕਾ ਗਵਰਨਰ ਸਰ-ਹਿੰਦ ਤੋਂ ਵਖਰਾ ਕਰ ਦਿਤਾ (੧੭੬੧ ਈ.)। ਇਸ ਦਿਨ ਤੋਂ ਉਹ ਸਰਹਿੰਦ ਦੇ ਹਾਕਮ ਤੋਂ ਸੁਤੰਤਰ ਹੋ ਗਿਆ। ਏਸ ਸੰਬੰਧ ਕਰਕੇ ਅਬਦਾਲੀ ਚਾਹੁੰਦਾ ਸੀ, ਕਿ ਘੱਲੂਘਾਰੇ ਵਿਚ ਆਲਾ ਸਿੰਘ ਉਸ ਦੀ ਮਦਦ ਕਰਦਾ। ਹਾਜ਼ਰ ਨਾ ਹੋਣ ਦੇ ਜੁਰਮ ਵਿਚ ਉਹ ਕੈਦ ਕਰ ਲਿਆ ਗਿਆ। ਅਬਦਾਲੀ ਨੇ ਆਲਾ ਸਿੰਘ ਨੂੰ ਕੇਸ ਕਤਲ ਕਰਾਉਣ ਦਾ ਹੁਕਮ ਦਿਤਾ। ਆਲਾ ਸਿੰਘ ਨੇ ਸਵਾ ਲੱਖ ਨਜ਼ਰਾਨਾ ਵਾਧੂ ਤਾਰ ਦਿਤਾ, ਪਰ ਕੇਸ ਕਤਲ ਨਾ ਕਰਾਏ। ਪੰਜ ਲੱਖ ਖਰਾਜ ਤਾਰ ਕੇ ਉਸ ਨੇ ਕੈਦ ਵਿਚੋਂ ਰਿਹਾਈ ਪਾਈ।

੧੩ ਜਨਵਰੀ, ੧੭੬੪ ਈ. ਨੂੰ ਸਿੱਖਾਂ ਨੇ ਸਰਹਿੰਦ ਦਾ ਗਵਰਨਰ ਜ਼ੈਨ ਖਾਂ ਕਤਲ ਕਰਕੇ ਸਾਰੇ ਇਲਾਕੇ 'ਤੇ ਕਬਜ਼ਾ ਸਰਹਿੰਦ 'ਤੇ ਕਬਜ਼ਾ ਕਰ ਲਿਆ। ਫੂਲਕੇ (ਪਟਿਆਲਾ, ਨਾਭਾ, ਜੀਂਦ, ਆਦਿ) ਵੀ ਏਸ ਲੜਾਈ ਵਿਚ ਸ਼ਾਮਲ ਸਨ। ਸੋ ਉਹਨਾਂ ਵੀ ਹਿੱਸੇ ਆਉਂਦਾ ਮੁਲਕ ਮੱਲ ਲਿਆ। ਸ਼ਹਿਰ ਤੇ ਕਿਲ੍ਹਾ ਸਰਹਿੰਦ ਖਾਲਸੇ ਨੇ ਸ: ਬੁਢਾ ਸਿੰਘ ਭਾਈਕੇ ਨੂੰ ਦਿੱਤਾ ਸੀ। ਆਲਾ ਸਿੰਘ ਨੇ ਉਸ ਨੂੰ ਵੀਹ ਹਜ਼ਾਰ ਦੇ ਕੇ ਸਰਹਿੰਦ ਲੈ ਲਈ।

ਏਸ ਕੰਮੋਂ ਵਿਹਲੇ ਹੋ ਕੇ ਬੁਢਾ ਦਲ ਨੇ ਜਮਨਾ ਪਾਰ ਹਮਲਾ ਕਰ ਦਿਤਾ। ਜਦ ਉਹ ਓਧਰੋਂ ਪਰਤ ਕੇ ਫੇਰ ਸਰਹਿੰਦ ਆਏ ਅਮਰ ਸਿੰਘ ਨੇ ਤਾਂ ਆਲਾ ਸਿੰਘ ਨੇ ਆਪਣੇ ਪੋਤਰੇ ਅਮਰ ਸਿੰਘ ਨੂੰ ਅੰਮ੍ਰਿਤ ਛਕਿਆ ਨੂੰ ਸ: ਜੱਸਾ ਸਿੰਘ ਆਹਲੂਵਾਲੀਆ ਤੋਂ ਅੰਮ੍ਰਿਤ ਛਕਾਇਆ।

ਜਦ ਅਬਦਾਲੀ ਅੱਠਵੀਂ ਵਾਰ (੧੭੬੪—੫ ਈ.) ਹਮਲਾ ਕੀਤਾ,

ਤਾਂ ਉਸਨੇ ਆਲਾ ਸਿੰਘ ਨੂੰ ਸਰਹਿੰਦ ਬੁਲਾ ਕੇ ਸਾਢੇ ਤਿੰਨ ਲੱਖ ਸਾਲਾਨਾ  
 ਖਰਾਜ ਦਬਲੇ ਸਰਹਿੰਦ ਦੀ ਸੂਬੇਦਾਰੀ ਦਿਤੀ। ਨਾਲ ਹੀ  
 'ਮਹਾਰਾਜੇ' ਦਾ ਉਸਨੂੰ 'ਮਹਾਰਾਜੇ' ਦਾ ਖਿਤਾਬ ਦਿਤਾ। ਜਦ ਅਬਦਾਲੀ  
 ਖਿਤਾਬ ਵਾਪਸ ਮੁੜਿਆ, ਤਾਂ ਦਲ ਖਾਲਸਾ ਨੇ (ਏਸ ਗੱਲੋਂ  
 ਨਾਰਾਜ਼ ਹੋ ਕੇ, ਕਿ ਆਲਾ ਸਿੰਘ ਨੇ ਅਬਦਾਲੀ ਦੀ ਈਨ  
 ਕਿਉਂ ਮੰਨੀ ਹੈ) ਪਟਿਆਲੇ 'ਤੇ ਹਮਲਾ ਕਰ ਦਿਤਾ। ਏਸ ਲੜਾਈ  
 ਵਿਚ ਸ: ਹਰੀ ਸਿੰਘ ਭੰਗੀ ਮਾਰਿਆ ਗਿਆ। ਸ:  
 ਹਰੀ ਸਿੰਘ ਭੰਗੀ ਜੱਸਾ ਸਿੰਘ ਆਹਲੂਵਾਲੀਏ ਨੇ ਵਿਚ ਪੈ ਕੇ ਸੁਲ੍ਹਾ ਕਰਾ  
 ਕਤਲ ਦਿਤੀ। ਮ: ਆਲਾ ਸਿੰਘ ਨੇ ਪੰਥ ਤੋਂ ਮਾਫ਼ੀ ਮੰਗ ਲਈ।  
 ੭੦ ਸਾਲ ਦੀ ਉਮਰ ਭੋਗ ਕੇ ਮ: ਆਲਾ ਸਿੰਘ ੨੨  
 ਆਲਾ ਸਿੰਘ ਅਗਸਤ, ੧੭੬੫ ਈ. ਨੂੰ ਪਟਿਆਲੇ ਵਿਚ ਸੁਰਗਵਾਸ  
 ਸੁਰਗਵਾਸ ਹੋਇਆ\*।

ਮਹਾਰਾਜਾ ਆਲਾ ਸਿੰਘ ਦੀ ਇਕੋ ਰਾਣੀ ਸੀ, ਰਾਣੀ  
 ਆਲਾ ਸਿੰਘ ਫੱਤੋਂ। ਉਹਦੇ ਘਰ ਤਿੰਨ ਪੁੱਤਰ—ਸਰਦੂਲ ਸਿੰਘ, ਭੂਮਾ  
 ਦੀ ਔਲਾਦ ਸਿੰਘ ਤੇ ਲਾਲ ਸਿੰਘ—ਤੇ ਇਕ ਲੜਕੀ—ਬੀਬੀ ਪਰਧਾਨ  
 —ਹੋਏ। ਭੂਮਾ ਸਿੰਘ ੧੭੪੨ ਈ. ਵਿਚ ਸੁਰਗਵਾਸ ਹੋ ਗਿਆ। ਉਸ ਦੇ  
 ਘਰ ਸਿਰਫ਼ ਇਕ ਲੜਕੀ—ਬੀਬੀ ਰਾਜਿੰਦਰ—ਹੋਈ, ਜੋ ਫਗਵਾੜੇ  
 ਵਿਆਹੀ ਗਈ। ਲਾਲ ਸਿੰਘ ਨੇ ੧੭੪੮ ਈ. ਵਿਚ ਚਲਾਣਾ ਕੀਤਾ। ਉਸ  
 ਦੇ ਘਰ ਕੋਈ ਔਲਾਦ ਨਹੀਂ ਸੀ। ਸਰਦੂਲ ਸਿੰਘ ੧੭੫੩ ਈ. ਵਿਚ  
 ਸੁਰਗਵਾਸ ਹੋਇਆ। ਉਸ ਦੇ ਅੱਗੇ ਦੋ ਪੁੱਤਰ ਸਨ: ਅਮਰ ਸਿੰਘ ਤੇ  
 ਹਿੰਮਤ ਸਿੰਘ। ਹਿੰਮਤ ਸਿੰਘ ਭਾਵੇਂ ਵੱਡਾ ਸੀ, ਪਰ ਉਸ ਦੀ ਮਾਂ ਵਿਆਹਤਾ  
 ਨਹੀਂ ਸੀ (ਕਰੇਵਾ ਸੀ), ਸੋ ਰਾਣੀ ਫੱਤੋਂ ਨੇ ਅਮਰ ਸਿੰਘ ਨੂੰ ਗੱਦੀ 'ਤੇ  
 ਬਿਠਾਇਆ।

\* ਲੜੀਫ਼, ਪੰਨਾ ੩੨੭; ਪੰਜਾਬ ਰਾਜਾਜ, ਪੰਨਾ ੨੮।

† ਪੰਜਾਬ ਰਾਜਾਜ, ਪੰਨਾ ੩੨।

ਅਮਰ ਸਿੰਘ ਦਾ ਜਨਮ ੧੭੪੬ ਈ. ਵਿਚ ਹੋਇਆ ।  
 ਅਮਰ ਸਿੰਘ ਅਠਾਰਾਂ ਸਾਲ ਦੀ ਉਮਰ ਵਿਚ ਉਹ ਗੱਦੀ 'ਤੇ ਬੈਠਾ ।  
 ਰਾਜਾ ਬਣਿਆ ਰਿਆਸਤ ਦੇ ਸਭ ਸਰਦਾਰਾਂ ਤੇ ਅਹਿਲਕਾਰਾਂ ਨੇ ਨਜ਼ਰਾਨੇ  
 ਪੇਸ਼ ਕੀਤੇ, ਪਰ ਹਿੰਮਤ ਸਿੰਘ ਨੇ ਅਮਰ ਸਿੰਘ ਨੂੰ ਰਾਜਾ  
 ਹਿੰਮਤ ਸਿੰਘ ਮੰਨਣ ਤੋਂ ਇਨਕਾਰ ਕਰ ਦਿਤਾ । ਉਹ ਲੜਾਈ ਕਰਨ  
 ਦੀ ਬਗ਼ਾਵਤ ਵਾਸਤੇ ਤਿਆਰ ਹੋ ਗਿਆ । ਉਸ ਦਾ ਦਾਅਵਾ ਸੀ, ਕਿ  
 ਵੱਡਾ ਹੋਣ ਦੇ ਕਾਰਨ ਰਾਜ ਦਾ ਹੱਕ ਮੇਰਾ ਹੈ । ਨਾਭਾ,  
 ਜੀਂਦ ਤੇ ਕੈਥਲ ਆਦਿ ਦੇ ਸਰਦਾਰ ਸਾਰੇ ਅਮਰ ਸਿੰਘ ਦੀ ਮਦਦ 'ਤੇ ਹੋ  
 ਖਲੇ, ਸੌ ਹਿੰਮਤ ਸਿੰਘ ਚੁਪ ਕਰ ਗਿਆ । ਕੁਛ ਦਿਨ ਪਾ ਕੇ ਉਹਨੇ ਕਿਲ੍ਹਾ  
 ਭਵਾਨੀਗੜ੍ਹ 'ਤੇ ਜਾ ਕਬਜ਼ਾ ਕੀਤਾ । ਰਾਜਾ ਅਮਰ ਸਿੰਘ ਨੇ ਉਸ ਉੱਤੇ  
 ਚੜ੍ਹਾਈ ਕਰ ਦਿਤੀ । ਰਾਣੀ ਫੱਤੋ ਨੇ ਦੋਹਾਂ ਭਰਾਵਾਂ ਨੂੰ ਸਮਝਾ ਕੇ ਸੁਲਾ  
 ਕਰਾ ਦਿਤੀ ਤੇ ਭਵਾਨੀਗੜ੍ਹ ਜਾਗੀਰ ਵਜੋਂ ਹਿੰਮਤ ਸਿੰਘ ਕੋਲ ਹੀ ਰਹਿਣ  
 ਦਿਤਾ ।‡

ਹੁਣ ਰਾਜਾ ਅਮਰ ਸਿੰਘ ਨੂੰ ਇਲਾਕਾ ਵਧਾਉਣਾ ਆਰੰਭ  
 ਪਾਇਲ ਕੀਤਾ । ਸ: ਜੱਸਾ ਸਿੰਘ ਆਹਲੂ ਦੀ ਮਦਦ ਨਾਲ ਉਹਨੇ ਮਲੇਰ  
 ਕੋਟਲੇ ਦੇ ਪਠਾਣਾਂ ਤੋਂ ਪਰਗਣਾ ਪਾਇਲ ਖੋਹ ਲਿਆ  
 (੧੭੬੬ ਈ.) ।

ਪਟਿਆਲੇ ਦੇ ਰਾਜਿਆਂ ਦੀ ਨੀਤੀ (ਪਾਲਿਸੀ) ਏਹਾ ਰਹੀ, ਕਿ  
 ਉਹ ਲੋੜ ਪਈ 'ਤੇ ਤਾਂ ਦੁੱਜੀਆਂ ਸਿੱਖ ਮਿਸਲਾਂ ਨੂੰ ਮਦਦ ਵਾਸਤੇ ਸੱਦ  
 ਲੈਂਦੇ ਤੇ ਆਪਣੇ ਮਤਲਿਬ ਨੂੰ ਕਈ ਵਾਰ ਸਿੱਖਾਂ ਦੇ ਵਿਰੁੱਧ ਮੁਸਲਮਾਨ  
 ਹਾਕਮਾਂ ਦੀ ਮਦਦ ਕਰਨ ਨੂੰ ਵੀ ਤਿਆਰ ਹੋ ਜਾਂਦੇ । ੧੭੬੬ ਈ. ਵਿਚ

ਸਿੱਖਾਂ ਦੀਆਂ ਨਜ਼ੀਬੁੱਦੌਲਾ ਨਾਲ ਕਈ ਲੜਾਈਆਂ  
 ਨਜ਼ੀਬੁੱਦੌਲਾ ਦੀ ਹੋਈਆਂ । ਇਹਨਾਂ ਲੜਾਈਆਂ ਵਿਚ ਰਾਜਾ ਅਮਰ ਸਿੰਘ  
 ਮਦਦ ਕੀਤੀ ਨਜ਼ੀਬੁੱਦੌਲਾ ਦੀ ਮਦਦ ਕਰਦਾ ਰਿਹਾ । ਏਸ ਗੱਲੋਂ

‡ ਰਾਜਾ ਖਾਲਸਾ, ਹਿੱਸਾ ਦੂਜਾ, ਪੰਨਾ ੨੨; ਪੰਜਾਬ ਰਾਜਾਜ਼, ਪੰਨਾ ੩੩ ।

ਨਾਰਾਜ ਹੋਕੇ ਵਾਪਸ ਮੁੜਦੇ ਹੋਏ ਦਲ ਖਾਲਸਾ ਨੇ ਪਟਿਆਲੇ ਦਾ ਇਲਾਕਾ ਲੁੱਟ ਲਿਆ।

ਨੌਵੀਂ ਵਾਰ (੧੭੬੭ ਈ.) ਅਬਦਾਲੀ ਸਿਰਫ ਅੰਬਾਲੇ ਤਕ ਆਇਆ\*। ੨੦ ਮਾਰਚ ਨੂੰ ਉਹ ਵਾਪਸ ਸਰਹਿੰਦ ਆ ਬੈਠਾ। ਏਥੇ ਹਾਜ਼ਰ ਹੋ ਕੇ ਰਾ. ਅਮਰ ਸਿੰਘ ਨੇ ਤਿੰਨ ਲੱਖ ਖਰਾਜ ਤਾਰਿਆ। ਅਬਦਾਲੀ ਨੇ ਖੁਸ਼ ਹੋਕੇ ਉਸਨੂੰ ਸਰਹਿੰਦ ਦੀ ਫੌਜਦਾਰੀ ਤੇ 'ਰਾਜਾ-ਏ ਰਾਜਗਾਨ' 'ਰਾਜਾ-ਇ-ਰਾਜਗਾਨ ਬਹਾਦੁਰ' ਦਾ ਖਿਤਾਬ ਦਿਤਾ। ਦਾ ਖਿਤਾਬ ਅੰਬਾਲੇ ਦੇ ਇਲਾਕੇ ਵਿਚੋਂ ਅਬਦਾਲੀ ਦੀਆਂ ਬੱਧੀਆਂ ਤੀਹ ਹਜ਼ਾਰ ਢੱਕਾਂ ਰਾਜਾ ਅਮਰ ਸਿੰਘ ਨੇ ਦੋ ਲੱਖ ਨਜ਼ਰਾਨਾ ਹੋਰ ਦੇ ਕੇ ਛੁਡਾ ਲਈਆਂ ਤੇ ਪੱਲਿਓ ਖਰਚ ਦੇ ਕੇ ਉਹਨਾਂ ਨੂੰ ਘਰੇ ਘਰੀ ਪੁਚਾਇਆ। ਏਸੇ ਨੇਕੀ ਦਾ ਸਦਕਾ ਲੋਕ ਉਸਨੂੰ 'ਬੰਦੀ ਛੋੜ' ਆਖਣ ਲੱਗ ਪਏ।

ਏਸੇ ਸਾਲ (੧੭੬੭ ਈ.) ਰਾਜਾ ਅਮਰ ਸਿੰਘ ਦੇ ਦੋ ਘੋੜੇ ਚੁਰਾ ਕੇ ਕੋਈ ਆਦਮੀ ਸ. ਜੋਧ ਸਿੰਘ ਕੋਟਕਪੂਰੇ ਵਾਲੇ ਨੂੰ ਦੇ ਜੋਧ ਸਿੰਘ ਕੋਟ ਆਇਆ, ਜਾਂ ਉਸਨੇ ਆਪ ਚੁਰਾ ਲਏ। ਰਾ. ਅਮਰ ਕਪੂਰਾ ਕਤਲ ਸਿੰਘ ਨੇ ਉਸ ਉੱਤੇ ਚੜ੍ਹਾਈ ਕਰ ਦਿਤੀ। ਸ. ਜੋਧ ਸਿੰਘ ਬਾਹਰ ਨਕਲ ਕੇ ਲੜਿਆ ਤੇ ਸਣੇ ਆਪਣੇ ਛੋਟੇ ਪੁੱਤਰ ਜੀਤ ਸਿੰਘ ਦੇ ਮਾਰਿਆ ਗਿਆ।

੧੭੬੯ ਈ. ਵਿਚ ਰਾਜਾ ਅਮਰ ਸਿੰਘ ਨੇ ਸ. ਬਘੇਲ ਬਘੇਲ ਸਿੰਘ ਨਾਲ ਸਿੰਘ ਦੇ ਕੂਫ ਪਿੰਡ ਮੱਲ ਲਏ। ਉਹਨੇ ਹਮਲਾ ਕਰ

\* ਇਸਮਾਈਲਾਬਾਦ, ਅੰਬਾਲੇ ਤੋਂ ਵੀਹ ਮੀਲ 'ਵੇਥੇ ਸਿੱਖਰਾਜ ਕਿਵੇਂ ਬਣਿਆਂ?

† ਪੰਜਾਬ ਰਾਜਾਜ਼, ਪੰਨਾ ੩੩; ਰਾਜ ਖਾਲਸਾ, ਹਿੱਸਾ ਦੂਜਾ, ਪੰਨਾ ੨੩; ਲਤੀਫ ਪੰਨਾ ੩੨੭; ਕਨਿੰਘਮ (੧੯੧੮), ਪੰਨਾ ੧੧੩; ਸਰਹਿੰਦ ਦੀ ਫੌਜਦਾਰੀ ਤੇ 'ਮਹਾਰਾਜਾ' ਦਾ ਖਿਤਾਬ ਦਿਤਾ।

‡ ਪੰਥ ਪ੍ਰਕਾਸ਼, ਪੰਨਾ ੮੬੩; ਖੁਸ਼ਵਕਤ ਰਾਏ, ਪੰਨਾ ੧੬੮।



ਲੜਾਈ ਦਿਤਾ, ਤਾਂ ਰਾ. ਅਮਰ ਸਿੰਘ ਨੇ ਉਸ ਨਾਲ ਸੁਲ੍ਹਾ ਕਰਕੇ ਆਪਣੇ ਪੁੱਤਰ ਸਾਹਿਬ ਸਿੰਘ ਨੂੰ ਉਹਦੇ ਹੱਥੋਂ

ਅੰਮ੍ਰਿਤ ਛਕਾਇਆ।

ਮਲੇਰ ਕੋਟਲੇ ਦੇ ਅਫਗਾਨਾਂ ਨਾਲ ਪਟਿਆਲੇ ਦੀ ਨਿੱਤ ਲੜਾਈ ਰਹਿੰਦੀ ਸੀ। ਇਕ ਲੜਾਈ ਵਿਚ ਓਥੋਂ ਦਾ ਰਈਸ ਜਮਾਲ ਖਾਂ ਮਲੇਰ ਜਮਾਲ ਖਾਂ ਮਾਰਿਆ ਗਿਆ, ਤਾਂ ਉਹਦੇ ਪੁੱਤਰ ਕੋਟਲਾ ਕਤਲ ਅਤਾਉੱਲਾ ਨੇ ਪਟਿਆਲੇ ਦੀ ਈਨ ਮੰਨ ਕੇ ਸੁਲ੍ਹਾ ਕਰ ਲਈ।

੧੭੭੦ ਈ. ਵਿਚ ਰਾਜਾ ਅਮਰ ਸਿੰਘ ਨੇ ਕਿਲ੍ਹੇ ਬਠਿੰਡੇ 'ਤੇ ਕਬਜ਼ਾ ਬਠਿੰਡੇ ਵਿਚ ਸੁਖਚੈਨ ਸਿੰਘ ਨੂੰ ਘੇਰ ਲਿਆ। ਸਾਲ ਭਰ ਘੇਰਾ ਰਿਹਾ। ਤੰਗ ਆ ਕੇ ਸੁਖਚੈਨ ਸਿੰਘ ਨੇ ਸੁਲ੍ਹਾ ਕਰ ਲਈ ਤੇ ਕਿਲ੍ਹਾ ਅਮਰ ਸਿੰਘ ਦੇ ਹਵਾਲੇ ਕਰ ਦਿਤਾ। ਏਧਰੋਂ ਵਿਹਲੇ ਹੋ ਕੇ ਉਹਨੇ ਕੁਛ ਭੱਟੀਆਂ ਦਾ ਇਲਾਕਾ ਖੋਹ ਲਿਆ।

ਰਾਜਾ ਅਮਰ ਸਿੰਘ ਭਟੀਆਂ ਨਾਲ ਲੜ ਰਿਹਾ ਸੀ, ਜਾਂ ਪਿਛੋਂ ਹਿੰਮਤ ਸਿੰਘ ਨੇ ਪਟਿਆਲੇ 'ਤੇ ਕਬਜ਼ਾ ਕਰਕੇ ਹਿੰਮਤ ਸਿੰਘ ਦਾ 'ਰਾਜਾ' ਹੋਣ ਦਾ ਐਲਾਨ ਕਰ ਦਿਤਾ। ਰਾ. ਅਮਰ ਪਟਿਆਲੇ 'ਤੇ ਕਬਜ਼ਾ ਸਿੰਘ ਵਾਪਸ ਸਮਾਣੇ ਆ ਬੈਠਾ ਤੇ ਪਟਿਆਲੇ 'ਤੇ ਹਮਲਾ ਕਰਨ ਦੀ ਤਿਆਰੀ ਕਰਨ ਲੱਗਾ। ਉਸਦੀ

ਮਦਦ ਵਾਸਤੇ ਸ. ਤਾਰਾ ਸਿੰਘ ਘੋਬਾ, ਨਵਾਬ ਮਲੇਰ ਕੋਟਲਾ, ਨਵਾਬ ਰਾਏ ਕੋਟ, ਰਾ. ਹਮੀਰ ਸਿੰਘ ਨਾਭਾ, ਰਾ. ਗਜਪਤ ਸਿੰਘ ਜੀਂਦ, ਭਾਈ ਧੰਨਾ ਸਿੰਘ, ਸੁੱਖਾ ਸਿੰਘ ਕੈਥਲ, ਭਾਈ ਦੇਸੂ ਸਿੰਘ, ਜੱਸਾ ਸਿੰਘ ਆਹਲੂ-ਵਾਲੀਆ, ਰਾ. ਕੀਰਤ ਪ੍ਰਕਾਸ਼ ਨਾਹਣ, ਆਦਿ ਆ ਗਏ ਤਾਂ ਹਿੰਮਤ ਸਿੰਘ ਹਿੰਮਤ ਸਿੰਘ ਨੇ ਡਰ ਕੇ ਸੁਲ੍ਹਾ ਕਰ ਲਈ। ਹਿੰਮਤ ਸਿੰਘ ਸੁਰਗਵਾਸ ਨੇ ਮਾਛੀ ਮੰਗ ਲਈ ਤੇ ਰਾ. ਅਮਰ ਸਿੰਘ ਨੇ ਉਸਦੀ ਜਾਗੀਰ ਵਧਾ ਦਿਤੀ\*। ੧੭੭੪ ਈ. ਵਿਚ ਹਿੰਮਤ ਸਿੰਘ

\* ਰਾਜ ਖਾਲਸਾ, ਹਿੱਸਾ ਦੂੱਜਾ, ਪੰਨਾ ੨੬।

ਲੋਂ ਗੋਵਾਲ ਮਰ ਗਿਆ, ਤਾਂ ਰਾ. ਅਮਰ ਸਿੰਘ ਨੇ ਜਾਗੀਰ ਜ਼ਬਤ ਕਰ ਲਈ ਤੇ ਉਸਦੀ ਵਿਧਵਾ ਨਾਲ ਪੁਨਰ-ਵਿਆਹ ਕਰਾ ਲਿਆ।

ਸਫ਼ੈਦੋਂ ਦਾ ਨਵਾਬ ਸੈਫ਼ ਖ਼ਾਂ ਮਰ ਗਿਆ ਤੇ ਉਸਦੇ ਸਫ਼ੈਦੋਂ 'ਤੇ ਕਬਜ਼ਾ ਪੁੱਤਰ, ਗੁਲ ਖ਼ਾਂ ਦੀ ਸਰਪਰਸਤੀ ਵਿਚ ਰਹਿ ਗਏ।

੧੭੭੪ ਈ. ਵਿਚ ਰਾਜਾ ਅਮਰ ਸਿੰਘ ਨੇ ਕਿਲ੍ਹਾ ਸਫ਼ੈਦੋਂ 'ਤੇ ਕਬਜ਼ਾ ਕਰ ਲਿਆ, ਗੁਲ ਖ਼ਾਂ ਨੂੰ ਸੱਤ ਰੁਪੈ ਭੱਤਾ ਤੇ ਸੈਫ਼ ਖ਼ਾਂ ਦੇ ਪੁੱਤਰਾਂ ਨੂੰ ਪਿੰਡ ਛੋਟਾ ਰਸੂਲਪੁਰ ਜਾਗੀਰ ਵਜੋਂ ਦੇ ਦਿਤਾ।

ਏਸੇ ਸਾਲ (੧੭੭੪ ਈ.) ਰਾ. ਅਮਰ ਸਿੰਘ ਨੇ ਫ਼ਤਹਿਆਬਾਦ, ਸਰਸਾ ਤੇ ਰਣੀਆਂ ਮੱਲ ਲਏ। ਦਿੱਲੀ ਦੇ ਵਜ਼ੀਰ ਨੇ ਰਹੀਮਦਾਦ ਖ਼ਾਂ ਰਹੀਮਦਾਦ ਖ਼ਾਂ ਨੂੰ ਫ਼ੌਜ ਦੇ ਕੇ ਭੇਜਿਆ। ਉਸਨੇ ਲਾਲ-ਕਤਲ ਪੁਰ, ਰਹਤਕ, ਹਾਂਸੀ, ਹਿਸਾਰ 'ਤੇ ਕਬਜ਼ਾ ਕਰਕੇ ਜੀਂਦ ਨੂੰ ਘੇਰਾ ਆ ਪਾਇਆ। ਰਾਜਾ ਗਜਪਤ ਸਿੰਘ ਦੀ ਮਦਦ ਵਾਸਤੇ ਪਟਿਆਲੇ ਦਾ ਦੀਵਾਨ ਨਾਨੂ ਮੱਲ, ਹਮੀਰ ਸਿੰਘ ਨਾਭਾ, ਕੈਥਲੀਏ ਭਾਈ ਤੇ ਹੋਰ ਕਈ ਸਿੱਖ ਸਰਦਾਰ ਆ ਗਏ। ਲੜਾਈ ਵਿਚ ਰਹੀਮਦਾਦ ਖ਼ਾਂ ਅੱਖ ਵਿਚ ਗੋਲੀ ਖਾ ਕੇ ਮਰ ਗਿਆ (ਸ਼ੁਰੂ ੧੭੭੫ ਈ.\*) ਤੇ ਉਸਦੀ ਫ਼ੌਜ ਹਾਰ ਕੇ ਨਸ਼ ਗਈ। ਗਜਪਤ ਸਿੰਘ ਨੇ ਪਰਗਣਾ ਗੋਹਾਨਾ ਤੇ ਅਮਰ ਸਿੰਘ ਨੇ ਹਾਂਸੀ, ਹਿਸਾਰ ਤੇ ਰਹਤਕ ਉੱਤੇ ਕਬਜ਼ਾ ਕਰ ਨਜਫ਼ ਅਲੀ ਖ਼ਾਂ ਲਿਆ। ਨਜਫ਼ ਅਲੀ ਖ਼ਾਂ ਵਜ਼ੀਰ ਨੇ ਫੇਰ ਨਜਫ਼ ਕੁਲੀ ਨਾਲ ਸੁਲ੍ਹਾ ਨੂੰ ਫ਼ੌਜ ਦੇ ਕੇ ਭੇਜਿਆ। ਰਾਜਾ ਪਟਿਆਲਾ ਤੇ ਜੀਂਦ ਨੇ ਉਸ ਨਾਲ ਸੁਲ੍ਹਾ ਕਰਕੇ ਬਾਦਸ਼ਾਹ ਦਿੱਲੀ ਨੂੰ ਖਰਾਜ ਦੇਣਾ ਮੰਨ ਲਿਆ। ਏਸ ਤਰ੍ਹਾਂ ਹਾਂਸੀ, ਹਿਸਾਰ ਤੇ ਰਹਤਕ ਮੁਗ਼ਲ

† ਪੰਜਾਬ ਰਾਜਾਜ਼, ਪੰਨਾ ੪੧; ਰਾਜ ਮਾਲਸਾ, ਹਿੱਸਾ ਦੂੱਜਾ, ਪੰਨਾ ੨੬।

‡ ਪੰਜਾਬ ਰਾਜਾਜ਼, ਪੰਨਾ ੪੨।

\* ਗੁਪਤਾ, ਹਿੱਸਾ ਦੂੱਜਾ, ਪੰਨੇ ੫੪-੫।

( ) ਪੰਜਾਬ ਰਾਜਾਜ਼, ਪੰਨਾ ੪੫; ਗੁਪਤਾ, ਹਿੱਸਾ ਦੂੱਜਾ, ਪੰਨਾ ੫੫।

ਬਾਦਸ਼ਾਹ ਦੇ ਕਬਜ਼ੇ ਵਿਚ ਚਲੇ ਗਏ ਤੇ ਸਰਸਾ, ਰਣੀਆਂ, ਛਤਹਿਆਬਾਦ ਪਟਿਆਲੇ ਦੇ ਕਬਜ਼ੇ ਵਿਚ ਰਹੇ ।

ਮਨੀ ਮਾਜਰਾ 'ਤੇ ਹਮਲਾ ਕਰਕੇ ਗ਼ਰੀਬ ਦਾਸ ਤੋਂ ਖ਼ਰਾਜ ਲਿਆ । ਫਿਰ ਰਾਜਾ ਅਮਰ ਸਿੰਘ ਨੇ ਸ: ਹਰੀ ਸਿੰਘ ਮਨੀ ਮਾਜਰਾ 'ਤੇ ਸਿਆਲਕੋਟ 'ਤੇ ਧਾਵਾ ਕਰ ਦਿਤਾ । ਉਹਨੇ ਅੱਗੋਂ ਲਬਾ ਤੋਂ ਨਜ਼ਰਾਨਾ ਅਜੇਹਾ ਟਾਕਰਾ ਕੀਤਾ, ਕਿ ਪਟਿਆਲੇ ਦੀਆਂ ਫੌਜਾਂ ਹਾਰ ਗਈਆਂ । ਰਾਜਾ ਅਮਰ ਸਿੰਘ ਨੇ ਨਾਭਾ, ਜੀਂਦ, ਮਲੇਰਕੋਟਲਾ, ਕੈਥਲੀਏ, ਆਦਿ ਦੀ ਮਦਦ ਲੈ ਕੇ ਸਿਆਲਕੋਟ 'ਤੇ ਦੋਬਾਰਾ ਹਮਲਾ ਕੀਤਾ । ਲੜਾਈ ਵਿਚ ਸ: ਹਰੀ ਸਿੰਘ ਨੇ ਹਾਰ ਕੇ ਪਟਿਆਲੇ ਦੀ ਈਨ ਮੰਨ ਲਈ ਤੇ ਨਜ਼ਰਾਨਾ ਤਾਰ ਦਿਤਾ ।

ਮਾਲਵੇ ਦੇ ਸਿੱਖਾਂ ਨੂੰ ਸਰ ਕਰਨ ਬਦਲੇ ਨਵਾਬ ਅਬਦੁੱਲ ਅਹਿਦ (ਮਜਦੁੱਦੌਲਾ) ਤੇ ਸਾਹਜ਼ਾਦਾ ਫ਼ਰਖ਼ੰਦਾ ਬਖ਼ਤ ਪੰਜਾਬ ਅਬਦੁੱਲ ਅਹਿਦ ਹਜ਼ਾਰ ਫ਼ੌਜ ਤੇ ਦੋ ਸੌ ਤੋਪਾਂ ਲੈ ਕੇ ੧੮ ਜੂਨ, ੧੭੭੬ ਈ. ਦੀ ਮੁਹਿੰਮ ਨੂੰ ਦਿੱਲੀਓਂ ਤੁਰੇ । ਜਦ ਨਵਾਬ ਕਰਨਾਲ ਪੁੱਜਾ, ਤਾਂ ਸ: ਬਘੇਲ ਸਿੰਘ, ਦੀਵਾਨ ਸਿੰਘ, ਸਾਹਿਬ ਸਿੰਘ ਖੌਂਡਾ, ਕਰਮ ਸਿੰਘ ਨਿਰਮਲਾ ਤੇ ਰਾਜਾ ਗਜਪਤ ਸਿੰਘ ਜੀਂਦ ਉਸ ਨਾਲ ਆ ਮਿਲੇ । ਇਹਨਾਂ ਸਾਰਿਆਂ ਨੇ ਨਵਾਬ ਨੂੰ ਪਟਿਆਲੇ ਦੇ ਵਿਰੁੱਧ ਭੜਕਾਇਆ । ਨਵਾਬ ਥਾਨੇਸਰ ਪੁੱਜਾ, ਤਾਂ ਕੈਥਲ ਵਾਲਾ ਦੇਸੂ ਸਿੰਘ ਆ ਹਾਜ਼ਰ ਹੋਇਆ । ਨਵਾਬ ਨੇ ਉਸ ਨੂੰ ਚਾਰ ਲੱਖ ਖ਼ਰਾਜ ਤਾਰਨ ਬਦਲੇ ਮਜ਼ਬੂਰ ਕੀਤਾ । ਉਸ ਨੇ ਤਿੰਨ ਲੱਖ ਦੇ ਦਿਤਾ ਤੇ ਇਕ ਲੱਖ ਬਦਲੇ ਆਪਣੇ ਪੁੱਤਰ ਲਾਲ ਸਿੰਘ ਨੂੰ ਜ਼ਮਾਨਤ ਵਜੋਂ ਦਿਤਾ । ਨਵਾਬ ਏਥੋਂ ਅੱਗੇ ਤੁਰਿਆ, ਤਾਂ ਪਟਿਆਲੇ ਦਾ ਦੀਵਾਨ ਨਾਨੂ ਮੱਲ ਆ ਹਾਜ਼ਰ ਹੋਇਆ । ਉਹਨੇ ਪੰਜ ਲੱਖ ਤੇ ਫੇਰ ਸੱਤ ਲੱਖ ਦੇਣ ਦਾ ਇਕਰਾਰ ਕੀਤਾ, ਜੋ ਨਵਾਬ ਓਥੋਂ ਹੀ ਵਾਪਸ ਮੁੜ ਜਾਵੇ । ਨਵਾਬ ਨੇ ਇਸ ਗੱਲ 'ਤੇ ਜ਼ੋਰ ਦਿਤਾ, ਕਿ ਰਾਜਾ ਅਮਰ ਸਿੰਘ ਆਪ ਹਾਜ਼ਰ ਹੋਵੇ । ਉਹਨੇ ਅੱਗੇ ਵਧ ਕੇ ਕਿਲ੍ਹਾ ਸਫ਼ੈਦੋਂ (ਪਟਿਆਲੇ ਦਾ) ਬਾਰੂਦ ਨਾਲ ਉਡਾ ਦਿਤਾ ਤੇ ਉਸ ਦੇ ਰਖਵਾਲੇ ਤਿੰਨ ਸੌ ਸਿਪਾਹੀ

ਜਿਉਂਦੇ ਹੀ ਸਾੜ ਦਿਤੇ‡ ।

ਰਾਜਾ ਅਮਰ ਸਿੰਘ ਨੇ ਟਾਕਰੇ ਦੀ ਤਿਆਰੀ ਕਰ ਲਈ । ੭ ਅਕਤੂਬਰ ਨੂੰ ਨਵਾਬ ਦੀ ਫੌਜ ਨੇ ਪਟਿਆਲੇ 'ਤੇ ਹਮਲਾ ਕੀਤਾ । ਰਾਜਾ ਅਮਰ ਸਿੰਘ ਤੇ ਸ: ਤਾਰਾ ਸਿੰਘ ਘੋੜਾ ਬਾਹਰ ਨਿਕਲ ਕੇ ਲੜੇ, ਪਰ ਹਾਰ ਕੇ ਕਿਲ੍ਹੇ ਵਿਚ ਬੰਦ ਹੋ ਬੈਠੇ । ਅਗਲੇ ਦਿਨ ਸ਼ਾਹੀ ਫੌਜ ਨੇ ਪਟਿਆਲੇ ਨੂੰ ਘੇਰਾ ਪਾ ਲਿਆ । ਦੋ ਦਿਨ ਸਖਤ ਲੜਾਈ ਹੋਈ\*, ਤਿੰਨੇ ਦਿਨ ਖਬਰ ਮਿਲੀ, ਕਿ ਪਟਿਆਲੇ ਦੀ ਮਦਦ ਵਾਸਤੇ ਸ: ਜੱਸਾ ਸਿੰਘ ਆਹਲੂਵਾਲੀਆ, ਸ: ਜੇ ਸਿੰਘ, ਹਕੀਕਤ ਸਿੰਘ ਕਨ੍ਹਈਏ, ਆਦਿ ਸਿੱਖ ਸਰਦਾਰ ਦੋ ਲੱਖ ਫੌਜ ਲੈ ਕੇ ਆ ਰਹੇ ਹਨ । ਨਵਾਬ ਨੇ ਸ: ਬਘੇਲ ਸਿੰਘ ਤੋਂ ਸਲਾਹ ਪੁੱਛੀ, ਤਾਂ ਉਹਨੇ ਸ: ਜੱਸਾ ਸਿੰਘ ਆਹਲੂਵਾਲੀਏ ਦੇ ਨਾਂ ਤੋਂ ਬੜਾ ਡਰਾਇਆ ਤੇ ਦੱਸਿਆ, ਕਿ ਉਹ ਮਲੇਰਕੋਟਲੇ ਪਹੁੰਚ ਗਿਆ ਹੈ । ਏਸ ਖਬਰ ਤੋਂ ਡਰ ਕੇ ਨਵਾਬ ੧੪ ਅਕਤੂਬਰ, ੧੭੭੯ ਈ. ਨੂੰ ਘੇਰਾ ਉਠਾ ਕੇ ਵਾਪਸ ਤੁਰ ਪਿਆ । ਸਿੱਖਾਂ ਨੇ ਮਗਰੋਂ ਹਮਲਾ ਕਰਕੇ ਉਸ ਦੀ ਫੌਜ ਲੁੱਟ ਲਈ । ੧੮ ਅਕਤੂਬਰ ਨੂੰ ਸ਼ਾਹੀ ਫੌਜ ਨੇ ਪਾਨੀਪਤ ਜਾ ਸਾਹ ਲਿਆ ।

ਫਰਵਰੀ, ੧੭੮੧ ਈ. ਨੂੰ ਰਾਜਾ ਅਮਰ ਸਿੰਘ ਪੈਂਤੀ ਸਾਲ ਦੀ ਉਮਰ ਭੋਗ ਕੇ ਸੁਰਗਵਾਸ ਹੋਇਆ† । ਉਸ ਬਾਰੇ ਅਮਰ ਸਿੰਘ ਸੁਰਗਵਾਸ ਗ੍ਰਿਫਨ ਲਿਖਦਾ ਹੈ, "ਜੇ ਅਮਰ ਸਿੰਘ ਜਿਉਂਦਾ ਰਹਿੰਦਾ, ਜਾਂ ਉਸ ਦੇ ਪਿੱਛੋਂ ਗੱਦੀ ਉੱਤੇ ਬੈਠਣ ਵਾਲੇ ਰਾਜੇ ਉਸ ਵਰਗੇ ਲਾਇਕ ਹੁੰਦੇ, ਤਾਂ ਮਾਲਵੇ ਦੀਆਂ ਛੋਟੀਆਂ ਛੋਟੀਆਂ ਰਿਆਸਤਾਂ ਇਕ ਮਜ਼ਬੂਤ ਬਾਦਸ਼ਾਹੀ ਵਿਚ ਬਦਲ ਜਾਂਦੀਆਂ । ਜਿਹੜੀ ਬਾਦਸ਼ਾਹੀ ਇਕ ਪਾਸੇ ਲਾਹੌਰ ਦਰਬਾਰ (ਮ: ਰਣਜੀਤ ਸਿੰਘ) ਤੋਂ ਤੇ

‡ ਗੁਪਤਾ ਹਿੱਸਾ ਦੁੱਜਾ, ਪੰਨਾ ੮੬ ।

\* ਗੁਪਤਾ, ਹਿੱਸਾ ਦੁੱਜਾ, ਪੰਨੇ ੮੯-੯੦ ।

† ਪੰਜਾਬ ਰਾਜਾਜ਼, ਪੰਨਾ ੫੩; ਕਨਿੰਘਮ (੧੯੧੮), ਪੰਨਾ ੧੧੬; ਲਤੀਫ਼, ਪੰਨਾ ੩੨੮; ਰਾਜ ਖਾਲਸਾ, ਹਿੱਸਾ ਦੁੱਜਾ, ਪੰਨਾ ੩੦ ।

ਦੁੱਜੇ ਪਾਸੇ ਅੰਗਰੇਜ਼ੀ ਗੌਰਮਿੰਟ ਤੋਂ ਬਿਲਕੁਲ ਸੁਤੰਤਰ ਹੁੰਦੀ।<sup>‡</sup>

ਰਾਜਾ ਅਮਰ ਸਿੰਘ ਦੇ ਪਿੱਛੋਂ ਉਸ ਦਾ ਪੁੱਤਰ ਰਾਜਾ ਸਾਹਿਬ ਸਿੰਘ ਸਾਹਿਬ ਸਿੰਘ ਰਾਜਾ ਬਣਿਆਂ। ਉਸ ਦੀ ਉਮਰ ਉਸ ਵੇਲੇ ਸਿਰਫ਼ ਸੱਤ ਸਾਲ ਦੀ ਸੀ\*। ਉਸ ਦੀ ਦਾਦੀ ਨਾਨੂ ਮੱਲ ਵਜ਼ੀਰ ਰਾਣੀ ਹੁਕਮਾ ਨੇ ਸੁਨਾਮ ਦੇ ਅਗਰਵਾਲ ਨਾਨੂ ਮੱਲ ਨੂੰ ਪ੍ਰਧਾਨ ਮੰਤਰੀ ਤੇ ਮੁਖਤਿਆਰ (Regent) ਬਣਾਇਆ। ਇਸ ਵੇਲੇ ਰਿਆਸਤ ਵਿਚ ਥਾਂ ਥਾਂ ਬਗ਼ਾਵਤ ਹੋ ਗਈ (ਜਿਵੇਂ ਭਵਾਨੀਗੜ੍ਹ, ਕੋਟ ਸਮੀਰ ਵਿਖੇ)। ਨਾਨੂ ਮੱਲ ਨੇ ਬੜੀ ਚਾਤਰੀ ਤੇ ਹਿੰਮਤ ਨਾਲ ਸਭ ਗੜਬੜ ਦਬਾ ਕੇ ਅਮਨ ਬਹਾਲ ਕੀਤਾ।

੧੭੮੩ ਈ. (੧੮੪੦ ਬਿ.) ਵਿਚ ਸਖਤ ਕਾਲ ਪੈ ਗਿਆ, ਜਿਸ ਨੂੰ ਅਜੇ ਤਕ ਲੋਕ 'ਚਾਲੀਆ' ਨਾਮ ਨਾਲ ਯਾਦ ਕਰਦੇ 'ਚਾਲੀਆ' ਕਾਲ ਹਨ। ਇਲਾਕਾ ਉਜੜ ਗਿਆ ਤੇ ਕਈਆਂ ਥਾਂਵਾਂ 'ਤੇ ਫੇਰ ਬਗ਼ਾਵਤ ਹੋ ਗਈ। ਮੁਲੇਪੁਰ ਵਿਚ ਸ. ਸਰਦੂਲ ਸਿੰਘ ਬਾਗ਼ੀ ਹੋ ਗਿਆ। ਦੀਵਾਨ ਨਾਨੂ ਮੱਲ ਨੇ ਉਸ ਨੂੰ ਘੇਰਾ ਪਾ ਲਿਆ। ਇਸ ਲੜਾਈ ਵਿਚ ਨਾਨੂ ਮੱਲ ਆਪਣੇ ਹੀ ਇਕ ਸਿਪਾਹੀ ਕਰਮਬੇਗ ਹੱਥੋਂ ਜ਼ਖ਼ਮੀ ਹੋ ਗਿਆ। ਕਰਮ ਬੇਗ ਕਤਲ ਕਰ ਦਿਤਾ ਗਿਆ। ਰਾਣੀ ਹੁਕਮਾ ਜ਼ਖ਼ਮੀ ਨਾਨੂ ਮੱਲ ਲਾਗੇ ਇਕ ਪਿੰਡ—ਅਨੰਦਪੁਰ—ਚਲਾ ਸੁਰਗਵਾਸ ਗਿਆ। ਏਸੇ ਸਮੇਂ ਰਾਣੀ ਹੁਕਮਾ ਸੁਰਗਵਾਸ ਹੋ ਗਈ। ਪਿੱਛੋਂ ਰਾਣੀ ਖੇਮ ਕੌਰ, ਬੀਬੀ ਪਰਧਾਨ, ਬੰਮਣ ਸਿੰਘ ਨਾਨੂ ਮੱਲ ਕੈਦ ਧਾਲੀਵਾਲ, ਹਮੀਰ ਸਿੰਘ ਆਦਿ ਨੇ ਮਿਲ ਕੇ ਜ਼ਖ਼ਮੀ ਨਾਨੂ ਮੱਲ ਨੂੰ ਫੜ ਕੇ ਪਟਿਆਲੇ ਕੈਦ ਕਰ ਦਿਤਾ।<sup>†</sup> ਇਹ ਖ਼ਬਰਾਂ ਸੁਣ ਕੇ ਬੀਬੀ ਰਾਜਿੰਦਰ ਕੌਰ ਫਗਵਾੜੇ ਤੋਂ ਫੌਜ ਲੈਕੇ

‡ ਪੰਜਾਬ ਰਾਜਾਜ਼ ਪੰਨਾ ੫੩।

\* ਰਾਜਾ ਸਾਹਿਬ ਸਿੰਘ ਦਾ ਜਨਮ ੧੭੭੪ ਈ. ਵਿਚ ਹੋਇਆ।

† ਪੰਜਾਬ ਰਾਜਾਜ਼, ਪੰਨਾ ੫੮; ਰਾਜ ਖ਼ਾਲਸਾ, ਹਿੱਸਾ ਦੂਜਾ, ਪੰਨਾ ੩੩।

ਪਟਿਆਲੇ ਆ ਪਹੁੰਚੀ। ਉਸ ਨੇ ਨਾਨੂ ਮੱਲ ਨੂੰ ਕੈਦ ਰਾਜਿੰਦਰ ਕੌਰ, ਨਾਨੂ 'ਚੋਂ ਕੱਢ ਕੇ ਫੇਰ ਪ੍ਰਧਾਨ ਮੰਤਰੀ (ਵਜ਼ੀਰ) ਬਣਾ ਮੱਲ ਫੇਰ ਵਜ਼ੀਰ ਦਿਤਾ, ਕਿਉਂਕਿ ਉਹ ਇਕ ਲਾਇਕ ਆਦਮੀ ਉਸ ਵੇਲੇ ਸੀ, ਜੋ ਰਿਆਸਤ ਨੂੰ ਸੰਭਾਲ ਸਕਦਾ ਸੀ। ਨਾਨੂ ਮੱਲ ਨੇ ਧਾਰਾ ਰਾਉ ਮਰਹੱਟਾ ਤੇ ਸ: ਬਘੇਲ ਸਿੰਘ ਦੀ ਮਦਦ ਨਾਲ ਫਿਰ ਅਮਨ ਕਾਇਮ ਕਰ ਲਿਆ।

੧੭੮੮ ਈ. ਵਿਚ ਮਰਹੱਟਿਆਂ ਨੇ ਗੁਲਾਮ ਕਾਦਰ ਨੂੰ ਕੱਢ ਕੇ ਦਿੱਲੀ 'ਤੇ ਕਬਜ਼ਾ ਕਰ ਲਿਆ ਸੀ। ਅਗਲੇ ਸਾਲ ਮਰਹੱਟਾ ਜਰਨੈਲ ਰਾਨੀ ਖਾਂ ਨੇ ਮਾਲਵੇ ਦੇ ਸਰਦਾਰਾਂ ਤੋਂ ਖਰਾਜ ਲੈਣ ਰਾਨੀ ਖਾਂ ਮਰਹੱਟਾ ਵਾਸਤੇ ਚੜ੍ਹਾਈ ਕੀਤੀ। ਪਟਿਆਲੇ ਦਾ ਵਜ਼ੀਰ ਨਾਨੂ ਮੱਲ ਉਸਨੂੰ ਸ਼ਾਹਬਾਦ ਜਾ ਮਿਲਿਆ। ਰਾਨੀ ਖਾਂ ਨੇ ਉਸ ਤੋਂ ਅੱਠ ਲੱਖ ਖਰਾਜ ਮੰਗਿਆ, ਪਰ ਉਹ ਛੇ ਲੱਖ ਦੇਣ ਵਾਸਤੇ ਤਿਆਜ਼ ਸੀ। ਉਹਨੇ ਰਾਣੀ ਰਾਜਿੰਦਰ ਕੌਰ ਨੂੰ ਪਟਿਆਲੇ ਸੁਨੇਹਾ ਭੇਜਿਆ, ਕਿ ਖਰਾਜ ਤਾਰੋ, ਨਹੀਂ ਤਾਂ ਮਰਹੱਟੇ ਪਟਿਆਲੇ ਤੇ ਹਮਲਾ ਕਰ ਦੇਣਗੇ। ਰਾਜਿੰਦਰ ਕੌਰ ਨੂੰ ਪਹਿਲਾਂ ਹੀ ਵਜ਼ੀਰ ਦੀ ਨੀਯਤ ਉੱਤੇ ਕੁਛ ਸ਼ੱਕ ਸੀ। ਉਹਨੇ ਵਜ਼ੀਰ ਦੇ ਪੁੱਤਰ ਦੇਵੀ ਦਿੱਤਾ ਨੂੰ ਕੈਦ ਕਰ ਲਿਆ ਤੇ ਟਾਕਰੇ ਲਈ ਤਿਆਰੀ ਕਰਨ ਲੱਗੀ। ਇਹ ਖਬਰ ਸੁਣ ਕੇ ਨਾਨੂ ਮੱਲ ਮਰਹੱਟਿਆਂ ਨੂੰ ਨਾਲ ਲੈ ਕੇ ਪਟਿਆਲੇ ਤੋਂ ਦੋ ਮੀਲ ਦੀ ਵਿੱਥ ਉੱਤੇ ਆ ਬੈਠਾ। ਮਰਹੱਟਿਆਂ ਦੇ ਦਬਾਉ ਨਾਲ ਰਾਜਿੰਦਰ ਕੌਰ ਨੇ ਦੇਵੀ ਦਿੱਤੇ ਨੂੰ ਤਾਂ ਛੱਡ ਦਿਤਾ, ਪਰ ਖਰਾਜ ਦੀ ਜ਼ਿੰਮੇਵਾਰੀ ਨਾਨੂ ਮੱਲ ਦੇ ਸਿਰ ਸੁੱਟੀ ਰਖੀ। ਅਖੀਰ ਫ਼ੈਸਲਾ ਇਹ ਹੋਇਆ, ਕਿ ਨਾਨੂ ਤੇ ਬੀਬੀ ਰਾਜਿੰਦਰ ਕੌਰ ਮਥਰਾ ਜਾ ਕੇ ਸਿੰਧੀਆ ਨਾਲ ਖਰਾਜ ਦਾ ਫ਼ੈਸਲਾ ਕਰਨ। ਮਰਹੱਟੇ ਜਰਨੈਲ ਦੋਹਾਂ ਨੂੰ ਨਾਲ ਲੈ ਕੇ ਵਾਪਸ ਮੁੜ ਪਏ। ਕਰਨਾਲ ਜਾ ਕੇ ਨਾਨੂ ਮੱਲ ਨੇ ਤਾਂ ਛੁੱਟੀ ਲੈ ਲਈ ਤੇ ਉਸ ਦਾ ਪੁੱਤਰ ਦੇਵੀ ਦਿੱਤ ਤੇ ਬੀਬੀ ਰਾਜਿੰਦਰ ਮਥਰਾ ਨੂੰ ਗਏ।

ਨਾਨੂ ਮੱਲ ਲਾਇਕ ਬੜਾ ਸੀ, ਪਰ ਸਮਾਂ ਪਾ ਕੇ ਉਹ ਹੰਕਾਰੀ ਹੋ

ਗਿਆ। ਉਹ ਦਰਬਾਰ ਵਿਚ ਹੁੱਕਾ ਪੀਂਦਾ ਤੇ ਸਿੱਖ ਸਰਦਾਰਾਂ ਦੀ ਨਿਰਾ-  
ਦਰੀ ਕਰਦਾ। ਉਹਨੇ ਵੱਡੇ ਵੱਡੇ ਅਹੁਦਿਆਂ ਉੱਤੇ ਆਪਣੇ ਪੁੱਤਰ, ਭਤੀਜੇ  
ਤੇ ਹੋਰ ਰਿਸ਼ਤੇਦਾਰ ਥਾਪੇ ਹੋਏ ਸਨ। ਰਾਜਾ ਸਾਹਿਬ  
ਨਾਨੂ ਮੱਲ ਦੀ ਸਿੰਘ ਨੇ ਆਪਣੇ ਅਹਿਲਕਾਰਾਂ ਦੀ ਸਲਾਹ ਨਾਲ ਉਹ  
ਜਾਇਦਾਦ ਜ਼ਬਤ ਸਾਰੇ ਕੈਦ ਕਰ ਲਏ ਤੇ ਨਾਨੂ ਮੱਲ ਦੇ ਘਰਾਣੇ ਦੀ ਸਭ  
ਜਾਇਦਾਦ ਜ਼ਬਤ ਕਰ ਲਈ। ਕਰਨਾਲ ਤੋਂ ਵਾਪਸ  
ਆਉਂਦੇ ਨਾਨੂ ਮੱਲ ਨੂੰ ਰਾਹ ਵਿਚ ਹੀ ਖ਼ਬਰ ਮਿਲ ਗਈ। ਉਹ ਪਹਿਲਾਂ  
ਸਾਹਾਬਾਦ ਸ: ਕਰਮ ਸਿੰਘ ਨਿਰਮਲੇ ਕੋਲ, ਤੇ ਫਿਰ  
ਨਾਨੂ ਮੱਲ ਸੁਰਗਵਾਸ ਕੈਥਲ ਦੇ ਇਲਾਕੇ ਵਿਚ ਤੇ ਅੰਤ ਅਤਾਉੱਲਾ ਕੋਲ  
ਮਲੇਰਕੋਟਲੇ ਆ ਗਿਆ, ਜਿਥੇ ਉਹ ੧੭੯੨ ਈ.  
ਵਿਚ ਚਲਾਣਾ ਕਰ ਗਿਆ‡।

ਅਹਿਲਕਾਰਾਂ ਨੇ ਰਾਜਾ ਸਾਹਿਬ ਸਿੰਘ ਨੂੰ ਬੀਬੀ ਰਾਜਿੰਦਰ ਕੌਰ ਦ  
ਖ਼ਿਲਾਫ਼ ਵੀ ਭੜਕਾ ਛੱਡਿਆ ਸੀ। ਜਦ ਉਹ ਮਥਰਾ  
ਬੀਬੀ ਰਾਜਿੰਦਰ ਤੋਂ ਵਾਪਸ ਮੁੜੀ, ਤਾਂ ਸਾਹਿਬ ਸਿੰਘ ਨੇ ਉਸ ਦੀ ਬੜੀ  
ਸੁਰਗਵਾਸ ਨਿਰਾਦਰੀ ਕੀਤੀ। ਉਹ ਏਸੇ ਗ਼ਮ ਨਾਲ ਪਟਿਆਲੇ  
ਵਿਚ (੧੭੯੧ ਈ.) ਸੁਰਗਵਾਸ ਹੋ ਗਈ।

ਫਿਰ ਰਾਜੇ ਦਾ ਵੱਡਾ ਸਲਾਹਕਾਰ ਸੱਯਦ ਮੀਰ ਇਲਾਹੀ ਬਖ਼ਸ਼  
ਬਣਿਆਂ। ਉਸ ਨੂੰ ਸ: ਦਿਆਲ ਸਿੰਘ ਅਰੋੜੇ ਤੇ  
ਇਲਾਹੀ ਬਖ਼ਸ਼ ਕਤਲ ਸੁੱਖਾ ਸਿੰਘ ਦਿਲੋਂ ਨੇ ਕਤਲ ਕਰ ਦਿਤਾ। ਫਿਰ  
ਬੀਬੀ ਸਾਹਿਬ ਕੌਰ ਵਜ਼ੀਰ ਤੇ ਮੁਖ਼ਤਾਰ ਬਣੀ।  
ਬੀਬੀ ਸਾਹਿਬ ਕੌਰ ਰਾਜਾ ਸਾਹਿਬ ਸਿੰਘ ਦੀ ਵੱਡੀ ਭੈਣ ਤੇ ਸ:

‡ ਪੰਜਾਬ ਰਾਜਾਜ਼, ਪੰਨਾ ੭੩; ਰਾਜ ਖ਼ਾਲਸਾ, ਹਿੱਸਾ ਦੂਜਾ, ਪੰਨਾ ੩੯; ਮਗਰ  
ਗੁਪਤਾ, (ਹਿੱਸਾ ਦੂਜਾ, ਪੰਨਾ ੨੪੫) ਨਾਨੂ ਮੱਲ ਦੇ ਚਲਾਣੇ ਦੀ ਤਾਹੀਖ਼ ੨੧  
ਨਵੰਬਰ, ੧੭੯੧ ਈ. ਦੇਂਦਾ ਹੈ।

ਜੈਮਲ ਸਿੰਘ ਕਨ੍ਹਈਆ (ਫਤਹਿਗੜ੍ਹ) ਦੇ ਧਰਮਪਤਨੀ ਬੀਬੀ ਸਾਹਿਬ ਕੌਰ ਸੀ। ਉਹ ਬੜੀ ਲਾਇਕ, ਦੂਰ ਦੀ ਸੋਚਣ ਵਾਲੀ ਤੇ ਬਹਾਦਰ ਸੀ। ਮੈਦਾਨ ਵਿਚ ਉਹ ਮਰਦਾਂ ਵਾਂਗ ਤਲਵਾਰ ਫੜ ਕੇ ਲੜਦੀ ਸੀ।

੧੭੬੫ ਈ. ਵਿਚ ਮਰਹੱਟੇ ਜਰਨੈਲ ਨਾਨਾ ਰਾਉ ਤੇ ਮਾਧੋ ਰਾਉ ਫੁਲਕੇ ਪਟਿਆਲਾ ਤੋਂ ਖਰਾਜ ਲੈਣ ਦਰਿਆ ਮਰਹੱਟੇ ਸਾਹਿਬ ਕੌਰ ਘਘਰ ਦੇ ਕੰਢੇ 'ਤੇ ਆ ਬੈਠੇ। ਬੀਬੀ ਸਾਹਿਬ ਕੌਰ ਤੋਂ ਹਾਰ ਗਏ ਨੇ ਭਾਈ ਲਾਲ ਸਿੰਘ ਕੈਥਲ, ਸ: ਭੰਗਾ ਸਿੰਘ, ਮਹਿਤਾਬ ਸਿੰਘ ਥਾਨੇਸਰ, ਸ: ਜੋਧ ਸਿੰਘ ਕਲਸੀਆਂ ਸ: ਦੀਪ ਸਿੰਘ, ਬੀਰ ਸਿੰਘ ਭਦੌੜੀਏ, ਸ: ਤਾਰਾ ਸਿੰਘ ਘੋਬਾ ਆਦਿ ਨੂੰ ਨਾਲ ਲੈ ਕੇ ਮਰਹੱਟਿਆਂ ਨਾਲ ਲੜਾਈ ਛੋਹ ਦਿਤੀ\*। ਸਾਰਾ ਦਿਨ ਲੜਾਈ ਹੁੰਦੀ ਰਹੀ। ਰਾਤ ਨੂੰ ਸਿੱਖ ਸਰਦਾਰਾਂ ਨੇ ਮੈਦਾਨ ਛੱਡ ਜਾਣ ਦੀ ਸਲਾਹ ਦਿਤੀ, ਪਰ ਬੀਬੀ ਸਾਹਿਬ ਕੌਰ ਨੇ ਰਾਤ ਛਾਪਾ ਮਾਰ ਕੇ ਮਰਹੱਟਿਆਂ ਨੂੰ ਪੂਰੀ ਸ਼ਕਸਤ ਦਿਤੀ ਤੇ ਪਟਿਆਲੇ ਦੀ ਹਾਰ ਨੂੰ ਜਿੱਤ ਵਿਚ ਬਦਲ ਦਿਤਾ। ਮਰਹੱਟੇ ਦਿੱਲੀ ਨੂੰ ਪਰਤ ਗਏ।

ਜਾਰਜ ਥਾਮਸ ੧੭੮੧ ਈ: ਵਿਚ ਹਿੰਦੁਸਤਾਨ ਜਾਰਜ ਥਾਮਸ ਆਇਆ। ੧੭੮੨ ਈ. ਤਕ ਉਹ ਬੇਗਮ ਸਮਰੂ ਦਾ ਨੌਕਰ ਰਿਹਾ ਤੇ ਫਿਰ ਆਪਾ ਖਾਂਡੇ ਰਾਉ ਮਰਹੱਟੇ ਦਾ ਮੁਲਾਜ਼ਮ ਹੋ ਗਿਆ। ਉਸਨੇ ਇਲਾਕਾ ਝੱਜਰ ਥਾਮਸ ਨੂੰ ਜਾਗੀਰ ਵਜੋਂ ਦਿਤਾ। ਖਾਂਡੇ ਰਾਉ ਦੇ ਮਰਨ ਪਿੱਛੋਂ ਥਾਮਸ ਹਾਂਸੀ, ਹਿਸਾਰ 'ਤੇ ਕਬਜ਼ਾ ਕਰਕੇ ਖੁਦਮੁਖਤਿਆਰ ਰਾਜਾ ਬਣ ਬੈਠਾ ਤੇ ਹਾਂਸੀ ਨੂੰ ਰਾਜਧਾਨੀ ਬਣਾ ਲਿਆ। ੧੭੮੮ ਈ. ਨੂੰ ਉਹਨੇ ਜੀਂਦ ਉੱਤੇ ਹਮਲਾ ਕੀਤਾ, ਮਗਰ ਬੀਬੀ ਸਾਹਿਬ ਕੌਰ ਨੇ ਬਾਕੀ ਸਿੱਖ ਸਰਦਾਰਾਂ ਨੂੰ ਨਾਲ ਲੈ ਕੇ ਉਸਨੂੰ ਪੂਰੀ

---

\* ਇਸ ਲੜਾਈ ਦਾ ਪੂਰਾ ਵੇਰਵਾ ਪੜ੍ਹਨ ਵਾਸਤੇ ਵੇਖੋ 'ਸੀਤਲ ਪ੍ਰਸੰਗ' ਵਿਚ ਵਾਰ ਬੀਬੀ ਸਾਹਿਬ ਕੌਰ।



ਸ਼ਕਸਤ ਦਿਤੀ। ਰਾਣੀ ਆਸ ਕੌਰ ਦੀ ਚੁਕਣਾ ਕਰਕੇ  
 ਸਾਹਿਬ ਕੌਰ ਕੰਦ ਰਾਜਾ ਸਾਹਿਬ ਸਿੰਘ ਆਪਣੀ ਭੈਣ ਸਾਹਿਬ ਕੌਰ ਨਾਲ  
 ਨਾਰਾਜ਼ ਹੋ ਪਿਆ। ਉਹ ਆਪਣੀ ਜਾਗੀਰ ਭੇਰੀਆਂ  
 (ਅਭੋਵਾਲ) ਵਿਚ ਚਲੀ ਗਈ। ਰਾਜੇ ਨੇ ਉਸਨੂੰ ਬੜਾ ਨਿਰਾਦਰੀ  
 ਭਰਿਆ ਹੁਕਮ ਭੇਜਿਆ, ਕਿ ਏਸੇ ਵੇਲੇ ਭੇਰੀਆਂ ਛੱਡ ਕੇ ਆਪਣੇ ਪਤੀ  
 ਕੋਲ ਫਤਹਿਗੜ੍ਹ ਚਲੀ ਜਾ। ਬੀਬੀ ਸਾਹਿਬ ਕੌਰ ਨੇ ਏਸ ਹੁਕਮ ਦੀ  
 ਪਰਵਾਹ ਨਾ ਕੀਤੀ, ਤਾਂ ਰਾਜਾ ਸਾਹਿਬ ਸਿੰਘ ਫੌਜ ਲੈ ਕੇ ਭੈਣ ਨਾਲ  
 ਲੜਨ ਵਾਸਤੇ ਜਾ ਪਹੁੰਚਾ। ਭਾਈ ਲਾਲ ਸਿੰਘ ਤੇ ਸ. ਜੋਧ ਸਿੰਘ  
 ਕਲਸੀਆਂ ਨੇ ਸਮਝਾ ਕੇ ਦੋਹਾਂ ਦੀ ਸੁਲ੍ਹਾ ਕਰਾ ਦਿਤੀ। ਬੀਬੀ ਸਾਹਿਬ  
 ਕੌਰ ਭਰਾ ਨਾਲ ਪਟਿਆਲੇ ਨੂੰ ਤੁਰ ਪਈ। ਰਾਹ ਵਿਚ ਰਾਜਾ ਸਾਹਿਬ  
 ਸਿੰਘ ਨੇ ਭੈਣ ਨੂੰ ਗ੍ਰਿਫਤਾਰ ਕਰਕੇ ਕਿਲ੍ਹਾ ਭਵਾਨੀ ਗੜ੍ਹ ਵਿਚ ਕੈਦ ਕਰ  
 ਦਿਤਾ। ਉਹ ਇਕ ਰਾਤ ਗੱਲੀ ਨਾਲ ਭੇਸ ਬਦਲ  
 ਸਾਹਿਬ ਕੌਰ ਸੁਰਗਵਾਸ ਕੇ ਕੈਦ ਵਿਚੋਂ ਨੱਸ ਗਈ। ਉਹ ਆਪਣੇ ਕਿਲ੍ਹੇ  
 ਭੇਰੀਆਂ ਵਿਚ ਜਾ ਪਹੁੰਚੀ, ਜਿੱਥੇ ਉਹ ੧੭੬੬ ਈ.  
 ਵਿਚ ਸੁਰਗਵਾਸ ਹੋ ਗਈ।

ਏਸੇ ਸਾਲ (੧੭੬੬ ਈ.) ਦੇ ਅਖੀਰ ਵਿਚ ਥਾਮਸ ਨੇ ਫਿਰ ਸਿੱਖ  
 ਇਲਾਕੇ ਉੱਤੇ ਹਮਲਾ ਕੀਤਾ ਤੇ ਪਟਿਆਲਾ, ਜੀਂਦ,  
 ਥਾਮਸ ਦੇ ਆਖਰੀ ਕੈਥਲ ਆਦਿ ਦਾ ਇਲਾਕਾ ਲੁੱਟ ਕੇ ਵਾਪਸ ਹਾਂਸੀ  
 ਦਿਨ ਚਲਾ ਗਿਆ। ੧੮੦੧ ਈ. ਵਿਚ ਜੀਂਦ, ਨਾਭਾ,  
 ਪਟਿਆਲਾ, ਕੈਥਲ, ਆਦਿ ਨੇ ਮਿਲ ਕੇ ਮਰਹਟਾ  
 ਜਰਨੈਲ ਪੈਰੋਂ ਦੀ ਮਦਦ ਨਾਲ ਥਾਮਸ ਨੂੰ ਸਦਾ ਵਾਸਤੇ ਹਾਂਸੀ ਵਿਚੋਂ  
 ਕੱਢ ਦਿਤਾ। ਉਹ ਅੰਗਰੇਜ਼ੀ ਇਲਾਕੇ ਵਿਚ ਜਾ ਕੇ ਅਗਲੇ ਸਾਲ ਮਰ  
 ਗਿਆ।

ਮਰਹੱਟਿਆਂ ਨੂੰ ਸ਼ਕਸਤ ਦੇ ਕੇ ਅੰਗਰੇਜ਼ਾਂ ਨੇ ੧੫ ਸਤੰਬਰ, ੧੮੦੩

ਈ. ਨੂੰ ਦਿੱਲੀ 'ਤੇ ਕਬਜ਼ਾ ਕਰ ਲਿਆ। ਸਿੰਧੀਆਂ ਨੇ ਅੰਗਰੇਜ਼ਾਂ ਦਾ ਦਿੱਲੀ ਅੰਗਰੇਜ਼ਾਂ ਨਾਲ ਸੁਲ੍ਹਾ ਕਰਕੇ ਦਿੱਲੀ, ਆਗਰਾ, 'ਤੇ ਕਬਜ਼ਾ ਗੁੜਗਾਉਂ, ਰੁਹਤਕ, ਸਰਸਾ, ਹਿਸਾਰ ਉਤੇ ਅੰਗਰੇਜ਼ਾਂ ਦਾ ਹੱਕ ਮੰਨ ਲਿਆ। ਅਕਤੂਬਰ, ੧੮੦੪ ਈ. ਨੂੰ ਜਸਵੰਤ ਰਾਉ ਹੁਲਕਰ ਨੇ ਫਿਰ ਦਿੱਲੀ 'ਤੇ ਹਮਲਾ ਕੀਤਾ, ਮਗਰ ਅੰਗਰੇਜ਼ ਜਰਨੈਲ ਆਕਟਰ ਲੌਨੀ ਤੇ ਬਰਨ ਤੋਂ ਹਾਰ ਖਾ ਹੁਲਕਰ ਗਿਆ। ਦੋ ਮਹੀਨੇ ਪਿੱਛੋਂ ਫਤਹਿ ਗੜ੍ਹ ਦੀ ਲੜਾਈ ਵਿਚ ਜਰਨੈਲ ਲੋਕ ਤੋਂ ਹਾਰ ਖਾ ਕੇ ਹੁਲਕਰ ਸਿੱਖ ਇਲਾਕੇ ਵੱਲ ਮਦਦ ਵਾਸਤੇ ਦੌੜਿਆ। ਉਹ ਪਟਿਆਲੇ, ਨਾਭੇ ਤੇ ਫਿਰ ਅੰਮ੍ਰਿਤਸਰ (ਮ. ਰਣਜੀਤ ਸਿੰਘ ਕੋਲ) ਆਇਆ, ਪਰ ਕਿਸੇ ਵੀ ਉਸਦੀ ਮਦਦ ਨਾ ਕੀਤੀ। ਹਾਂ, ਰਣਜੀਤ ਸਿੰਘ ਨੇ ਵਿਚ ਪੈ ਕੇ ਉਸਦੀ ਅੰਗਰੇਜ਼ਾਂ ਨਾਲ ਸੁਲ੍ਹਾ ਕਰਾ ਦਿਤੀ। ਅਹਿਦਨਾਮਾ ੧੧ ਜਨਵਰੀ, ੧੮੦੬ ਈ. ਨੂੰ ਲਿਖਿਆ ਗਿਆ।

ਹੁਲਕਰ ਦੇ ਮਗਰ ਮਗਰ ਜਰਨੈਲ ਲੋਕ ਆ ਰਿਹਾ ਸੀ। ਪਟਿਆਲੇ ਨੇ ਉਸਦਾ ਬੜਾ ਆਦਰ ਕੀਤਾ।

ਪਿੰਡ ਦੁਲਾਭੀ ਨਾਭੇ ਦੇ ਅਸਲੋਂ ਨਾਲ ਸੀ, ਪਰ ਉਸ ਉੱਤੇ ਕਬਜ਼ਾ ਪਟਿਆਲੇ ਦਾ ਸੀ। ਏਹ ਪਿੰਡ ਦੋਹਾਂ ਰਿਆਸਤਾਂ ਦੀ ਨਾਭਾ, ਪਟਿਆਲਾ ਲੜਾਈ ਦਾ ਕਾਰਨ ਸੀ। ਰਾਜਾ ਭਾਗ ਸਿੰਘ ਜੀਂਦ ਦਾ ਝਗੜਾ ਨਾਭੇ ਵੱਲ ਹੋ ਗਿਆ ਤੇ ਭੰਗਾ ਸਿੰਘ, ਮਹਿਤਾਬ ਸਿੰਘ ਥਾਨੇਸਰ, ਲਾਲ ਸਿੰਘ ਕੈਥਲ, ਪਟਿਆਲੇ ਵੱਲ ਹੋ ਗਏ। ਦੋ ਮਹੀਨੇ ਲੜਾਈ ਰਹੀ। ਥਾਨੇਸਰੀਆਂ ਸ: ਮਹਿਤਾਬ ਸਿੰਘ ਜੰਗ ਵਿਚ ਮਾਰਿਆ ਗਿਆ। ਦੋਹਾਂ ਧਿਰਾਂ ਨੇ ਸਾਲਸੀ ਵਾਸਤੇ ਮਹਿਤਾਬ ਸਿੰਘ ਮ. ਰਣਜੀਤ ਸਿੰਘ ਨੂੰ ਬੁਲਾ ਲਿਆ। ਉਹ ੨੦ ਹਜ਼ਾਰ ਸੁਰਗਵਾਸ ਫੌਜ ਲੈ ਕੇ ਪਟਿਆਲੇ ਜਾ ਪਹੁੰਚਾ (੧੮੦੬ ਈ.)।

‡ ਵੇਖੋ 'ਸਿੱਖਰਾਜ ਤੇ ਸ਼ੇਰੇ-ਪੰਜਾਬ'।

ਉਹਨੇ ਦੋਹਾਂ ਧਿਰਾਂ ਦੀ ਸੁਲ੍ਹਾ ਕਰਾ ਕੇ ਦੋਹਾਂ ਤੋਂ ਨਜ਼ਰਾਨੇ  
ਰਣਜੀਤ ਸਿੰਘ ਲਏ। ਪਿੰਡ ਦੁਲਾਦੀ ਉਸਨੇ ਪਟਿਆਲੇ ਨੂੰ ਦੇ ਦਿਤਾ ਤੇ  
ਪਟਿਆਲੇ ਰਾਏ ਕੋਟ ਦੇ ੩੧ ਪਿੰਡ (ਕੋਟ ਬਸੀਆਂ, ਤਲਵੰਡੀ ਆਦਿ  
ਖੋਹ ਕੇ ਨਾਭੇ ਨੂੰ ਦੇ ਦਿਤੇ। ਚੁਰੰਜਾ ਪਿੰਡ (ਲੁਧਿਆਣਾ,  
ਜੰਡਿਆਵਾ, ਕੋਟ, ਜਗਰਾਉਂ, ਬਸੀ ਦੇ ਪਟਗਣੇ) ਭਾਗ ਸਿੰਘ ਜੀਂਦ ਨੂੰ  
ਦਿਤੇ ਤੇ ਬੰਦੋਵਾਲ ਦੇ ੩੨ ਪਿੰਡ ਸ: ਗੁਰਦਿਤ ਸਿੰਘ ਲਾਡਵਾ ਨੂੰ ਦਿਤੇ।

੧੮੦੭ ਈ. ਵਿਚ ਰਾ. ਸਾਹਿਬ ਸਿੰਘ ਤੇ ਉਸਦੀ ਰਾਣੀ ਆਸ ਕੋਰ

ਵਿਚ ਝਗੜਾ ਹੋ ਪਿਆ। ਦੋਹਾਂ ਧਿਰਾਂ ਨੇ ਮ. ਰਣਜੀਤ  
ਰਣਜੀਤ ਸਿੰਘ ਸਿੰਘ ਨੂੰ ਸਾਲਸੀ ਵਾਸਤੇ ਬੁਲਾ ਲਿਆ। ਉਹ ਫੌਜ ਲੈ  
ਫਿਰ ਪਟਿਆਲੇ ਕੇ ਸਤੰਬਰ ਵਿਚ ਪਟਿਆਲੇ ਜਾ ਪੁੱਜਾ। ਦੋਹਾਂ ਧਿਰਾਂ ਤੋਂ

ਨਜ਼ਰਾਨੇ ਲੈ ਕੇ ਉਹਨੇ ਏਸ ਤਰ੍ਹਾਂ ਫੈਸਲਾ ਕੀਤਾ:—  
ਰਾਜਸੀ ਤਾਕਤ ਸਾਰੀ ਰਾ. ਸਾਹਿਬ ਸਿੰਘ ਦੇ ਹੱਥ ਦੇ ਦਿਤੀ ਤੇ ਰਾਣੀ  
ਆਸ ਕੋਰ ਤੇ ਟਿੱਕਾ ਕਰਮ ਸਿੰਘ ਵਾਸਤੇ ਪੰਜਾਹ ਹਜ਼ਾਰ ਸਾਲਾਨਾ ਦੀ  
ਜਾਗੀਰ ਦੀ (ਬਨੂੜ, ਮਨੀ ਮਾਜਹਾ, ਸਨੌਰ, ਬਸੌਲੀ ਤੇ ਚਨਾਰਥਲ) ਦੇ  
ਦਿਤੀ। ਏਸ ਤਰ੍ਹਾਂ ਦੋਵੇਂ ਧਿਰਾਂ ਖੁਸ਼ ਹੋ ਗਏ।

ਮਾਲਵੇ ਦੀਆਂ ਰਿਆਸਤਾਂ ਦੇ ਦੋਹੀਂ ਪਾਸੀਂ ਦੋ ਬਲਵਾਨ ਗੁਆਂਢੀ  
ਸਨ : ਮ. ਰਣਜੀਤ ਸਿੰਘ ਤੇ ਅੰਗਰੇਜ਼। ਉਹਨਾਂ ਵਾਸਤੇ ਦੋਹਾਂ ਵਿਚੋਂ ਇਕ  
ਦਾ ਆਸਰਾ ਲੈਣਾ ਜ਼ਰੂਰੀ ਸੀ। ਸੋ ਉਹਨਾਂ ਨੇ ਮ. ਰਣਜੀਤ ਸਿੰਘ ਦੀ ਥਾਂ  
ਅੰਗਰੇਜ਼ਾਂ ਦੀ ਰੱਖਿਆ ਵਿਚ ਜਾਣਾ ਚੰਗਾ ਸਮਝਿਆ ਤੇ ਇਹ ਫੈਸਲਾ

ਸਮਾਣੇ ਵਿਚ ਕੱਠਿਆਂ ਹੋ ਕੇ ਕੀਤਾ। ਰਾਜਾ ਭਾਗ  
ਰਾਜਿਆਂ ਦੇ ਵਕੀਲ ਸਿੰਘ ਜੀਂਦ, ਭਾਈ ਲਾਲ ਸਿੰਘ ਕੈਥਲ, ਪਟਿਆਲੇ  
ਦਿੱਲੀ ਪੁੱਜੇ ਦਾ ਵਕੀਲ ਸ: ਚੈਨ ਸਿੰਘ ਤੇ ਨਾਭੇ ਦਾ ਵਕੀਲ

ਸੱਯਦ ਗੁਲਾਮ ਹੁਸੈਨ ਪਹਿਲੀ ਅਪ੍ਰੈਲ, ੧੮੦੮ ਈ.  
ਦਿੱਲੀ ਵਿਚ ਅੰਗਰੇਜ਼ ਰੈਜ਼ੀਡੈਂਟ ਨੂੰ ਮਿਲੇ ਤੇ ਦਰਖਾਸਤ ਕੀਤੀ, ਕਿ  
ਅੰਗਰੇਜ਼ ਮਾਲਵੇ ਦੀਆਂ ਰਿਆਸਤਾਂ ਨੂੰ ਆਪਣੀ ਰਾਖੀ ਵਿਚ ਲੈ ਲੈਣ।  
ਰੈਜ਼ੀਡੈਂਟ ਨੇ ਪੱਕਾ ਫੈਸਲਾ ਨਾ ਕੀਤਾ, ਪਰ ਲਾਰਾ ਲਾਈ ਰਖਿਆ।

ਇਹ ਖਬਰ ਮਹਾਰਾਜਾ ਰਣਜੀਤ ਸਿੰਘ ਨੇ ਸੁਣੀ, ਤਾਂ ਉਹਨੇ ਮਾਲਵੇ ਦੇ ਸਰਦਾਰਾਂ ਤੇ ਰਾਜਿਆਂ ਨੂੰ ਅੰਮ੍ਰਿਤਸਰ ਬੁਲਾ ਕੇ ਰਣਜੀਤ ਸਿੰਘ ਨੇ ਭਰੋਸਾ ਦੁਆਇਆ ਤੇ ਰਾਜਾ ਸਾਹਿਬ ਸਿੰਘ ਨਾਲ ਪੱਗ ਭਰੋਸਾ ਦੁਆਇਆ ਵਟਾ ਕੇ ਧਰਮ ਦਾ ਭਰੋਂ ਬਣਾਇਆ। ੧੮੦੮ ਈ. ਦੀ ਮਾਲਵਾ ਮੁਹਿੰਮ ਵਿਚ ਮਹਾਰਾਜੇ ਨੇ ੨੪ ਨਵੰਬਰ ਨੂੰ ਰਾਜਾ ਸਾਹਿਬ ਸਿੰਘ ਨੂੰ ਲਖਨੌਰ ਬੁਲਾ ਕੇ ਬਾਬਾ ਸਾਹਿਬ ਸਿੰਘ ਬੇਦੀ ਦੇ ਸਾਮ੍ਹਣੇ ਹਰ ਤਰ੍ਹਾਂ ਦਾ ਭਰੋਸਾ ਦੁਆਇਆ। ਪਰ ਅਫ਼ਸੋਸ, ਉਹਨਾਂ ਸ਼ੇਰੇ-ਪੰਜਾਬ 'ਤੇ ਬੇ-ਭਰੋਸਗੀ ਕਰਕੇ ਅੰਗਰੇਜ਼ਾਂ ਦੀ ਸ਼ਰਨ ਜਾ ਲਈ।

੨੫ ਅਪ੍ਰੈਲ, ੧੮੦੯ ਈ. ਨੂੰ ਮ: ਰਣਜੀਤ ਸਿੰਘ ਦੀ ਅੰਗਰੇਜ਼ਾਂ ਨਾਲ ਸੁਲ੍ਹਾ ਹੋਈ\*, ਜਿਸ ਵਿਚ ਦੋਹਾਂ ਤਾਕਤਾਂ ਦੀ ਹੱਦ ਅੰਗਰੇਜ਼ਾਂ ਦੀ ਦਰਿਆ ਸਤਲੁਜ ਮੰਨੀ ਗਈ। ੩ ਮਈ, ੧੮੦੯ ਈ. ਨੂੰ ਰੱਖਿਆ ਵਿਚ ਅੰਗਰੇਜ਼ਾਂ ਨੇ ਮਾਲਵੇ ਦੀਆਂ ਰਿਆਸਤਾਂ ਦੀ ਰੱਖਿਆ ਦਾ ਐਲਾਨ ਕੀਤਾ :—

੧. ਮਾਲਵੇ ਤੇ ਸਰਹਿੰਦ ਦੇ ਸਰਦਾਰਾਂ ਦਾ ਇਲਾਕਾ ਅੰਗਰੇਜ਼ਾਂ ਨੇ ਆਪਣੀ ਰੱਖਿਆ (Protection) ਵਿਚ ਲੈ ਲਿਆ ਹੈ। ਮ: ਰਣਜੀਤ ਸਿੰਘ ਦੇ ਅਸਰ ਤੇ ਅਧਿਕਾਰ ਤੋਂ ਉਹ ਸੁਤੰਤਰ ਕਰ ਦਿਤੇ ਗਏ ਹਨ।

੨. ਰੱਖਿਆ—ਅਧੀਨ ਸਰਦਾਰਾਂ ਤੋਂ ਸਰਕਾਰ ਅੰਗਰੇਜ਼ੀ ਕੋਈ ਖਰਾਜ ਜਾਂ ਨਜ਼ਰਾਨਾ ਨਹੀਂ ਲਿਆ ਕਰੇਗੀ।

੩. ਸਭ ਸਰਦਾਰਾਂ ਨੂੰ ਆਪੋ ਆਪਣੇ ਇਲਾਕੇ ਵਿਚ ਉਹ ਸਾਰੇ ਹੱਕ ਤੇ ਅਧਿਕਾਰ ਹਾਸਲ ਰਹਿਣਗੇ, ਜੋ ਇਸ ਦਿਨ ਤੋਂ ਪਹਿਲਾਂ ਸਨ।

੪. ਜੇ ਰੱਖਿਆਧੀਨ ਸਰਦਾਰਾਂ ਦੇ ਇਲਾਕੇ ਵਿਚ ਦੀ ਕਦੇ ਅੰਗਰੇਜ਼ਾਂ ਨੂੰ ਫੌਜ ਲੰਘਾਉਣ ਦੀ ਲੋੜ ਪਵੇ, ਤਾਂ ਇਹ ਜ਼ਰੂਰੀ ਹੈ, ਕਿ ਹਰ ਸਰਦਾਰ ਆਪਣੇ ਇਲਾਕੇ ਵਿਚ ਪੂਰੀ ਤਾਕਤ ਨਾਲ ਮਦਦ ਕਰੇ ਤੇ ਅਨਾਜ ਤੇ ਹੋਰ ਲੋੜੀਂਦੀਆਂ ਚੀਜ਼ਾਂ, ਜੋ ਉਸ ਤੋਂ ਮੰਗੀਆਂ ਜਾਣ ਫੌਜ ਨੂੰ ਪੁਚਾਵੇ।

\* ਵੇਖੋ 'ਸਿੱਖਰਾਜ ਤੇ ਸ਼ੇਰੇ-ਪੰਜਾਬ'।

੫. ਜੇ ਇਸ ਮੁਲਕ ਨੂੰ ਜਿੱਤਣ ਵਾਸਤੇ ਕਿਸੇ ਪਾਸਿਓਂ ਵੀ ਕੋਈ ਵੈਰੀ ਚੜ੍ਹ ਆਵੇ, ਤਾਂ ਦੋਸਤੀ ਦੇ ਸਾਂਝੇ ਲਾਭ ਸਦਕਾ, ਹਰ ਇਕ ਸਰਦਾਰ ਆਪਣੀ ਸਾਰੀ ਫ਼ੌਜ ਸਣੇ, ਅੰਗਰੇਜ਼ੀ ਫ਼ੌਜ ਨਾਲ ਮਿਲ ਜਾਵੇ ਤੇ ਪੂਰੀ ਵਫ਼ਾ-ਦਾਰੀ ਤੇ ਅੱਗਿਆਕਾਰੀ ਵਿਚ ਰਹਿ ਕੇ ਵੈਰੀ ਨੂੰ ਭਜਾ ਦੇਵੇ।

੬. ਫ਼ੌਜ ਦੀ ਵਰਤੋਂ ਵਾਸਤੇ ਜੋ ਵਲਾਇਤੀ ਚੀਜ਼ਾਂ ਸੌਦਾਗਰ ਪੂਰਬੀ ਇਲਾਕੇ 'ਚੋਂ ਲਿਆਉਣ, ਉਹਨਾਂ ਨੂੰ ਇਲਾਕੇ ਵਿਚ ਦੀ ਲੰਘਣ ਦੀ ਅੱਗਿਆ ਦਿਤੀ ਜਾਵੇ ਤੇ ਕੋਈ ਸਰਦਾਰ ਉਹਨਾਂ ਤੋਂ ਜ਼ਕਾਤ ਜਾਂ ਮਸੂਲ ਨਾ ਮੰਗੇ।

੭. ਸਰਹਿੰਦ ਜਾਂ ਹੋਰ ਕਿਸੇ ਇਲਾਕੇ ਵਿਚੋਂ ਜੋ ਘੋੜੇ ਰਸਾਲੇ ਵਾਸਤੇ ਖਰੀਦੇ ਜਾਣ ਤੇ ਖਰੀਦਣ ਵਾਲਿਆਂ ਕੋਲ ਸਰਕਾਰੀ ਸਨਦ ਹੋਵੇ, ਤਾਂ ਉਹਨਾਂ ਨੂੰ ਮੁਲਕ ਵਿਚ ਦੀ ਲੰਘਣ ਦੀ ਅੱਗਿਆ ਦਿਤੀ ਜਾਵੇ ਤੇ ਕੋਈ ਸਰਦਾਰ ਉਹਨਾਂ ਤੋਂ ਜ਼ਕਾਤ ਜਾਂ ਮਸਲ ਨਾ ਮੰਗੇ।

ਏਸ ਦਿਨ ਤੋਂ ਮਾਲਵੇ ਦੇ ਰਾਜਿਆਂ ਦਾ ਇਤਿਹਾਸ ਲਾਹੌਰ ਦਰਬਾਰ ਨਾਲੋਂ ਵੱਖਰਾ ਹੋ ਗਿਆ। ਅੰਗਰੇਜ਼ਾਂ ਨੇ ਲੁਧਿਆਣੇ ਵਿਚ ਪੱਕੀ ਛਾਉਣੀ ਪਾ ਲਈ।

ਦਿੱਲੀ ਦਾ ਮੁਗ਼ਲ ਬਾਦਸ਼ਾਹ ਵੀ ਅੰਗਰੇਜ਼ਾਂ ਦੀ 'ਮਹਾਰਾਜੇ' ਦਾ ਖ਼ਤਾਬ ਰੱਖਿਆ ਵਿਚ ਸੀ। ੧੮੧੦ ਈ. ਵਿਚ ਬਾਦਸ਼ਾਹ ਅਕਬਰ ਦੂਸਰੇ ਨੇ ਪਟਿਆਲੇ ਦੇ ਰਾਜੇ ਨੂੰ 'ਮਹਾਰਾਜੇ' ਦਾ ਖ਼ਤਾਬ ਦਿਤਾ।

ਮਹਾਰਾਜਾ ਸਾਹਿਬ ਸਿੰਘ ਤੇ ਉਸ ਦੀ ਰਾਣੀ ਆਸ ਕੌਰ ਵਿਚ ਸਦਾ ਝਗੜਾ ਰਹਿੰਦਾ ਸੀ। ੧੮੧੨ ਈ. ਵਿਚ ਅੰਗਰੇਜ਼ਾਂ ਨੇ ਆਸ ਕੌਰ ਵਜ਼ੀਰ ਹਕੂਮਤ ਪਟਿਆਲਾ ਦੇ ਸਾਰੇ ਅਖ਼ਤਿਆਰ ਰਾਣੀ ਆਸ ਕੌਰ ਦੇ ਸਪੁਰਦ ਕਰ ਦਿਤੇ ਤੇ ਮਹਾਰਾਜਾ

† ਕਨਿੰਘਮ (੧੯੧੮), ਪੰਨੇ ੩੮੨-੩।

‡ ਪੰਜਾਬ ਰਾਜਾਚ, ਪੰਨਾ ੧੬੮।

ਸਾਹਿਬ ਸਿੰਘ ਨੂੰ ੧੨ ਹਜ਼ਾਰ ਮਹੀਨੇ ਦੀ ਪੈਨਸ਼ਨ ਦੇ ਦਿਤੀ।

ਮਹਾਰਾਜਾ ਸਾਹਿਬ ਸਿੰਘ ੨੬ ਮਾਰਚ, ੧੮੧੩ ਈ. ਨੂੰ ਸਾਹਿਬ ਸਿੰਘ ਸੁਰਗਵਾਸ ਹੋਇਆ\*। ਫਿਰ ਵੱਡਾ ਪੁੱਤਰ ਕਰਮ ਸਿੰਘ ਸੁਰਗਵਾਸ 'ਮਹਾਰਾਜਾ' ਬਣਿਆਂ। ੧੮੧੪ ਈ. ਦੀ ਗੋਰਖਿਆਂ ਦੀ ਲੜਾਈ ਵਿਚ ਉਹਨੇ ਅੰਗਰੇਜ਼ਾਂ ਦੀ ਬੜੀ ਮਦਦ ਕੀਤੀ, ਕਰਮ ਸਿੰਘ ਜਿਸ ਦੇ ਇਨਾਮ ਵਜੋਂ ਅੰਗਰੇਜ਼ਾਂ ਨੇ ਬੁਘਾਟ, ਜਗਤਗੜ੍ਹ ਆਦਿ ਸੋਲ੍ਹਾਂ ਪਰਗਨੇ ਦਿਤੇ। ੧੮੨੭ ਈ. ਵਿਚ ਉਹਨੇ ਅੰਗਰੇਜ਼ਾਂ ਨੂੰ ਵੀਹ ਲੱਖ ਰੁਪਿਆ ਕਰਜ਼ ਦਿਤਾ। ੧੮੪੫ ਈ. ਵਿਚ ਲਾਹੌਰ ਦਰਬਾਰ ਦੀ ਅੰਗਰੇਜ਼ਾਂ ਨਾਲ ਲੜਾਈ ਸ਼ੁਰੂ ਹੋਈ, ਤਾਂ ਮਹਾਰਾਜਾ ਕਰਮ ਸਿੰਘ ਨੇ ਅੰਗਰੇਜ਼ਾਂ ਦੀ ਹਰ ਤਰ੍ਹਾਂ ਮਦਦ ਕਰਨ ਦਾ ਐਲਾਨ ਕੀਤਾ ਤੇ ਯਥਾਸ਼ਕਤ ਮਦਦ ਕੀਤੀ। ਪਰ ਫੇਰੂ ਸ਼ਹਿਰ ਦੀ ਲੜਾਈ ਤੋਂ ਅਗਲੇ ਦਿਨ —੨੩ ਦਸੰਬਰ, ੧੮੪੫ ਈ.—ਉਹ ਸੁਰਗਵਾਸ ਹੋ ਗਿਆ†।

ਉਸ ਦੇ ਪਿੱਛੋਂ ਉਸ ਦਾ ਵੱਡਾ ਪੁੱਤਰ ਮਹਾਰਾਜਾ ਨਰਿੰਦਰ ਸਿੰਘ ਨਰਿੰਦਰ ਸਿੰਘ, ਤੇਈ ਸਾਲ ਦੀ ਉਮਰ ਵਿਚ ਗੱਦੀ 'ਤੇ ਬੈਠਾ। ਸਤਲੁਜ ਯੁੱਧ ਵਿਚ ਉਹਨੇ ਅੰਗਰੇਜ਼ਾਂ ਦੀ ਸਭ ਤੋਂ ਵਧੇਰੇ ਮਦਦ ਕੀਤੀ। ਲੜਾਈ ਖਤਮ ਹੋਣ ਪਿੱਛੋਂ ਅੰਗਰੇਜ਼ਾਂ ਨੇ ਨਾਭੇ ਦੇ ਜ਼ਬਤ ਕੀਤੇ ਇਲਾਕੇ ਵਿਚੋਂ ੩੫੬੧੨ ਰੁਪੈ ਸਾਲਾਨਾ ਆਮਦਣ ਦਾ ਇਲਾਕਾ ਪਟਿਆਲੇ ਨੂੰ ਦਿਤਾ।

ਮਾਰਚ, ੧੮੪੭ ਈ. ਵਿਚ ਮਾਲਵੇ ਦੀਆਂ ਰਿਆਸਤਾਂ ਅੰਦਰ ਨਵੇਂ ਢੰਗ ਦਾ ਕਾਨੂੰਨ ਜਾਰੀ ਕਰਕੇ ਅਦਾਲਤਾਂ ਕਾਇਮ ਕੀਤੀਆਂ ਗਈਆਂ। ਦੂਸਰੇ ਸਿੱਖ ਯੁੱਧ ਪਿੱਛੋਂ ਜੂਨ, ੧੮੪੯ ਈ. ਵਿਚ ਮਾਲਵੇ ਦੀਆਂ ਨੌਂ ਰਿਆਸਤਾਂ (ਪਟਿਆਲਾ, ਜੀਂਦ, ਨਾਭਾ, ਫ਼ਰੀਦਕੋਟ, ਮਲੇਰਕੋਟਲਾ ਆਦਿ)

\* ਪੰਜਾਬ ਰਾਜਾਜ਼, ਪੰਨਾ ੧੫੩; ਰਾਜ ਖ਼ਾਲਸਾ, ਹਿੱਸਾ ਦੂੱਜਾ, ਪੰਨਾ ੫੮।

† ਪੰਜਾਬ ਰਾਜਾਜ਼, ਪੰਨਾ ੨੦੧; ਰਾਜ ਖ਼ਾਲਸਾ, ਹਿੱਸਾ ਦੂੱਜਾ, ਪੰਨਾ ੬੫; ਲਤੀਫ਼, ਪੰਨਾ ੩੨੮।

ਛੱਡ ਕੇ ਬਾਕੀ ਸਾਰੀਆਂ ਅੰਗਰੇਜ਼ੀ ਰਾਜ ਵਿਚ ਮਿਲਾ ਦਿਤੀਆਂ।

੧੮੫੭ ਈ. ਦੇ ਗ਼ਦਰ ਵਿਚ ਪਟਿਆਲਾ ਸਾਰੇ ਹਿੰਦੁਸਤਾਨ ਗ਼ਦਰ ਤੇ ਵਿਚੋਂ ਅੰਗਰੇਜ਼ਾਂ ਦਾ ਵਧੇਰੇ ਵਫ਼ਾਦਾਰ ਰਿਹਾ ਤੇ ਵਧੇਰੇ ਮਦਦ ਪਟਿਆਲਾ ਕੀਤੀ। ਇਸ ਦੇ ਇਨਾਮ ਵਜੋਂ ਅੰਗਰੇਜ਼ਾਂ ਨੇ ਨਵਾਬ ਝੱਜਰ ਦੇ ਜ਼ਬਤ ਕੀਤੇ ਇਲਾਕੇ ਵਿਚੋਂ ਦੋ ਲੱਖ ਸਾਲਾਨਾ ਆਮਦਣ ਦਾ ਨਾਰਨੋਲ ਇਲਾਕਾ ਨਾਰਨੋਲ ਦਿਤਾ। ਨਾਲ ਹੀ ਦਿੱਲੀ ਵਿਚ ਬੇਗ਼ਮ ਦਾ 'ਜ਼ੀਨਤ ਮਹਿਲ' ਦਿਤਾ ਤੇ "ਫ਼ਰਜ਼ੀਦ ਖ਼ਾਸ, ਦੌਲਤੇ ਇੰਗ-ਖ਼ਿਤਾਬ ਲਿਸ਼ੀਆ, ਮਨਸ਼ੂਰੁੱਲ ਜ਼ਮਾਂ, ਅਮੀਰੁੱਲ ਉਮਰਾਂ, ਮਹਾਰਾਜਾ-ਧੀਰਾਜ, ਰਾਜੇਸ਼ੁਰ ਸ੍ਰੀ ਮਹਾਰਾਜਾ-ਏ-ਰਾਜਗਾਨ ਨਰਿੰਦਰ ਸਿੰਘ ਮਹਿੰਦਰ ਬਹਾਦਰੁ ਦਾ ਖ਼ਿਤਾਬ ਬਖ਼ਸ਼ਿਆ।

੧੮੬੦ ਈ. ਵਿਚ ਉਸ ਕਰਜ਼ ਬਦਲੇ—ਜੋ ਪਟਿਆਲੇ ਦਾ ਕਨੌਦ ਸਰਕਾਰ ਅੰਗਰੇਜ਼ੀ ਦੇ ਸਿਰ ਸੀ—ਪਟਿਆਲੇ ਨੂੰ ੯੮ ਹਜ਼ਾਰ ਸਾਲਾਨਾ ਆਮਦਣ ਦਾ ਇਲਾਕਾ ਕਨੌਦ (ਰਿਆਸਤ ਝੱਜਰ ਵਿਚੋਂ) ਦਿਤਾ ਗਿਆ।

੧੮-੧੯ ਜਨਵਰੀ, ੧੮੬੦ ਈ. ਨੂੰ ਗਵਰਨਰ-ਜੇਨਰਲ ਲਾਰਡ ਕੈਨਿੰਗ (Canning) ਨੇ ਅੰਬਾਲੇ ਵਿਚ ਦਰਬਾਰ ਕੀਤਾ, ਜਿਸ ਵਿਚ ਮਗਰਲੇ ਦਿਨ (੧੯ ਜਨਵਰੀ) ਮਹਾਰਾਜਾ ਪਟਿਆਲਾ ਮੁਤਬੰਨੇ ਦਾ ਹੱਕ ਦਾ ਧੰਨਵਾਦ ਕੀਤਾ ਗਿਆ ਤੇ ਉਸ ਨੂੰ ਫੂਲ ਘਰਾਣੇ ਵਿਚੋਂ ਮੁਤਬੰਨਾ (ਪੁਤਰੇਲਾ) ਬਨਾਉਣ ਦਾ ਹੱਕ ਦਿਤਾ ਸਤਾਰਾ-ਏ-ਹਿੰਦ ਗਿਆ, ਜਿਸ ਦੀ ਸੰਨਦ ਉਸ ਨੂੰ ੫ ਮਈ, ੧੮੬੦ ਈ. ਨੂੰ ਮਿਲੀ। ਪਹਿਲੀ ਨਵੰਬਰ, ੧੮੬੧ ਈ. ਨੂੰ ਉਸ ਨੂੰ 'ਸਤਾਰਾ-ਏ-ਹਿੰਦ' (Star of India) ਦਾ ਖ਼ਿਤਾਬ ਦੇ ਕੇ ਗਵਰਨਰ-ਜੇਨਰਲ ਦੀ ਕੌਂਸਲ ਦਾ ਮੈਂਬਰ ਬਣਾਇਆ ਗਿਆ।

ਮ: ਨਰਿੰਦਰ ਸਿੰਘ ੧੩ ਨਵੰਬਰ, ੧੮੬੨ ਈ. ਦੇ ਦਿਨ ਮਹਾਰਾਜਾ

ਸੁਰਗਵਾਸ

ਨਰਿੰਦਰ ਸਿੰਘ ਸੁਰਗਵਾਸ ਹੋ ਗਿਆ।

ਉਸ ਦੇ ਪਿੱਛੋਂ ਮਹਿੰਦਰ ਸਿੰਘ ਮਹਾਰਾਜਾ ਬਣਿਆਂ।

ਮ: ਮਹਿੰਦਰ ਸਿੰਘ ਉਸ ਦੀ ਉਮਰ ਉਸ ਵੇਲੇ ਦਸ ਸਾਲ ਦੀ ਸੀ\*। ਸੋ ਕੰਮ ਚਲਾਉਣ ਵਾਸਤੇ ਤਿੰਨਾਂ ਮੈਂਬਰਾਂ (ਸ: ਜਗਦੇਵ ਸਿੰਘ, ਬਖਸ਼ੀ ਰਹੀਮ ਬਖਸ਼ ਤੇ ਉਦੇ ਸਿੰਘ) ਦੀ ਕੌਂਸਲ ਬਣਾ ਦਿਤੀ ਗਈ ੨੬ ਸਤੰਬਰ, ੧੮੬੩ ਈ. ਬਖਸ਼ੀ ਉਦੇ ਸਿੰਘ ਮਰ ਗਿਆ, ਤਾਂ ਉਸਦੀ ਥਾਂ ਸ: ਬਸਾਵਾ ਸਿੰਘ ਮੈਂਬਰ ਬਣਿਆਂ। ੧੮੬੬ ਈ. ਵਿਚ ਬਸਾਵਾ ਸਿੰਘ ਤੇ ਰਹੀਮ ਬਖਸ਼ ਦੋਵੇਂ ਮਰ ਗਏ, ਤਾਂ ਉਹਨਾਂ ਦੀ ਥਾਂ ਮੌਲਵੀ ਮੁਹੰਮਦ ਹੁਸੈਨ ਤੇ ਸ: ਫਤਹਿ ਸਿੰਘ ਮੈਂਬਰ ਬਣੇ। ਫਰਵਰੀ, ੧੮੭੦ ਈ. ਨੂੰ ਕੌਂਸਲ ਤੋੜ ਕੇ ਸਾਰੇ ਅਖਤਿਆਰ ਮਹਾਰਾਜਾ ਮਹਿੰਦਰ ਸਿੰਘ ਨੂੰ ਦੇ ਦਿਤੇ ਗਏ। ਉਸ ਨੇ ਪਟਿਆਲੇ ਵਿਚ 'ਮਹਿੰਦਰਾ ਕਾਲਜ' ਬਣਾਇਆ। ਉਹ ੧੮੭੬ ਈ. ਵਿਚ ਸੁਰਗਵਾਸ ਹੋ ਗਿਆ।

ਫਿਰ ਮਹਾਰਾਜਾ ਰਾਜਿੰਦਰ ਸਿੰਘ ਗੱਦੀ 'ਤੇ ਬੈਠਾ,

ਮ: ਰਾਜਿੰਦਰ ਸਿੰਘ ਜੋ ੨੮ ਸਾਲ ਦੀ ਉਮਰ ਭੋਗ ਕੇ ਨਵੰਬਰ, ੧੯੦੦ ਈ.

ਵਿਚ ਸੁਰਗਵਾਸ ਹੋ ਗਿਆ। ਉਸ ਦਾ ਨੌਂ ਸਾਲਾ

ਮ: ਭੂਪਿੰਦਰ ਸਿੰਘ ਪੁੱਤਰ ਭੂਪਿੰਦਰ ਸਿੰਘ ਮਹਾਰਾਜਾ ਬਣਿਆਂ। ਓਸੇ ਦੇ

ਅਹਿਦ ਵਿਚ ਅਕਾਲੀ ਲਹਿਰ ਚੱਲੀ। ਅੰਗਰੇਜ਼ੀ

ਸਰਕਾਰ ਵੱਲੋਂ ਉਹਨੂੰ 'ਸਰ' ਦਾ ਖਿਤਾਬ ਮਿਲਿਆ। ਮਹਾਰਾਜਾ ਸਰ

ਭੂਪਿੰਦਰ ਸਿੰਘ ੧੯੩੮ ਈ. ਵਿਚ ਸੁਰਗਵਾਸ ਹੋਇਆ।

ਫਿਰ ਮੌਜੂਦਾ ਮਹਾਰਾਜਾ ਸਰ ਯਾਦਵਿੰਦਰ ਸਿੰਘ

ਮ: ਯਾਦਵਿੰਦਰ ਸਿੰਘ ੨੩ ਮਾਰਚ, ੧੯੩੮ ਈ. ਨੂੰ ਗੱਦੀ 'ਤੇ ਬੈਠਾ। ਇਸ

ਦਾ ਜਨਮ ੭ ਜਨਵਰੀ, ੧੯੧੩ ਈ. ਦਾ ਹੈ। ਇਸ

ਦੇ ਅਹਿਦ ਵਿਚ ੧੫ ਅਗਸਤ, ੧੯੪੭ ਈ. ਨੂੰ ਹਿੰਦੁਸਤਾਨ ਅੰਗਰੇਜ਼ ਦੀ

ਗੁਲਾਮੀ ਤੋਂ ਆਜ਼ਾਦ ਹੋਇਆ। ਪਾਕਿਸਤਾਨ ਬਣਨ ਕਰਕੇ ਲੱਖਾਂ ਹਿੰਦੂ

\* ਮ: ਮਹਿੰਦਰ ਸਿੰਘ ਦਾ ਜਨਮ ੧੬ ਸਤੰਬਰ, ੧੮੫੨ ਈ. ਦਾ ਸੀ।



ਸਿੱਖ ਪਛਮੀ ਪਾਕਸਤਾਨ 'ਚੋਂ ਉਜੜ ਕੇ ਰਿਆਸਤ ਪਟਿਆਲਾ ਵਿਚ ਵੀ ਆਏ। ਮ: ਯਾਦਵਿੰਦਰ ਸਿੰਘ ਨੇ ਜਿਸ ਹਿਤ ਨਾਲ ਉਹਨਾਂ ਦੀ ਮਦਦ ਕੀਤੀ, ਉਹ ਕਦੇ ਭੁਲਾਈ ਨਹੀਂ ਜਾ ਸਕੇਗੀ।

ਅੰਗਰੇਜ਼ ਨੇ ਮੁਲਕ ਛੱਡਣ ਲਗਿਆਂ ਹਿੰਦ ਦੇ ਟੁਕੜੇ ਕਰਕੇ ਜਿੱਥੇ ਪਾਕਸਤਾਨ ਬਣਾ ਦਿਤਾ ਸੀ, ਉਥੇ ਦੇਸੀ ਰਿਆਸਤਾਂ ਨੂੰ ਵੀ ਸ਼ਹਿ ਦਿਤੀ ਸੀ, ਕਿ ਉਹ ਚਾਹੁਣ, ਤਾਂ ਵਖਰੀ, ਖੁਦਮੁਖਤਿਆਰ ਯੂਨੀਅਨ ਬਣਾ ਲੈਣ।

ਕਈ ਰਾਜੇ ਖੁਦਮੁਖਤਿਆਰ ਹੋਣ ਦੇ ਹੱਕ ਵਿਚ ਸਨ। ਹਿੰਦ ਵਿਚ ਸ਼ਾਮਲ ਸਭ ਤੋਂ ਪਹਿਲਾਂ ਮਹਾਰਾਜਾ ਯਾਦਵਿੰਦਰ ਸਿੰਘ ਨੇ ਹੋਣ ਦਾ ਐਲਾਨ ੧੩ ਮਾਰਚ, ੧੯੪੭ ਈ. ਨੂੰ (Cabinet Mission Plan ਦੇ ਮੁਤਾਬਕ) ਹਿੰਦ ਵਿਚ ਸ਼ਾਮਲ ਹੋਣ ਦਾ ਐਲਾਨ ਕੀਤਾ, ਤੇ (Constituent Assembly) ਅਸੈਂਬਲੀ ਵਿਚ ਆਪਣੇ ਨੁਮਾਇੰਦੇ ਭੇਜੇ।

ਪਾਕਸਤਾਨ ਦਾ ਐਲਾਨ ਹੋ ਜਾਣ ਪਿੱਛੋਂ ਕਈ ਰਾਜੇ ਫਿਰ ਖੁਦਮੁਖਤਿਆਰ ਹੋਣ ਦੀਆਂ ਸਲਾਹੀਂ ਕਰਨ ਲੱਗੇ। ਮਹਾਰਾਜਾ ਯਾਦਵਿੰਦਰ ਸਿੰਘ ਨੇ ਇਸ ਤਜਵੀਜ਼ ਦੀ ਸਖਤ ਵਿਰੋਧਤਾ ਕੀਤੀ। ਉਹਨੇ ਸਭ ਤੋਂ ਪਹਿਲਾਂ ਪਹਿਲੀ ਅਗਸਤ, ੧੯੪੭ ਈ. ਨੂੰ ਹਿੰਦ ਯੂਨੀਅਨ ਵਿਚ ਸ਼ਾਮਲ ਹੋਣ ਦਾ ਐਲਾਨ ਕੀਤਾ। ਉਸ ਦੀ ਅਗਵਾਈ ਵਿਚ ੨੨ ਰਿਆਸਤਾਂ ਹੋਰ ਵੀ ਸ਼ਾਮਲ ਹੋ ਗਈਆਂ। ਇਹ ਮੰਨਣਾ ਪਵੇਗਾ, ਕਿ ਸੈਂਕੜੇ ਦੇਸੀ ਰਿਆਸਤਾਂ ਦੇ ਹਿੰਦ ਵਿਚ ਸ਼ਾਮਲ ਹੋ ਜਾਣ ਵਿਚ ਸ: ਪਟੇਲ ਦੀ ਸਭ ਤੋਂ ਵਧੇਰੇ ਮਦਦ ਮਹਾਰਾਜਾ ਯਾਦਵਿੰਦਰ ਸਿੰਘ ਨੇ ਕੀਤੀ ਹੈ, ਤੇ ਇਹ ਸੁਭ ਕੰਮ ਵਿਚ ਪਹਿਲ ਕਰਨ ਦਾ ਸਿਹਰਾ ਏਸੇ ਦੇ ਸਿਰ ਹੈ।

ਫਿਰ ਪੰਜਾਬ ਦੀਆਂ ਰਿਆਸਤਾਂ ਦੀ ਯੂਨੀਅਨ ਬਣਨ ਦੀ ਵਾਰੀ ਆਈ। ਪੈਪਸੂ (Pepsu, ਪਟਿਆਲਾ, ਈਸਟ ਪੰਜਾਬ ਸਟੇਟਸ ਯੂਨੀਅਨ) ਵਿਚ ੮ ਰਿਆਸਤਾਂ ਸ਼ਾਮਲ ਹੋਈਆਂ। ■ ਮਈ, ੧੯੪੮ ਈ. ਨੂੰ ਹੋਏ ਲਿਖੇ ਹੁਕਮਰਾਨਾਂ ਨੇ ਯੂਨੀਅਨ ਵਿਚ ਦਾਖਲ ਹੋਣ ਵਾਸਤੇ ਦਸਤਖਤ ਕੀਤੇ :—

੧. ਮਹਾਰਾਜਾ ਪਟਿਆਲਾ ਸਰ ਯਾਦਵਿੰਦਰ ਸਿੰਘ,
੨. ਮਹਾਰਾਜਾ ਕਪੂਰਥਲਾ ਸਰ ਜਗਤਜੀਤ ਸਿੰਘ,
੩. ਮਹਾਰਾਜਾ ਨਾਭਾ ਪ੍ਰਤਾਪ ਸਿੰਘ,
੪. ਮਹਾਰਾਜਾ ਜੀਂਦ ਰਾਜਬੀਰ ਸਿੰਘ,
੫. ਰਾਜਾ ਫ਼ਰੀਦਕੋਟ ਹਰਿੰਦਰ ਸਿੰਘ,
੬. ਰਾਜਾ ਨਾਲਾਗੜ੍ਹ ਸੁਰਿੰਦਰ ਸਿੰਘ,
੭. ਨਵਾਬ ਮਲੇਰਕੋਟਲਾ ਇਫ਼ਤਖ਼ਾਰ ਅਲੀ ਖ਼ਾਂ,
੮. ਰਾਜਾ ਕਲਸੀਆਂ ਕਰਨ ਸ਼ੇਰ ਸਿੰਘ ਦੀ ਥਾਂ ਯਾਦਵਿੰਦਰ ਸਿੰਘ ਨੇ ਦਸਤਖ਼ਤ ਕੀਤੇ।

੧੫ ਜੁਲਾਈ, ੧੯੪੮ ਈ. ਨੂੰ ਕਿਲ੍ਹਾ ਮੁਬਾਰਕ ਪਟਿਆਲਾ ਵਿਚ ਸਰਦਾਰ ਵਲਭ ਭਾਈ ਪਟੇਲ ਨੇ ਯੂਨੀਅਨ ਦੀ ਪਰਵਾਨਗੀ ਦਿਤੀ। ੨੦ ਅਗਸਤ, ੧੯੪੮ ਈ. ਨੂੰ ਰਾਜਪਰਮੁਖ ਨੇ ਪੇਪਸੂ ਦਾ ਪ੍ਰਬੰਧ ਆਪਣੇ ਹੱਥ ਵਿਚ ਲਿਆ। ਇਸ ਯੂਨੀਅਨ ਦਾ ਰਕਬਾ ੧੦੦੯੯ ਮੁਰਬਾ ਮੀਲ, ਅਬਾਦੀ ੩੪੨੪੦੬੦ ਤੇ ਆਮਦਣ ਪੰਜ ਕਰੋੜ ਸਾਲਾਨਾ ਹੈ।

ਮਹਾਰਾਜਾ ਸਰ ਯਾਦਵਿੰਦਰ ਸਿੰਘ ਉਮਰ ਭਰ ਵਾਸਤੇ ਪੇਪਸੂ ਦਾ ਰਾਜਪਰਮੁਖ ਬਣਾਇਆ ਗਿਆ। ਰਾਜਪਰਮੁਖ ਦੀ ਤਨਖ਼ਾਹ ਦਸ ਲੱਖ ਰੁਪਏ ਸਾਲਾਨਾ ਹੈ, ਤੇ ਉਸ ਉੱਤੇ ਕੋਈ ਟੈਕਸ ਨਹੀਂ।

ਬਾਕੀ ਰਿਆਸਤਾਂ ਦੇ ਮਾਲਕਾਂ ਵਾਂਗ, ਮਹਾਰਾਜਾ ਪਟਿਆਲਾ ਵੀ ਆਪਣੀ ਨਿੱਜੀ ਜਾਇਦਾਦ ਦਾ ਮਾਲਕ ਰਹੇਗਾ, ਤੇ ਉਹ ਆਪਣੇ ਖ਼ਰਚੇ ਵਾਸਤੇ ਸਰਕਾਰੀ ਖ਼ਜ਼ਾਨੇ ਵਿਚੋਂ ੧੭ ਲੱਖ ਰੁਪਏ ਸਾਲਾਨਾ (ਦਸ ਲੱਖ

† White Paper on Indian States, (1950) P. 53.

‡ White Paper on Indian States, (1950) P. 270.

ਸਾਲਾਨਾ ਤਨਖਾਹ ਤੋਂ ਵਖਰੇ) ਭੱਤਾ (ਅਲਾਉਂਸ) ਲਵੇਗਾ\* ।

ਨੋਟ :—ਹੁਣ ਪੇਪਸੂ ਨੂੰ ਪੰਜਾਬ ਵਿਚ ਮਿਲਾ ਕੇ ਇਕੋ ਸੂਬਾ ਬਣਾ ਦਿਤਾ ਗਿਆ ਹੈ, ਜਿਸ ਦੇ ਦੋ ਰਿਜ਼ਿਨ (ਪੰਜਾਬੀ ਬੋਲ ਦਾ ਇਲਾਕਾ ਤੇ ਹਿੰਦੀ ਬੋਲ ਦਾ ਇਲਾਕਾ) ਹਨ ।

ਹੁਣ ਪੰਜਾਬੀ ਭਾਸ਼ਾ ਦੇ ਆਧਾਰ 'ਤੇ ਨਵਾਂ ਸੂਬਾ ਬਣ ਗਿਆ ਹੈ, ਪਰ ਨਾਮ 'ਪੰਜਾਬ' ਹੀ ਰਿਹਾ ਹੈ ।





---

\* White Paper on Indian States, (1950), P. 272  
 & 391.

## ਰਿਆਸਤ ਨਾਭਾ

## ਬੈਸਾਵਲੀ



ਰਿਆਸਤ ਨਾਭਾ ਤੇ ਜੀਂਦ ਦਾ ਬਜ਼ੁਰਗ ਤਲੋਕਾ, ਫੂਲ ਦਾ ਵੱਡਾ ਪੁੱਤਰ ਸੀ। ੧੬੫੨ ਈ. ਵਿਚ ਚੌਧਰੀ ਫੂਲ ਸੁਰਗਵਾਸ ਹੋ ਤਲੋਕਾ ਗਿਆ, ਤਾਂ ਉਸਦੀ ਥਾਂ ਤਲੋਕਾ ਚੌਧਰੀ ਬਣਿਆਂ। ੧੬੮੭ ਈ. ਵਿਚ ਉਹ ਸੁਰਗਵਾਸ ਹੋ ਗਿਆ\*। ਉਸਦੇ ਅੱਗੇ ਦੋ ਪੁੱਤਰ ਗੁਰਦਿਤਾ ਹੋਏ : ਗੁਰਦਿਤਾ ਤੇ ਸੁਖਚੈਨ। ਪਹਿਲਾ ਰਿਆਸਤ ਨਾਭਾ ਦਾ ਤੇ ਦੂਜਾ ਰਿਆਸਤ ਜੀਂਦ ਦਾ ਬਜ਼ੁਰਗ ਸੀ। ਗੁਰਦਿਤਾ ਵੱਡਾ ਭਰਾ ਸੀ, ਸੋ ਬੰਸਾਵਲੀ ਦੇ ਮੁਤਾਬਕ ਫੂਲ ਘਰਾਣੇ ਵਿਚੋਂ ਨਾਭਾ ਸਭ ਤੋਂ ਵੱਡਾ ਹੈ। ਤਲੋਕਾ ਦੇ ਸੁਰਗਵਾਸ ਹੋਣ ਪਿੱਛੋਂ ਦੋਹਾਂ ਭਰਾਵਾਂ ਨੇ ਜਾਇਦਾਦ ਵੰਡ ਲਈ। ਦਿੱਲੀ ਸਰਕਾਰ ਵੱਲੋਂ ਗੁਰਦਿਤਾ ਚੌਧਰੀ ਬਣਾਇਆ ਗਿਆ।

ਗੁਰਦਿਤਾ ਨੇ ਉਜੜਿਆ ਹੋਇਆ ਸੰਗਰੂਰ ਵਸਾ ਕੇ ਆਪਣੀ ਰਾਜਧਾਨੀ ਬਣਾਇਆ। ਉਸਨੇ ਆਪਣੇ ਬਾਹੂ ਬਲ ਨਾਲ ਇਲਾਕਾ ਵਧਾਇਆ। ਉਸਦੀ ਸੁਖਚੈਨ ਨਾਲ ਹਮੇਸ਼ਾਂ ਲੜਾਈ ਰਹਿੰਦੀ ਸੀ। ਧਨੌਲੇ ਦੀ ਲੜਾਈ ਵਿਚ ਉਸਦਾ ਇਕੋ ਇਕ ਪੁੱਤਰ— ਸੂਰਤੀਆਂ ਸੂਰਤੀਆ—੧੭੫੨ ਈ. ਵਿਚ ਮਾਰਿਆ ਗਿਆ‡। ਉਸ ਤੋਂ ਦੋ ਸਾਲ ਪਿੱਛੋਂ (੧੭੫੪ ਈ. ਵਿਚ) ਗੁਰਦਿਤਾ ਸੁਰਗਵਾਸ ਹੋ ਗਿਆ।

ਉਸਦੇ ਪਿੱਛੋਂ ਹਮੀਰ ਸਿੰਘ (ਪੋਤਰਾ) ਗੱਦੀ 'ਤੇ ਬੈਠਾ। ਹਮੀਰ ਸਿੰਘ ਦੋਹਾਂ ਭਰਾਵਾਂ (ਹਮੀਰ ਸਿੰਘ ਤੇ ਕਪੂਰ ਸਿੰਘ) ਨੇ ਜਾਇਦਾਦ ਵੰਡ ਲਈ। ੧੭੬੬ ਈ.( ) ਵਿਚ ਕਪੂਰ ਸਿੰਘ ਸੁਰਗਵਾਸ ਕਪੂਰ ਸਿੰਘ ਹੋ ਗਿਆ, ਤਾਂ ਹਮੀਰ ਸਿੰਘ ਨੇ ਉਸਦੀ ਵਿਧਵਾ ਰਾਜ ਕੌਰ ਨਾਲ ਪੁਨਰ ਵਿਆਹ ਕਰਾ ਲਿਆ ਤੇ ਉਸਦੀ ਜਾਇਦਾਦ

\* ਪੰਜਾਬ ਰਾਜਾਜ਼, ਪੰਨਾ ੪੧੭।

† ਰਾਜ ਖਾਲਸਾ, ਹਿੱਸਾ ਦੂੱਜਾ, ਪੰਨਾ ੯੭।

‡ ਰਾਜ ਖਾਲਸਾ, ਹਿੱਸਾ ਦੂੱਜਾ, ਪੰਨੇ ੯੭-੮।

( ) ਰਾਜ ਖਾਲਸਾ, ਹਿੱਸਾ ਦੂੱਜਾ, ਪੰਨਾ ੯੮।

‘ਤੇ ਕਬਜ਼ਾ ਕਰ ਲਿਆ। ਏਸੇ ਰਾਜ ਕੌਰ ਦੀ ਕੁੱਖੋਂ ੧੭੭੫ ਈ. ਵਿਚ ਰਾਜਾ ਜਸਵੰਤ ਸਿੰਘ ਪੈਦਾ ਹੋਇਆ।

੧੭੫੫ ਈ. ਵਿਚ ਰਾ. ਹਮੀਰ ਸਿੰਘ ਨੇ ਨਾਭਾ ਵਸਾਇਆ। ਜੈਨ ਖਾਂ ਗਵਰਨਰ ਸਰਹਿੰਦ ਦੇ ਮਰਨ ਉੱਤੇ ਉਸਨੇ ਬਹੁਤ ਸਾਰਾ ਨਾਭਾ ਇਲਾਕਾ ਕਬਜ਼ੇ ਵਿਚ ਕਰ ਲਿਆ। ਜੀਂਦ ਦੀ ਲੜਾਈ ਵਿਚ ਰਹੀਮ ਦਾਦ ਖਾਂ ਮਾਰਿਆ ਗਿਆ (੧੭੭੫ ਈ.), ਤਾਂ ਰਾ. ਹਮੀਰ ਸਿੰਘ ਨੇ ਪਰਗਣਾ ਰੋੜੀ ਉੱਤੇ ਕਬਜ਼ਾ ਕਰ ਲਿਆ।

੧੭੭੪ ਈ. ਵਿਚ ਰਾ. ਗਜਪਤ ਸਿੰਘ ਜੀਂਦ ਦੀ ਲੜਕੀ ਰਾਜ ਕੌਰ ਦੀ ਸ਼ਾਦੀ ਸ: ਮਹਾਂ ਸਿੰਘ ਸੁਕਰਚੱਕੀਏ ਨਾਲ ਹੋਈ। ਪਿੰਡ ਬਡਰੁੱਖਾ ਉਦੋਂ ਗਜਪਤ ਸਿੰਘ ਦੀ ਰਾਜਧਾਨੀ ਸੀ। ਉਸਦੇ ਨਾਲ ਹੀ ਨਾਭੇ ਦੀ ‘ਬੀੜ’ ਸੀ। ਸੁਕਰਚੱਕੀਆਂ ਦੇ ਨੌਕਰ ਉਸ ਬੀੜ ਵਿਚੋਂ ਘੋੜਿਆਂ ਵਾਸਤੇ ਘਾਹ ਵਢਣ ਗਏ, ਤਾਂ ਨਾਭੇ ਦੇ ਮੁਖਤਿਆਰ ਯਾਕੂਬ ਖਾਂ ਨੇ ਉਹਨਾਂ ਉੱਤੇ ਹਮਲਾ ਕਰ ਦਿਤਾ। ਰਾਜਾ ਗਜਪਤ ਸਿੰਘ ਦੇ ਦਿਲ ਵਿਚ ਏਸ ਗੱਲ ਦਾ ਬੜਾ ਗੁੱਸਾ ਸੀ। ਵਿਆਹ ਤੋਂ ਵਿਹਲੇ ਹੋ ਕੇ ਉਹਨੇ ਹਮੀਰ ਸਿੰਘ ਨੂੰ ਸੁਨੇਹਾ ਭੇਜਿਆ, ਕਿ ਮੈਂ ਸਖਤ ਬੀਮਾਰ ਹਾਂ, ਸੌ ਆ ਕੇ ਮਿਲ ਜਾਓ।

ਰਾ. ਹਮੀਰ ਸਿੰਘ ਤੇ ਯਾਕੂਬ ਖਾਂ ਮਿਲਨ ਗਏ, ਤਾਂ ਹਮੀਰ ਸਿੰਘ ਕੈਦ ਰਾ. ਗਜਪਤ ਸਿੰਘ ਨੇ ਹਮੀਰ ਸਿੰਘ ਨੂੰ ਫੜ ਕੇ ਕੈਦ ਕਰ ਲਿਆ ਤੇ ਯਾਕੂਬ ਖਾਂ ਨੂੰ ਕਤਲ ਕਰ ਦਿਤਾ\*।

ਫਿਰ ਉਸਨੇ ਹਮਲਾ ਕਰਕੇ ਨਾਭੇ ਦੇ ਪਰਗਣੇ ਅਮਲੋਹ ਤੇ ਭਾਦਸੌਂ ਉੱਤੇ ਕਬਜ਼ਾ ਕਰ ਲਿਆ ਤੇ ਸੰਗਰੂਰ ਨੂੰ ਘੇਰਾ ਪਾ ਲਿਆ। ਸੰਗਰੂਰ ਕਿਲ੍ਹੇ ਵਿਚ ਰਾ. ਹਮੀਰ ਸਿੰਘ ਦੀ ਰਾਣੀ ਦੇਸੋ ਚਾਰ ਮਹੀਨੇ ਬੜੀ ਬਹਾਦਰੀ ਨਾਲ ਲੜੀ। ਅੰਤ ਉਹਨੇ ਆਪਣੀ ਮਦਦ ਵਾਸਤੇ ਪਟਿਆਲੇ ਨੂੰ ਬੁਲਾ

† ਲੜੀਫ਼, ਪੰਨਾ ੩੩੨; ਪੰਜਾਬ ਰਾਜਾਜ਼, ਪੰਨਾ ੪੧੯।

‡ ਏਸੇ ਰਾਜ ਕੌਰ ਦੇ ਘਰ ਮਹਾਰਾਜਾ ਰਣਜੀਤ ਸਿੰਘ ਦਾ ਜਨਮ ਹੋਇਆ।

\* ਪੰਜਾਬ ਰਾਜਾਜ਼, ਪੰਨੇ ੩੧੩-੪।

ਲਿਆ। ਉਹਨੇ ਦੋਹਾਂ ਧਿਰਾਂ ਦੀ ਏਸ ਤਰ੍ਹਾਂ ਸੁਲ੍ਹਾ ਕਰਾ ਦਿਤੀ : ਸੰਗਰੂਰ ਹਮੇਸ਼ਾਂ ਵਾਸਤੇ ਜੀਂਦ ਕੋਲ ਰਿਹਾ, ਰਾਜਾ ਗਜਪਤ ਸਿੰਘ ਨੇ ਰਾਜਾ ਹਮੀਰ ਸਿੰਘ ਨੂੰ ਰਿਹਾ ਕਰ ਦਿਤਾ ਤੇ ਅਮਲੋਹ, ਭਾਦਸੋਂ ਆਦਿ ਬਾਕੀ ਇਲਾਕੇ ਛੱਡ ਦਿਤੇ।

ਦਸੰਬਰ, ੧੭੮੩ ਈ. ਵਿਚ ਰਾਜਾ ਹਮੀਰ ਸਿੰਘ ਸੁਰਗਵਾਸ ਹੋ ਗਿਆ, ਤਾਂ ਉਸ ਦਾ ਅੱਠ ਸਾਲਾ ਪੁੱਤਰ ਜਸਵੰਤ ਸਿੰਘ ਜਸਵੰਤ ਸਿੰਘ ਰਾਜਾ ਬਣਿਆ। ਜਸਵੰਤ ਸਿੰਘ ਦੀ ਮਤੇਈ ਮਾਂ—ਰਾਣੀ ਦੇਸੋ—ਉਸ ਦੀ ਸਰਪ੍ਰਸਤ (Regent) ਬਣੀ। ਉਹ ਆਪਣੀ ਮੌਤ (੧੭੯੦ ਈ. ਤਕ ਰਾਜ ਕਰਦੀ ਰਹੀ।

ਰਾਜਾ ਜਸਵੰਤ ਸਿੰਘ ਅੰਗਰੇਜ਼ਾਂ ਨਾਲ ਦੋਸਤੀ ਗੰਢਣ ਦੇ ਹੱਕ ਵਿਚ ਨਹੀਂ ਸੀ। ਉਹ ਮਹਾਰਾਜਾ ਰਣਜੀਤ ਸਿੰਘ ਦਾ ਹਮਾਇਤੀ ਸੀ। ੧੮੦੬ ਈ. ਦੇ ਸਤਲੁਜ-ਪਾਰ ਹਮਲੇ ਵਿਚ ਸ਼ੇਰੇ-ਪੰਜਾਬ ਨੇ ਨਾਭੇ ਨੂੰ ਕੋਟ, ਬਾਸੀਆਂ ਤਲਵੰਡੀ, ਜਗਰਾਉਂ ਆਦਿ ਪਰਗਣਿਆਂ ਵਿਚੋਂ ੨੬੬੯੦ ਰੁਪੈ ਸਾਲਾਨਾ ਦੇ ੩੧ ਪਿੰਡ ਤੇ ਪਰਗਣਾ ਘੁੰਗਰਾਣਾ ਵਿਚੋਂ ੩੩੫੦ ਰੁਪੈ ਸਾਲਾਨਾ ਦੇ ੭ ਪਿੰਡ ਦਿੱਤੇ। ਸ਼ੇਰੇ-ਪੰਜਾਬ ਦੀ ਸਤਲੁਜ-ਪਾਰ ਆਖਰੀ ਮੁਹਿੰਮ ਵਿਚ ਵੀ ਰਾਜਾ ਜਸਵੰਤ ਸਿੰਘ ਨਾਭਾ ਉਸ ਦੇ ਨਾਲ ਸੀ। ਪਰ ਜਦੋਂ ੧੮੦੯ ਈ. ਵਿਚ ਮਾਲਵੇ ਦੀਆਂ ਬਾਕੀ ਰਿਆਸਤਾਂ ਅੰਗਰੇਜ਼ਾਂ ਦੀ ਰੱਖਿਆ ਵਿਚ ਗਈਆਂ, ਤਾਂ ਨਾਲ ਹੀ ਨਾਭਾ ਚਲਾ ਗਿਆ। ਉਸ ਦਿਨ ਤੋਂ ਉਹਦੇ ਲਾਹੌਰ ਨਾਲੋਂ ਸਾਰੇ ਸੰਬੰਧ ਟੁੱਟ ਗਏ।

ਰਾ. ਜਸਵੰਤ ਸਿੰਘ ਦਾ ਆਪਣੇ ਵੱਡੇ ਪੁੱਤਰ ਰਣਜੀਤ ਸਿੰਘ ਨਾਲ ਹਮੇਸ਼ਾਂ ਹੀ ਲੜਾਈ ਝਗੜਾ ਰਿਹਾ। ਅੰਤ ੧੭ ਜੂਨ, ਕੰ. ਰਣਜੀਤ ਸਿੰਘ ੧੮੩੨ ਈ. ਨੂੰ ਟਿੱਕਾ ਰਣਜੀਤ ਸਿੰਘ ਸੁਰਗਵਾਸ ਤੇ ਸੰਤੋਖਸਿੰਘ ਹੋ ਗਿਆ। ਉਸਦਾ ਪੁੱਤਰ ਸੰਤੋਖ ਸਿੰਘ ਦੋ ਸਾਲ

† ਲਤੀਫ਼, ਪੰਨਾ ੩੩੨; ਪੰਜਾਬ ਰਾਜਾਜ਼, ਪੰਨਾ ੪੧੬; ਰਾਜ ਖਾਲਸਾ ਹਿੱਸਾ ਦੂਜਾ, ਪੰਨਾ ੧੦੦; ਭਗਵਾਨ ਦਾਸ, ਪੰਨਾ ੩੨।

ਪਹਿਲਾਂ (੧੮੩੦ ਈ.) ਹੀ ਚਲਾਣਾ ਕਰ ਗਿਆ ਸੀ।

ਰਾ. ਜਸਵੰਤ ਸਿੰਘ ੨੨ ਮਈ, ੧੮੪੦ ਈ.‡ ਨੂੰ ਸੁਰਗਵਾਸ ਹੋਇਆ  
 ਤਾਂ ੧੮ ਸਾਲ ਦਾ ਦੇਵਿੰਦਰ ਸਿੰਘ ਰਾਜਾ ਬਣਿਆ\*।  
 ਦੇਵਿੰਦਰ ਸਿੰਘ ਏਸੇ ਦੇ ਅਹਿਦ ਵਿਚ ਸਿੱਖਾਂ ਦੀ ਪਹਿਲੀ ਲੜਾਈ  
 (ਸਤਲੁਜ ਯੁੱਧ) ਹੋਈ। ਰਾਜਾ ਨਾਭਾ ਦੀ ਹਮਦਰਦੀ  
 ਸਤਲੁਜ ਯੁੱਧ ਲਾਹੌਰ ਦਰਬਾਰ ਨਾਲ ਸੀ। ਉਸ ਨੇ ਅੰਗਰੇਜ਼ ਕਰਮ-  
 ਚਾਰੀਆਂ ਦੇ ਕਈ ਵਾਰ ਮੰਗ ਕਰਨ ਉੱਤੇ ਵੀ ਅੰਗਰੇਜ਼ਾਂ  
 ਦੀ ਕੋਈ ਮਦਦ ਨਾ ਕੀਤੀ, ਜੋ ੩ ਮਈ, ੧੮੦੯ ਈ. ਦੇ ਐਲਾਨ ਮੁਤਾਬਕ  
 ਕਰਨੀ ਬਣਦੀ ਸੀ। ਪਰ ਜਦ ਫੇਰੂ ਸ਼ਹਿਰ ਦੀ ਲੜਾਈ ਵਿਚ (ਆਗੂਆਂ  
 ਦੇ ਵਿਸਾਹਘਾਤ ਦੇ ਕਾਰਨ) ਸਿੱਖ ਹਾਰ ਗਏ, ਤਾਂ ਨਾਭੇ ਨੇ ਅੰਗਰੇਜ਼ਾਂ ਨੂੰ  
 ਰਸਦ ਆਦਿ ਸਾਮਾਨ ਭੇਜਣਾ ਸ਼ੁਰੂ ਕਰ ਦਿਤਾ ਤੇ ਸਭਰਾਵਾਂ ਦੀ ਲੜਾਈ  
 ਪਿੱਛੋਂ ਰਿਆਸਤ ਦੇ ਸਭ ਵਸੀਲੇ ਅੰਗਰੇਜ਼ਾਂ ਦੇ ਹਵਾਲੇ ਕਰ ਦਿਤੇ।  
 ਪਰ ਅੰਗਰੇਜ਼ਾਂ ਨੇ ਉਸਨੂੰ ਮਾਫ਼ ਨਾ ਕੀਤਾ। ਲੜਾਈ ਪਿੱਛੋਂ ਅੰਗਰੇਜ਼ਾਂ  
 ਨੇ ਉਸਨੂੰ ਗੱਦੀ ਤੋਂ ਉਤਾਰ ਕੇ ਤੇ ਪੰਜਾਹ ਹਜ਼ਾਰ  
 ਦੇਵਿੰਦਰ ਸਿੰਘ ਸਾਲਾਨਾ ਪੈਨਸ਼ਨ (ਨਾਭੇ ਦੇ ਮਾਮਲੇ ਵਿਚੋਂ) ਦੇ ਕੇ  
 ਨਜ਼ਰਬੰਦ ਤੇ ਕੁਛ ਮਥਰਾ ਭੇਜ ਦਿਤਾ। ਰਿਆਸਤ ਨਾਭਾ ਦਾ ਚੌਥਾ ਹਿੱਸਾ  
 ਇਲਾਕਾ ਜ਼ਬਤ ਕਰ ਲਿਆ ਗਿਆ। ਉਸ ਵਿਚੋਂ  
 ੩੫੬੧੨ ਰੁਪੈ ਦਾ ਇਲਾਕਾ ਪਟਿਆਲੇ ਨੂੰ ਤੇ ਏਨਾ  
 ਹੀ ਫਰੀਦ ਕੋਟ ਨੂੰ ਦਿਤਾ ਗਿਆ। ਬਾਕੀ ੪੦੯੬੬ ਰੁਪੈ ਦਾ ਇਲਾਕਾ  
 ਅੰਗਰੇਜ਼ੀ ਰਾਜ ਵਿਚ ਮਿਲਾ ਲਿਆ ਗਿਆ। ਰਾ. ਦੇਵਿੰਦਰ ਸਿੰਘ ਨੂੰ  
 ਮਥਰਾ ਤੋਂ ੮ ਦਸੰਬਰ, ੧੮੫੫ ਈ. ਨੂੰ ਲਾਹੌਰ ਭੇਜ ਦਿਤਾ ਗਿਆ। ਉਥੇ  
 ਉਹ ਨਵੰਬਰ, ੧੮੬੫ ਈ. ਵਿਚ ਸੁਰਗਵਾਸ ਹੋ ਗਿਆ।

‡ ਲਤੀਫ਼, ਪੰਨਾ ੩੩੨; ਪੰਜਾਬ ਰਾਜਾਜ਼, ਪੰਨਾ ੪੩੫; ਭਗਵਾਨ ਦਾਸ,  
 ਪੰਨਾ ੩੨।

\* ਰਾਜ ਮਾਲਸਾ, ਹਿੱਸਾ ਦੂੱਜਾ, ਪੰਨਾ ੧੦੮।



ਜਨਵਰੀ, ੧੮੪੭ ਈ. ਵਿਚ ਅੰਗਰੇਜ਼ਾਂ ਨੇ ਸੱਤਾਂ ਵਰ੍ਹਿਆਂ ਦੇ ਭਰਪੂਰ ਸਿੰਘਾਂ ਨੂੰ ਗੱਦੀ ਉੱਤੇ ਬਿਠਾਇਆ। ਉਸਦੀ ਬਾਲਕ ਭਰਪੂਰ ਸਿੰਘ ਅਵਸਥਾ ਸਮੇਂ ਰਾਣੀ ਚਾਂਦ ਕੌਰ (ਰਾ. ਜਸਵੰਤ ਸਿੰਘ ਦੀ ਵਿਧਵਾ) ਨੂੰ ਸਰਪ੍ਰਸਤ ਬਣਾ ਕੇ ਤਿੰਨਾਂ ਸਰਦਾਰਾਂ (ਗੁਰਬਖਸ਼ ਸਿੰਘ, ਫਤਹਿ ਸਿੰਘ, ਬਹਾਲੀ ਰਾਮ) ਦੀ ਕੌਂਸਲ ਦੇ ਹਵਾਲੇ ਰਾਜ ਪ੍ਰਬੰਧ ਕਰ ਦਿਤਾ।

੧੮੫੭ ਈ. ਵਿਚ ਗ਼ਦਰ ਹੋ ਗਿਆ, ਤਾਂ ਰਾਜਾ ਭਰਭੂਪ ਸਿੰਘ ਨੂੰ ਰਾਜ ਪ੍ਰਬੰਧ ਦੇ ਅਖਤਿਆਰ ਸੌਂਪ ਦਿਤੇ ਗਏ। ਗ਼ਦਰ ਵਿਚ ਉਹਨੇ ਅੰਗਰੇਜ਼ਾਂ ਦੀ ਵਿਤੋਂ ਵੱਧ ਮਦਦ ਕੀਤੀ। ਫੌਜੀ ਮਦਦ ਤੋਂ ਵੱਖਰਾ ਉਹਨੇ ਅੰਗਰੇਜ਼ਾਂ ਨੂੰ ਢਾਈ ਲੱਖ ਰੁਪਿਆ ਕਰਜ਼ਾ ਦਿਤਾ। ਅਮਨ ਕਾਇਮ ਹੋ ਜਾਣ ਪਿਛੋਂ ਇਨਾਮ ਵਜੋਂ ਉਸ ਨੂੰ ੩੦ ਹਜ਼ਾਰ ਦਾ ਇਲਾਕਾ ਜ਼ਿਲਾ ਲੁਧਿਆਣਾ ਤੇ ਫੀਰੋਜ਼ਪੁਰ ਇਲਾਕੇ ਤੇ ਵਿਚੋਂ ਇਕ ਲੱਖ ਛੇ ਹਜ਼ਾਰ ਦਾ ਇਲਾਕਾ ਬਾਵਲ ਤੇ ਖਿਤਾਬ ਮਿਲੇ ਕਾਂਟੀ ਰਿਆਸਤ ਝੱਜਰ ਵਿਚੋਂ ਮਿਲਿਆ। ਨਾਲ ਹੀ ਉਸ ਨੂੰ “ਫਰਜ਼ੇਦ ਅਰਜਮੰਦ ਪਵੰਦਿ ਦੋਲਤੇ ਇੰਗਲਿਸ਼ੀਆ, ਬਰਾੜ ਬੰਸ ਸਿਰਮੌਰ. ਮਾਲਵੇਂਦਰ ਬਹਾਦਰ ਰਾਜਾ ਭਰਪੂਰ ਸਿੰਘ” ਦਾ ਖਿਤਾਬ. ੧੧ ਤੋਪਾਂ ਦੀ ਸਲਾਮੀ ਤੇ ਗਵਰਨਰ-ਜੈਨਰਲ ਦੀ ਮੁਲਾਕਾਤ ਦਾ ਹੱਕ ਦਿਤਾ ਗਿਆ।

ਪੰਜ ਮਈ, ੧੮੬੦ ਈ. ਦੀ ਸੰਨਦ ਰਾਹੀਂ ਨਾਭੇ ਨੂੰ ਮੁਤਬੰਨੇ ਦਾ ਹੱਕ ਦਿਤਾ ਗਿਆ। ਏਸੇ ਸਾਲ ਉਸ ਕਰਜ਼ੇ ਬਦਲੇ—ਜੋ ਨਾਭੇ ਨੇ ਅੰਗਰੇਜ਼ਾਂ ਨੂੰ ਦਿਤਾ ਸੀ—ਪਰਗਣਾ ਕਨੌਦ (ਰਿਆਸਤ ਝੱਜਰ) ਵਿਚੋਂ ੪੮

---

† ੧੮੪੦ ਈ. ਵਿਚ ਭਰਪੂਰ ਸਿੰਘ ਤੇ ੧੮੪੨ ਈ. ਵਿਚ ਭਗਵਾਨ ਸਿੰਘ ਰਾਣੀ ਮਾਨ ਕੌਰ ਦੇ ਕੁੱਖੋਂ ਪੈਦਾ ਹੋਏ। ਪੰਜਾਬ ਰਾਜਾਜ਼. ਪੰਨਾ ੪੬੧।

‡ ਛੇ ਲੱਖ ਰੁਪਇਆ ਕਰਜ਼ਾ ਰਾਜਾ ਜਸਵੰਤ ਸਿੰਘ ਨੇ ਅੰਗਰੇਜ਼ਾਂ ਨੂੰ ਦਿਤਾ ਸੀ ਪੰਜਾਬ ਰਾਜਾਜ਼, ਪੰਨਾ ੪੩੬।

ਹਜ਼ਾਰ ਸਾਲਾਨਾ ਦਾ ਇਲਾਕਾ ਮਿਲਿਆ। ਸਤੰਬਰ, ੧੮੬੩ ਈ. ਵਿਚ ਉਸ ਨੂੰ 'ਸਤਾਰਾ-ਏ-ਹਿੰਦ' ਦਾ ਖਿਤਾਬ ਦੇ ਕੇ ਕੌਂਸਲ ਦਾ ਮੈਂਬਰ ਬਣਾਇਆ ਗਿਆ। ਮਗਰ ਉਹਨੂੰ ਕੌਂਸਲ ਵਿਚ ਕਲਕੱਤੇ ਜਾਣ ਦਾ ਕਦੇ ਵੀ ਸਮਾਂ ਨਾ ਮਿਲਿਆ। ਉਹ ੯ ਨਵੰਬਰ, ੧੮੬੩ ਈ. ਨੂੰ ਸੁਰਗਵਾਸ ਹੋ ਗਿਆ\* ।

ਉਸ ਦੇ ਘਰ ਔਲਾਦ ਕੋਈ ਨਹੀਂ ਸੀ, ਸੋ ਛੋਟਾ ਭਰੋਂ ਭਗਵਾਨ ਸਿੰਘ ਭਗਵਾਨ ਸਿੰਘ ੧੭ ਫਰਵਰੀ, ੧੮੬੪ ਈ. ਨੂੰ ਗੱਦੀ 'ਤੇ ਬੈਠਾ। ਅੱਠ ਸਾਲ ਪਿੱਛੋਂ (੧੮੭੧ ਈ.) ਰਾਜਾ ਭਗਵਾਨ ਸਿੰਘ ਬਿਨਾਂ ਔਲਾਦ ਸੁਰਗਵਾਸ ਹੋ ਗਿਆ।

੧੮੬੦ ਈ. ਵਿਚ ਰਿਆਸਤ ਨੂੰ ਮੁਤਬੰਨਾ ਬਨਾਉਣ ਦਾ ਹੱਕ ਮਿਲ ਚੁੱਕਾ ਸੀ। ਸੋ ਬਡਰੁੱਖਾ ਘਰਾਣੇ ਵਿਚੋਂ ਸ: ਹੀਰਾ ਸਿੰਘ ਰਾਜਾ ਹੀਰਾ ਸਿੰਘ ਨਾਭੇ ਦਾ ਰਾਜਾ ਬਣਿਆ, ਕਿਉਂਕਿ ਇਹ ਪੀਹੜੀਓਂ ਸਭ ਤੋਂ ਨੇੜੇ ਸੀ†। ੧੦ ਅਗਸਤ, ੧੮੭੧ ਈ. ਨੂੰ ਅੰਗਰੇਜ਼ੀ ਸਰਕਾਰ ਨੇ ਉਹਨੂੰ ਗੱਦੀ 'ਤੇ ਬਿਠਾਇਆ। ਦੂਸਰੇ ਅਫਗਾਨ ਯੁੱਧ (੧੮੭੮—੧੮੮੦ ਈ.) ਵਿਚ ਰਾਜਾ ਹੀਰਾ ਸਿੰਘ ਨੇ ਅੰਗਰੇਜ਼ਾਂ ਦੀ ਬੜੀ ਮਦਦ ਕੀਤੀ। ਇਸ ਵਾਸਤੇ ਉਸ ਨੂੰ 'ਰਾਜਾ-ਇ-ਰਾਜਗਾਨ' ਤੇ 'ਮਹਾਰਾਜਾ' ਦਾ ਖਿਤਾਬ ਮਿਲਿਆ।

੧੮੯੧ ਈ. ਵਿਚ ਮਹਾਰਾਜਾ ਹੀਰਾ ਸਿੰਘ ਸੁਰਗਵਾਸ ਹੋ ਗਿਆ, ਤਾਂ ਉਸ ਦਾ ਪੁੱਤਰ ਰਿਪਦਮਨ ਸਿੰਘ ਮਹਾਰਾਜਾ ਮ: ਰਿਪਦਮਨ ਸਿੰਘ ਬਣਿਆ। ਅਕਾਲੀ ਲਹਿਰ ਨਾਲ ਹਮਦਰਦੀ ਪਰਗਟ ਕਰਨ ਬਦਲੇ ਜੁਲਾਈ, ੧੮੨੩ ਈ. ਵਿਚ ਅੰਗਰੇਜ਼ੀ ਸਰਕਾਰ ਨੇ ਮਹਾਰਾਜਾ ਰਿਪਦਮਨ ਸਿੰਘ ਨੂੰ ਗੱਦੀ ਤੋਂ ਉਤਾਰ ਕੇ ਉਸ ਦੇ ਬਾਲਕ ਪੁੱਤਰ ਪ੍ਰਤਾਪ ਸਿੰਘ ਨੂੰ ਨਾਭੇ ਦਾ ਮਹਾਰਾਜਾ ਬਣਾ

\* ਲਤੀਫ਼, ਪੰਨਾ ੩੩੪; ਪੰਜਾਬ ਰਾਜਾਜ਼, ਪੰਨਾ ੪੭੬।

† ਵੇਖੋ ਬੰਸਾਵਲੀ ਰਿਆਸਤ ਨਾਭਾ।

ਦਿਤਾ। ਇਹ ਨਾਭੇ ਦਾ ਆਖਰੀ ਮਹਾਰਾਜਾ ਹੈ।

ਪੰਜ ਮਈ, ੧੯੪੮ ਈ. ਨੂੰ ਮਹਾਰਾਜਾ ਪ੍ਰਤਾਪ ਸਿੰਘ ਨੇ ਪੋਪਸੂ ਵਿਚ ਸ਼ਾਮਲ ਹੋਣ ਵਾਸਤੇ ਦਸਤਖਤ ਕੀਤੇ ਤੇ ੨੦ ਅਗਸਤ, ੧੯੪੮ ਈ. ਨੂੰ ਰਿਆਸਤ ਨਾਭਾ, ਯੂਨੀਅਨ ਵਿਚ ਸ਼ਾਮਲ ਹੋ ਗਈ। ਮਹਾਰਾਜਾ ਨਾਭਾ ਨੂੰ ਖਰਚੇ ਵਾਸਤੇ ਚਾਰ ਲੱਖ, ਦਸ ਹਜ਼ਾਰ ਭੱਤਾ ਸਾਲਾਨਾ ਦੇਣਾ ਪਰਵਾਨ ਕੀਤਾ ਗਿਆ ਹੈ\*। ਇਸ ਤੋਂ ਵੱਖਰਾ, ਬਾਕੀ ਰਿਆਸਤਾਂ ਵਾਂਗ ਨਿੱਜੀ ਜਾਇਦਾਦ ਉੱਤੇ ਵੀ ਅਧਿਕਾਰ ਕਾਇਮ ਰਹੇਗਾ†।

---

\* White Paper on Indian States (1950), P. P, 272 & 391.


† White Paper on Indian States (1950), P.270.

# ਰਿਆਸਤ ਜੀਂਦ

ਬੰਸਾਵਲੀ

ਫੂਲ

ਤਲਕਾ



ਮਹਾਰਾਜਾ ਰਨਬੀਰ ਸਿੰਘ

ਮਹਾਰਾਜਾ ਰਾਜਬੀਰ ਸਿੰਘ

(ਆਖਰੀ ਮਹਾਰਾਜਾ)

ਫੂਲ ਦੇ ਵੱਡੇ ਪੁੱਤਰ ਚੌਧਰੀ ਤਲੋਕੇ ਦੇ ਘਰ ਦੋ ਲੜਕੇ ਹੋਏ :  
 ਫੂਲ ਗੁਰਦਿਤਾ ਤੇ ਸੁਖਚੈਨ । ਵੱਡੇ ਭਰਾ ਗੁਰਦਿਤੇ ਦੀ ਔਲਾਦ ਨਾਭੇ  
 ਦਾ ਰਾਜ-ਘਰਾਣਾ ਹੈ ਤੇ ਛੋਟੇ ਸੁਖਚੈਨ ਦੀ ਬੰਸ ਜੀਂਦ ਦਾ ।  
 ਤਲੋਕਾ ਤਲੋਕਾ ੯੭ ਪਿੰਡ ਛੱਡ ਕੇ ੧੬੮੭ ਈ. ਵਿਚ ਸੁਰਗਵਾਸ  
 ਹੋਇਆ । ਗੁਰਦਿਤੇ ਤੇ ਸੁਖਚੈਨ ਨੇ ਉਹ ਜਾਇਦਾਦ ਅੱਧੋ ਅੱਧ  
 ਸੁਖਚੈਨ ਕਰ ਲਈ\* । ਸੁਖਚੈਨ ਦੇ ਤਿੰਨ ਪੁੱਤਰ ਸਨ : ਆਲਮ ਸਿੰਘ,  
 ਗਜਪਤ ਸਿੰਘ ਤੇ ਬੁਲਾਕੀ ਸਿੰਘ । ਉਸ ਨੇ ਆਲਮ ਸਿੰਘ ਨੂੰ  
 ਪਿੰਡ ਬੱਲਾਂ ਵਾਲੀ ਤੇ ਬੁਲਾਕੀ ਸਿੰਘ ਨੂੰ ਪਿੰਡ ਸੁਖਚੈਨ ਵਾਲਾ (ਜੋ ਉਸ ਨੇ  
 ਆਪ ਵਸਾਇਆ ਸੀ) ਦੇ ਦਿਤੇ । ਆਪ ਉਹ ਗਜਪਤ ਸਿੰਘ ਸਣੇ ਪਿੰਡ  
 ਫੂਲ ਵਿਚ ਰਿਹਾ । ਏਥੇ ਉਹ (ਸੁਖਚੈਨ) ੧੭੫੧ ਈ. ਵਿਚ ਸੁਰਗਵਾਸ  
 ਹੋਇਆ† ।

ਵੱਡਾ ਆਲਮ ਸਿੰਘ ੧੭੬੪ ਈ. ਵਿਚ ਬਿਨਾਂ ਕਿਸੇ  
 ਆਲਮ ਸਿੰਘ ਔਲਾਦ ਦੇ ਮਰ ਗਿਆ । ਗਜਪਤ ਸਿੰਘ ਨੇ ਉਸ ਦੀ  
 ਵਿਧਵਾ ਨਾਲ ਪੁਨਰ-ਵਿਆਹ ਕਰਕੇ ਜਾਗੀਰ ਬੱਲਾਂ ਵਾਲੀ  
 'ਤੇ ਕਬਜ਼ਾ ਕਰ ਲਿਆ ।

ਬੁਲਾਕੀ ਸਿੰਘ ਬੁਲਾਕੀ ਸਿੰਘ ੧੭੮੫ ਈ. ਵਿਚ ਸੁਰਗਵਾਸ ਹੋਇਆ ।  
 ਉਸ ਦੀ ਔਲਾਦ ਦਿਆਲਪੁਰੀਏ ਸਰਦਾਰ ਹਨ ।

\* ਰਾਜ ਖਾਲਸਾ, ਹਿੱਸਾ ਦੂੱਜਾ, ਪੰਨਾ ੧੨੯ ।

† ਪੰਜਾਬ ਰਾਜਾਜ਼, (ਬੰਸਾਵਲੀ), ਪੰਨਾ ੩੦੯; ਭਗਵਾਨ ਦਾਸ, ਪੰਨਾ ੨੫;  
 ਰਾਜ ਖਾਲਸਾ, ਹਿੱਸਾ ਦੂੱਜਾ, ਪੰਨਾ ੧੩੦ ।

ਜੀਂਦ ਦਾ ਇਤਿਹਾਸ ਗਜਪਤ ਸਿੰਘ ਤੋਂ ਸ਼ੁਰੂ ਹੁੰਦਾ ਹੈ। ਸਰਹਿੰਦ ਦੀ ਲੜਾਈ (੧੪ ਜਨਵਰੀ, ੧੭੬੪ ਈ.) ਵਿਚ ਉਹ ਗਜਪਤ ਸਿੰਘ ਸ਼ਾਮਲ ਸੀ। ਜਦ ਮੁਲਕ ਦੀ ਵੰਡ ਹੋਈ, ਤਾਂ ਜੀਂਦ ਤੇ ਸਫ਼ੈਦੋਂ ਦੇ ਪਰਗਣਿਆਂ ਉੱਤੇ ਉਹਨੇ ਕਬਜ਼ਾ ਕਰ ਲਿਆ ਉਹ ਬਾਦਸ਼ਾਹ ਦਿੱਲੀ ਦਾ ਮਾਲਗੁਜ਼ਾਰ (ਖਰਾਜ ਦੇਣਹਾਰਾ) ਸੀ। ਇਕ ਵਾਰ ਉਹ ਖੁਰਾਜ ਨਾ ਦੇ ਸਕਿਆ, ਤਾਂ ਫੜ ਕੇ ਦਿੱਲੀ ਵਿਚ ਕੈਦ ਕਰ ਲਿਆ ਗਿਆ। ਉਹਨੇ ਆਪਣੇ ਪੁੱਤਰ ਮਿਹਰ ਸਿੰਘ ਨੂੰ ਜ਼ਮਾਨਤ ਵਜੋਂ ਛੱਡ ਕੇ ਰਿਹਾਈ ਪਾਈ। ੧੭੭੨ ਈ. ਵਿਚ ਤਿੰਨ ਲੱਖ ਖਰਾਜ ਤਾਰ ਕੇ ਨਾਲੇ ਆਪਣੇ ਪੁੱਤਰ ਨੂੰ ਛੁਡਾ ਲਿਆ ਤੇ ਨਾਲੇ ਬਾਦਸ਼ਾਹ ਰਾਜੇ ਦਾ ਖਿਤਾਬ ਸ਼ਾਹ ਆਲਮ ਸਾਨੀ ਤੋਂ 'ਰਾਜੇ' ਦਾ ਖਿਤਾਬ ਪ੍ਰਾਪਤ ਕੀਤਾ (ਛੇ ਫਰਵਰੀ, ੧੭੭੨ ਈ.)‡। ਇਸ ਸਮੇਂ ਤੋਂ ਉਹ ਜੀਂਦ ਦਾ ਮੁਦਮੁਖਤਿਆਰ ਰਾਜਾ ਬਣਿਆ।

੧੭੭੪ ਈ. ਵਿਚ ਉਸ ਦੀ ਲੜਕੀ ਰਾਜ ਕੌਰ ਦੀ ਸ਼ਾਦੀ ਸ: ਮਹਾਂ ਸਿੰਘ ਸੁਕਰਚੱਕੀਏ ਨਾਲ ਹੋਈ। ਨਾਭੇ ਦੇ ਮੁਖਤਿਆਰ ਯਾਕੂਬ ਖ਼ਾਨੇ ਨੇ ਬੀੜ ਵਿਚੋਂ ਘਾਹ ਵਢਣ ਤੋਂ ਜਾਵੀਆਂ ਨਾਲ ਲੜਾਈ ਕੀਤੀ। ਇਸ ਗੱਲ ਦੀ ਨਾਰਾਜ਼ਗੀ ਤੋਂ ਰਾਜਾ ਗਜਪਤ ਸਿੰਘ ਨੇ ਵਿਆਹ ਤੋਂ ਪਿੱਛੋਂ ਬੀਮਾਰੀ ਦਾ ਬਹਾਨਾ ਲਾ ਕੇ ਸ: ਹਮੀਰ ਸਿੰਘ ਨਾਭਾ ਨੂੰ ਬੁਲਾ ਕੇ ਕੈਦ ਕਰ ਲਿਆ ਤੇ ਯਾਕੂਬ ਖ਼ਾਨ ਨੂੰ ਕਤਲ ਕਰ ਦਿਤਾ। ਸੰਗਰੂਰ 'ਤੇ ਕਬਜ਼ਾ ਫਿਰ ਹਮਲਾ ਕਰ ਕੇ ਉਸ ਨੇ ਨਾਭੇ ਦਾ ਕੁਛ ਇਲਾਕਾ ਮੱਲ ਲਿਆ ਤੇ ਸੰਗਰੂਰ ਨੂੰ ਘੇਰਾ ਪਾ ਲਿਆ। ਪਟਿਆਲੇ ਨੇ ਦੋਹਾਂ ਧਿਰਾਂ ਦੀ ਸੁਲ੍ਹਾ ਕਰਾ ਕੇ ਹਮੀਰ ਸਿੰਘ ਨੂੰ ਰਿਹਾ ਕਰਾ ਦਿਤਾ ਤੇ ਸੰਗਰੂਰ ਸਦਾ ਵਾਸਤੇ ਜੀਂਦ ਦੇ ਹਵਾਲੇ ਕਰ ਦਿਤਾ।

ਰਾਜਾ ਗਜਪਤ ਸਿੰਘ ਨੇ ਜੀਂਦ ਵਿਚ ਕਿਲ੍ਹਾ ਬਣਾ ਕੇ ਆਪਣੀ

‡ ਲਤੀਫ਼, ਪੰਨਾ ੩੩੦; ਭਗਵਾਨ ਦਾਸ, ਪੰਨਾ ੨੬; ਪੰਜਾਬ ਰਾਜਾਜ, ਪੰਨੇ ੩੧੨-੩।

ਰਾਜਧਾਨੀ ਬਣਾ ਲਿਆ। ਇਸ ਤੋਂ ਪਹਿਲਾਂ ਬਡਰੁੱਖਾ ਜੀਂਦ ਰਾਜਧਾਨੀ ਹੀ ਰਾਜਧਾਨੀ ਸੀ। ੧੭੭੫ ਈ. ਵਿਚ ਰਹੀਮਦਾਦ ਖਾਂ ਨੇ ਜੀਂਦ ਉੱਤੇ ਹਮਲਾ ਕੀਤਾ। ਰਾਜਾ ਗਜਪਤ ਸਿੰਘ ਨੇ ਨਾਭੇ, ਪਟਿਆਲੇ ਆਦਿ ਦੀ ਮਦਦ ਨਾਲ ਰਹੀਮਦਾਦ ਖਾਂ ਨੂੰ ਸ਼ਕਸਤ ਦੇ ਕੇ ਕਤਲ ਕੀਤਾ। ਨਾਭਾ, ਪਟਿਆਲਾ ਤੇ ਜੀਂਦ ਨੇ ਬਹੁਤ ਸਾਰਾ ਨਵਾਂ ਇਲਾਕਾ ਮੱਲ ਲਿਆ।

ਜਦ ਮਿਰਜ਼ਾ ਸਫੀ ਬੇਗ ਨੇ ਸਿੱਖਾਂ ਦੇ ਇਲਾਕੇ 'ਤੇ ਚੜ੍ਹਾਈ ਕੀਤੀ, ਤਾਂ ਰਾਜਾ ਗਜਪਤ ਸਿੰਘ ਉਸ ਨੂੰ ਮਿਲਨ ਗਿਆ। ਉਹਨੇ ੮ ਦਸੰਬਰ, ੧੭੮੦ ਈ. ਨੂੰ ਗਜਪਤ ਸਿੰਘ ਨੂੰ ਕੈਦ ਕਰ ਲਿਆ। ਦੋ ਜੂਨ, ੧੭੮੧ ਈ. ਨੂੰ ਰਾਜਾ ਗਜਪਤ ਸਿੰਘ ਦਿੱਲੀ ਭੇਜ ਦਿਤਾ ਗਿਆ। ਓਥੇ ਵਜ਼ੀਰ ਨਜਫ ਖਾਂ ਨੂੰ ਦੋ ਲੱਖ ਨਜਰਾਨਾ ਦੇ ਕੇ ਰਾਜੇ ਨੇ ੮ ਮਈ ਨੂੰ ਰਿਹਾਈ ਪਾਈ\*।

ਰਾਜਾ ਗਜਪਤ ਸਿੰਘ ਹਮੇਸ਼ਾਂ ਪਟਿਆਲੇ ਦਾ ਮਦਦਗਾਰ ਰਿਹਾ। ਉਹ ੧੭੮੯ ਈ.† ਵਿਚ ਸੁਰਗਵਾਸ ਹੋਇਆ, ਤਾਂ ਰਾਜਾ ਭਾਗ ਸਿੰਘ ਦੁਵਿਚਲਾ ਪੁੱਤਰ ਭਾਗ ਸਿੰਘ ਰਾਜਾ ਬਣਿਆ, ਕਿਉਂਕਿ ਵੱਡਾ ਪੁੱਤਰ ਸ: ਮਿਹਰ ਸਿੰਘ ੧੭੮੦ ਈ.‡ ਵਿਚ ਸੁਰਗਵਾਸ ਹੋ ਗਿਆ ਸੀ। ਉਸ ਦਾ ਪੁੱਤਰ ਹਰੀ ਸਿੰਘ ਅਠਾਰਾਂ ਸਾਲ ਦੀ ਉਮਰ ਵਿਚ ਮਕਾਨ ਤੋਂ ਡਿੱਗ ਕੇ ੧੭੯੧ ਈ. ਨੂੰ ਮਰ ਗਿਆ। ਬਾਕੀ ਦੋ—ਭਾਗ ਸਿੰਘ ਤੇ ਭੂਪ ਸਿੰਘ—ਰਹਿ ਗਏ। ਉਹਨਾਂ ਵਿਚ ਜਾਇਦਾਦ ਦੀ ਵੰਡ ਇਉਂ ਹੋਈ: ਭੂਪ ਸਿੰਘ ਨੂੰ ਤਿੱਜਾ ਹਿੱਸਾ ਦੇਕੇ ਬਡਰੁੱਖਾ ਦਾ ਸਰਦਾਰ ਬਣਾ ਦਿਤਾ। ਬਾਕੀ ਦੋ ਹਿੱਸੇ—ਜੀਂਦ, ਸਫੈਦੋਂ—ਤੇ 'ਰਾਜੇ' ਦਾ ਖਿਤਾਬ ਭਾਗ ਸਿੰਘ ਨੂੰ ਮਿਲੇ।

\* ਗੁਪਤਾ, ਹਿੱਸਾ ਦੁੱਜਾ, ਪੰਨੇ ੧੦੪-੧੧੬।

† ਭਗਵਾਨ ਦਾਸ, ਪੰਨਾ ੨੫; ਪੰਜਾਬ ਰਾਜਾਜ਼, ਪੰਨਾ ੩੦੯; ਰਾਜ ਖਾਲਸਾ, ਹਿੱਸਾ ਦੁੱਜਾ, ਪੰਨਾ ੧੩੨।

‡ ਪੰਜਾਬ ਰਾਜਾਜ਼, ਪੰਨਾ ੩੧੮; ਰਾਜ ਖਾਲਸਾ, ਹਿੱਸਾ ਦੁੱਜਾ, ਪੰਨਾ ੧੩੩।

ਰਾਜਾ ਭਾਗ ਸਿੰਘ ਪਟਿਆਲੇ ਦੀਆਂ ਮੁਹਿੰਮਾਂ ਵਿਚ ਸਾਥ ਦੇਂਦਾ ਰਿਹਾ। ਉਹ ਮਹਾਰਾਜਾ ਰਣਜੀਤ ਸਿੰਘ ਦਾ ਮਾਮਾ ਲਗਦਾ ਸੀ, ਸੰ ੧੮੦੬ ਈ. ਦੀ ਸਤਲੁਜ-ਪਾਰ ਮੁਹਿੰਮ ਵਿਚ ਮਹਾਰਾਜੇ ਨੇ ਉਸ ਨੂੰ ਲੁਧਿਆਣਾ ਖਾਸ ਤੇ ਨਾਲ ਲਗਵੇਂ ੨੪ ਪਿੰਡ (੧੫੩੮੦ ਰੁਪੈ ਸਾਲਾਨਾ ਦੇ), ਪਰਗਣਾ ਜੰਡਿਆਲਾ ਵਿਚ ੨੪ ਪਿੰਡ, ਪਰਗਣਾ ਕੋਟ ਵਿਚ ਦੋ ਪਿੰਡ ਤੇ ਪਰਗਣਾ ਜਗਰਾਉਂ ਵਿਚ ਦੋ ਪਿੰਡ ਦਿਤੇ\*। ਅਗਲੇ ਸਾਲ ਦੀ ਮੁਹਿੰਮ ਵਿਚ ਉਹਨੇ ਕੁਛ ਹੋਰ ਇਲਾਕਾ ਵੀ ਹਾਸਲ ਕੀਤਾ। ਮਗਰ ਅਫਸੋਸ, ਜਦ ੧੮੦੯ ਈ. ਵਿਚ ਮਾਲਵੇ ਦੇ ਰਾਜ ਅੰਗਰੇਜ਼ਾਂ ਦੀ ਰੱਖਿਆ ਵਿਚ ਗਏ, ਤਾਂ ਰਾਜਾ ਭਾਗ ਸਿੰਘ ਵੀ ਨਾਲ ਹੀ ਚਲਾ ਗਿਆ।

ਰਾਜਾ ਭਾਗ ਸਿੰਘ ਦੇ ਤਿੰਨ ਪੁੱਤਰ ਸਨ : ਫਤਹਿ ਸਿੰਘ, ਪ੍ਰਤਾਪ ਸਿੰਘ ਤੇ ਮਹਿਤਾਬ ਸਿੰਘ। ਰਾਜਾ ਭਾਗ ਸਿੰਘ ਵੱਡੇ ਪਰਤਾਪ ਸਿੰਘ ਪੁੱਤਰ ਫਤਹਿ ਸਿੰਘ ਦਾ ਹੱਕ ਮਾਰ ਕੇ ਪ੍ਰਤਾਪ ਸਿੰਘ ਨੂੰ ਨੂੰ ਰਾਜ ਗੱਦੀ ਦੇਣੀ ਚਾਹੁੰਦਾ ਸੀ। ਪਰ ਅੰਗਰੇਜ਼ ਕਰਮ-ਚਾਰੀਆਂ ਨੇ ਇਹ ਤਜਵੀਜ਼ ਨਾ ਮੰਨੀ। ਅਖੀਰ ਉਮਰ ਵਿਚ ਰਾਜਾ ਭਾਗ ਸਿੰਘ ਕਈ ਸਾਲ ਬੀਮਾਰ ਰਿਹਾ। ਉਸ ਸਮੇਂ ਵਾਸਤੇ ਸਰਕਾਰ ਅੰਗਰੇਜ਼ੀ ਨੇ ਰਿਆਸਤ ਦਾ ਪ੍ਰਬੰਧ ਰਾਜਾ ਭਾਗ ਸਿੰਘ ਦੀ ਰਾਣੀ ਸਭਰਾਈ ਦੇ ਸਪੁਰਦ ਕਰ ਦਿਤਾ। ਏਸ ਪ੍ਰਬੰਧ ਤੋਂ ਨਾਰਾਜ਼ ਹੋ ਕੇ ਪ੍ਰਤਾਪ ਸਿੰਘ ਨੇ ਕਿਲ੍ਹਾ ਜੀਂਦ 'ਤੇ ਹਮਲਾ ਕਰ ਕੇ ੨੩ ਅਗਸਤ, ੧੮੧੪ ਈ. ਨੂੰ ਰਾਣੀ ਸਭਰਾਈ ਤੇ ਉਸ ਦੇ ਦੀਵਾਨ ਜੈਸੀ ਰਾਮ ਨੂੰ ਕਤਲ ਕਰ ਦਿਤਾ। ਏਸ ਜੁਰਮ ਵਿਚ ਪ੍ਰਤਾਪ ਸਿੰਘ ਫੜ ਕੇ ਦਿੱਲੀ ਵਿਚ ਕੈਦ ਕਰ ਦਿਤਾ ਗਿਆ, ਜਿੱਥੇ ਉਹ ਕੈਦ ਵਿਚ ਹੀ ਜੂਨ, ੧੮੧੬ ਈ. ਨੂੰ ਚਲਾਣਾ ਕਰ ਗਿਆ। ਉਸ ਦੀ ਔਲਾਦ ਕੋਈ ਨਹੀਂ ਸੀ।

ਰਾਜਾ ਭਾਗ ਸਿੰਘ ਦਾ ਤੀਸਰਾ ਪੁੱਤਰ ਮਹਿਤਾਬ ਸਿੰਘ, ਮਹਿਤਾਬ ਸਿੰਘ ਪ੍ਰਤਾਪ ਸਿੰਘ ਤੋਂ ਕੁਛ ਮਹੀਨੇ ਪਹਿਲਾਂ ਹੀ ਮਰ ਚੁੱਕਾ



ਸੀ। ਪਿੱਛੇ ਫਤਹਿ ਸਿੰਘ ਹੀ ਬਾਕੀ ਰਹਿ ਗਿਆ ਸੀ, ਸੋ ਰਾਜ-ਪ੍ਰਬੰਧ ਉਸ ਦੇ ਹਵਾਲੇ ਕੀਤਾ ਗਿਆ। ੧੮੧੬ ਈ. ਵਿਚ ਰਾਜਾ ਭਾਗ ਸਿੰਘ ਸੁਰਗ-ਵਾਸ ਹੋ ਗਿਆ, ਤਾਂ ਫਤਹਿ ਸਿੰਘ ਰਾਜਾ ਬਣਿਆ।

ਰਾਜਾ ਫਤਹਿ ਸਿੰਘ ਤਿੰਨ ਸਾਲ ਅਮਨ ਦਾ ਰਾਜ ਰਾਜਾ ਫਤਹਿ ਸਿੰਘ ਕਰ ਕੇ ੩ ਫਰਵਰੀ, ੧੮੨੨ ਈ. ਨੂੰ ਸੁਰਗਵਾਸ ਹੋ ਗਿਆ। ਤਾਂ ੩੦ ਜੁਲਾਈ, ੧੮੨੨ ਈ. ਨੂੰ ਉਸ ਦੇ ੧੧ ਰਾਜਾ ਸੰਗਤ ਸਿੰਘ ਸਾਲ ਦੇ ਪੁੱਤਰ ਸੰਗਤ ਸਿੰਘ ਨੂੰ ਗੱਦੀ 'ਤੇ ਬਿਠਾਇਆ ਗਿਆ। ਮਹਾਰਾਜਾ ਰਣਜੀਤ ਸਿੰਘ ਉਸ ਦਾ ਰਿਸ਼ਤੇ-ਦਾਰ ਸੀ। ਇਸ ਲਿਹਾਜ਼ ਨਾਲ ਰਾ: ਸੰਗਤ ਸਿੰਘ ੧੮੨੬ ਈ. ਤੇ ੧੮੨੭ ਈ. ਨੂੰ ਦੋ ਵਾਰ ਲਾਹੌਰ ਗਿਆ ਤੇ ਦੁਆਬਾ ਜਲੰਧਰ ਵਿਚ ਜਾਗੀਰ ਪ੍ਰਾਪਤ ਕੀਤੀ। ਅੰਗਰੇਜ਼ਾਂ ਨੇ ਏਸ ਗੱਲ ਨਾਰਾਜ਼ ਹੋ ਕੇ ਉਸ ਨੂੰ ਸਖ਼ਤ ਤਾੜਨਾ ਕੀਤੀ ਤੇ ਅੱਗੇ ਵਾਸਤੇ ਕਾਨੂੰਨ ਬਣਾ ਦਿਤਾ, ਕਿ ਅੰਗਰੇਜ਼ਾਂ ਦਾ ਰੱਖਿਆਧੀਨ ਕੋਈ ਰਈਸ ਕਿਸੇ ਓਪਰੇ ਹੁਕਮਰਾਨ ਤੋਂ ਕੋਈ ਜਾਗੀਰ ਜਾਂ ਤੁਹਫਾ ਨਹੀਂ ਲੈ ਸਕਦਾ ਤੇ ਨਾ ਹੀ ਕਿਸੇ ਤਰ੍ਹਾਂ ਦਾ ਸੰਬੰਧ ਰੱਖ ਸਕਦਾ ਹੈ।

੩ ਨਵੰਬਰ, ੧੮੩੪ ਈ. ਨੂੰ ਰਾਜਾ ਸੰਗਤ ਸਿੰਘ ਰਾਜਾ ਸਰੂਪ ਸਿੰਘ ਸੁਰਗਵਾਸ ਹੋ ਗਿਆ। ਉਸ ਦੀ ਕੋਈ ਔਲਾਦ ਨਹੀਂ ਸੀ। ਸੋ, ਨਜ਼ਦੀਕੀ ਸਰਦਾਰ ਸਰੂਪ ਸਿੰਘ ਰਾਜਾ ਬਣਿਆਂ†।

ਸਰਕਾਰ ਅੰਗਰੇਜ਼ੀ ਦੀ ਇੱਛਿਆ ਸੀ, ਕਿ ਸਾਰੀ ਰਿਆਸਤ ਜ਼ਬਤ ਕਰ ਲਵੇ, ਪਰ (ਨਾਭਾ, ਪਟਿਆਲਾ ਆਦਿ) ਦੇ ਰੋਲਾ ਪਾਉਣ 'ਤੇ ਕੁਛ ਇਲਾਕਾ ਕਾਇਮ ਰਖ ਕੇ ਸਰੂਪ ਸਿੰਘ ਨੂੰ ਗੱਦੀ ਦੇ ਦਿਤੀ ਗਈ। ੧੦ ਜਨਵਰੀ, ੧੮੩੭ ਈ. ਨੂੰ ਗਵਰਨਰ-ਜੈਨਰਲ ਨੇ ਲਿਖਿਆ, ਕਿ ਸਰੂਪ

† ਪੰਜਾਬ ਰਾਜਾਜ਼, ਪੰਨਾ ੨੫੩; ਭਗਵਾਨ ਦਾਸ, ਪੰਨਾ ੨੫।

‡ ਵੇਖੋ ਬੰਸਾਵਲੀ।

ਸਿੰਘ ਨੂੰ ਸਿਰਫ਼ ਓਨਾ ਇਲਾਕਾ ਦਿਤਾ ਜਾਵੇ, ਜਿੰਨਾ ਰਾਜਾ ਗਜਪਤ ਸਿੰਘ ਦੇ ਕੋਲ ਸੀ। ਸੋ ਇਲਾਕੇ ਦੀ ਵੰਡ ਇਉਂ ਹੋਈ :—ਜੀਂਦ ਤੇ ਸਫ਼ੈਦੋਂ ਦੇ ੩੨੨ ਪਿੰਡ (੨੨੬੦੦੦ ਰੁਪੈ ਸਾਲਾਨਾ ਦੇ) ਸਰੂਪ ਸਿੰਘ ਨੂੰ ਦਿਤੇ ਗਏ, ਅਮਲੋਹ ਤਲਵੰਡੀ ਆਦਿ (੯ ਹਜ਼ਾਰ ਸਾਲਾਨਾ ਦੇ) ਮਹਾਰਾਜਾ ਰਣਜੀਤ ਸਿੰਘ ਨੂੰ ਵਾਪਸ ਕੀਤੇ ਗਏ, ਬਸੀਆਂ, ਲੁਧਿਆਣਾ, ਮੋਰਿੰਡਾ, ਜੰਡਿਆਲਾ, ਦਿਆਲਪੁਰਾ ਆਦਿ ੧੪੬ ਪਿੰਡ (੧੮੨੦੦੦ ਰੁਪੈ ਦੇ) ਸਰਕਾਰ ਅੰਗਰੇਜ਼ੀ ਨੇ ਆਪ ਜ਼ਬਤ ਕਰ ਲਏ\*। ਇਹ ਵੰਡ ਕਰ ਕੇ ਸੰਗਰੂਰ ਰਾਜਧਾਨੀ ਅਪ੍ਰੈਲ, ੧੮੩੭ ਈ. ਨੂੰ ਰਾਜਾ ਸਰੂਪ ਸਿੰਘ ਨੂੰ ਗੱਦੀ 'ਤੇ ਬਿਠਾਇਆ ਗਿਆ। ਸਮਾਂ ਪਾ ਕੇ ਉਸ ਨੇ ਜੀਂਦ ਦੀ ਥਾਂ ਸੰਗਰੂਰ ਨੂੰ ਰਾਜਧਾਨੀ ਬਣਾਇਆ।

ਸਤਲੁਜ ਯੁੱਧ ਵਿਚ ਰਾਜਾ ਸਰੂਪ ਸਿੰਘ ਨੇ ਪੂਰੀ ਤਰ੍ਹਾਂ ਸਤਲੁਜ ਯੁੱਧ ਅੰਗਰੇਜ਼ਾਂ ਦੀ ਮਦਦ ਕੀਤੀ ਤੇ ਚਾਰ ਹਜ਼ਾਰ ਸਾਲਾਨਾ ਆਮਦਣ ਦਾ ਇਲਾਕਾ ਇਨਾਮ ਵਜੋਂ ਹਾਸਲ ਕੀਤਾ। ਗ਼ਦਰ ੧੮੫੭ ਈ. ਦੇ ਗ਼ਦਰ ਵਿਚ ਉਹਨੇ ਵਿਤੋਂ ਵਧਕੇ ਅੰਗਰੇਜ਼ਾਂ ਦੀ ਮਦਦ ਕੀਤੀ। ਉਹ ਆਪ ਫ਼ੌਜ ਲੈ ਕੇ ਦਿੱਲੀ ਦੀ ਦਾਦਰੀ ਲੜਾਈ ਵਿਚ ਆਪ ਸ਼ਾਮਲ ਹੋਇਆ। ਇਸ ਸੇਵਾ ਬਦਲੇ ਦਾਦਰੀ ਦਾ ਇਲਾਕਾ (੫੭੫ ਮੁਰੱਬਾ ਮੀਲ, ੧੦੩੦੦੦ ਰੁਪੈ ਸਾਲਾਨਾ ਆਮਦਣ ਦਾ), ਪਰਗਣਾ ਕੁਲਾਰਾਂ ਦੇ ੧੩ ਪਿੰਡ (੧੩੮੧੩ ਰੁਪੈ ਸਾਲਾਨਾ ਦੇ) ਤੇ “ਫ਼ਰਜ਼ੰਦ ਦਿਲਬੰਦ, ਰਾਸਿਖ ਉਲ ਇਤ-ਖ਼ਿਤਾਬ ਕਾਦਿ ਦੌਲਤੇ ਇੰਗਲਿਸ਼ੀਆ, ਰਾਜਾ ਸਰੂਪ ਸਿੰਘ ਬਹਾਦੁਰ ਵਾਲੀਏ ਜੀਂਦ” ਦਾ ਖ਼ਿਤਾਬ ਮਿਲਿਆ। ਪੰਜ ਮਾਰਚ, ੧੮੬੨ ਈ. ਦੀ ਸੰਨਦ ਰਾਹੀਂ ਮੁਤਬੰਨਾ (ਪੁਤਰੇਲਾ) ਬਨਾਉਣ ਦਾ ਹੱਕ ਦਿਤਾ ਗਿਆ ਤੇ ਸਤੰਬਰ, ੧੮੬੩ ਈ. ਵਿਚ ਗਵਰਨਰ-ਜੈਨਰਲ ਨੇ ਰਾਜਾ ਸਰੂਪ ਸਿੰਘ ਨੂੰ ‘ਸਤਾਰਾ-ਏ-ਹਿੰਦ’ ਦਾ ਖ਼ਿਤਾਬ ਦਿਤਾ। ੨੬ ਜਨਵਰੀ, ੧੮੬੪

\* ਪੰਜਾਬ ਰਾਜਾਜ਼, ਪੰਨੇ ੩੭੭-੮।


ਈ. ਨੂੰ ਉਹ ਸੁਰਗਵਾਸ ਹੋ ਗਿਆ।


ਰਾਜਾ ਸਰੂਪ ਸਿੰਘ ਦਾ ਵੱਡਾ ਲੜਕਾ ਰਣਧੀਰ ਸਿੰਘ ੧੮੪੮ ਈ. ਵਿਚ ਸੁਰਗਵਾਸ ਹੋ ਚੁਕਾ ਸੀ, ਜੋ ਛੋਟਾ ਪੁੱਤਰ ਰਾਜਾ ਰਘਬੀਰ ਸਿੰਘ ਰਘਬੀਰ ਸਿੰਘ ੩੧ ਮਾਰਚ, ੧੮੬੪ ਈ. ਨੂੰ ਗੱਦੀ 'ਤੇ ਬੈਠਾ। ਉਸ ਨੇ ਦੂਸਰੇ ਅਫਗਾਨ-ਯੁੱਧ ਸਮੇਂ ਅੰਗਰੇਜ਼ਾਂ ਦੀ ਬੜੀ ਮਦਦ ਕੀਤੀ, ਜਿਸ ਬਦਲੇ ਉਸ ਨੂੰ 'ਰਾਜਾ-ਇ-ਰਾਜ-ਗਾਨ' ਦਾ ਖਿਤਾਬ ਮਿਲਿਆ।

ਰਾਜਾ ਰਘਬੀਰ ਸਿੰਘ ੧੮੮੭ ਈ. ਵਿਚ ਚਲਾਣਾ ਕਰ ਗਿਆ। ਉਸਦਾ ਪੁੱਤਰ ਬਲਬੀਰ ਸਿੰਘ ਉਸ ਤੋਂ ਪਹਿਲਾਂ ਮਹਾਰਾਜਾ ਰਨਬੀਰ ਸਿੰਘ ਹੀ ਸੁਰਗਵਾਸ ਹੋ ਚੁਕਾ ਸੀ, ਜੋ ਪੁੱਤਰਾ ਰਨਬੀਰ ਸਿੰਘ ਰਾਜਾ ਬਣਿਆਂ। ੧੯੧੧ ਈ. ਵਿਚ ਸਰ-ਕਾਰ ਅੰਗਰੇਜ਼ੀ ਵੱਲੋਂ ਉਸ ਨੂੰ 'ਮਹਾਰਾਜਾ' ਦਾ ਖਿਤਾਬ ਮਿਲਿਆ।

੧੯੪੮ ਈ. ਮਹਾਰਾਜਾ ਰਨਬੀਰ ਸਿੰਘ ਮਹਾਰਾਜਾ ਰਾਜਬੀਰ ਸਿੰਘ ਸੁਰਗਵਾਸ ਹੋ ਗਿਆ, ਤਾਂ ਰਾਜਬੀਰ ਸਿੰਘ ਮਹਾਰਾਜਾ ਬਣਿਆਂ। ਇਹ ਜੀਂਦ ਦਾ ਆਖਰੀ ਮਹਾਰਾਜਾ ਹੈ। ਪੰਜ ਮਈ, ੧੯੪੮ ਈ. ਨੂੰ ਇਸ ਨੇ ਪੈਪਸੂ ਵਿਚ ਸ਼ਾਮਲ ਹੋਣ ਲਈ ਦਸਤਖਤ ਕੀਤੇ ਤੇ ੨੦ ਅਗਸਤ, ੧੯੪੮ ਈ. ਨੂੰ ਰਿਆਸਤ ਪੈਪਸੂ ਵਿਚ ਸ਼ਾਮਲ ਹੋ ਗਈ। ਮਹਾਰਾਜਾ ਜੀਂਦ ਦਾ ਸਾਲਾਨਾ ਭੱਤਾ ੩੨੮੧੦੦ ਰੁਪਏ ਨਿਯਤ ਹੋਇਆ ਹੈ\*। ਦੁੱਜੀਆਂ ਰਿਆਸਤਾਂ ਵਾਂਗ ਨਿੱਜੀ ਜਾਇਦਾਦ ਉੱਤੇ ਵੀ ਅਧਿਕਾਰ ਕਾਇਮ ਰਹਿਣਗੇ।

# ਰਿਆਸਤ ਫ਼ਰੀਦਕੋਟ





ਪਟਿਆਲੇ ਦੀ ਬੰਸਾਵਲੀ ਵੇਖਣ ਤੋਂ ਪਤਾ ਲਗਦਾ ਹੈ, ਕਿ ਰਾਜਾ ਜੈਸਲ ਦੀ ਔਲਾਦ ਵਿਚੋਂ ਸੱਤਵੀਂ ਪੀੜ੍ਹੀ 'ਸਿੱਧੂ' ਹੋਇਆ ਹੈ। ਉਸਦੀ ਔਲਾਦ 'ਸਿੱਧੂ ਜੱਟ' ਅਖਵਾਉਂਦੀ ਹੈ। ਰਾਜਾ ਜੈਸਲ 'ਭੱਟੀ ਰਾਜਪੂਤ' ਸੀ। ਸਿੱਧੂ ਦੀ ਔਲਾਦ ਵਿਚੋਂ ਅੱਗੇ ਨੌਂਵੀਂ ਪੀੜ੍ਹੀ 'ਬਰਾੜ' ਹੋਇਆ। ਇਸ ਤੋਂ 'ਸਿੱਧੂ ਬਰਾੜ ਜੱਟ' ਘਰਾਣੇ ਦਾ ਮੁਢ ਬਝਾ। ਬਰਾੜ ਦੇ ਅੱਗੇ ਦੋ ਹੋਏ: ਪੌਰ ਤੇ ਧੌਲ। ਵੱਡੇ 'ਪੌਰ' ਦੀ ਔਲਾਦ ਵਿਚੋਂ 'ਫੂਲ' ਹੋਇਆ, ਜਿਸ ਦੇ ਪੁੱਤ ਪੁੱਤਰੇ ਨਾਭਾ, ਪਟਿਆਲਾ, ਜੀਂਦ ਰਿਆਸਤਾਂ ਦੇ ਮਾਲਕ ਬਣੇ। ਛੋਟੇ 'ਧੌਲ' ਦੀ ਔਲਾਦ ਵਿਚੋਂ ਫ਼ਰੀਦ ਕੋਟ ਦੇ ਰਾਜੇ ਹਨ।

ਧੌਲ ਦੀ ਔਲਾਦ ਵਿਚੋਂ ਅੱਗੇ ਨਾਮਵਰ 'ਸੰਘਰ' ਹੋਇਆ। ਸੰਘਰ ਕਹਿੰਦੇ ਹਨ, ਪਾਨੀਪਤ ਦੀ ਲੜਾਈ ਵਿਚ ਉਹ ਬਾਬਰ ਦੀ ਮਦਦ ਕਰਦਾ ਹੋਇਆ ਮਾਰਿਆ ਗਿਆ। ਬਾਬਰ ਨੇ ਉਸਦੇ ਵੱਡੇ ਪੁੱਤਰ ਭਲਨ ਭੱਲਨ ਨੂੰ ਬਰਾੜਾਂ ਦੇ ਇਲਾਕੇ ਦਾ ਚੌਧਰੀ ਬਣਾ ਦਿਤਾ। ਪਿੱਛੋਂ ਅਕਬਰ ਦੇ ਸਮੇਂ ਭੱਲਨ ਤੇ ਮਨਸੂਰ ਖ਼ਾਨ ਭੱਟੀ ਵਿਚ ਚੌਧਰ ਬਦਲੇ ਝਗੜਾ ਪੈ ਗਿਆ, ਤਾਂ ਅਕਬਰ ਨੇ ਇਲਾਕਾ ਅੱਧੋ ਅੱਧ ਕਰਕੇ ਦੋਵੇਂ ਚੌਧਰੀ ਬਣਾ ਦਿਤੇ। ਭੱਲਨ ਦੇ ਮਾਤਹਿਤ ਕੋਟ ਕਪੂਰਾ, ਫ਼ਰੀਦ ਕੋਟ, ਮਾੜੀ, ਮੁਦਕੀ ਤੇ ਮੁਕਤਸਰ ਦੇ ਪਰਗਣੇ ਸਨ\*। ਉਹ ੧੬੪੩

ਲਾਲਾ ਈ. ਵਿਚ ਲਾਵਲਦ ਮਰਿਆ, ਤਾਂ ਉਸਦਾ ਛੋਟਾ ਭਰਾ 'ਲਾਲਾ' ਚੌਧਰੀ ਬਣਿਆਂ। ਵੀਹ ਸਾਲ ਪਿੱਛੋਂ ਉਹ ਸੁਰਗਵਾਸ ਹੋਇਆ, ਤਾਂ ਉਸਦਾ ਪੁੱਤਰ 'ਕਪੂਰ' ਚੌਧਰੀ ਬਣਿਆਂ।

ਕਪੂਰੇ ਦਾ ਜਨਮ ੧੬੨੮ ਈ. ਵਿਚ ਹੋਇਆ। ਚੌਧਰੀ ਬਣ ਕੇ ਉਹਨੇ ਉਦਾਲੇ ਦੇ ਗਵਾਂਢੀਆਂ ਨਾਲ ਲੜਾਈਆਂ ਕਰਕੇ ਕਪੂਰ ਆਪਣਾ ਇਲਾਕਾ ਵਧਾ ਲਿਆ। ਉਸਨੇ ਕੋਟ ਕਪੂਰਾ ਵਸਾ ਕੇ ਕਿਲ੍ਹਾ ਬਣਾਇਆ। ਗੁਰੂ ਗੋਬਿੰਦ ਸਿੰਘ ਜੀ ਮੁਕਤਸਰ ਨੂੰ ਜਾਂਦੇ ਹੋਏ ਉਸ ਕੋਲ ਠਹਿਰੇ ਤੇ ਗਵਰਨਰ ਸਰਹਿੰਦ ਨਾਲ ਲੜਾਈ ਕਰਨ ਬਦਲੇ ਕੋਟ ਕਪੂਰੇ ਦਾ ਕਿਲ੍ਹਾ ਮੰਗਿਆ। ਕਪੂਰੇ ਨੇ ਆਗੇ ਇਨਕਾਰ ਕਰਦਿਆਂ ਕਿਹਾ, "ਮਹਾਰਾਜ ! ਮੈਂ ਤਾਂ ਤੁਰਕਾਂ ਦਾ ਨੌਕਰ ਹਾਂ। ਜੇ ਖੁੱਲ੍ਹ-ਮ-ਖੁੱਲ੍ਹਾ ਤੁਹਾਡੀ ਮਦਦ ਕਰਾਂ, ਤਾਂ ਉਹ ਮੈਨੂੰ ਫ਼ਾਂਸੀ ਦੇ ਦੇਣਗੇ।"

ਈਸੇ ਖ਼ਾਂ ਨਾਲ ਕਪੂਰੇ ਦਾ ਸਦਾ ਲੜਾਈ ਝਗੜਾ ਰਹਿੰਦਾ ਸੀ। ਈਸੇ ਖ਼ਾਂ ਨੇ ਉਸ ਨਾਲ ਸੁਲ੍ਹਾ ਕਰ ਲਈ। ੧੭੦੮ ਈ. ਵਿਚ ਈਸੇ ਖ਼ਾਂ ਨੇ ਆਪਣੇ ਪੁੱਤਰ ਦੀ ਸ਼ਾਦੀ ਉੱਤੇ ਕਪੂਰੇ ਨੂੰ ਕੋਟ ਈਸੇ ਖ਼ਾਂ ਬੁਲਾ ਕੇ ਫ਼ਾਂਸੀ ਦੇ ਕੇ ਮਾਰਿਆ।

ਕਪੂਰੇ ਦੇ ਅੱਗੇ ਤਿੰਨ ਪੁੱਤਰ ਸਨ: ਸੁੱਖਾ ਸਿੰਘ, ਜੱਜਾ 'ਕਪੂਰੇ ਦੇ ਪੁੱਤਰ (ਸੁਜਾਨਾ), ਮੁੱਖੂ (ਮੁਖੀਆ)। ਉਹਨਾਂ ਹਮਲਾ ਕਰ ਕੇ ਈਸੇ ਖ਼ਾਂ ਨੂੰ ਕਤਲ ਕਰ ਦਿਤਾ ਤੇ ਕੋਟ ਈਸੇ ਖ਼ਾਂ ਲੁੱਟ ਲਿਆ। ਕਪੂਰੇ ਦੇ ਥਾਂ ਵੱਡਾ ਪੁੱਤਰ ਸੁੱਖਾ ਸਿੰਘ ਚੌਧਰੀ ਬਣਿਆਂ। ਉਹਨੇ ਹੋਰ ਕਈ ਪਿੰਡ ਖੋਹ ਕੇ ਆਪਣੇ ਇਲਾਕੇ ਵਿਚ ਮਿਲਾ ਲਏ। ਸੁਜਾਨਾ ਤਾਂ ੧੭੧੦ ਈ. ਵਿਚ ਮਰ ਗਿਆ ਤੇ ਮੁੱਖੂ ਨੂੰ ਪਿੰਡ ਰੋੜੀ ਤੇ ਮੱਤਾ ਦੇਕੇ ਵੱਖਰਾ ਕਰ ਦਿਤਾ ਗਿਆ। ਉਹਦੀ ਔਲਾਦ ਉਹਨਾਂ ਪਿੰਡਾਂ ਵਿਚ ਹੈ। ਸੁੱਖਾ ਸਿੰਘ ੧੭੩੧ ਈ. ਵਿਚ ਸੁਰਗਵਾਸ ਹੋਇਆ।

† ਰਾਜ ਖਾਲਸਾ, ਹਿੱਸਾ ਦੂੱਜਾ, ਪੰਨਾ ੧੭੧; ਪੰਜਾਬ ਰਾਜਾੜ, ਪੰਨਾ ੬੦੩।

‡ ਭਗਵਾਨ ਦਾਸ, ਪੰਨਾ ੧੦੦; ਪੰਜਾਬ ਰਾਜਾੜ, ਪੰਨਾ ੬੦੩।

ਉਹਦੇ ਅੱਗੇ ਤਿੰਨ ਪੁੱਤਰ ਹੋਏ : ਜੋਧ ਸਿੰਘ, ਸੁੱਖਾ ਸਿੰਘ ਦੇ ਪੁੱਤਰ ਹਮੀਰ ਸਿੰਘ ਤੇ ਵੀਰ ਸਿੰਘ। ਉਹਨਾਂ ਇਸ ਤਰ੍ਹਾਂ ਇਲਾਕੇ ਦੀ ਵੰਡ ਕਰ ਲਈ : ਕੋਟ ਕਪੂਰਾ ਜੋਧ ਸਿੰਘ ਦੇ, ਫ਼ਰੀਦਕੋਟ ਹਮੀਰ ਸਿੰਘ ਦੇ ਤੇ ਮਾੜੀ ਪਰਗਣਾ ਵੀਰ ਸਿੰਘ ਦੇ ਹਿੱਸੇ ਆਇਆ। ੧੭੬੭ ਈ. ਵਿਚ ਜੋਧ ਸਿੰਘ ਤੇ ਉਸ ਦਾ ਜੋਧ ਸਿੰਘ ਪੁੱਤਰ ਜੀਤ ਸਿੰਘ ਪਟਿਆਲੇ ਵਾਲੇ ਰਾਜਾ ਅਮਰ ਸਿੰਘ ਨਾਲ ਲੜ ਕੇ ਮਾਰੇ ਗਏ। ਫਿਰ ਉਸ ਦੀ ਥਾਂ ਟੇਕ ਸਿੰਘ ਜਾਗੀਰ ਦਾ ਮਾਲਕ ਬਣਿਆ।

ਟੇਕ ਸਿੰਘ ਦਾ ਆਪਣੇ ਪੁੱਤਰ ਜਗਤ ਸਿੰਘ ਨਾਲ ਝਗੜਾ ਟੇਕ ਸਿੰਘ ਹੋ ਪਿਆ। ੧੮੦੬ ਈ. ਵਿਚ ਇਕ ਰਾਤ ਜਗਤ ਸਿੰਘ ਨੇ ਘਰ ਨੂੰ ਅੱਗ ਲਾ ਕੇ ਟੇਕ ਸਿੰਘ ਜਿਉਂਦੇ ਨੂੰ ਸਾੜ ਦਿਤਾ।

ਫਿਰ ਜਗਤ ਸਿੰਘ ਤੇ ਕਰਮ ਸਿੰਘ—ਦੋਹਾਂ ਭਰਾਵਾਂ—ਜਗਤ ਸਿੰਘ ਤੇ ਦਾ ਝਗੜਾ ਹੋ ਪਿਆ। ਕਰਮ ਸਿੰਘ ਨੇ ਲਾਹੌਰ ਦਰਬਾਰ ਕਰਮ ਸਿੰਘ ਤੋਂ ਮਦਦ ਮੰਗੀ। ੧੮੦੭ ਈ. ਵਿਚ ਦੀਵਾਨ ਮੁਹਕਮ ਚੰਦ ਨੇ ਕੋਟ ਕਪੂਰੇ 'ਤੇ ਕਬਜ਼ਾ ਕਰ ਲਿਆ, ਜੋ ਪਹਿਲੇ ਸਿੱਖ ਯੁੱਧ ਤਕ ਕਾਇਮ ਰਿਹਾ। ਜਗਤ ਸਿੰਘ, ਕਰਮ ਸਿੰਘ ਨੂੰ ਕੁਛ ਪਿੰਡ ਜਾਗੀਰ ਵਜੋਂ ਦਿਤੇ ਗਏ। ਜਗਤ ਸਿੰਘ ਦੇ ਘਰ ਇਕੋ ਲੜਕੀ ਹੀ ਸੀ, ਜਿਸ ਦੀ ਸ਼ਾਦੀ ਮਹਾਰਾਜਾ ਸ਼ੇਰ ਸਿੰਘ ਲਾਹੌਰ ਨਾਲ ਹੋਈ\*। ੧੮੨੫ ਈ. ਵਿਚ ਉਹ ਸੁਰਗਵਾਸ ਹੋ ਗਿਆ। ਉਸ ਦੇ ਘਰ ਪੁੱਤਰ ਕੋਈ ਨਹੀਂ ਸੀ। ਕਰਮ ਸਿੰਘ ਦੀ ਔਲਾਦ ਹੈ।

ਫ਼ਰੀਦਕੋਟ ਦਾ ਘਰਾਣਾ ਹਮੀਰ ਸਿੰਘ ਤੋਂ ਚਲਦਾ ਹੈ। ਹਮੀਰ ਸਿੰਘ ਉਸ ਨੇ ਫ਼ਰੀਦਕੋਟ ਵਿਚ ਕਿਲ੍ਹਾ ਬਣਾਇਆ ਤੇ ਸ਼ਹਿਰ ਦੀ ਫ਼ਰੀਦਕੋਟ ਚੰਗੀ ਤਰੱਕੀ ਕੀਤੀ। ਉਸ ਦੇ ਵੱਡੇ ਪੁੱਤਰ ਦਲ ਸਿੰਘ ਨੇ ਪਿਤਾ ਦੇ ਵਿਰੁੱਧ ਬਗ਼ਾਵਤ ਕਰ ਦਿਤੀ। ਸ: ਹਮੀਰ ਸਿੰਘ

\* ਪੰਜਾਬ ਰਾਜਾਜ਼, ਪੰਨਾ ੬੦੬; ਰਾਜ ਖ਼ਾਲਸਾ, ਹਿੱਸਾ ਦੂਜਾ, ਪੰਨਾ ੧੭੪।

ਨੇ ਦੁਡੀਕੇ, ਮਲੋਹ, ਆਦਿ ਤਿੰਨ ਪਿੰਡ ਦਲ ਸਿੰਘ ਨੂੰ ਦੇ ਕੇ ਬਾਕੀ ਜਾਇ-ਦਾਦ ਦਾ ਵਾਰਸ ਮੋਹਰ ਸਿੰਘ ਨੂੰ ਬਣਾ ਦਿਤਾ। ਦਲ ਸਿੰਘ ਦੀ ਅੱਲਾਦ ਉਹਨਾਂ ਪਿੰਡਾਂ ਵਿਚ ਹੈ।

੧੭੮੨ ਈ. ਹਮੀਰ ਸਿੰਘ ਸੁਰਗਵਾਸ ਹੋ ਗਿਆ, ਤਾਂ ਮੋਹਰ ਸਿੰਘ ਸਰਦਾਰ ਬਣਿਆਂ। ਮੋਹਰ ਸਿੰਘ ਨੇ ਇਕ ਮੁਸਲਮਾਨੀ—ਮੋਹਰ ਸਿੰਘ ਤੇਜੀ—ਘਰ ਪਾ ਲਈ। ਉਸ ਵਿਚੋਂ ਭੂਪਾ (ਭੂਪ ਸਿੰਘ) ਪੈਦਾ ਹੋਇਆ। ਮੋਹਰ ਸਿੰਘ ਵੱਡੇ ਪੁੱਤਰ ਚੜ੍ਹਤ ਸਿੰਘ ਨਾਲੋਂ ਭੂਪੇ ਨੂੰ ਵਧੇਰੇ ਪਿਆਰ ਕਰਦਾ ਸੀ। ਏਸ ਦੁਖੋਂ ਇਕ ਦਿਨ—ਜਦ ਮੋਹਰ ਸਿੰਘ ਤੇ ਭੂਪਾ ਬਾਹਰ ਗਏ ਹੋਏ ਸਨ—ਚੜ੍ਹਤ ਸਿੰਘ ਨੇ ਕਿਲ੍ਹੇ ਫਰੀਦਕੋਟ 'ਤੇ ਕਬਜ਼ਾ ਕਰਕੇ ਤੇਜੀ ਨੂੰ ਕਤਲ ਕਰ ਦਿਤਾ। ਮੋਹਰ ਸਿੰਘ ਨੇ ਫਰੀਦਕੋਟ ਕਿਲ੍ਹੇ 'ਤੇ ਹਮਲਾ ਕੀਤਾ, ਮਗਰ ਕਾਮਯਾਬ ਨਾ ਹੋਇਆ। ਉਲਟਾ ਚੜ੍ਹਤ ਸਿੰਘ ਨੇ ਮੋਹਰ ਸਿੰਘ ਨੂੰ ਫੜ ਕੇ ਪਿੰਡ ਸ਼ੇਰ ਸਿੰਘ ਵਾਲਾ ਵਿਚ ਕੈਦ ਕਰ ਦਿਤਾ। ਸ: ਤਾਰਾ ਸਿੰਘ ਘੋਬਾ ਨੇ ਉਸਨੂੰ ਰਿਹਾ ਕਰਾ ਦਿਤਾ, ਪਰ ਉਹ ਦੁਬਾਰਾ ਫਰੀਦਕੋਟ ਨਾ ਲੈ ਸਕਿਆ। ਅੰਤ ਉਹ ਏਧਰ ਉਧਰ ਭਟਕਦਾ ੧੭੯੮ ਈ. ਵਿਚ ਮਰ ਗਿਆ।

੧੮੦੪ ਈ. ਵਿਚ ਦਲ ਸਿੰਘ (ਮੋਹਰ ਸਿੰਘ ਦਾ ਵੱਡਾ ਭਰਾ) ਨੇ ਰਾਤ ਹਮਲਾ ਕਰਕੇ ਕਿਲ੍ਹਾ ਫਰੀਦ ਕੋਟ ਤੇ ਕਬਜ਼ਾ ਕਰ ਚੜ੍ਹਤ ਸਿੰਘ ਲਿਆ ਤੇ ਚੜ੍ਹਤ ਸਿੰਘ ਨੂੰ ਕਤਲ ਕਰ ਦਿਤਾ। ਚੜ੍ਹਤੇ ਸਿੰਘ ਦੀ ਇਸਤਰੀ ਆਪਣੇ ਛੋਟੇ ਛੋਟੇ ਬੱਚਿਆਂ ਨੂੰ ਨਸਾ ਕੇ ਆਪਣੇ ਪੇਕੇ—ਸ਼ੇਰ ਸਿੰਘ ਵਾਲੇ—ਲੈ ਗਈ। ਇਕ ਮਹੀਨੇ ਪਿੱਛੋਂ ਉਸਦੇ ਭਰਾ ਫੌਜਾ ਸਿੰਘ ਨੇ ਇਕ ਰਾਤ ਹਮਲਾ ਕਰ ਕੇ ਦਲ ਸਿੰਘ ਨੂੰ ਕਤਲ ਕਰ ਦਿਤਾ। ਤਾਂ ਚੜ੍ਹਤ ਸਿੰਘ ਦਾ ਪੁੱਤਰ ਸੱਤਾਂ ਸਾਲਾਂ ਦਾ ਗੁਲਾਬ ਸਿੰਘ ਗੈਦੀ 'ਤੇ ਬੈਠਾ ਤੇ ਉਸਦਾ ਮਾਮਾ ਫੌਜਾ ਸਿੰਘ ਕਾਰ ਮੁਖਤਿਆਰ ਬਣਿਆਂ।

੧੮੦੮ ਈ. ਵਿਚ ਮ: ਰਣਜੀਤ ਸਿੰਘ ਨੇ ਫਰੀਦਕੋਟ ਉੱਤੇ ਕਬਜ਼ਾ



ਕਰ ਲਿਆ ਤੇ ਗੁਲਾਬ ਸਿੰਘ ਨੂੰ ਪੰਜ ਪਿੰਡ ਗੁਜ਼ਾਰੇ ਅੰਗਰੇਜ਼ਾਂ ਦੀ ਵਾਸਤੇ ਦਿਤੇ । ੧੮੦੬ ਈ. ਦੀ ਸੁਲ੍ਹਾ ਅਨੁਸਾਰ ਮਹਾਰਾਜੇ ਰੱਖਿਆ ਵਿਚ ਨੂੰ ਉਹ ਇਲਾਕਾ ਛੱਡਣਾ ਪਿਆ। ਅੰਗਰੇਜ਼ਾਂ ਨੇ ਫਰੀਦ-ਕੋਟ ਦਾ ਇਲਾਕਾ ਗੁਲਾਬ ਸਿੰਘ ਨੂੰ ਵਾਪਸ ਦੇ ਕੇ ਬਾਕੀ ਰਿਆਸਤਾਂ ਵਾਂਗ ਉਸਨੂੰ ਵੀ ਆਪਣੀ ਰੱਖਿਆ ਵਿਚ ਲੈ ਲਿਆ।

੧੫ ਨਵੰਬਰ, ੧੮੨੬ ਈ. ਨੂੰ ਬਾਹਰ ਫਿਰਦੇ ਗੁਲਾਬ ਗੁਲਾਬ ਸਿੰਘ ਸਿੰਘ ਨੂੰ ਕਿਸੇ ਨੇ ਗੋਲੀ ਨਾਲ ਮਾਰ ਦਿਤਾ, ਤਾਂ ਉਸਦਾ ਚਾਰ ਸਾਲਾ ਪੁੱਤਰ ਅਤਰ ਸਿੰਘ ਗੱਦੀ 'ਤੇ ਬੈਠਾ। ਅਗਸਤ ਅਤਰ ਸਿੰਘ ੧੮੨੭ ਈ. ਵਿਚ ਵੀ ਉਹ ਵੀ ਚਲਾਣਾ ਕਰ ਗਿਆ, ਤਾਂ ਪਹਾੜਾ ਸਿੰਘ ਸਰਦਾਰ ਬਣਿਆ। ਸਾਹਿਬ ਸਿੰਘ ਨੇ ਪਹਾੜਾ ਸਿੰਘ ਜਾਇਦਾਦ ਵਾਸਤੇ ਝਗੜਾ ਖੜਾ ਕਰ ਦਿਤਾ, ਪਰ ਉਹ ੧੮੩੧ ਈ. ਵਿਚ ਚਲਾਣਾ ਕਰ ਗਿਆ ਤੇ ਉਸਦੀ ਵਿਧਵਾ ਨੇ ਪਹਾੜਾ ਸਿੰਘ ਨਾਲ ਪੁਨਰ ਵਿਆਹ ਕਰ ਲਿਆ।

ਸਤਲੁਜ ਯੁੱਧ ਵਿਚ ਪਹਾੜਾ ਸਿੰਘ ਨੇ ਅੰਗਰੇਜ਼ਾਂ ਦੀ ਬੜੀ ਮਦਦ ਕੀਤੀ, ਰਾਸ਼ਨ ਪੁਰਾਇਆ, ਆਦਮੀ ਦਿਤੇ, ਸਭ ਤੋਂ ਸਤਲੁਜ ਯੁੱਧ ਤੇ ਵਧੇਰੇ ਲੋੜੀਂਦੀ ਸਹਾਇਤਾ ਅੰਗਰੇਜ਼ੀ ਫੌਜਾਂ ਨੂੰ ਰਾਹ ਪਹਾੜਾ ਸਿੰਘ ਦੱਸਣ ਤੇ ਖਾਲਸਾ ਫੌਜਾਂ ਦੇ ਗੁੱਝੇ ਭੇਤ ਪੁਚਾਉਣ ਦੀ ਸੀ ਉਸਦੇ ਸਿੱਖ ਸੂਹਾਂ ਖਾਲਸਾ ਫੌਜਾਂ ਵਿਚ ਫਿਰ ਕੇ ਹਾਲ ਮਾਲੂਮ ਕਰਦੇ ਤੇ ਉਹ ਅਗਾਂਹ ਅੰਗਰੇਜ਼ ਅਫਸਰਾਂ ਤਕ ਸਭ ਖਬਰਾਂ ਪੁਚਾਉਂਦਾ। ਕਹਿੰਦੇ ਹਨ, ਫੇਰੂ ਸ਼ਹਿਰ ਦੀ ਲੜਾਈ ਵਿਚ ਹਾਰ ਕੇ ਜਦ ਅੰਗਰੇਜ਼ੀ ਫੌਜਾਂ ਨੱਸ ਗਈਆਂ ਸਨ ਤੇ ਦੁੱਜੇ ਪਾਸੇ ਲਾਲ ਸਿੰਘ ਤੇਜ ਸਿੰਘ ਵੀ ਵਿਸਾਹਘਾਤ ਕਰਕੇ ਖਾਲਸਾ ਫੌਜਾਂ ਨੂੰ ਨਸਾ ਲੈ ਗਏ ਸਨ, ਤਾਂ ਏਸੇ ਪਹਾੜਾ ਸਿੰਘ ਨੇ ਅੰਗਰੇਜ਼ ਅਫਸਰਾਂ ਨੂੰ ਸਾਰੇ ਹਾਲ ਦੱਸ ਕੇ, ਮੁੜ ਕੇ ਮੈਦਾਨ 'ਤੇ ਕਬਜ਼ਾ ਕਰਾਇਆ ਸੀ। ਕਰਨਲ ਮੈਕਸਨ ਲਿਖਦਾ ਹੈ,

“ਜਦ ਫੇਰੂ ਸ਼ਹਿਰ ਦੀ ਲੜਾਈ ਪਿੱਛੋਂ ਸਾਡੇ ਸਿਰ ਭੀੜ ਬਣੀ ਹੋਈ ਸੀ, ਤੇ ਅੰਗਰੇਜ਼ਾਂ ਦੇ ਚੰਗੇ ਤੋਂ ਚੰਗੇ ਮਿੱਤਰ ਵੀ ਬਹਾਨੇ ਭਾਲ ਰਹੇ ਸਨ, ਉਦੋਂ ਪਹਾੜਾ ਸਿੰਘ ਵਫ਼ਾਦਾਰ ਰਿਹਾ 'ਤੇ ਉਸਨੇ ਬਹੁਮੁੱਲੀ ਸੇਵਾ ਕੀਤੀ\* ।

ਇਸ ਸੇਵਾ ਬਦਲੇ ਉਸਨੂੰ ਕੋਟ ਕਪੂਰੇ ਦਾ ਇਲਾਕਾ (ਜੋ ਹੁਣ ਤਕ ਲਾਹੌਰ ਦਰਬਾਰ ਦੇ ਮਾਤਹਿਤ ਸੀ) ਤੇ ਨਾਭੇ ਦੇ ਜ਼ਬਤ ਕੀਤੇ ਇਲਾਕੇ ਵਿਚੋਂ ੩੫੬੧੨ ਰੁਪਏ ਸਾਲਾਨਾ ਆਮਦਣ ਦਾ ਇਲਾਕਾ ਰਾਜਾ ਬਣਿਆਂ ਮਿਲਿਆ । ੪ ਅਪ੍ਰੈਲ, ੧੮੪੬ ਈ. ਨੂੰ ਉਸਨੂੰ 'ਰਾਜੇ' ਦਾ ਖ਼ਿਤਾਬ ਦਿਤਾ ਗਿਆ । ਅਪ੍ਰੈਲ, ੧੮੪੬ ਈ. ਨੂੰ ਰਾਜਾ ਪਹਾੜਾ ਸਿੰਘ ਸੁਰਗਵਾਸ ਹੋ ਗਿਆ ।

ਉਸ ਵੇਲੇ ਉਹਦਾ ਇਕੋ ਇਕ ਲੜਕਾ ਵਜ਼ੀਰ ਸਿੰਘ ਜਿਉਂਦਾ ਸੀ, ਜੋ ਰਾਜਾ ਬਣਿਆਂ । ਦੀਪ ਸਿੰਘ ਤੇ ਅਨੰਥ ਸਿੰਘ ਹਾ. ਵਜ਼ੀਰ ਸਿੰਘ ੧੮੪੫ ਈ. ਵਿਚ ਸੁਰਗਵਾਸ ਹੋ ਗਏ ਸਨ । ਰਾਜਾ ਵਜ਼ੀਰ ਸਿੰਘ ਨੇ ਗ਼ਦਰ ਵਿਚ ਅੰਗਰੇਜ਼ਾਂ ਦੀ ਬੜੀ ਮਦਦ ਕੀਤੀ, ਜਿਸ ਬਦਲੇ ਉਸਨੂੰ “ਬਰਾੜ ਬੰਸ ਰਾਜਾ ਵਜ਼ੀਰ ਸਿੰਘ ਬਗ਼ਾਦੁਰ” ਦਾ ਖ਼ਿਤਾਬ ਮਿਲਿਆ । ੧੧ ਮਾਰਚ, ੧੮੬੨ ਈ. ਨੂੰ ਉਸਨੂੰ ਮੁਤਬੰਨਾ ਬਨਾਉਣ ਦਾ ਹੱਕ ਦਿਤਾ ਗਿਆ । ਉਹ ੧੮੭੫ ਈ. ਵਿਚ ਸੁਰਗਵਾਸ ਹੋਇਆ ।

ਫਿਰ ਉਸਦਾ ਪੁੱਤਰ ਬਿਕਰਮਾ ਸਿੰਘ ਰਾਜਾ ਹਾ. ਬਿਕਰਮਾ ਸਿੰਘ ਬਣਿਆਂ । ਉਹ ਧਾਰਮਿਕ ਖ਼ਿਆਲਾਂ ਦਾ ਸੀ । ਉਸਨੇ ਆਦਿ ਗੁਰੂ 'ਗ੍ਰੰਥ' ਸਾਹਿਬ ਜੀਦਾ ਟੀਕਾ ਕਰਵਾਇਆ ਉਹ ੧੬ ਦਸੰਬਰ, ੧੮੮੮ ਈ. ਵਿਚ ਸੁਰਗਵਾਸ ਹੋਇਆ ।

ਫਿਰ ਉਸ ਦਾ ਪੁੱਤਰ ਬਲਬੀਰ ਸਿੰਘ ਗੱਦੀ 'ਤੇ ਰਾਜਾ ਬਲਬੀਰ ਸਿੰਘ ਬੈਠਾ । ੧੯੦੬ ਈ. ਵਿਚ ਸੁਰਗਵਾਸ ਹੋ ਗਿਆ । ਉਸ ਦਾ ਪੁੱਤਰ ਕੋਈ ਨਹੀਂ ਸੀ, ਸੋ ਪੁਤਰੇਲਾ


ਸਿੱਖ ਮਿਸਲਾਂ ਤੇ ਸਰਦਾਰ ਘਰਾਣੇ

ਮ. ਬ੍ਰਿਜਿੰਦਰ ਸਿੰਘ (ਮੁਤਬੰਨਾ) ਬ੍ਰਿਜਿੰਦਰ ਸਿੰਘ ੧੫ ਮਾਰਚ, ੧੯੦੬  
ਈ. ਨੂੰ ਗੱਦੀ 'ਤੇ ਬੈਠਾ। ਉਹਨੇ ਪਹਿਲੇ ਸੰਸਾਰ  
ਯੁੱਧ (੧੯੧੪-੧੮) ਵਿਚ ਅੰਗਰੇਜ਼ਾਂ ਦੀ ਬੜੀ ਮਦਦ ਕੀਤੀ, ਜਿਸ ਬਦਲੇ  
ਉਸ ਨੂੰ ਜ਼ਾਤੀ ਤੌਰ 'ਤੇ 'ਮਹਾਰਾਜਾ' ਦਾ ਖ਼ਿਤਾਬ ਦਿਤਾ ਗਿਆ। ਮਹਾ-  
ਰਾਜਾ ਬ੍ਰਿਜਿੰਦਰ ਸਿੰਘ ੧੯੧੮ ਈ. ਵਿਚ ਸੁਰਗਵਾਸ  
ਰਾ: ਹਰਿੰਦਰ ਸਿੰਘ ਹੋ ਗਿਆ, ਤਾਂ ਉਸ ਦਾ ਬਾਲਕ ਪੁੱਤਰ ਹਰਿੰਦਰ ਸਿੰਘ  
ਰਾਜਾ ਬਣਿਆ। ਇਹ ਫ਼ਰੀਦਕੋਟ ਦਾ ਆਖ਼ਰੀ  
ਰਾਜਾ ਹੈ।

ਪੰਜ ਮਈ, ੧੯੪੮ ਈ. ਨੂੰ ਰਾਜਾ ਹਰਿੰਦਰ ਸਿੰਘ ਨੇ ਪੈਪਸੂ ਵਿਚ  
ਸ਼ਾਮਲ ਹੋਣ ਵਾਸਤੇ ਦਸਤਖ਼ਤ ਕੀਤੇ ਤੇ ੨੦ ਅਗਸਤ, ੧੯੪੮ ਈ. ਨੂੰ  
ਫ਼ਰੀਦਕੋਟ ਯੂਨੀਅਨ ਵਿਚ ਸ਼ਾਮਲ ਹੋ ਗਈ।

ਰਾਜਾ ਫ਼ਰੀਦਕੋਟ ਦੇ ਖ਼ਰਚਾਂ ਵਾਸਤੇ ਸਾਲਾਨਾ ਭੱਤਾ ੩੮੧੪੦੦  
ਰੁਪੈ ਨੀਯਤ ਹੋਇਆ ਹੈ\*। ਉਸ ਦੀ ਨਿੱਜੀ ਜਾਇਦਾਦ ਉੱਤੇ ਵੀ ਉਸਦਾ  
ਅਧਿਕਾਰ ਰਹੇਗਾ।

## ਰਿਆਸਤ ਕਲਸੀਆਂ



ਰਿਆਸਤ ਕਲਸੀਆਂ ਦਾ ਬਾਨੀ ਸ: ਗੁਰਬਖਸ਼ ਸਿੰਘ ਪਿੰਡ ਕਲ-  
ਸੀਆਂ, ਪਰਗਣਾ ਪੱਟੀ, ਜ਼ਿਲਾ ਲਾਹੌਰ (ਹੁਣ ਜ਼ਿਲਾ  
ਗੁਰਬਖਸ਼ ਸਿੰਘ ਅੰਮ੍ਰਿਤਸਰ) ਦਾ ਰਹਿਣ ਵਾਲਾ, ਮਿਸਲ ਕਰੋੜਾਸਿੰਘੀਆਂ  
ਦਾ ਸਰਦਾਰ, ਸ: ਬਘੇਲ ਸਿੰਘ ਦਾ ਸਾਥੀ ਸੀ। ਸਰਹਿੰਦ  
ਫਤਹਿ ਕਰਕੇ, ਜਦ ਸਿੱਖ ਸਰਦਾਰਾਂ ਨੇ ਮੁਲਕ ਮੱਲਿਆ, ਤਾਂ ਗੁਰਬਖਸ਼  
ਸਿੰਘ ਨੇ ਬੱਸੀ, ਛਛਰੌਲੀ ਆਦਿ ਦੇ ਪਰਗਣੇ ਮੱਲ ਲਏ। ਉਹ ੧੭੭੪ ਈ.

ਵਿਚ ਸੁਰਗਵਾਸ ਹੋ ਗਿਆ, ਤਾਂ ਉਸ ਦਾ ਪੁੱਤਰ ਜੋਧ ਸਿੰਘ ਜੋਧ ਸਿੰਘ ਮਾਲਕ ਬਣਿਆਂ। ਉਸ ਨੇ ਆਪਣੀ ਹਿੰਮਤ ਨਾਲ ਇਲਾਕਾ ਹੋਰ ਵਧਾਇਆ। ੧੮੦੭ ਈ. ਨੂੰ ਨਰਾਇਨਗੜ੍ਹ ਦੀ ਲੜਾਈ ਵਿਚ ਉਹਨੇ ਮਹਾਰਾਜਾ ਰਣਜੀਤ ਸਿੰਘ ਦਾ ਸਾਥ ਦਿਤਾ\*। ਇਸ ਸੇਵਾ ਬਦਲੇ ਉਸ ਨੂੰ ਬਾਦਲਾ, ਖੇੜੀ ਤੇ ਸ਼ਾਮ ਚਪਾਲ ਜਾਗੀਰ ਵਜੋਂ ਮਿਲੇ†। ੧੮੧੮ ਈ. ਵਿਚ ਸ਼ੇਰੇ-ਪੰਜਾਬ ਨੇ ਮੁਲਤਾਨ ਫਤਹਿ ਕੀਤਾ, ਤਾਂ ਸ: ਜੋਧ ਸਿੰਘ ਵੀ ਨਾਲ ਸੀ। ਮੁਲਤਾਨ ਦਾ ਪਹਿਲਾ ਫ਼ੌਜਦਾਰ ਓਸੇ ਨੂੰ ਬਣਾਇਆ ਗਿਆ। ਏਸ ਸਾਲ ਉਹ ੬੭ ਸਾਲ ਦੀ ਉਮਰ‡ ਭੋਗ ਕੇ ਮੁਲਤਾਨ ਵਿਚ ਹੀ ਚਲਾਣਾ ਕਰ ਗਿਆ।

ਉਸ ਵੇਲੇ ਸ: ਜੋਧ ਸਿੰਘ ਦਾ ਵੱਡਾ ਪੁੱਤਰ ਸੋਭਾ ਸਿੰਘ ਹੀ ਜਿਉਂ-ਆ ਸੀ, ਜੋ ਜਾਗੀਰ ਦਾ ਮਾਲਕ ਬਣਿਆਂ। ਹਰੀ ਸਿੰਘ ਤੇ ਕਰਮ ਸੋਭਾ ਸਿੰਘ ਸਿੰਘ ਪਹਿਲਾਂ ਹੀ ਚਲਾਣਾ ਕਰ ਗਏ ਸਨ। ਹਰੀ ਸਿੰਘ ੧੮੧੬ ਈ. ਵਿਚ, ਉਸ ਦਾ ਪੁੱਤਰ ਦੇਵਾ ਸਿੰਘ ੧੮੩੭ ਈ. ਵਿਚ ਤੇ ਪੋਤਰਾ ਉਮਰਾਉ ਸਿੰਘ ੧੮੪੪ ਈ. ਵਿਚ ਸੁਰਗਵਾਸ ਹੋਏ।

ਸ: ਸੋਭਾ ਸਿੰਘ ਅੰਗਰੇਜ਼ਾਂ ਦਾ ਬੜਾ ਵਫ਼ਾਦਾਰ ਰਿਹਾ। ਸਿੱਖਾਂ ਦੀਆਂ ਦੋਹਾਂ ਲੜਾਈਆਂ ਵਿਚ ਉਹ ਅੰਗਰੇਜ਼ਾਂ ਦਾ ਤਰਫ਼ਦਾਰ ਰਿਹਾ। ਗ਼ਦਰ ਵਿਚ ਉਹਨੇ ਤੇ ਉਹਦੇ ਪੁੱਤਰ ਲਹਿਣਾ ਸਿੰਘ ਨੇ ਅੰਗਰੇਜ਼ਾਂ ਦੀ ਬੜੀ ਮਦਦ ਕੀਤੀ। ਸੋਭਾ ਸਿੰਘ ੧੮੫੮ ਈ. ਵਿਚ ਸੁਰਗਵਾਸ ਹੋ ਗਿਆ, ਤਾਂ ਰਿਆ-ਸਤ ਦਾ ਮਾਲਕ ਵੱਡਾ ਪੁੱਤਰ ਲਹਿਣਾ ਸਿੰਘ ਬਣਿਆਂ। ਲਹਿਣਾ ਸਿੰਘ ਉਹ ੧੮੬੯ ਈ. ਵਿਚ ਚਲਾਣਾ ਕਰ ਗਿਆ। ਫਿਰ ਉਸ ਦਾ ਇਕੋ ਇਕ ਪੁੱਤਰ ਬਿਸ਼ਨ ਸਿੰਘ ਸਰਦਾਰ ਬਾਪਿਆ ਬਿਸ਼ਨ ਸਿੰਘ ਗਿਆ। ਉਹ ੧੮੮੩ ਈ. ਵਿਚ ਪ੍ਰਲੋਕ ਸਿਧਾਰ ਗਿਆ।

\* ਭਗਵਾਨ ਦਾਸ, ਪੰਨਾ ੧੧੨।

† ਪੰਜਾਬ ਰਾਜਾਜ਼, ਪੰਨੇ ੭੫-੬, ਫੁਟਨੋਟ।

‡ ਜਨਮ ੧੭੫੧ ਈ. ਪੰਜਾਬ ਰਾਜਾਜ਼, ਪੰਨੇ ੭੫-੬, ਫੁਟਨੋਟ।

ਉਸ ਦਾ ਚਾਰ ਸਾਲਾ ਪੁੱਤਰ ਜਗਜੀਤ ਸਿੰਘ ਗੱਦੀ 'ਤੇ ਬੈਠਾ। ਤਿੰਨ ਸਾਲ ਪਿੱਛੋਂ (੧੮੮੬ ਈ. ਵਿਚ) ਉਹ ਵੀ ਸੁਰਗਵਾਸ ਹੋ ਗਿਆ, ਤਾਂ ਉਸ ਦਾ ਛੋਟਾ ਭਰਾ ਰਣਜੀਤ ਸਿੰਘ ਗੱਦੀ 'ਤੇ ਬਿਠਾਇਆ ਗਿਆ। ਉਸ ਦੀ ਉਮਰ ਉਸ ਵੇਲੇ ਪੰਜ ਸਾਲ ਦੀ ਸੀ। ਜੁਲਾਈ, ੧੮੦੬ ਈ. ਵਿਚ ਉਹ ਸੁਰਗਵਾਸ ਹੋ ਗਿਆ, ਤਾਂ ਉਸ ਦਾ ਬਾਲਕ ਪੁੱਤਰ ਰਵੀਸ਼ੇਰ ਸਿੰਘ ਗੱਦੀ 'ਤੇ ਬੈਠਾ।

ਸ. ਰਵੀਸ਼ੇਰ ਸਿੰਘ ਨੇ ਪਹਿਲੇ ਸੰਸਾਰ ਯੁੱਧ (੧੮੧੪—੧੮੧੫ ਈ.) ਵਿਚ ਅੰਗਰੇਜ਼ਾਂ ਦੀ ਮਦਦ ਕੀਤੀ, ਸੰ ੧੮੧੬ ਈ. ਵਿੱਚ ਉਸਦੇ ਘਰਾਣੇ ਨੂੰ 'ਰਾਜੇ' ਦਾ ਖਿਤਾਬ ਦਿਤਾ ਗਿਆ।

ਰਾਜਾ ਰਵੀ ਸ਼ੇਰ ਸਿੰਘ ੪ ਜਨਵਰੀ, ੧੮੪੭ ਈ. ਨੂੰ ਸੁਰਗਵਾਸ ਹੋ ਗਿਆ, ਤਾਂ ਉਸਦਾ ਪੁੱਤਰ ਕਰਨ ਸ਼ੇਰ ਸਿੰਘ ਰਾਜਾ ਰਾ. ਕਰਨ ਸ਼ੇਰ ਬਣਿਆਂ। ਇਹ ਰਿਆਸਤ ਕਲਸੀਆਂ ਦਾ ਆਖਰੀ ਸਿੰਘ ਰਾਜਾ ਹੈ।


ਪੰਜ ਮਈ, ੧੮੪੮ ਈ. ਨੂੰ ਰਾਜਾ ਕਰਨ ਸ਼ੇਰ ਸਿੰਘ ਵੱਲੋਂ ਯਾਦਵਿੰਦਰ ਸਿੰਘ ਜੀ ਨੇ ਦਸਤਖਤ ਕੀਤੇ, ਤੇ ੨੦ ਅਗਸਤ, ੧੮੪੮ ਈ. ਨੂੰ ਕਲਸੀਆਂ ਰਿਆਸਤ ਯੂਨੀਅਨ ਵਿਚ ਸ਼ਾਮਲ ਹੋ ਗਈ। ਕਲਸੀਆਂ ਦੇ ਰਾਜੇ ਨੂੰ ੬੫ ਹਜ਼ਾਰ ਸਾਲਾਨਾ ਭੱਤਾ ਦਿਤਾ ਗਿਆ\*।

ਲੁਧਿਆਣਾ ]  
੧੦-੧-੫੨ ਈ. ]

[ਸੋਹਣ ਸਿੰਘ  
[ "ਸੀਤਲ"

# ਪੁਰਾਤਨ ਸਿੱਖ ਸਰਦਾਰ ਘਰਾਣੇ

## ਸੰਧਾਵਾਲੀਆ ਘਰਾਣਾ



ਇਹ ਘਰਾਣਾ ਮਹਾਰਾਜਾ ਰਣਜੀਤ ਸਿੰਘ ਦਾ ਨਜ਼ਦੀਕੀ ਹੈ। ਇਹਨਾਂ ਦਾ ਵੱਡਾ ਸ: ਬੁੱਢਾ ਸਿੰਘ ਪਹਿਲਾ ਅੰਮ੍ਰਿਤਧਾਰੀ ਸਿੱਖ ਬਣਿਆਂ। ਉਸ ਦੇ ਦੋ ਪੁੱਤਰ ਹੋਏ: ਨੌਧ ਸਿੰਘ ਤੇ ਚੰਦਾ ਸਿੰਘ। ਸ: ਨੌਧ ਸਿੰਘ ਦਾ ਪੜੋਤਰਾ ਮਹਾਰਾਜਾ ਰਣਜੀਤ ਸਿੰਘ ਹੋਇਆ। ਸ: ਚੰਦਾ ਸਿੰਘ ਦਾ ਪੁੱਤਰ ਦੀਦਾਰ ਸਿੰਘ ਹੋਇਆ। ਚੜ੍ਹਤ ਸਿੰਘ ਨੇ ਪਿੰਡ ਸੰਧਾਵਲਾ ਦੀਦਾਰ ਸਿੰਘ ਨੂੰ ਦੇ ਦਿਤਾ। ਏਥੋਂ ਉਸ ਦੀ ਅੱਲ 'ਸੰਧਾਵਾਲੀਆ' ਪੈ ਗਈ। ੧੭੮੪ ਈ. ਵਿਚ ਉਹ ਝਨਾਂ ਦੇ ਕੰਢੇ ਇਕ ਲੜਾਈ ਵਿਚ ਮਾਰਿਆ ਗਿਆ\*। ਉਸਦੇ ਪੁੱਤਰ ਅਮੀਰ ਸਿੰਘ, ਗੁਰਬਖਸ਼ ਸਿੰਘ ਤੇ ਰਤਨ ਸਿੰਘ ਇਲਾਕੇ ਦੇ ਮਾਲਕ ਬਣੇ। ਉਹ ਹਰ ਕੰਮ ਵਿਚ ਸ: ਮਹਾਂ ਸਿੰਘ ਦੇ ਸਾਥੀ ਰਹੇ। ਅਮੀਰ ਸਿੰਘ, ਰਣਜੀਤ ਸਿੰਘ ਦੇ ਮੁੱਢਲੇ ਜਰਨੈਲਾਂ ਵਿਚੋਂ ਸੀ। ਪੂਰੀ ਤਰ੍ਹਾਂ 'ਸੰਧਾਵਾਲੀਆ' ਅੱਲ ਓਸੇ ਤੋਂ ਪ੍ਰਸਿੱਧ ਹੋਈ। ਮਹਾਰਾਜੇ ਕੋਲੋਂ ਉਸਨੇ ਹੋਰ ਕੋਈ ਪਿੰਡ ਜਾਗੀਰ ਵਜੋਂ ਹਾਸਲ ਕੀਤੇ। ਉਹ ਬਹੁਤ ਸਾਰੀਆਂ ਲੜਾਈਆਂ ਵਿਚ ਸ਼ਾਮਲ ਰਿਹਾ। ੧੮੨੭ ਈ. ਵਿਚ ਉਸ ਨੇ ਚਲਾਣਾ ਕੀਤਾ।

ਸ. ਅਮੀਰ ਸਿੰਘ ਦੇ ਚਾਰ ਪੁੱਤਰ ਹੋਏ:—ਅਤਰ ਸਿੰਘ, ਬੁਧ ਸਿੰਘ, ਵਸਾਵਾ ਸਿੰਘ ਤੇ ਲਹਿਣਾ ਸਿੰਘ। ਉਹ ਸਾਰੇ ਮਹਾਰਾਜੇ ਦੇ ਪ੍ਰਸਿੱਧ ਜਰਨੈਲਾਂ ਵਿਚੋਂ ਸਨ। ਸ. ਬੁਧ ਸਿੰਘ ੧੮੨੧ ਈ. ਨੂੰ ਫੌਜ ਵਿਚ ਭਰਤੀ ਹੋਇਆ ਤੇ ੧੮੨੭ ਈ. ਨੂੰ ਲਾਹੌਰ ਹੈਜ਼ੇ ਨਾਲ ਸੂਰਗਵਾਸ ਹੋਇਆ। ਉਹ ਕਈ ਮੁਹਿੰਮਾਂ ਵਿਚ ਸੂਰਮਿਆਂ ਵਾਂਗ ਲੜਿਆ। ਉਸ ਵੇਲੇ ਚੌਹਾਂ ਭਰਾਵਾਂ ਸੰਧਾਵਾਲੀਆਂ ਦੀ ਜਗੀਰ ਛੇ ਲੱਖ ਸਾਲਾਨਾ ਆਮਦਣ ਦੀ ਸੀ।

---

\* ਰਉਸਾ-ਏ-ਪੰਜਾਬ (Chiefs & Families of Note in the Punjab, by Sir Lepal H. Griffin & Col. Massy. ਦਾ ਉਰਦੂ ਤਰਜਮਾ 'ਤਜਕਰਾ-ਇ-ਰਉਸਾ-ਇ-ਪੰਜਾਬ, ਉਲਥਾਕਾਰ ਸੱਯਦ ਨਿਵਾਜ਼ ਅਲੀ, ੧੯੧੧ ਈ.), ਹਿੱਸਾ ਪਹਿਲਾ, ਪੰਨਾ ੬੫੭।

† ਰਉਸਾ-ਏ-ਪੰਜਾਬ, ਹਿੱਸਾ ਪਹਿਲਾ, ਪੰਨਾ ੬੬੨।



ਸ: ਬੁਧ ਸਿੰਘ ਦੇ ਹਿੱਸੇ ਦਾ ਮਾਲਕ ਉਸ ਦਾ ਪੁੱਤਰ ਸ਼ਮਸ਼ੇਰ ਸਿੰਘ ਬਣਿਆਂ ।

ਮਹਾਰਾਜੇ ਦੇ ਦਰਬਾਰ ਵਿਚ ਸ. ਬੁਧ ਸਿੰਘ ਦੀ ਥਾਂ ਉਸਦੇ ਵੱਡੇ ਭਰਾ ਸ: ਅਤਰ ਸਿੰਘ ਨੂੰ ਮਿਲੀ । ਸ. ਹਰੀ ਸਿੰਘ ਨਲਏ ਪਿਛੋਂ ਉਸਦਾ ਦਰਜਾ ਸੀ । ਮਹਾਰਾਜੇ ਵੱਲੋਂ ਉਸਨੂੰ ਬਹੁਤ ਖਤਾਬ ਮਿਲੇ ਹੋਏ ਸਨ । ਅਮਲੀ ਤੌਰ 'ਤੇ ਇਸ ਘਰਾਣੇ ਦੀ ਜਾਗੀਰ ੯-੧੦ ਲੱਖ ਸਾਲਾਨਾ ਦੀ ਸੀ । ਮ: ਨੌਨਿਹਾਲ ਸਿੰਘ ਦੇ ਮਰਨ ਪਿਛੋਂ ਸੰਧਾਵਾਲੀਆਂ ਨੇ ਮ: ਚੰਦ ਕੌਰ ਦੀ ਮਦਦ ਕੀਤੀ ।

ਜਦ ਕੰਵਰ ਸ਼ੇਰ ਸਿੰਘ ਮਹਾਰਾਜਾ ਬਣਿਆਂ, ਤਾਂ ਉਹਨੇ ਸੰਧਾਵਾਲੀਆਂ ਦੀ ਜਾਗੀਰ ਜ਼ਬਤ ਕਰ ਲਈ । ਸ: ਲਹਿਣਾ ਸਿੰਘ ਤੇ ਸ: ਕਿਹਰ ਸਿੰਘ ਕੈਦ ਕਰ ਦਿਤੇ ਗਏ । ਸ: ਅਤਰ ਸਿੰਘ ਤੇ ਸ: ਅਜੀਤ ਸਿੰਘ ਨੱਸਕੇ ਥਾਨੇਸਰ ਚਲੇ ਗਏ । ਫਿਰ ਅਜੀਤ ਸਿੰਘ ਕਲਕੱਤੇ ਵੀ ਗਿਆ ।

ਗਿਆਨੀ ਗੁਰਮੁਖ ਸਿੰਘ ਦੇ ਕਹਿਣ ਉੱਤੇ ਮ: ਸ਼ੇਰ ਸਿੰਘ ਨੇ ਸ: ਲਹਿਣਾ ਸਿੰਘ ਤੇ ਕਿਹਰ ਸਿੰਘ ਨੂੰ ਕੈਦ ਵਿਚੋਂ ਰਿਹਾ ਕਰ ਦਿਤਾ । ਸ: ਅਜੀਤ ਸਿੰਘ ਵੀ ਮਹਾਰਾਜੇ ਦੇ ਬੁਲਾਵੇ 'ਤੇ ਆ ਗਿਆ । (ਸ: ਅਤਰ ਸਿੰਘ ਨਹੀਂ ਆਇਆ ।) ਅਕਤੂਬਰ, ੧੮੪੨ ਈ. ਵਿਚ ਉਹਨਾਂ ਤਿੰਨਾਂ ਨੂੰ ਛੇ ਲੱਖ ਦੀ ਜਾਗੀਰ ਦੇ ਕੇ ਪੁਰਾਣੇ ਅਹੁਦਿਆਂ 'ਤੇ ਬਹਾਲ ਕਰ ਦਿਤਾ ਗਿਆ ।

ਸ: ਲਹਿਣਾ ਸਿੰਘ ਤੇ ਅਜੀਤ ਸਿੰਘ ਨੇ ੧੫ ਸਤੰਬਰ, ੧੮੪੩ ਈ. ਨੂੰ ਮ: ਸ਼ੇਰ ਸਿੰਘ, ਟਿੱਕਾ ਪ੍ਰਤਾਪ ਸਿੰਘ ਤੇ ਵਜ਼ੀਰ ਧਿਆਨ ਸਿੰਘ ਨੂੰ ਕਤਲ ਕਰ ਦਿਤਾ\* । ਅਗਲੇ ਦਿਨ ਰਾਜਾ ਧਿਆਨ ਸਿੰਘ ਦੇ ਪੁੱਤਰ ਰਾਜਾ ਹੀਰਾ ਸਿੰਘ ਨੇ ਫੌਜ ਦੀ ਮਦਦ ਨਾਲ ਸ: ਲਹਿਣਾ ਸਿੰਘ ਤੇ ਅਜੀਤ ਸਿੰਘ ਨੂੰ ਕਤਲ ਕਰ ਦਿਤਾ । ਉਹਨੇ ਸੰਧਾਵਾਲੀਆਂ ਦੇ ਮਕਾਨ ਢਾਹਕੇ ਉਪਰ ਹਲ ਚਲਾਇਆ । ਸ: ਸ਼ਮਸ਼ੇਰ ਸਿੰਘ (ਜੋ ਉਸ ਵੇਲੇ ਪਿਸ਼ਾਵਰ ਸੀ) ਤੋਂ ਬਿਨਾਂ

\* ਪੂਰੇ ਵੇਰਵੇ ਵਾਸਤੇ ਵੇਖੋ 'ਸਿੱਖਰਾਜ ਕਿਵੇਂ ਗਿਆ ?'

ਸਭ ਦੀਆਂ ਜਾਗੀਰਾਂ ਜ਼ਬਤ ਕਰ ਲਈਆਂ।

ਸ: ਅਤਰ ਸਿੰਘ ੭ ਮਈ, ੧੮੪੪ ਈ. ਨੂੰ ਮੁਠਿਆਂ ਵਾਲੇ ਭਾਈ ਬੀਰ ਸਿੰਘ ਜੀ ਨੌਰੰਗਾਬਾਦੀਏ ਤੇ ਕੰਵਰ ਕਸ਼ਮੀਰਾ ਸਿੰਘ ਦੇ ਨਾਲ ਕਤਲ ਹੋਇਆ।


ਜਦ ਸ: ਜਵਾਹਰ ਸਿੰਘ ਵਜ਼ੀਰ ਬਣਿਆਂ, ਤਾਂ ਉਹਨੇ ਸੰਧਾਵਾਲੀਆਂ ਦੀਆਂ ਜਾਗੀਰਾਂ ਬਹਾਲ ਕਰ ਦਿਤੀਆਂ ਤੇ ਸ਼ਮਸ਼ੇਰ ਸਿੰਘ ਨੂੰ ਲਾਹੌਰ ਬੁਲਾ ਲਿਆ। ਸਤਲੁਜ ਯੁਧ ਵਿਚ ਉਹ ਸਿੱਖਾਂ ਵੱਲੋਂ ਲੜਿਆ। ਦਸੰਬਰ, ੧੮੪੬ ਈ. ਨੂੰ ਭਰੋਵਾਲ ਦੀ ਸੁਲ੍ਹਾ ਪਿਛੋਂ ਰੈਜ਼ੀਡੈਂਟ ਦੇ ਮਾਤਹਿਤ ਰੀਜੈਂਸੀ ਕੌਂਸਲ ਬਣੀ, ਤਾਂ ਉਸ ਵਿਚ ਸ: ਸ਼ਮਸ਼ੇਰ ਸਿੰਘ ਵੀ ਮੈਂਬਰ ਸੀ। ਜਦ ਮੁਲਤਾਨ ਬਗ਼ਾਵਤ ਹੋਈ, ਉਸ ਵੇਲੇ ਉਹ ਮਾਝੇ ਵਿਚ (ਸਿਵਲ ਤੇ ਫ਼ੌਜੀ) ਨਾਜ਼ਮ ਲੱਗਾ ਹੋਇਆ ਸੀ। ਉਸ ਨੂੰ ਫ਼ੌਜ ਦੇ ਕੇ ਮੁਲਤਾਨ ਭੇਜਿਆ ਗਿਆ ਰਾਜਾ ਸ਼ੇਰ ਸਿੰਘ ਦੇ ਬਾਗ਼ੀ ਹੋਣ ਉੱਤੇ ਸ਼ਮਸ਼ੇਰ ਸਿੰਘ ਦੀ ਫ਼ੌਜ ਬਾਗ਼ੀਆਂ ਨਾਲ ਜਾ ਮਿਲੀ, ਪਰ ਉਹ ਆਪ ਡੇਰੇ ਵਿਚੋਂ ਨੱਸ ਗਿਆ ਤੇ ਇਸ ਯੁੱਧ ਵਿਚ ਅੰਤ ਤਕ ਅੰਗਰੇਜ਼ਾਂ ਦਾ ਵਫ਼ਾਦਾਰ ਰਿਹਾ। ਪੰਜਾਬ ਦੀ ਜ਼ਬਤੀ ਸਮੇਂ ੪੦੨੫੦ ਰੁਪੈ ਸਾਲਾਨਾ ਆਮਦਣ ਦੀ ਜਾਗੀਰ ਸ: ਸ਼ਮਸ਼ੇਰ ਸਿੰਘ ਦੀ ਉਮਰ ਭਰ ਵਾਸਤੇ ਕਾਇਮ ਰਹੀ। ੧੮੫੭ ਈ. ਦੇ ਗ਼ਦਰ ਸਮੇਂ ਉਹਨੇ ਅੰਗਰੇਜ਼ਾਂ ਦੀ ਪੂਰੀ ਮਦਦ ਕੀਤੀ, ਜਿਸ ਦੇ ਇਨਾਮ ਵਜੋਂ ੧੮੬੨ ਈ. ਵਿਚ ਉਸ ਨੂੰ ਉਸ ਦੀ ਜਾਗੀਰ ਵਿਚ ਮੈਜਿਸਟਰੇਟ ਬਣਾ ਦਿਤਾ ਗਿਆ। ਉਸ ਦੇ ਘਰ ਔਲਾਦ ਕੋਈ ਨਹੀਂ ਸੀ। ਸੋ ਉਸ ਨੇ ਆਪਣੇ ਚਚੇਰੇ ਭਰਾ ਸ: ਠਾਕਰ ਸਿੰਘ ਦੇ ਪੁੱਤਰ ਬਖਸ਼ੀਸ਼ ਸਿੰਘ ਨੂੰ ਮੁਤਬੰਨਾ (ਪੁਤਰੇਲਾ) ਬਣਾ ਲਿਆ। ਸ: ਬਖਸ਼ੀਸ਼ ਸਿੰਘ ਦਾ ਪੁੱਤਰ ਸ: ਰਘਬੀਰ ਸਿੰਘ ਤੇ ਅੱਗੇ ਉਸ ਦਾ ਪੁੱਤਰ ਮੇਜਰ ਹਰਿੰਦਰ ਸਿੰਘ ਹੈ। ਇਹ ਸੰਧਾਵਾਲੀਏ ਘਰਾਣੇ ਦੇ ਸਿਰਕਰਦਾ ਹਨ।

ਦੁੱਜੇ ਸਿੱਖ ਯੁੱਧ ਸਮੇਂ ਸ: ਅਤਰ ਸਿੰਘ ਦਾ ਪੁੱਤਰ ਸ: ਕਿਹਰ ਸਿੰਘ ਵੀ ਅੰਗਰੇਜ਼ਾਂ ਦਾ ਵਫ਼ਾਦਾਰ ਰਿਹਾ। ਸੋ ਪੰਜਾਬ ਜ਼ਬਤ ਹੋਣ ਸਮੇਂ ਉਸ ਨੂੰ

੨੬੦੦੦ ਰੁਪੈ ਸਾਲਾਨਾ ਦੀ ਜਾਗੀਰ ਮਿਲੀ।

ਸ: ਲਹਿਣਾ ਸਿੰਘ ਦੇ ਦੁੱਜੇ ਪੁੱਤਰ ਪ੍ਰਤਾਪ ਸਿੰਘ (ਜੋ ਉਸ ਵੇਲੇ ਨਾਬਾਲਗ ਸੀ) ਨੂੰ ੧੦੫੬੫ ਰੁਪੈ ਜਾਗੀਰ ਮਿਲੀ। ਜਦ ਉਹ ੧੮੫੬ ਵਿਚ ਬੇਅੌਲਾਦ ਮਰ ਗਿਆ, ਤਾਂ ਸਰਕਾਰ ਨੇ ਜਾਗੀਰ ਜ਼ਬਤ ਕਰ ਲਈ। ਸ: ਠਾਕਰ ਸਿੰਘ ਨੂੰ ੫੫੬੫ ਰੁਪੈ ਦੀ ਵਖਰੀ ਜਾਗੀਰ ਮਿਲੀ ਸੀ। ਉਹ ੧੮੮੫ ਈ. ਵਿਚ ਵਲਾਇਤ ਗਿਆ, ਤਾਂ ਨੌਂ ਮਹੀਨੇ ਮਹਾਰਾਜਾ ਦਲੀਪ ਸਿੰਘ ਦਾ ਪਰਾਗਣਾ ਰਿਹਾ।

## ਸ. ਹਰੀ ਸਿੰਘ 'ਨਲਵਾ'



ਸ: ਹਰਦਾਸ ਸਿੰਘ ਤੇ ਗੁਰਦਿਆਲ ਸਿੰਘ ਸੁਕਰਚਕੀਆਂ ਸਰਦਾਰਾਂ ਦੇ ਨੌਕਰ ਸਨ। ੧੭੬੨ ਈ: ਨੂੰ ਸ: ਹਰਦਾਸ ਸਿੰਘ ਇਕ ਲੜਾਈ ਵਿਚ ਮਾਰਿਆ ਗਿਆ। ਉਸ ਦਾ ਪੁੱਤਰ ਸ: ਗੁਰਦਿਆਲ ਸਿੰਘ, ਸ: ਚੜ੍ਹਤ ਸਿੰਘ ਤੇ ਮਹਾਂ ਸਿੰਘ ਦੀਆਂ ਲਗ ਭਗ ਸਾਰੀਆਂ ਮੁਹਿੰਮਾਂ ਵਿਚ ਸ਼ਾਮਲ ਰਿਹਾ। ਉਹ ੧੭੯੮ ਈ: ਨੂੰ ਸੁਰਗਵਾਸ ਹੋਇਆ। ਉਸ ਵੇਲੇ ਉਸ ਦਾ

† ਰਊਸਾ-ਏ-ਪੰਜਾਬ, ਹਿੱਸਾ ਦੂਜਾ, ਪੰਨਾ ੧੨੧।

ਇਕਲੋਤਾ ਪੁੱਤਰ ਹਰੀ ਸਿੰਘ ਸੱਤ ਸਾਲ ਦਾ ਸੀ।

ਸ: ਹਰੀ ਸਿੰਘ ਨਲਵੇ ਦਾ ਜਨਮ ੧੭੯੧ ਈ: ਵਿਚ ਹੋਇਆ। ੧੮੦੫ ਈ: ਵਿਚ ਉਹ ਸ਼ੇਰੇ-ਪੰਜਾਬ ਦੀਆਂ ਫ਼ੌਜਾਂ ਵਿਚ ਭਰਤੀ ਹੋਇਆ। ੧੮੦੭ ਈ: ਵਿਚ ਉਸ ਨੂੰ 'ਸਰਦਾਰੀ ਅਹੁਦਾ' ਤੇ ਜਾਗੀਰ ਮਿਲੀ। ਉਹ ਸੂਰਮਾ ਜਿਹੜੀ ਮੁਹਿੰਮ 'ਤੇ ਵੀ ਗਿਆ, ਸਦਾ ਜਿੱਤ ਪਰਾਪਤ ਕਰਦਾ ਰਿਹਾ ਉਹ ਸਿੱਖ ਰਾਜ ਦਾ ਪ੍ਰਧਾਨ ਸੈਨਾਪਤੀ ਸੀ। ਉਸ ਦੀ ਜਾਗੀਰ (੮੫੨੦੦੦ ਰੁਪੈ ਸਾਲਾਨਾ) ਸਭ ਸਰਦਾਰਾਂ ਨਾਲੋਂ ਵਧੇਰੇ ਸੀ। ੩੦ ਅਪ੍ਰੈਲ, ੧੮੩੭ ਈ: ਨੂੰ ਉਹ ਜਮਰੌਦ ਦੀ ਲੜਾਈ ਵਿਚ ਸ਼ਹੀਦ ਹੋਇਆ\*।

ਸ਼ੇਰੇ-ਪੰਜਾਬ ਦੇ ਸਮੇਂ ਜਗੀਰਾਂ ਗੁਣਾਂ ਦੇ ਕੰਮਾਂ ਉੱਤੇ ਨਿਰਭਰ ਸਨ, ਜੋ ਕਿਸੇ ਸਰਦਾਰ ਦੇ ਮਰਨ ਉੱਤੇ ਬਹੁਤੀਆਂ ਜ਼ਬਤ ਹੋ ਜਾਂਦੀਆਂ ਸਨ। ਹਰੀ ਸਿੰਘ ਪਿਛੋਂ ਉਸਦੇ ਚੌਹਾਂ ਪੁੱਤਰਾਂ—ਗੁਰਦਿਤ ਸਿੰਘ, ਜਵਾਹਰ ਸਿੰਘ ਪੰਜਾਬ ਸਿੰਘ, ਅਰਜਣ ਸਿੰਘ—ਨੂੰ ੧੮੬੦੦ ਰੁਪੈ ਦੀ ਜਾਗੀਰ ਦੇ ਕੇ ਬਾਕੀ ਜ਼ਬਤ ਕਰ ਲਈ। ਦੁੱਜੇ ਸਿੱਖ ਯੁੱਧ ਵਿਚ ਸ: ਅਰਜਣ ਸਿੰਘ ਬਾਗ਼ੀ ਹੋ ਗਿਆ। ਅੰਗਰੇਜ਼ਾਂ ਨੇ ਉਸਦੇ ਮਕਾਨ ਢਾਹ ਦਿਤੇ ਤੇ ਸਾਰੀ ਜਾਇਦਾਦ ਜ਼ਬਤ ਕਰ ਲਈ। ਏਸੇ ਲੜਾਈ ਵਿਚ ਉਹ ਅੰਗਰੇਜ਼ਾਂ ਦੇ ਵਿਰੁਧ ਲੜ ਕੇ ਮਰਿਆ।


ਸ: ਜਵਾਹਰ ਸਿੰਘ ਨੂੰ ਬਾਗ਼ੀਆਂ ਦਾ ਹਾਮੀ ਸਮਝਕੇ ਲਾਹੌਰ ਵਿਚ ਕੈਦ ਕਰ ਦਿਤਾ ਗਿਆ। ਪਰ ਉਹ ਕੈਦ ਵਿਚੋਂ ਨੱਸਕੇ ਰਾਜਾ ਸ਼ੇਰ ਸਿੰਘ ਨਾਲ ਜਾ ਮਿਲਿਆ ਤੇ ਚਿੱਲੀਆਂ ਵਾਲੀ ਤੇ ਗੁਜਰਾਤ ਦੀਆਂ ਲੜਾਈਆਂ ਵਿਚ ਸੂਰਮਿਆਂ ਵਾਂਗ ਲੜਿਆ। ਪੰਜਾਬ ਜ਼ਬਤੀ ਸਮੇਂ ਉਸ ਦੀ ਜਾਗੀਰ ਜ਼ਬਤ ਹੋ ਗਈ। ਫਿਰ ਗ਼ਦਰ ਦੇ ਸਮੇਂ ਉਸਨੇ ਅੰਗਰੇਜ਼ਾਂ ਦੀ ਮਦਦ ਕੀਤੀ, ਤਾਂ ਉਸਨੂੰ ੧੨ ਹਜ਼ਾਰ ਰੁਪੈ ਸਾਲਾਨਾ ਪੈਨਸ਼ਨ ਮਿਲੀ। ੧੮੭੭ ਈ: ਵਿਚ ਉਹ ਸੁਰਗਵਾਸ ਹੋ ਗਿਆ।

\* ਇਸ ਯੋਧੇ ਦੀ ਜੀਵਨ ਕਥਾ 'ਸਿੱਖਰਾਜ ਤੇ ਸ਼ੇਰੇ-ਪੰਜਾਬ' ਵਿਚ ਆ ਚੁੱਕੀ ਹੈ: ਸ਼ਹੀਦੀ ਬਾਰੇ ਵਧੇਰੇ ਵੇਰਵੇ ਲਈ ਵੇਖੋ 'ਸੀਤਲ ਤਰੰਗ'।

ਗੁਰਦਿਤ ਸਿੰਘ ਵੀ ਅੰਗਰੇਜ਼ਾਂ ਦੇ ਗੁੱਸੇ ਤੋਂ ਬਚ ਨਾ ਸਕਿਆ। ਉਹ ੧੮੮੨ ਈ. ਵਿਚ ਸੁਰਗਵਾਸ ਹੋਇਆ।

ਇਹਨਾਂ ਵਿਚੋਂ ਕੇਵਲ ਪੰਜਾਬ ਸਿੰਘ ਹੀ ਅੰਗਰੇਜ਼ਾਂ ਦਾ ਵਫ਼ਾਦਾਰ ਰਿਹਾ। ਪੰਜਾਬ ਦੀ ਜ਼ਬਤੀ ਸਮੇਂ ਉਸਦੀ ਜਾਗੀਰ ਕਾਇਮ ਰਹੀ। ੧੮੫੪ ਈ. ਵਿਚ ਉਹ ਮਰ ਗਿਆ, ਤਾਂ ਉਸਦੀ ਵਿਧਵਾ ਨੂੰ ਸਿਰਫ ੨੫ ਰੁਪਏ ਮਾਹਵਾਰ ਪੈਨਸ਼ਨ ਦਿਤੀ ਗਈ। ਬਾਕੀ ਸਭ ਜਾਗੀਰ ਜ਼ਬਤ ਹੋ ਗਈ।

## ਸ. ਸ਼ਾਮ ਸਿੰਘ ਅਟਾਰੀ ਵਾਲਾ



ਇਹ ਘਰਾਣਾ ਵੀ ਜੈਸਲਮੇਰ ਦੇ ਰਾਜਪੂਤਾਂ ਵਿਚੋਂ ਹੈ ਤੇ ਮਹਾਰਾਜਾ ਪਟਿਆਲਾ ਨਾਲ ਮਿਲਦਾ ਹੈ। ਪੰਜਾਬ ਵਿਚ ਆਕੇ ਇਹ ਸਿੱਧੂ ਜੱਟ ਬਣ ਗਏ। ੧੭੩੫ ਈ.\* ਵਿਚ ਕਾਹਨ ਚੰਦ ਦੇ ਪੁੱਤਰ ਗੌਰ ਸਿੰਘ, ਕੌਰ ਸਿੰਘ

\* ਰਉਸਾ-ਏ-ਪੰਜਾਬ, ਹਿੱਸਾ ਪਹਿਲਾ, ਪੰਨਾ ੮੦੨।

ਅੰਮ੍ਰਿਤਸਰ ਆਏ ਤੇ ਅੰਮ੍ਰਿਤ ਛਕਕੇ ਸ: ਗੁਰਬਖਸ਼ ਸਿੰਘ ਭੰਗੀ ਰੋੜਾਂਵਾਲੇ ਦੇ ਨੌਕਰ ਹੋ ਗਏ। ਗੋਰ ਸਿੰਘ, ਕੋਰ ਸਿੰਘ ਨੇ ਪਿੰਡ ਅਟਾਰੀ ਵਸਾਇਆ। ੧੭੩੭ ਈ. ਵਿਚ ਅਟਾਰੀ ਦੇ ਉਦਾਲੇ ਗੋਰ ਸਿੰਘ ਨੂੰ ੭੦੦੦ ਦੀ ਜਾਗੀਰ ਮਿਲੀ। ਗੁਰਬਖਸ਼ ਸਿੰਘ ਦੇ ਮਰਨ ਪਿਛੋਂ ਗੋਰ ਸਿੰਘ ਭੰਗੀ ਸਰਦਾਰਾਂ ਲਹਿਣਾ ਸਿੰਘ ਗੁੱਜਰ ਸਿੰਘ ਦਾ ਨੌਕਰ ਹੋ ਗਿਆ ਤੇ ੧੮੬੦੦ ਰੁਪੈ ਦੀ ਜਾਗੀਰ ਹੋਰ ਲਈ। ਗੋਰ ਸਿੰਘ ਦੇ ਪਿਛੋਂ ਉਸਦਾ ਪੁੱਤਰ ਨਿਹਾਲ ਸਿੰਘ, ਸ. ਸਾਹਿਬ ਸਿੰਘ ਭੰਗੀ ਗੁਜਰਾਤ ਵਾਲੇ ਕੋਲ ਨੌਕਰ ਜਾ ਹੋਇਆ। ਮ: ਰਣਜੀਤ ਸਿੰਘ ਦੀ ਤਾਕਤ ਭਧਦੀ ਵੇਖੀ, ਤਾਂ ਸ: ਨਿਹਾਲ ਸਿੰਘ ਉਸਦੀ ਫੌਜ ਵਿਚ ਨੌਕਰ ਆਣ ਹੋਇਆ। ੧੮੦੩ ਈ. ਵਿਚ ਉਸਨੂੰ ੫੪੫੦੦ ਰੁਪੈ ਦੀ ਜਾਗੀਰ ਮਿਲੀ। ਉਹ ਸ਼ੇਰੇ-ਪੰਜਾਬ ਦੀਆਂ ਬਹੁਤ ਸਾਰੀਆਂ ਮੁਹਿੰਮਾਂ ਵਿਚ ਸ਼ਾਮਲ ਰਿਹਾ। ੧੮੦੭ ਈ: ਵਿਚ ਕਸੂਰ ਫਤਹਿ ਕਰਕੇ ਪਹਿਲਾਂ ਨਾਜ਼ਮ ਓਸੇ ਨੂੰ ਥਾਪਿਆ ਗਿਆ। ਇਸ ਦੀ ਜਾਗੀਰ ਵਧਦੀ ਵਧਦੀ ੩੦੬੮੦੦ ਰੁਪੈ ਤਕ ਜਾ ਪਹੁੰਚੀ।

੧੮੧੭ ਈ. ਵਿਚ ਮ: ਰਣਜੀਤ ਸਿੰਘ ਬੀਮਾਰ ਹੋ ਗਿਆ। ਬੀਮਾਰੀ ਏਥੋਂ ਤਕ ਪਹੁੰਚ ਗਈ, ਕਿ ਮਹਾਰਾਜੇ ਦੀ ਜ਼ਿੰਦਗੀ ਨੂੰ ਖਤਰਾ ਭਾਸਣ ਲੱਗਾ। ਸ: ਨਿਹਾਲ ਸਿੰਘ ਅਟਾਰੀ ਵਾਲੇ ਨੇ ਮਹਾਰਾਜੇ ਦੇ ਪਲੰਘ ਕੋਲ ਖਲੋ ਕੇ ਅਰਦਾਸ ਕੀਤੀ, "ਹੇ ਸੱਚੇ ਪਾਤਸ਼ਾਹ! ਮੇਰੀ ਬਾਕੀ ਦੀ ਜ਼ਿੰਦਗੀ ਮਹਾਰਾਜੇ ਨੂੰ ਮਿਲ ਜਾਏ ਤੇ ਇਹਨਾਂ ਦੀ ਬੀਮਾਰੀ ਮੈਨੂੰ ਲੱਗ ਜਾਏ।" ਉਹ ਪਲੰਘ ਉਦਾਲੇ ਤਿੰਨ ਪਰਕਰਮਾਂ ਕਰ ਕੇ ਅਟਾਰੀ ਆ ਗਿਆ। ਵਾਹਿਗੁਰੂ ਦੇ ਰੰਗ: ਮਹਾਰਾਜਾ ਰਾਜੀ ਹੋ ਗਿਆ ਤੇ ਸ: ਨਿਹਾਲ ਸਿੰਘ ਕਈ ਮਹੀਨੇ ਬੀਮਾਰ ਰਹਿਕੇ ਜਨਵਰੀ, ੧੮੧੮ ਈ. ਵਿਚ ਸੁਰਗਵਾਸ ਹੋ ਗਿਆ। ਸ਼ੇਰੇ-ਪੰਜਾਬ ਨੇ ਉਸਦੇ ਪੁੱਤਰ ਸ਼ਾਮ ਸਿੰਘ ਨੂੰ ਉਸਦੀ ਥਾਂ ਸਰਦਾਰ ਬਣਾ ਕੇ ਸਭ ਜਾਗੀਰ ਹਵਾਲੇ ਕਰ ਦਿਤੀ।



੮ ਮਾਰਚ, ੧੮੩੭ ਈ. ਨੂੰ ਉਸਦੀ ਸਪੁੱਤਰੀ ਬੀਬੀ ਨਾਨਕੀ ਦਾ ਵਿਆਹ ਕੰਵਰ ਨੌਨਿਹਾਲ ਸਿੰਘ ਨਾਲ ਹੋਇਆ, ਜਿਸ ਉੱਤੇ ਸਰਦਾਰ ਦੇ ੧੫ ਲੱਖ ਰੁਪੈ ਖਰਚ ਹੋਏ। ਸ: ਹਰੀ ਸਿੰਘ ਨਲਵੇ ਦੇ ਸ਼ਹੀਦ ਹੋਣ ਪਿਛੋਂ ਦੋ ਸਾਲ ਤਕ ਸ: ਸ਼ਾਮ ਸਿੰਘ ਫੌਜੀ ਅਫਸਰ ਬਣ ਕੇ ਪਸ਼ੋਰ ਰਿਹਾ। ਸ਼ੇਰ ਪੰਜਾਬ ਦੇ ਸੁਰਗਵਾਸ ਹੋਣ ਪਿਛੋਂ ਉਹ ਵਾਪਸ ਅਟਾਰੀ ਆ ਗਿਆ।

ਸਤਲੁਜ ਯੁਧ ਸਮੇਂ ਸ: ਸ਼ਾਮ ਸਿੰਘ ਅੰਗਰੇਜ਼ਾਂ ਨਾਲ ਲੜਾਈ ਛੇੜਨ ਦੇ ਹੱਕ ਵਿਚ ਨਹੀਂ ਸੀ। ਪਰ ਜਦੋਂ ਲੜਾਈ ਹੋ ਪਈ, ਤੇ ਸਿੱਖ ਮੁਦਕੀ ਤੇ ਫੇਰੂ ਸ਼ਹਿਰ ਦੀਆਂ ਲੜਾਈਆਂ ਵਿਚ—ਜਰਨੈਲਾਂ ਦੇ ਵਿਸਾਹ-ਘਾਤ ਦਾ ਕਾਰਨ—ਹਾਰ ਗਏ, ਤਾਂ ਮਹਾਰਾਣੀ ਜਿੰਦ ਕੌਰ ਦੀ ਚਿੱਠੀ ਪਹੁੰਚਣ ਉੱਤੇ ਸ: ਸ਼ਾਮ ਸਿੰਘ ਸ਼ਹੀਦ ਹੋਣ ਵਾਸਤੇ ਤਿਆਰ ਹੋ ਪਿਆ। ੧੦ ਫਰਵਰੀ, ੧੮੪੬ ਈ: ਨੂੰ ਉਹ ਸਭਰਾਵਾਂ ਦੀ ਲੜਾਈ ਵਿਚ ਮਰਦਾਂ ਵਾਂਗ ਲੜ ਕੇ ਸ਼ਹੀਦ ਹੋਇਆ। ਉਸ ਦੇਸ਼ ਭਗਤ ਨੇ ਆਪਣੀ ਸਿਰ ਨਾਲ ਰੱਖ ਵਿਖਾਈ। ਜਦ ਇਹ ਖਬਰ ਅਟਾਰੀ ਪਹੁੰਚੀ, ਤਾਂ ਉਸ ਦੀ ਸਰਦਾਰਨੀ, ਸਰਦਾਰ ਦੇ ਵਿਆਹ ਵਾਲੇ ਕਪੜਿਆਂ ਨਾਲ ਸਤੀ ਹੋ ਗਈ ਇਹ ਪੰਜਾਬ ਵਿਚ ਆਖਰੀ ਸਤੀ ਸੀ। ਯੁੱਧ ਤੋਂ ਤਿੰਨ ਦਿਨ ਪਿਛੋਂ ਸਰਦਾਰ ਦੀ ਲੱਥ ਅਟਾਰੀ ਲਿਆ ਕੇ ਸਸਕਾਰੀ ਗਈ। ਓਥੇ ਉਸ ਕੌਮੀ ਪਰਵਾਨੇ ਦੀ ਸਮਾਧ ਅਜੇ ਤਕ ਖਲੀ ਕੌਮ ਨੂੰ ਕੁਛ ਸੁਨੇਹੇ ਦੇ ਰਹੀ ਹੈ। ਉਸ ਦਾ ਪਿੰਡ ਅਜ ਤਕ ਉਹਦੇ ਨਾਮ ਉਤੇ 'ਅਟਾਰੀ ਸ: ਸ਼ਾਮ ਸਿੰਘ' ਅਖਵਾਉਂਦਾ ਹੈ।

ਸ: ਸ਼ਾਮ ਸਿੰਘ ਦਾ ਵੱਡਾ ਪੁਤਰ ਸ: ਠਾਕਰ ਸਿੰਘ ਫੌਜ ਵਿਚ ਕੁਮੇਦਾਨ ਸੀ, ਜੋ ੧੮੨੨ ਈ. ਵਿਚ ਸੁਰਗਵਾਸ ਹੋ ਚੁਕਾ ਸੀ। ਸਤਲੁਜ ਯੁਧ ਪਿਛੋਂ ਮਿਸਰ ਲਾਲ ਸਿੰਘ ਵਜ਼ੀਰ ਬਣਿਆ, ਤਾਂ ਉਹਨੇ ੭੫੦੦ ਰੁਪੈ


† ਰਉਸਾ-ਏ-ਪੰਜਾਬ, ਹਿੱਸਾ ਪਹਿਲਾ, ਪੰਨਾ ੮੦੮।

† ਪੂਰਾ ਵੇਰਵਾ ਵੇਖੋ 'ਸਿੱਖਰਾਜ ਕਿਵੇਂ ਗਿਆ' ਵਿਚ।

ਦੀ ਜਾਗੀਰ ਸ: ਠਾਕਰ ਸਿੰਘ ਦੇ ਤਿੰਨਾਂ ਪੁੱਤਰਾਂ (ਜੀਵਨ ਸਿੰਘ, ਹਰੀ ਸਿੰਘ ਅਜੀਤ ਸਿੰਘ) ਨੂੰ ਦੇ ਕੇ ਬਾਕੀ ਸ: ਸ਼ਾਮ ਸਿੰਘ ਦੀ ਸਾਰੀ ਜਾਗੀਰ ਜ਼ਬਤ ਕਰ ਲਈ। ਉਸ ਦੇ ਛੋਟੇ ਪੁੱਤਰ ਕਾਹਨ ਸਿੰਘ ਨੂੰ ਕੁਛ ਜਾਗੀਰ ਖਿਦਮਤੀ ਫੌਜ ਦੇਣ ਬਦਲੇ ਦਿਤੀ ਗਈ।

ਮੁਲਤਾਨ ਦੀ ਬਗ਼ਾਵਤ ਸਮੇਂ ਸ: ਕਾਹਨ ਸਿੰਘ ਦੀ ਫੌਜ ਤਾਂ ਤਾਂ ਬਾਗ਼ੀਆਂ ਨਾਲ ਜਾ ਮਿਲੀ, ਪਰ ਉਹ ਆਪ ਅੰਗਰੇਜ਼ਾਂ ਦਾ ਵਫ਼ਾਦਾਰ ਰਿਹਾ। ਸੋ ਪੰਜਾਬ ਦੀ ਜ਼ਬਤੀ ਸਮੇਂ ਉਸ ਦੀ ਜਾਗੀਰ ਕਾਇਮ ਰਹੀ। ਉਹ ੧੮੭੩ ਈ. ਵਿਚ, ਬਿਨਾਂ ਔਲਾਦ ਮਰ ਗਿਆ।

## ਰਾਜਾ ਸ਼ੇਰ ਸਿੰਘ ਅਟਾਰੀ ਵਾਲਾ



ਕਾਹਨ ਚੰਦ ਦੇ ਵੱਡੇ ਪੁੱਤਰ ਗੌਰ ਸਿੰਘ ਦੀ ਬੰਸ ਵਿਚੋਂ, ਪ੍ਰਸਿਧ ਸ: ਸ਼ਾਮ ਸਿੰਘ ਹੋਇਆ, ਜਿਸਦਾ ਹਾਲ ਲਿਖਿਆ ਜਾ ਚੁੱਕਾ ਹੈ। ਕਾਹਨ ਚੰਦ ਦਾ ਛੋਟਾ ਪੁੱਤਰ ਕੌਰ ਸਿੰਘ ਸੀ। ਉਸਦੇ ਅੱਗੇ ਤਿੰਨ ਪੁੱਤਰ ਹੋਏ: ਟੇਕ ਸਿੰਘ, ਜੋਧ ਸਿੰਘ ਤੇ ਵਜ਼ੀਰ ਸਿੰਘ। ਉਹਨਾਂ ਵਿਚੋਂ ਵੱਡੇ ਦੋਵੇਂ ਪ੍ਰਸਿਧ ਹੋਏ। ਉਹ ਪਹਿਲਾਂ ਸ: ਸਾਹਿਬ ਸਿੰਘ ਭੰਗੀ ਦੇ ਨੌਕਰ ਸਨ, ਤੇ ਪਿਛੋਂ ਸ:

ਰਣਜੀਤ ਸਿੰਘ ਦੇ ਨੌਕਰ ਆਣ ਹੋਏ। ਸ਼ੇਰੇ ਪੰਜਾਬ ਨੇ ਉਹਨਾਂ ਦੋਹਾਂ ਨੂੰ ਜਾਗੀਰ ਦੇ ਦਿਤੀ। ਵਜ਼ੀਰ ਸਿੰਘ ੧੮੦੪ ਈ. ਵਿਚ ਤੇ ਟੇਕ ਸਿੰਘ ਤੇ ਜੋਧ ਸਿੰਘ ੧੮੦੫ ਈ. ਵਿਚ ਸੁਰਗਵਾਸ ਹੋ ਗਏ।

ਸ: ਟੇਕ ਸਿੰਘ ਦੇ ਚਾਰ ਪੁੱਤਰ—ਹਾਕਮ ਸਿੰਘ, ਜਗਤ ਸਿੰਘ ਅਰਜਨ ਸਿੰਘ ਤੇ ਮਹਿਤਾਬ ਸਿੰਘ—ਹੋਏ, ਜਿਨ੍ਹਾਂ ਨੇ ਜਾਗੀਰ ਵੰਡ ਲਈ। ਹੁਕਮ ਸਿੰਘ ੧੮੧੩ ਈ. ਵਿਚ ਸੁਰਗਵਾਸ ਹੋ ਗਿਆ। ਉਹਦੇ ਦੋਵੇਂ ਪੁੱਤਰ—ਜੈ ਸਿੰਘ, ਨਾਰ ਸਿੰਘ—ਅਜੇ ਬਾਲਕ ਸਨ, ਸੋ ਜਾਗੀਰ ਦਾ ਪ੍ਰਬੰਧ ਜਗਤ ਸਿੰਘ ਦੇ ਹਥ ਦਿਤਾ ਗਿਆ। ਜੈ ਸਿੰਘ ਜਵਾਨ ਹੋਇਆ, ਤਾਂ ਜਾਗੀਰ ਉਸ ਦੇ ਹਵਾਲੇ ਕਰ ਦਿਤੀ ਗਈ। ਉਹ ੧੮੩੪ ਈ. ਵਿਚ ਇਕ ਲੜਾਈ ਅੰਦਰ ਮਾਰਿਆ ਗਿਆ।

ਸ: ਨਾਰ ਸਿੰਘ ਨੇ ੭੦ ਅਸਵਾਰ ਖਿਦਮਤੀ ਦੇਣ ਬਦਲੇ ੨੬੫੫੦ ਰੁਪੈ ਸਾਲਾਨਾ ਦੀ ਜਾਗੀਰ ਹਾਸਲ ਕੀਤੀ। ਰਾਜਾ ਸ਼ੇਰ ਸਿੰਘ ਦੀ ਬਗ਼ਾਵਤ ਸਮੇਂ ਨਾਰ ਸਿੰਘ ਨੂੰ (੧੭ ਸਤੰਬਰ, ੧੮੪੮ ਈ.) ਲਾਹੌਰ ਵਿਚ ਕੈਦ ਕਰ ਦਿਤਾ ਗਿਆ ਤੇ ਉਸ ਦੀ ਜਾਗੀਰ ਜ਼ਬਤ ਕਰ ਲਈ। ਉਸਦੇ ਅਸਵਾਰ ਬਾਗੀਆਂ ਨਾਲ ਮਿਲ ਗਏ। ਲੜਾਈ ਪਿਛੋਂ ਨਾਰ ਸਿੰਘ ਨੂੰ ਤਿੰਨ ਹਜ਼ਾਰ ਰੁਪੈ ਸਾਲਾਨਾ ਪੈਨਸ਼ਨ ਦਿਤੀ ਗਈ। ਉਹ ੧੮੬੮ ਈ. ਵਿਚ ਸੁਰਗਵਾਸ ਹੋਇਆ।

ਸ: ਵਜ਼ੀਰ ਸਿੰਘ ਦੇ ਪੁੱਤਰ ਦਾ ਨਾਂ ਵੀ ਜੈ ਸਿੰਘ ਸੀ। ਉਹਨੇ ਟੇਕ ਸਿੰਘ ਦੇ ਪੁੱਤਰ ਜਗਤ ਸਿੰਘ ਤੇ ਸ: ਬੁਧ ਸਿੰਘ ਸੰਧਾਵਾਲੀਏ ਨਾਲ ਮਿਲ ਕੇ ਸਾਜ਼ਸ਼ ਕੀਤੀ, ਜੋ ਸਫਲ ਨਾ ਹੋਈ। ਆਪਣੀ ਗ਼ਲਤੀ ਤੋਂ ਡਰਦਾ ਹੋਇਆ ਜੈ ਸਿੰਘ ਨਾਰਾ ਦੇ ਪਹਾੜੀ ਇਲਾਕੇ ਵੱਲ ਨੱਸ ਗਿਆ ਤੇ ਓਥੋਂ ਦੇ ਜ਼ਿੰਮੀਦਾਰਾਂ ਦੀ ਬਗ਼ਾਵਤ ਵਿਚ ਸ਼ਾਮਲ ਜਾ ਹੋਇਆ। ਜਦ ਉਸ ਬਗ਼ਾਵਤ ਨੂੰ ਦਬਾਉਣ ਬਦਲੇ ਦੀਵਾਨ ਚੰਦ ਫੌਜ ਲੈ ਕੇ ਗਿਆ, ਤਾਂ ਜੈ ਸਿੰਘ ਨੱਸ ਕੇ ਕਾਬਲ ਦੇ ਅਮੀਰ ਦੋਸਤ ਮੁਹੰਮਦ ਖ਼ਾਂ ਕੋਲ ਜਾ ਨੌਕਰ ਹੋਇਆ। ੧੮੨੪ ਈ. ਵਿਚ ਜਦ ਸਿੱਖਾਂ ਦੇ ਟਾਕਰੇ ਉੱਤੇ ਮੁਹੰਮਦ ਅਜ਼ੀਮ ਖ਼ਾਂ ਫੌਜ

ਲੈ ਕੇ ਪਿਸ਼ਾਵਰ ਆਇਆ, ਤਾਂ ਜੈ ਸਿੰਘ ਦੀ ਉਸਦੇ ਨਾਲ ਸੀ। ਜਹਾਂਗੀਰ ਦੀ ਲੜਾਈ ਵਿਚ ਕਤਲ ਹੋਏ ਸਿੱਖਾਂ ਦੇ ਘਿਰ ਜਦ ਜੈ ਸਿੰਘ ਨੇ ਵੇਖੇ, ਤਾਂ ਉਸ ਦੇ ਸਿੱਖ—ਹਿਰਦੇ ਨੇ ਉਸ ਨੂੰ ਰਣਜੀਤ ਸਿੰਘ ਤੋਂ ਮਾਫੀ ਮੰਗਣ ਉੱਤੇ ਮਜਬੂਰ ਕਰ ਦਿਤਾ। ਅਕਾਲੀ ਫੂਲਾ ਸਿੰਘ ਰਾਹੀਂ ਉਹ ਮਹਾਰਾਜੇ ਕੋਲੋਂ ਮਾਫੀ ਮੰਗ ਕੇ ਖਾਲਸਾ ਫੌਜ ਵਿਚ ਆਣ ਮਿਲਿਆ ਤੇ ਨੌਸ਼ਹਿਰੇ ਦੀ ਪ੍ਰਸਿਧ ਲੜਾਈ ਵਿਚ ਸ਼ਾਮਲ ਹੋਇਆ\*। ੧੮੩੮ ਈ. ਵਿਚ ਜੈ ਸਿੰਘ ਸੁਰਗਵਾਸ ਹੋ ਗਿਆ।

ਸ: ਜੋਧ ਸਿੰਘ ਨੂੰ ਦੋ ਸੌ ਬਿਦਮਤੀ ਅਸਵਾਰਾਂ ਬਦਲੇ ਦੋ ਲੱਖ ਸਾਲਾਨਾ ਦੀ ਜਾਗੀਰ ਮਿਲੀ ਸੀ। ੧੮੦੫ ਈ. ਵਿਚ ਉਹ ਚਲਾਣਾ ਕਰ ਗਿਆ, ਤਾਂ ਜਾਗੀਰ ਉਹਦੇ ਦੋਹਾਂ ਪੁੱਤਰਾਂ—ਪ੍ਰਤਾਪ ਸਿੰਘ, ਚਤਰ ਸਿੰਘ—ਨੂੰ ਮਿਲ ਗਈ। ਪ੍ਰਤਾਪ ਸਿੰਘ ੧੮੩੧ ਈ. ਨੂੰ ਇਕ ਲੜਾਈ ਵਿਚ ਮਾਰਿਆ ਗਿਆ, ਤਾਂ ਜਾਗੀਰ ਉਸ ਦੇ ਪੁੱਤਰ ਕਰਮ ਸਿੰਘ ਨੂੰ ਮਿਲ ਗਈ। ੧੮੩੮ ਈ. ਵਿਚ ਉਹ ਵੀ ਸੁਰਗਵਾਸ ਹੋ ਗਿਆ। ਫਿਰ ਉਸ ਦੇ ਹਿੱਸੇ ਦੀ ਜਾਗੀਰ ਸ: ਚਤਰ ਸਿੰਘ ਦੇ ਵੱਡੇ ਪੁੱਤਰ ਸ: ਸ਼ੇਰ ਸਿੰਘ ਨੂੰ ਮਿਲ ਗਈ।

ਚਤਰ ਸਿੰਘ ਲਾਹੌਰ ਦਰਬਾਰ ਦੇ ਪ੍ਰਸਿਧ ਸਰਦਾਰਾਂ ਵਿਚੋਂ ਸੀ। ੧੮੩੩ ਈ. ਵਿਚ ਉਸਦੀ ਪੁੱਤਰੀ ਬੀਬੀ ਤੇਜ ਕੌਰ ਦੀ ਮੰਗਣੀ ਮਹਾਰਾਜਾ ਦਲੀਪ ਸਿੰਘ ਨਾਲ ਹੋਈ। ਏਸ ਚਤਰ ਸਿੰਘ ਤੇ ਫਤਹਿ ਖਾਂ ਟਿਵਾਣੇ ਨੇ ਵਜ਼ੀਰ ਜਵਾਹਰ ਸਿੰਘ ਦੇ ਹੁਕਮ ਨਾਲ ਕੰਵਰ ਪਸ਼ੌਰਾ ਸਿੰਘ ਨੂੰ ਕਤਲ ਕੀਤਾ ਸੀ†।

੧੮੪੪ ਈ. ਵਿਚ ਸ: ਸ਼ੇਰ ਸਿੰਘ ਪਸ਼ੌਰ ਦਾ ਨਾਜ਼ਮ ਬਣਿਆ। ਅਗਸਤ, ੧੮੪੬ ਈ. ਵਿਚ ਸ਼ੇਰ ਸਿੰਘ ਨੂੰ ਲਾਹੌਰ ਬੁਲਾ ਗਿਆ ਤੇ ਉਸ ਦੇ ਪਿਤਾ ਸ: ਚਤਰ ਸਿੰਘ ਨੂੰ ਨਾਜ਼ਮ ਥਾਪ ਦਿਤਾ ਗਿਆ। ੧੮੪੭ ਈ.

\* ਵੇਖੋ 'ਸਿੱਖਰਾਜ ਤੇ ਸ਼ੇਰ-ਪੰਜਾਬ'।

† ਵੇਖੋ 'ਸਿੱਖਰਾਜ ਕਿਵੇਂ ਗਿਆ?'

ਵਿਚ ਉਸਨੂੰ ਹਜ਼ਾਰੇ ਦਾ ਗਵਰਨਰ ਬਣਾ ਦਿਤਾ ਗਿਆ।

ਸ: ਸ਼ੇਰ ਸਿੰਘ ਭਰੂਵਾਲ ਦੀ ਸੁਲ੍ਹਾ ਦੇ ਆਧਾਰ 'ਤੇ ਬਣੀ ਰੀਜੈਂਸੀ ਕੌਂਸਲ ਦਾ ਮੈਂਬਰ ਬਣਾਇਆ ਗਿਆ। ੨੬ ਨਵੰਬਰ, ੧੮੪੭ ਈ. ਨੂੰ ਉਸ ਨੂੰ 'ਰਾਜੇ' ਦਾ ਖਿਤਾਬ ਦਿਤਾ ਗਿਆ।

ਅਪ੍ਰੈਲ, ੧੮੪੮ ਈ. ਵਿਚ ਮੁਲਤਾਨ ਬਗ਼ਾਵਤ ਹੋ ਗਈ, ਤਾਂ ਰਾਜਾ ਸ਼ੇਰ ਸਿੰਘ ਓਥੇ ਫੌਜ ਲੈ ਕੇ ਗਿਆ। ਸ: ਚਤਰ ਸਿੰਘ ਉਸ ਵੇਲੇ ਹਜ਼ਾਰੇ ਦੀ ਗਵਰਨਰ ਸੀ। ਅੰਗਰੇਜ਼ਾਂ ਨੇ ਬਿਨਾਂ ਕਾਰਨ ਉਸਨੂੰ ਸਜ਼ਾ ਦੇ ਕੇ ਬਾਗ਼ੀ ਹੋਣ ਵਾਸਤੇ ਮਜ਼ਬੂਰ ਕਰ ਦਿਤਾ। ਇਹ ਖ਼ਬਰ ਸੁਣ ਕੇ ਰਾਜਾ ਸ਼ੇਰ ਸਿੰਘ ਨੇ ਵੀ ੧੪ ਸਤੰਬਰ, ੧੮੪੮ ਈ. ਨੂੰ ਬਗ਼ਾਵਤ ਦਾ ਐਲਾਨ ਕਰ ਦਿਤਾ। ਉਸਨੇ ਅੰਗਰੇਜ਼ਾਂ ਨਾਲ ਚਾਰ ਲੜਾਈਆਂ ਲੜੀਆਂ। (ਰਾਮ ਨਗਰ ੨੨ ਨਵੰਬਰ, ੧੮੪੮ ਈ. ਨੂੰ; ਸੈਦਲਾਪੁਰ, ਚਾਰ ਦਸੰਬਰ ਨੂੰ; ਚਿੱਲੀਆਂ ਵਾਲੀ ੧੩ ਜਨਵਰੀ, ੧੮੪੯ ਈ. ਨੂੰ; ਗੁਜਰਾਤ, ੨੧ ਫਰਵਰੀ ਨੂੰ)। ਅਖੀਰੀ ਲੜਾਈ ਵਿਚ ਉਹ ਦਾਰੂ ਸਿੱਕਾ ਮੁਕਣ ਕਰਕੇ ਹਾਰ ਗਿਆ। ਉਹ ਤੇ ਸ: ਚਤਰ ਸਿੰਘ (ਸਣੇ ਕੋਈ ਹੋਰ ਸਰਦਾਰਾਂ ਦੇ) ੧੪ ਮਾਰਚ, ੧੮੪੯ ਈ. ਨੂੰ ਰਾਵਲਪਿੰਡੀ ਕੈਦ ਕਰ ਲੈ ਗਏ।

ਰਾਜਾ ਸ਼ੇਰ ਸਿੰਘ, ਉਸਦਾ ਭਰਾ ਅਤਰ ਸਿੰਘ 'ਤੇ ਪਿਤਾ ਚਤਰ ਸਿੰਘ ਪਹਿਲਾਂ ਅਟਾਰੀ ਵਿਚ ਨਜ਼ਰਬੰਦ ਰਖੇ ਗਏ, ਫਿਰ ਜਨਵਰੀ. ੧੮੫੦ ਈ. ਨੂੰ ਅਲਾਹਾਬਾਦ ਤੇ ਫਿਰ ਕਲਕੱਤੇ ਕੈਦ ਕੀਤੇ ਗਏ। ਉਹਨਾਂ ਦੀਆਂ ਸਭ ਜਾਗੀਰਾਂ (ਸ: ਚਤਰ ਸਿੰਘ ੧੨੨੦੦੦ ਦੀ ਜਾਗੀਰ ਤੇ ੨੪੦੦ ਨਕਦ, ਰਾਜਾ ਸ਼ੇਰ ਸਿੰਘ ੪੨੨੨੦ ਦੀ ਜਾਗੀਰ ਤੇ ੨੪੦੦ ਨਕਦ ਤੇ ਅਤਰ ਸਿੰਘ ਨੂੰ ੨੪੦੦ ਨਕਦ) ਜ਼ਬਤ ਕਰ ਲਈਆਂ ਗਈਆਂ।

ਗੁਲਾਬ ਸਿੰਘ ਉਸ ਵੇਲੇ ਲਾਹੌਰ ਵਿਚ ਮ: ਦਲੀਪ ਸਿੰਘ ਦੇ ਕੋਲ ਸੀ। ੧੭ ਸਤੰਬਰ, ੧੮੪੮ ਈ. ਨੂੰ ਉਸ ਨੂੰ ਬਿਨਾਂ ਕਾਰਨ ਫੜ ਲਿਆ ਤੇ ਲੜਾਈ ਦੇ ਅਖੀਰ ਤਕ ਕੈਦ ਰਖਿਆ ਗਿਆ। ਪੰਜਾਬ ਦੀ ਜ਼ਬਤੀ ਪਿਛੋਂ


ਉਸ ਨੂੰ ਤਿੰਨ ਹਜ਼ਾਰ ਸਾਲਾਨਾ ਪੈਨਸ਼ਨ ਮਿਲੀ।

ਸ: ਦਲੀਪ ਸਿੰਘ ਦੀ ਮੰਗ ਬੀਬੀ ਤੇਜ ਕੌਰ ਦੀ ਸ਼ਾਦੀ ਸ: ਈਸ਼ਰ ਸਿੰਘ ਮਾੜੀ ਵਾਲੇ ਦੇ ਪੁੱਤਰ ਜਨਮੋਜਾ ਨਾਲ ਹੋਈ। ਤੇਜ ਕੌਰ ੧੮੬੩ ਈ: ਵਿਚ ਸੁਰਗਵਾਸ ਹੋਈ।

ਜਨਵਰੀ, ੧੮੫੪ ਈ: ਨੂੰ ਸ: ਚਤਰ ਸਿੰਘ, ਰਾਜਾ ਸ਼ੇਰ ਸਿੰਘ ਤੇ ਸ: ਅਤਰ ਸਿੰਘ ਨੂੰ ਰਿਹਾ ਕਰ ਦਿਤਾ ਗਿਆ। ਪਰ ਨੀਯਤ ਇਲਾਕੇ ਤੋਂ ਬਾਹਰ ਜਾਣ ਦੀ ਆਗਿਆ ਨਹੀਂ ਸੀ। ਸ: ਚਤਰ ਸਿੰਘ ਨੂੰ ੮ ਹਜ਼ਾਰ ਤੇ ਰਾਜਾ ਸ਼ੇਰ ਸਿੰਘ ਨੂੰ ੬ ਹਜ਼ਾਰ ਸਾਲਾਨਾ ਪੈਨਸ਼ਨ ਮਿਲੀ। ਸ: ਚਤਰ ਸਿੰਘ ਕਲਕੱਤੇ ਵਿਚ ਤੇ ਰਾਜਾ ਸ਼ੇਰ ਸਿੰਘ ਬਨਾਰਸ ਵਿਚ ੧੮੫੪ ਈ: ਨੂੰ ਸੁਰਗਵਾਸ ਹੋ ਗਏ।

ਗਦਰ ਵਿਚ ਗੁਲਾਬ ਸਿੰਘ, ਅਤਰ ਸਿੰਘ ਤੇ ਤੇਜਾ ਸਿੰਘ ਨੇ ਅੰਗਰੇਜ਼ਾਂ ਦੀ ਮਦਦ ਕੀਤੀ ਤੇ ਅਵਧ ਵਿਚ ੨੮੮੦੦ ਸਾਲਾਨਾ ਦੀ ਜਾਗੀਰ ਪ੍ਰਾਪਤ ਕੀਤੀ। ਅਤਰ ਸਿੰਘ ਬਰੇਲੀ ਵਿਚ ੧੮੬੭ ਈ: ਨੂੰ ਸੁਰਗਵਾਸ ਹੋਇਆ। ਤੇਜਾ ਸਿੰਘ ੧੮੬੬ ਈ: ਵਿਚ ਚਲਾਣਾ ਕਰ ਗਿਆ ਕੈਪਟਨ ਗੁਲਾਬ ਸਿੰਘ ਨੂੰ ੧੮੭੨ ਈ: ਵਿਚ ਪੰਜਾਬ ਆਉਣ ਦੀ ਆਗਿਆ ਮਿਲੀ (ਪਹਿਲਾਂ ਨਹੀਂ ਸੀ)। ੧੮੮੪ ਈ: ਨੂੰ ਉਸਨੂੰ ਮੈਜਿਸਟਰੇਟ ਬਣਾਇਆ ਗਿਆ। ੧੮੮੬ ਈ: ਨੂੰ ਉਹ ਜੰਮੂ ਕਸ਼ਮੀਰ ਦਾ ਵਜ਼ੀਰ ਬਣਿਆ ਤੇ ੧੮੮੭ ਈ: ਵਿਚ ਸੁਰਗਵਾਸ ਹੋ ਗਿਆ।

## ਸ. ਜਵਾਲਾ ਸਿੰਘ ਪਛਾਣੀਆਂ



ਸੰਧੂ ਦੀ ਤੇਰਵੀਂ ਪੀੜ੍ਹੀ ਵਿਚੋਂ 'ਚੰਗਾ' ਨੇ ਪਿੰਡ ਪਛਾਣਾ ਵਸਾਇਆ ਉਸ ਦੀ ਬੰਸ ਵਿਚੋਂ ਸੁੱਖਾ ਸਿੰਘ ਪਹਿਲਾ ਅੰਮ੍ਰਿਤਧਾਰੀ ਸਿੱਖ ਹੋਇਆ। ਉਸਦੇ ਚਾਰ ਪੁੱਤਰ—ਚੰਦਾ ਸਿੰਘ, ਮਿੱਤ ਸਿੰਘ, ਸਾਹਿਬ ਸਿੰਘ ਤੇ ਗੰਡਾ ਸਿੰਘ ਹੋਏ। ਮਿੱਤ ਸਿੰਘ, ਸ: ਮਹਾਂ ਸਿੰਘ ਸੁਕਰ ਚਕੀਏ ਕੋਲ ਤੇ ਸਾਹਿਬ ਸਿੰਘ, ਸ: ਗੁੱਜਰ ਸਿੰਘ ਭੰਗੀ ਕੋਲ ਨੌਕਰ ਹੋ ਗਏ। ਸ: ਮਿੱਤ ਸਿੰਘ ਮਹਾਰਾਜੇ ਦੀਆਂ ਕਈ ਲੜਾਈਆਂ ਵਿਚ ਸਾਥ ਰਿਹਾ ਤੇ ਅੰਤ ੧੮੧੪ ਈ. ਨੂੰ ਕਸ਼ਮੀਰ ਦੀ ਮੁਹਿੰਮ ਵਿਚ ਮਾਰਿਆ ਗਿਆ। ਉਸਨੂੰ ਮਹਾਰਾਜੇ ਵੱਲੋਂ ੧੨੦੦੦ ਰੁਪਏ ਦੀ ਜਾਗੀਰ ਮਿਲੀ ਹੋਈ ਸੀ।

ਮਹਾਰਾਜੇ ਨੇ ਸ: ਮਿੱਤ ਸਿੰਘ ਦੇ ਪੁੱਤਰ ਜਵਾਲਾ ਸਿੰਘ ਨੂੰ ਉਸਦੇ



ਥਾਂ ਸਰਦਾਰ ਬਣਾਕੇ ਪਿਛਲੀ ਜਾਗੀਰ ਦੇ ਨਾਲ ਸਵਾ ਲੱਖ ਦੀ ਹੋਰ ਜਾਗੀਰ ਦਿਤੀ। ਉਹ ਮੁਲਤਾਨ, ਕਸ਼ਮੀਰ ਆਦਿ ਕਈ ਲੜਾਈਆਂ ਵਿਚ ਲੜਿਆ। ਉਹ ਕਈ ਸਾਲ ਬੀਮਾਰ ਰਹਿਕੇ ੧੮੩੫ ਈ. ਵਿਚ ਸੁਰਗਵਾਸ ਹੋਇਆ\*। ਮਹਾਰਾਣੀ ਜਿੰਦ ਕੌਰ ਦੀ ਵੱਡੀ ਭੈਣ ਸ: ਜਵਾਲਾ ਸਿੰਘ ਨਾਲ ਵਿਆਹੀ ਹੋਈ ਸੀ।


ਸ: ਜਵਾਲਾ ਸਿੰਘ ਦੇ ਪੁੱਤਰ ਸ: ਹਰਦਿੱਤ ਸਿੰਘ ਨੂੰ ਸੌ ਅਸਵਾਰ ਬਦਲੇ ੨੭੪੨੫ ਰੁਪੈ ਸਾਲਾਨਾ ਦੀ ਜਾਗੀਰ ਮਿਲੀ। ਪੰਜਾਬ ਦੀ ਜ਼ਬਤੀ ਸਮੇਂ ਉਸਦੇ ਨਾਮ ੬੦੦੦ ਦੀ ਜਾਗੀਰ ਰਹਿ ਗਈ।

---

\* ਰਉਸਾ-ਏ-ਪਜਾਬ, ਹਿੱਸਾ ਪਹਿਲਾ, ਪੰਨਾ ੬੧੩।

† ਵੇਖੋ 'ਦੁਖੀਏ ਮਾਂ-ਪੁੱਤ'।

## ਸ. ਸੰਤ ਸਿੰਘ 'ਐਮਾ'




ਸ: ਨੱਥਾ ਸਿੰਘ (ਉਪਲ ਖੱਤਰੀ\*) ਜ਼ਿਲਾ ਗੁਰਦਾਸਪੁਰ ਤੋਂ ਆ ਕੇ ਪਿੰਡ ਐਮਾ (ਜ਼ਿਲਾ ਅੰਮ੍ਰਿਤਸਰ) ਵਿਚ ਆਬਾਦ ਹੋ ਗਿਆ। ਉਸਦਾ ਪੁੱਤਰ ਸੁਰਜਣ ਸਿੰਘ ਭੰਗੀ ਮਿਸਲ ਵਿਚ ਸ਼ਾਮਲ ਹੋ ਗਿਆ। ਜਦ ਬਾਕੀ ਸਿੱਖ ਸਰਦਾਰਾਂ ਨੇ ਇਲਾਕੇ ਮੱਲੇ, ਤਾਂ ਉਸਨੇ ਵੀ ਕੁਛ ਇਲਾਕੇ ਉੱਤੇ ਕਬਜ਼ਾ ਕਰ ਲਿਆ। ੧੭੮੩ ਈ. ਵਿਚ ਉਹਨੇ ਕੁਛ ਇਲਾਕਾ ਜੰਮੂ ਦੇ ਰਾਜੇ ਤੋਂ ਖੋਹ ਲਿਆ। ੧੭੯੯ ਈ. ਵਿਚ ਉਹ ਸੁਰਗਵਾਸ ਹੋਇਆ, ਤਾਂ ਉਸਦਾ ਵੱਡਾ ਪੁੱਤਰ ਨਾਰ ਸਿੰਘ ਭੰਗੀਆਂ ਦੇ ਅਧੀਨ ਜਾਗੀਰਦਾਰ ਬਣਿਆ। ੧੮੦੩ ਈ. ਵਿਚ ਉਹ ਭੰਗੀਆਂ ਨੂੰ ਛਡਕੇ ਮਹਾਰਾਜਾ ਰਣਜੀਤ ਸਿੰਘ ਦੇ ਮਾਤਹਿਤ ਆ ਗਿਆ। ਉਹਨੇ ਕਈ ਲੜਾਈਆਂ ਵਿਚ ਹਿੱਸਾ ਲਿਆ।

ਮਹਾਰਾਣੀ ਜਿੰਦ ਕੌਰ ਦੀ ਭੂਆ ਦਾ ਵਿਆਹ ਸ: ਨਾਰ ਸਿੰਘ ਨਾਲ

ਹੋਇਆ ਸੀ। ਜਦ ਸ: ਜਵਾਹਰ ਸਿੰਘ ਵਜ਼ੀਰ ਬਣਿਆਂ, ਉਹਨੇ ਸ: ਨਾਰ ਸਿੰਘ ਨੂੰ 'ਰਜਮੈਂਟ' ਦਾ ਸਰਦਾਰ ਬਣਾ ਦਿਤਾ ਤੇ ਉਹਦੀ ਜਾਗੀਰ ਵਧਾ ਦਿਤੀ। ਸਤਲੁਜ ਯੁਧ ਵਿਚ ਉਹ ਸ: ਰਣਜੋਰ ਸਿੰਘ ਮਜੀਠੇ ਦੀ ਫੌਜ ਵਿਚ ਲੜਿਆ। ਦੂਸਰੇ ਸਿੱਖ ਯੁਧ ਵਿਚ ਉਹ ਅੰਗਰੇਜ਼ਾਂ ਦਾ ਵਫ਼ਾਦਾਰ ਰਿਹਾ। ਇਸ ਵਾਸਤੇ ਪੰਜਾਬ ਦੀ ਜ਼ਬਤੀ ਸਮੇਂ ਉਸ ਦੀ ਜਾਗੀਰ ਕਾਇਮ ਰਹੀ। ਉਹ ੧੮੬੬ ਈ. ਵਿਚ ਸੁਰਗਵਾਸ ਹੋਇਆ, ਤਾਂ ਸ: ਸੰਤ ਸਿੰਘ ਜਾਗੀਰਦਾਰ ਬਣਿਆਂ। ੧੮੮੫-੬ ਈ. ਵਿਚ ਉਸਨੂੰ ਮਹਾਰਾਜਾ ਦਲੀਪ ਸਿੰਘ ਦੀਆਂ ਵਲਾਇਤ 'ਚੋਂ ਚਿਠੀਆਂ ਆਉਂਦੀਆਂ ਰਹੀਆਂ ਸਨ।

## ਜਮਾਦਾਰ ਖੁਸ਼ਹਾਲ ਸਿੰਘ ਤੇ ਰਾਜਾ ਤੇਜ ਸਿੰਘ



ਜਮਾਦਾਰ ਖੁਸ਼ਹਾਲ ਸਿੰਘ ਦਾ ਪਿਤਾ ਹਰਿਗੋਵਿੰਦ ਗੋੜ ਬ੍ਰਹਿਮਣ ਜ਼ਿਲਾ ਮੇਰਠ ਦੇ ਪਿੰਡ 'ਈਕਰੀ' ਦਾ ਮਾਮੂਲੀ ਦੁਕਾਨਦਾਰ ਸੀ। ਉਸ ਦਾ ਪੁੱਤਰ ਖੁਸ਼ਹਾਲ ਰਾਮ ਸਤਾਰਾਂ ਸਾਲ ਦੀ ਉਮਰ ਵਿਚ (੧੮੦੭ ਈ.) ਲਾਹੌਰ ਆ ਕੇ ਪੰਜ ਰੁਪੈ ਮਹੀਨੇ 'ਤੇ ਧੌਂਕਲ ਸਿੰਘ ਵਾਲੀ ਰਜਮੈਂਟ ਵਿਚ ਭਰਤੀ ਹੋਇਆ। ਸਹਿਜ ਸਹਿਜ ਤਰੱਕੀ ਕਰਕੇ ਉਹ ਸ਼ਾਹੀ ਮਹਿਲ ਦਾ ਪਹਿਰੇਦਾਰ ਬਣ ਗਿਆ। ਸ਼ੇਰੇ-ਪੰਜਾਬ ਨੂੰ ਖੁਸ਼ ਕਰਨ ਬਦਲੇ ਉਹ

ਅੰਮ੍ਰਿਤ ਛਕ ਕੇ ਖੁਸ਼ਹਾਲ ਸਿੰਘ ਬਣ ਗਿਆ। ਇਕ ਰਾਤ ਸ਼ੇਰੇ-ਪੰਜਾਬ ਭੇਸ ਬਦਲ ਕੇ ਗਸ਼ਤ ਤੋਂ ਵਾਪਸ ਆਇਆ, ਤਾਂ ਅੱਗੇ ਖੁਸ਼ਹਾਲ ਸਿੰਘ ਪਹਿਰਾ ਦੇ ਰਿਹਾ ਸੀ। ਉਹਨੇ ਰਾਤ ਭਰ ਮਹਾਰਾਜੇ ਨੂੰ ਮਹਿਲਾਂ ਵਿਚ ਨਾ ਜਾਣ ਦਿਤਾ, ਸਗੋਂ ਆਪਣੀ ਨਿਗਰਾਨੀ ਵਿਚ ਬਹਾ ਛਡਿਆ। ਏਸ ਘਟਨਾ ਤੋਂ ਖੁਸ਼ ਹੋ ਕੇ ਮਹਾਰਾਜੇ ਨੇ ਉਸਨੂੰ ਸਰੀਰ ਰੱਖਯਕ (ਬਾਡੀ ਗਾਰਡ) ਫੌਜ ਵਿਚ ਭਰਤੀ ਕਰ ਲਿਆ। ੧੮੧੧ ਈ. ਵਿਚ ਉਸਨੂੰ ਜਮਾਦਾਰ ਦੀ ਪਦਵੀ ਦੇ ਕੇ 'ਡਿਉਢੀਵਾਲਾ' ਬਣਾ ਦਿਤਾ ਗਿਆ‡।

ਜ: ਖੁਸ਼ਹਾਲ ਸਿੰਘ ਨੇ ਆਪਣੇ ਭਤੀਜੇ ਤੇਜ ਰਾਮ ਨੂੰ ਵੀ ਕੋਲ ਬੁਲਾ ਲਿਆ। ੧੮੧੬ ਈ. ਵਿਚ ਉਹ ਅੰਮ੍ਰਿਤ ਛਕ ਕੇ ਤੇਜ ਸਿੰਘ ਬਣ ਗਿਆ। ਉਸਨੂੰ ਜਮਾਦਾਰ ਖੁਸ਼ਹਾਲ ਸਿੰਘ ਦਾ ਨਾਇਬ ਬਣਾ ਦਿਤਾ ਗਿਆ।

੧੮੧੭ ਈ. ਵਿਚ ਜਮਾਦਾਰ ਖੁਸ਼ਹਾਲ ਸਿੰਘ ਦੀ ਥਾਂ ਧਿਆਨ ਸਿੰਘ ਡੋਗਰੇ ਨੂੰ 'ਡਿਉਢੀਵਾਲਾ' ਬਣਾ ਦਿਤਾ ਗਿਆ। ਏਸੇ ਸਮੇਂ ਜ: ਖੁਸ਼ਹਾਲ ਸਿੰਘ ਨੂੰ 'ਕੁਮੇਦਾਨ' ਤੇ ਉਸਦੇ ਭਤੀਜੇ ਤੇਜ ਸਿੰਘ ਨੂੰ 'ਜਰਨੈਲ' ਬਣਾ ਦਿਤਾ। ੧੮੩੭ ਈ. ਵਿਚ ਖੁਸ਼ਹਾਲ ਸਿੰਘ ਦੇ ਪੁੱਤਰ ਰਾਮ ਸਿੰਘ ਨੂੰ ਛੋਟੀ ਉਮਰ ਵਿਚ ਹੀ ਜਰਨੈਲ ਬਣਾਇਆ ਗਿਆ। ਉਹ ੧੮੩੯ ਈ. ਵਿਚ ਮਰ ਗਿਆ।

ਜਦ ਡੋਗਰਿਆਂ ਨੇ ਮ: ਖੜਕ ਸਿੰਘ ਨੂੰ ਕੈਦ ਕੀਤਾ ਤੇ ਸ: ਚੰਦ ਸਿੰਘ ਨੂੰ ਕਤਲ ਕੀਤਾ, ਉਸ ਵੇਲੇ ਜ: ਖੁਸ਼ਹਾਲ ਸਿੰਘ ਤੇ ਤੇਜ ਸਿੰਘ ਵੀ ਡੋਗਰਿਆਂ ਦੇ ਸਾਥੀ ਸਨ। ਜਦ ਕੰਵਰ ਸ਼ੇਰ ਸਿੰਘ ਤੇ ਮ: ਚੰਦ ਕੌਰ ਦੀ ਲੜਾਈ ਹੋਈ, ਤਾਂ ਜ: ਖੁਸ਼ਹਾਲ ਸਿੰਘ ਤੇ ਤੇਜ ਸਿੰਘ ਨੇ ਕਿਸੇ ਧਿਰ ਦੀ ਵੀ ਮਦਦ ਨਾ ਕੀਤੀ। ਜ: ਖੁਸ਼ਹਾਲ ਸਿੰਘ ਚਾਰ ਸਾਲ ਬੀਮਾਰ ਰਹਿ ਕੇ ੧੮੪੪ ਈ. ਵਿਚ ਮਰਿਆ।

‡ ਰਊਸਾ-ਏ-ਪੰਜਾਬ, ਹਿੱਸਾ ਪਹਿਲਾ, ੩੮੯; ਵੇਖੋ ਸਿੱਖਰਾਜ ਤੇ ਸ਼ੇਰੇ-ਪੰਜਾਬ।

ਵਜ਼ੀਰ ਜਵਾਹਰ ਸਿੰਘ ਦੇ ਕਤਲ ਹੋਣ ਪਿਛੋਂ ਮਿਸਰ ਲਾਲ ਸਿੰਘ ਤੇ ਤੇਜ ਸਿੰਘ ਦੀ ਜੁੱਡੀ ਬਣ ਗਈ। ਨਵੰਬਰ, ੧੮੪੫ ਈ. ਵਿਚ ਲਾਲ ਸਿੰਘ ਵਜ਼ੀਰ ਤੇ ਤੇਜ ਸਿੰਘ ਸੈਨਾਪਤੀ ਬਣੇ (ਅਹੁਦੇ ਆਰਜ਼ੀ ਸਨ)। ਸਤਲੁਜ ਯੁਧ ਵਿਚ ਇਹਨਾਂ ਦੋਹਾਂ ਨੇ ਦੇਸ਼ ਤੇ ਕੌਮ ਨਾਲ ਜੋ ਵਿਸਾਹਘਾਤ ਕੀਤਾ, ਉਸਦਾ ਦਾਗ਼ ਕਦੇ ਲਹਿਣ ਵਾਲਾ ਨਹੀਂ। ਪੰਜਾਬ ਨਾਲ ਇਹ ਪਾਪ ਕਰਨ ਬਦਲੇ ਅੰਗਰੇਜ਼ਾਂ ਦੇ ਸਾਏ ਥੱਲੇ ਇਹਨਾਂ ਪੰਜਾਬ ਵਿਚ ਤਾਕਤ ਹਾਸਲ ਕਰ ਲਈ। ਪਹਿਲੀ ਸੁਲ੍ਹਾ (੯ ਮਾਰਚ, ੧੮੪੬ ਈ.) ਪਿੱਛੋਂ ਲਾਲ ਸਿੰਘ ਵਜ਼ੀਰ ਤੇ ਤੇਜ ਸਿੰਘ ਸੈਨਾਪਤੀ ਬਣੇ। ਤਿੰਨ ਦਸੰਬਰ, ੧੮੪੬ ਈ. ਨੂੰ ਲਾਲ ਸਿੰਘ ਨੂੰ ਦੇਸ਼ ਨਿਕਾਲਾ ਦਿਤਾ ਗਿਆ। ਫਿਰ ਸਾਰੀ ਤਾਕਤ ਤੇਜ ਸਿੰਘ ਦੇ ਹੱਥ ਆ ਗਈ।


ਭਰੋਵਾਲ ਦੀ ਸੁਲ੍ਹਾ ਦਾ ਮੱਢੀ ਤੇਜ ਸਿੰਘ ਹੀ ਸੀ। ਉਹ ਅੰਗਰੇਜ਼ ਦਾ ਸਭ ਤੋਂ ਵੱਡਾ ਪਿੱਠੂ ਸੀ। ਰੀਜੇਂਸੀ ਕੌਂਸਲ ਦਾ ਉਸ ਨੂੰ ਮੈਂਬਰ ਤੇ ਪ੍ਰਧਾਨ ਬਣਾਇਆ ਗਿਆ। ੭ ਅਗਸਤ, ੧੮੪੭ ਈ. ਨੂੰ ਉਸ ਨੂੰ ਸਿਆਲਕੋਟ ਜਾਗੀਰ ਦੇ ਕੇ 'ਰਾਜੇ' ਦਾ ਖਿਤਾਬ ਦਿਤਾ ਗਿਆ। ਦੂਸਰੇ ਸਿੱਖ ਯੁਧ ਵਿਚ ਉਹ ਪੂਰੀ ਤਰ੍ਹਾਂ ਅੰਗਰੇਜ਼-ਭਗਤ ਰਿਹਾ। ਆਖਰੀ ਸੁਲ੍ਹਾ (੨੯ ਮਾਰਚ, ੧੮੪੯ ਈ.) ਉੱਤੇ ਉਹਨੇ ਸਭ ਤੋਂ ਪਹਿਲਾਂ ਦਸਤਖਤ ਕੀਤੇ। ਪੰਜਾਬ ਦੀ ਜ਼ਬਤੀ ਸਮੇਂ ਉਸ ਦੀ ੯੨੭੭੯ ਰੁਪੈ ਸਾਲਾਨਾ ਦੀ ਜਾਗੀਰ ਕਾਇਮ ਰਹੀ। ਗਦਰ ਵਿਚ ਉਹਨਾਂ ਅੰਗਰੇਜ਼ਾਂ ਦੀ ਪੂਰੀ ਮਦਦ ਕੀਤੀ ਤੇ ਹੋਰ ਇਨਾਮ ਪ੍ਰਾਪਤ ਕੀਤਾ। ੧੮੬੧ ਈ. ਵਿਚ ਉਸ ਦੀ ਸਾਰੀ ਜਾਗੀਰ ਬਟਾਲੇ ਵਿਚ ਬਦਲ ਦਿਤੀ ਗਈ। ਉਸ ਨੂੰ 'ਰਾਜਾ ਆਫ਼ ਬਟਾਲਾ' ਦਾ ਖਿਤਾਬ ਦੇ ਕੇ ਮੈਜਿਸਟਰੇਟ ਬਣਾ ਦਿਤਾ ਗਿਆ। ਦੋ ਦਸੰਬਰ, ੧੮੬੨ ਈ. ਨੂੰ ਉਹ ਲਾਹੌਰ ਵਿਚ ਮਰਿਆ।

ਰਾਜਾ ਤੇਜ ਸਿੰਘ ਦੇ ਭਰਾ ਹਰਬੰਸ ਸਿੰਘ ਨੂੰ 'ਸ਼ੇਖੂਪੁਰ ਦਾ ਰਾਜਾ' ਬਣਾਇਆ ਗਿਆ।

ਜ: ਖੁਸ਼ਹਾਲ ਸਿੰਘ ਦੇ ਛੋਟੇ ਪੁੱਤਰ ਭਗਵਾਨ ਸਿੰਘ ਨੂੰ ਪੰਜਾਬ ਦੀ ਜ਼ਬਤੀ ਸਮੇਂ ਸੱਠ ਹਜ਼ਾਰ ਰੁਪੈ ਸਾਲਾਨਾ ਦੀ ਜਾਗੀਰ ਮਿਲੀ।

## ਰਾਜਾ ਲਾਲ ਸਿੰਘ ਮਿਸਰ

ਪੰਡਤ ਧਨਪਤ ਰਾਏ



ਮਿਸਰ ਧਨਪਤ ਰਾਏ ਇਕ ਮਾਮੂਲੀ ਦੁਕਾਨਦਾਰ ਸੀ। ਉਸਦੇ ਤਿੰਨੋਂ ਲੜਕੇ—ਰਾਮ ਜੱਸ, ਰਾਮ ਕੌਰ ਤੇ ਜੱਸਾ ਮੱਲ—ਮਹਾਰਾਜੇ ਦੇ ਨੌਕਰ ਸਨ। ਬਸਤੀ ਰਾਮ ਦੇ ਮਰਨ ਪਿਛੋਂ ਡੋਗਰੇ ਧਿਆਨ ਸਿੰਘ ਦੀ ਮਦਦ ਨਾਲ ਜੱਸਾ ਮੱਲ ਸਫ਼ਰੀ ਤੋਸ਼ੇ ਖਾਨੇ ਦਾ ਪ੍ਰਬੰਧਕ (ਤਹਿਸੀਲਦਾਰ) ਬਣਿਆਂ। ੧੮੩੦ ਈ. ਵਿਚ ਅਮੀਰ ਚੰਦ ਨੂੰ ਇਕ ਅਹੁਦਾ ਮਿਲ ਗਿਆ। ੧੮੩੨ ਈ. ਵਿਚ ਲਾਲ ਸਿੰਘ ਤੇ ਭਗਵਾਨ ਸਿੰਘ ਦਫ਼ਤਰ ਖ਼ਜ਼ਾਨਾ ਵਿਚ ਲਾਏ ਗਏ। ੧੮੩੩ ਈ. ਵਿਚ ਜੱਸਾ ਮੱਲ ਨੂੰ ਰੁਹਤਾਸ ਤੇ ਜ਼ਿਹਲਮ ਦੇ ਠੇਕੇ ਮਿਲ ਗਏ। ੧੮੩੬ ਈ. ਵਿਚ ਉਹ ਮਰ ਗਿਆ, ਤਾਂ ਲਾਲ ਸਿੰਘ ਉਸਦੀ ਥਾਂ ਜਾ ਸੰਭਾਲੀ। ਮ: ਨੌਨਿਹਾਲ ਸਿੰਘ ਦੇ ਸਮੇਂ ਲਾਲ ਸਿੰਘ ਸਹਾਇਕ ਖ਼ਜ਼ਾਨਚੀ ਬਣਿਆਂ। ਰਾਜਾ ਹੀਰਾ ਸਿੰਘ ਨੇ ਵਜ਼ੀਰ ਬਣ ਕੇ ਬੇਲੀਰਾਮ ਤੇ ਗੁਰਮੁਖ ਸਿੰਘ ਨੂੰ ਕਤਲ ਕੀਤਾ। ਏਸ ਕੰਮ ਵਿਚ ਲਾਲ ਸਿੰਘ ਦਾ ਪੂਰਾ ਹੱਥ ਸੀ। ਉਹ ਹੁਣ ਬੇਲੀ ਰਾਮ ਦੀ ਥਾਂ ਪੱਕਾ ਖ਼ਜ਼ਾਨਚੀ ਬਣ ਗਿਆ। ਹੀਰਾ ਸਿੰਘ ਨੇ ਲਾਲ ਸਿੰਘ ਨੂੰ ਰੁਹਤਾਸ ਦਾ 'ਰਾਜਾ' ਬਣਾ

ਦਿਤਾ। ਹੀਰਾ ਸਿੰਘ ਦੇ ਕਤਲ ਸਮੇਂ ਲਾਲ ਸਿੰਘ ਸ: ਜਵਾਹਰ ਸਿੰਘ ਦਾ ਸਾਥੀ ਸੀ। ਅੰਗਰੇਜ਼ਾਂ ਨਾਲ ਲੜਾਈ ਛੇੜਨ ਵਿਚ ਲਾਲ ਸਿੰਘ ਸਭ ਤੋਂ ਮੋਹਰੀ ਸੀ। ਉਹ ਸਿੱਖ ਦਰਬਾਰ ਦਾ ਆਰਜ਼ੀ (ਕੰਮ ਚਲਾਉ) ਵਜ਼ੀਰ ਬਣ ਕੇ ਸਤਲੁਜ ਯੁਧ ਵਿਚ ਲੜਿਆ। ਉਹਨੇ ਅੰਦਰ ਖਾਨੇ ਅੰਗਰੇਜ਼ਾਂ ਨਾਲ ਮਿਲ ਕੇ ਤੇ ਪੂਰਾ ਜ਼ੋਰ ਲਾ ਕੇ ਏਸ ਜੰਗ ਵਿਚ ਸਿੱਖਾਂ ਨੂੰ ਹਰਾਇਆ\* ਸਿੱਖ ਕੌਮ ਨਾਲ ਕੀਤੇ ਹੋਏ ਵਿਸਾਹਘਾਤ ਦਾ ਫਲ ਅੰਗਰੇਜ਼ਾਂ ਨੇ ਉਸਨੂੰ ਪੰਜਾਬ ਦਾ ਪੱਕਾ ਵਜ਼ੀਰ ਬਣਾ ਦਿਤਾ। ਰਾਜਾ ਗੁਲਾਬ ਸਿੰਘ ਨੂੰ ਅੰਗਰੇਜ਼ਾਂ ਨੇ ਜੰਮ ਕਸ਼ਮੀਰ ਦਾ ਵੱਖਰਾ ਮਹਾਰਾਜਾ ਬਣਾ ਦਿਤਾ ਸੀ। ਰਾਜਾ ਲਾਲ ਸਿੰਘ ਨੇ ਏਸ ਗੱਲ ਦੀ ਵਿਰੋਧਤਾ ਕੀਤੀ, ਤਾਂ ਉਸਨੂੰ ਵਜ਼ਾਰਤ ਤੋਂ ਹਟਾ ਕੇ ਅੰਗਰੇਜ਼ਾਂ ਨੇ ੩ ਦਸੰਬਰ, ੧੮੪੬ ਈ. ਨੂੰ ਦੇਸ਼ ਨਕਾਲਾ ਦੇ ਦਿਤਾ। ਪਹਿਲਾਂ ਆਗਰੇ, ਫਿਰ ਬਨਾਰਸ ਤੇ ਫਿਰ ਡੇਹਰਾਦੂਨ ਭੇਜ ਦਿਤਾ ਗਿਆ। ਉਸਦੀ ਪੈਨਸ਼ਨ ਦੋ ਹਜ਼ਾਰ ਮਾਹਵਾਰ ਨੀਯਤ ਹੋਈ। ਓਥੇ ਹੀ ਉਹ ੧੮੬੬ ਈ. ਨੂੰ ਮਰਿਆ। ਉਸ ਇਲਾਕੇ ਵਿਚ ਉਸਦੀ ਔਲਾਦ ਦੇ ਕਬਜ਼ੇ ਵਿਚ ਨੌਂ ਪਿੰਡ ਸਨ। ਅੰਗਰੇਜ਼ਾਂ ਵੱਲੋਂ ਉਸਦੇ ਪੁੱਤਰ ਰਨਬੀਰ ਸਿੰਘ ਨੂੰ 'ਰਾਜਾ' ਦਾ ਖਿਤਾਬ ਮਿਲਿਆ।

ਅਮੀਰ ਚੰਦ 'ਪਿੰਡ ਦਾਦਨ ਖਾਂ' ਦਾ ਨਾਜ਼ਮ ਤੇ ਭਗਵਾਨ ਸਿੰਘ ਝੰਗ ਦਾ ਤਸੀਲਦਾਰ ਸੀ। ਲਾਲ ਸਿੰਘ ਦੇ ਦੇਸ਼ ਨਿਕਾਲੇ ਨਾਲ ਉਹਨਾਂ ਦੀਆਂ ਜਾਗੀਰਾਂ ਵੀ ਜ਼ਬਤ ਹੋ ਗਈਆਂ।


---

\* ਸਤਲੁਜ ਯੁਧ ਵਿਚ ਰਾਜਾ ਲਾਲ ਸਿੰਘ ਨੇ ਜੋ ਸਿੱਖਾਂ ਨਾਲ ਵਿਸਾਹਘਾਤ ਕੀਤਾ, ਉਸ ਦੇ ਪੂਰੇ ਹਾਲ ਪੜ੍ਹਨ ਵਾਸਤੇ ਵੇਖੋ 'ਸਿੱਖਰਾਜ ਕਿਵੇਂ ਗਿਆ?'

† ਰਊਸਾ-ਏ-ਪੰਜਾਬ, ਹਿੱਸਾ ਦੂਜਾ, ਪੰਨਾ ੩੬੨।



## ਸ. ਲਹਿਣਾ ਸਿੰਘ, ਰਣਜੋਰ ਸਿੰਘ ਮਜੀਠਾ



ਪਿਛਾਂਹ ਪੜਤਾਲ ਕੀਤਿਆ ਅੱਗੇ ਲਿਖੇ ਮਜੀਠੇ ਦੇ ਤਿੰਨੇ ਘਰਾਣੇ ਆਪਸ ਵਿਚ ਮਿਲ ਜਾਂਦੇ ਹਨ। ਇਹ ਸ਼ੇਰ ਗਿੱਲ ਜੱਟ ਹਨ†।

ਸ: ਨੌਧ ਸਿੰਘ ੨੫੦੦ ਰੁਪੈ ਦੀ ਸਾਲਾਨਾ ਜਾਗੀਰ ਦਾ ਮਾਲਕ ਸੀ। ੧੭੮੮ ਈ. ਵਿਚ ਉਹ ਸੁਰਗਵਾਸ ਹੋਇਆ, ਤਾਂ ਉਸਦਾ ਪੁੱਤਰ ਦੇਸਾ ਸਿੰਘ ਜਾਗੀਰਦਾਰ ਬਣਿਆ, ਉਹਨੇ ਮ: ਰਣਜੀਤ ਸਿੰਘ ਦੀ ਨੌਕਰੀ ਕਰ ਲਈ। ੧੮੦੬ ਈ. ਵਿਚ ਉਹ ਪਹਾੜੀ ਰਿਆਸਤਾਂ ਦਾ ਗਵਰਨਰ ਬਣਿਆ। ੧੮੧੧ ਈ. ਵਿਚ ਉਸਨੇ ਕਿਲ੍ਹਾ ਕੋਟਲੇ ਤੇ ਕਬਜ਼ਾ ਕਰ ਲਿਆ ਤੇ ਸੱਤ ਹਜ਼ਾਰ ਰੁਪੈ ਸਾਲਾਨਾ ਦੀ ਹੋਰ ਜਾਗੀਰ ਪ੍ਰਾਪਤ ਕੀਤੀ। ਅਖੀਰ ਉਮਰ ਤਕ ਉਸ ਕੋਲ ਸਵਾ ਲੱਖ ਰੁਪੈ ਦੀ ਜਾਗੀਰ ਸੀ। ਅਪਰੈਲ, ੧੮੩੨ ਈ. ਵਿਚ ਉਹ ਸੁਰਗਵਾਸ ਹੋਇਆ, ਤਾਂ ਮਹਾਰਾਜੇ ਨੇ ਉਸ ਦੇ ਪੁੱਤਰ ਸ: ਲਹਿਣਾ ਸਿੰਘ ਨੂੰ 'ਕੈਸਰੁਲ ਇਕਤਦਾਰ' ਦਾ ਖਿਤਾਬ ਦੇ ਕੇ ਸਾਦੀਆਂ ਜਾਗੀਰਾਂ ਦਾ ਮਾਲਕ ਤੇ ਪਹਾੜੀ ਇਲਾਕੇ ਦਾ ਗਵਰਨਰ ਬਣਾ ਦਿਤਾ। ਹਰਿਮੰਦਰ ਸਾਹਿਬ ਅੰਮ੍ਰਿਤਸਰ ਦਾ ਪ੍ਰਬੰਧ ਪਹਿਲਾਂ ਸ: ਦੇਸਾ ਸਿੰਘ ਦੇ

ਹੱਥ ਹੁੰਦਾ ਸੀ, ਜੋ ਸ: ਲਹਿਣਾ ਸਿੰਘ ਦੇ ਹਵਾਲੇ ਕਰ ਦਿਤਾ ਗਿਆ।

ਰਾਜਾ ਹੀਰਾ ਸਿੰਘ ਵਜ਼ੀਰ ਬਣਿਆਂ, ਤਾ ਸ: ਲਹਿਣਾ ਸਿੰਘ ਪੰਜਾਬ ਛੱਡ ਕੇ ਬਨਾਰਸ ਤੇ ਫਿਰ ਕਲਕੱਤੇ ਚਲਾ ਗਿਆ। ਜਾਣ ਲੱਗਾ ਉਹ ਜਾਗੀਰ ਆਪਣੇ ਭਰਾ ਰਣਜੋਰ ਸਿੰਘ ਦੇ ਹਵਾਲੇ ਕਰ ਗਿਆ। ਸਤਲੁਜ ਯੁਧ ਵੇਲੇ ਸ: ਲਹਿਣਾ ਸਿੰਘ ਕਲਕੱਤੇ ਸੀ। ਭਰੋਵਾਲ ਦੀ ਸੁਲਾ ਪਿਛੋਂ ਰੋਜ਼ੀਡੈਂਟ ਨੇ ਉਸਨੂੰ ਕਲਕੱਤੇ ਤੋਂ ਬੁਲਾ ਕੇ ਮਾਝੇ ਦਾ ਨਾਜ਼ਮ ਬਾਪ ਦਿਤਾ। ਜਾਗੀਰ ਵਿਚੋਂ ੧੨੦੦੦ ਦੀ ਰਣਜੋਰ ਸਿੰਘ ਦੇ ਕੋਲ ਰਹਿਣ ਦਿਤੀ ਤੇ ਬਾਕੀ ਸ: ਲਹਿਣਾ ਸਿੰਘ ਨੂੰ ਦੇ ਦਿਤੀ।

ਜਨਵਰੀ, ੧੮੪੮ ਈ. ਨੂੰ ਸ: ਲਹਿਣਾ ਸਿੰਘ ਫਿਰ ਬਨਾਰਸ ਚਲਾ ਗਿਆ। ੧੮੫੧ ਈ. ਵਿਚ ਉਹ ਫਿਰ ਪੰਜਾਬ ਆਇਆ। ਦੋ ਸਾਲ ਰਹਿ ਕੇ ਬਨਾਰਸ ਚਲਾ ਗਿਆ, ਜਿਥੇ ੧੮੫੪ ਈ. ਵਿਚ ਸੁਰਗਵਾਸ ਹੋਇਆ। ਉਹ ਆਪਣੇ ਸਮੇਂ ਦਾ ਪ੍ਰਸਿਧ ਮਕੈਨਿਕ ਸੀ। ਉਹਨੇ ਤੋਪਾਂ ਦੇ ਨੀਯਤ ਥਾਂ ਤੇ ਸਮੇਂ ਉੱਤੇ ਫਟਣ ਵਾਲੇ ਗੋਲੇ ਬਣਾਏ, ਜਿੰਨ੍ਹਾਂ ਦੇ ਮੁਕਾਬਲੇ ਦੇ ਅੰਗਰੇਜ਼ਾਂ ਕੋਲ ਵੀ ਨਹੀਂ ਸਨ। ਉਸਨੇ ਇਕ ਘੜੀ ਬਣਾਈ ਸੀ, ਜੋ ਵਕਤ ਦੇ ਨਾਲ ਮਹੀਨੇ ਦੀਆਂ ਤਾਰੀਖਾਂ, ਸੰਗਰਾਂਦ ਤੇ ਚੰਦ ਗ੍ਰਹਿਣ ਤੇ ਥਿੱਤਾਂ ਦੱਸਦੀ ਸੀ। ਉਹ ਕਈ ਜ਼ਬਾਨਾਂ ਜਾਣਦਾ ਸੀ।


ਉਸਦੀ ਜਾਇਦਾਦ ਦਾ ਮਾਲਕ ਉਸਦਾ ਪੁੱਤਰ ਦਿਆਲ ਸਿੰਘ ਬਣਿਆਂ, ਜੋ ੧੮੬੮ ਈ. ਵਿਚ ਲਾਵਲਦ ਮਰ ਗਿਆ ਤੇ ਜਾਇਦਾਦ ਸ: ਰਣਜੋਰ ਸਿੰਘ ਦੇ ਪੁੱਤਰ ਗਜਿੰਦਰ ਸਿੰਘ ਨੂੰ ਮਿਲ ਗਈ।

ਸ: ਲਹਿਣਾ ਸਿੰਘ ਦਾ ਦੂੱਜਾ ਭਰਾ ਸ: ਗੁੱਜਰ ਸਿੰਘ ਬਹੁਤਾ ਪ੍ਰਸਿਧ ਨਹੀਂ ਹੋਇਆ। ੧੮੩੪ ਈ. ਵਿਚ ਉਹ ਮਹਾਰਾਜੇ ਵੱਲੋਂ ਮਿਸ਼ਨ ਲੈ ਕੇ ਕਲਕੱਤੇ ਗਿਆ। ਓਥੋਂ ਉਹ ਮਾਰਚ, ੧੮੩੬ ਈ. ਨੂੰ ਮੁੜਿਆ। ੧੮੩੭ ਈ. ਵਿਚ ਉਹ ਅੰਮ੍ਰਿਤਸਰ ਮਕਾਨ ਤੋਂ ਡਿਗ ਕੇ ਮਰ ਗਿਆ।

ਸਤਲੁਜ ਯੁਧ ਸਮੇਂ ਸ: ਰਣਜੋਰ ਸਿੰਘ ਉਸ ਫੌਜ ਦਾ ਸੈਨਾਪਤੀ

ਸੀ, ਜੋ ਅੰਗਰੇਜ਼ਾਂ ਨਾਲ ਬੰਦੋਬਾਲ ਤੇ ਅਲੀਵਾਲ\* ਦੀਆਂ ਲੜਾਈਆਂ ਵਿਚ ਲੜੀ। ਏਥੇ ਰਣਜੋਰ ਸਿੰਘ ਨੇ ਵੀ ਮਿਸਰ ਲਾਲ ਸਿੰਘ ਤੇ ਤੇਜ ਸਿੰਘ ਨਾਲੋਂ ਕੌਮ ਨਾਲ ਘੱਟ ਗੱਦਾਰੀ ਨਹੀਂ ਕੀਤੀ। ਪਹਿਲੀ ਸੁਲ੍ਹਾ ਉੱਤੇ ਉਹ ਨੇ ਦਸਤਖਤ ਕੀਤੇ। ਸ: ਲਹਿਣਾ ਸਿੰਘ ਦੀ ਜਾਗੀਰ ਵਿਚੋਂ ੧੨੦੦੦ ਦੀ ਅੰਗਰੇਜ਼ਾਂ ਨੇ ਰਣਜੋਰ ਸਿੰਘ ਕੋਲ ਰਹਿਣ ਦਿੱਤੀ। ਭਰੋਵਾਲ ਦੀ ਸੁਲਾਹ ਪਿਛੋਂ ਉਹਨੂੰ ਰੀਜੈਂਸੀ ਕੌਂਸਲ ਦਾ ਮੈਂਬਰ ਬਣਾਇਆ ਗਿਆ। ੧੮੪੮ ਈ. ਵਿਚ ਜਦ ਮੂਲਰਾਜ ਬਾਗੀ ਹੋਇਆ, ਤਾਂ ਸ: ਰਣਜੋਰ ਸਿੰਘ ਨਾਲ ਉਸਦਾ ਚਿੱਠੀ ਪੱਤਰ ਪਕੜਿਆ ਗਿਆ। ਏਸ ਜੁਰਮ ਵਿਚ ਰਣਜੋਰ ਸਿੰਘ ਨੂੰ ਕੈਦ ਕਰ ਦਿਤਾ ਗਿਆ, ਜੋ ਲੜਾਈ ਦੇ ਖਤਮ ਹੋਣ ਪਿਛੋਂ ਰਿਹਾ ਕੀਤਾ ਗਿਆ। ਪੰਜਾਬ ਦੀ ਜ਼ਬਤੀ ਸਮੇਂ ਉਸ ਦੀ ਜਾਗੀਰ ਜ਼ਬਤ ਕਰਕੇ ਕੇਵਲ ੨੫੦੦ ਰੁਪੈ ਸਾਲਾਨਾ ਪੈਨਸਨ ਜ਼ਿੰਦਗੀ ਭਰ ਵਾਸਤੇ ਦਿਤੀ ਗਈ। ੧੮੭੨ ਈ. ਵਿਚ ਉਹ ਮਰ ਗਿਆ, ਤਾਂ ਪੈਨਸਨ ਜ਼ਬਤ ਹੋ ਗਈ।

## ਸਰ ਸੁੰਦਰ ਸਿੰਘ ਮਜੀਠਾ



ਸ: ਇੱਜ਼ਤ ਸਿੰਘ ਨੇ ਧੰਨੀ ਦੇ ਇਲਾਕੇ ਵਿਚ ਕੁਛ ਪਿੰਡਾਂ ਉੱਤੇ ਕਬਜ਼ਾ ਕਰ ਲਿਆ। ੧੭੭੨ ਈ. ਵਿਚ ਉਹ ਸੁਰਗਵਾਸ ਹੋਇਆ। ਉਸ

ਦੇ ਦੋਵੇਂ ਪੁੱਤਰ—ਫਤਹਿ ਸਿੰਘ, ਜੈਮਲ ਸਿੰਘ—ਅਜੇ ਬਾਲਕ ਸਨ, ਸੋ ਇਲਾਕਾ ਸੁਹਾਜ ਸਿੰਘ (ਇੱਜਤ ਸਿੰਘ ਦਾ ਭਰਾ) ਕੋਲ ਚਲਾ ਗਿਆ। ੧੭੮੧ ਈ. ਵਿਚ ਉਹ ਮਰ ਗਿਆ, ਤਾਂ ਉਸਦਾ ਪੁੱਤਰ ਉਤਮ ਸਿੰਘ ਜਾਗੀਰਦਾਰ ਬਣਿਆ। ੧੮੦੨ ਈ. ਉਹ ਬਾਗ਼ੀ ਹੋ ਗਿਆ। ਮਹਾਰਾਜਾ ਉਸਨੂੰ ਕੈਦ ਕਰਕੇ ਲਾਹੌਰ ਲੈ ਆਇਆ। ਕੁਛ ਚਿਰ ਪਿਛੋਂ ਉਸਨੂੰ ਜੁਰਮਾਨਾ ਕਰਕੇ ਛੱਡ ਦਿਤਾ। ਫਿਰ ਉਹ ਆਪਣੇ ਦੋਹਾਂ ਭਤੀਜਿਆਂ ਸਣੇ ਮਹਾਰਾਜੇ ਦਾ ਨੌਕਰ ਹੋ ਗਿਆ ਤੇ ਜਾਗੀਰ ਹਾਸਲ ਕਰ ਲਈ। ਉਹ ਬਿਨਾਂ ਔਲਾਦ ਦੇ ੧੮੨੭ ਈ. ਵਿਚ ਮਰਿਆ। ਉਸਦੀ ਜਾਗੀਰ ਤਾਂ ਜ਼ਬਤ ਹੋ ਗਈ, ਪਰ ਬਾਕੀ ਜਾਇਦਾਦ ਉਸਦੇ ਪੁੱਤਰੇਲੇ (ਮੁਤਬੰਨੇ) ਅਤਰ ਸਿੰਘ ਨੂੰ ਮਿਲੀ। ਏਸੇ ਸਮੇਂ ਅਤਰ ਸਿੰਘ ਨੂੰ ੨੮੦੦੦ ਰੁਪੈ ਦੀ ਵਖਰੀ ਜਗੀਰ ਦਿਤੀ ਗਈ। ਕੁਛ ਚਿਰ ਉਹ ਰਾਵਲਪਿੰਡੀ ਦਾ ਨਾਜ਼ਮ ਵੀ ਰਿਹਾ। ੧੮੪੩ ਈ. ਨੂੰ ਉਹ ਹਜ਼ਾਰੇ ਵਿਚ ਸੁਰਗਵਾਸ ਹੋਇਆ। ਉਸਦਾ ਪੁੱਤਰ ਸੂਰਤ ਸਿੰਘ ਉਸਦੀ ਜਾਗੀਰ ਦਾ ਮਾਲਕ ਬਣਿਆ।

ਪਹਿਲੇ ਸਿੱਖ ਯੁੱਧ ਸਮੇਂ ਨੌਸ਼ਹਿਰੇ (ਪਿਸ਼ਾਵਰ) ਦੇ ਇਲਾਕੇ ਵਿਚ ਬਗ਼ਾਵਤ ਹੋ ਗਈ। ਸੂਰਤ ਸਿੰਘ ਉਸ ਵੇਲੇ ਓਥੇ ਫੌਜੀ ਅਫ਼ਸਰ ਸੀ। ਉਸ ਨੇ ਬੜੀ ਦਲੇਰੀ ਨਾਲ ਉਹ ਬਗ਼ਾਵਤ ਦਬਾਈ।

ਜਦ ਰਾਜਾ ਸ਼ੇਰ ਸਿੰਘ, ਮੂਲਰਾਜ ਦੀ ਬਗ਼ਾਵਤ ਦਬਾਉਣ ਵਾਸਤੇ ਮੁਲਤਾਨ ਗਿਆ, ਤਾਂ ਸੂਰਤ ਸਿੰਘ ਵੀ ਨਾਲ ਸੀ। ਉਹ ਰਾਜਾ ਸ਼ੇਰ ਸਿੰਘ ਨੂੰ ਬਾਗ਼ੀ ਹੋਣ ਵਾਸਤੇ ਬੜਾ ਭੜਕਾਉਂਦਾ ਰਿਹਾ। ਜਦ ਰਾਜਾ ਸ਼ੇਰ ਸਿੰਘ ਨੇ ਬਗ਼ਾਵਤ ਕਰ ਦਿਤੀ, ਤਾਂ ਸ: ਸੂਰਤ ਸਿੰਘ ਦੋ ਹਜ਼ਾਰ ਫੌਜ ਦਾ ਕੁਮੇ-ਦਾਨ ਬਣ ਕੇ ਉਸ ਦੇ ਮਾਤਹਿਤ ਅੰਗਰੇਜ਼ਾਂ ਨਾਲ ਲੜਿਆ। ਲੜਾਈ ਖ਼ਤਮ ਹੋਣ ਪਿਛੋਂ ਸ: ਸੂਰਤ ਸਿੰਘ ਨੂੰ ੭੨੦ ਰੁਪੈ ਸਾਲਾਨਾ ਪੈਨਸ਼ਨ ਦੇ ਕੇ ਬਨਾਰਸ ਕੈਦ ਕਰ ਦਿਤਾ ਤੇ ਉਸ ਦੀ ਸਾਰੀ ਜਾਗੀਰ ਜ਼ਬਤ ਕਰ ਲਈ।

ਜਦ ਗ਼ਦਰ ਹੋਇਆ, ਉਸ ਵੇਲੇ ਸ: ਸੂਰਤ ਸਿੰਘ ਬਨਾਰਸ ਹੀ ਸੀ। ਉਹਨੇ ਸਿੱਖਾਂ ਨੂੰ ਬਾਗ਼ੀ ਹੋਣ ਤੋਂ ਰੋਕਿਆ ਤੇ ਆਪ ਫੌਜੀ ਅਫ਼ਸਰ

ਬਣ ਕੇ ਲੜਾਈ ਵਿਚ ਅੰਗਰੇਜ਼ਾਂ ਦੀ ਮਦਦ ਕੀਤੀ। ੬ ਜੁਲਾਈ ਨੂੰ ਉਹਦੀ ਲੱਤ ਉੱਤੇ ਤਲਵਾਰ ਦਾ ਡੁੰਘਾ ਫੱਟ ਲੱਗਾ, ਜਿਸ ਦੇ ਕਾਰਨ ਉਹ ਸਦਾ ਲੰਗਾਉਂਦਾ ਰਿਹਾ। ਇਸ ਸੇਵਾ ਬਦਲੇ ਉਹਨੂੰ ੪੮੦੦ ਰੁਪੈ ਸਾਲਾਨਾ ਨਕਦ ਪੈਨਸ਼ਨ ਤੇ ਜ਼ਿਲਾ ਗੋਰਖਪੁਰ ਵਿਚ ਪੱਕੀ ਜਾਗੀਰ ਮਿਲੀ ਜੋ ਅਜ ਤਕ ਉਸਦੀ ਔਲਾਦ ਦੇ ਕੋਲ ਹੈ। ੧੮੬੧ ਈ. ਵਿਚ ਉਹ ਮਜੀਠੇ ਵਾਪਸ ਆਇਆ। ੧੮੭੫ ਈ. ਵਿਚ ਉਹਨੂੰ ਆਨਰੇਰੀ ਮੈਜਿਸਟਰੇਟ ਬਣਾਇਆ ਗਿਆ। ੧੮੭੭ ਈ. ਨੂੰ ਦਿੱਲੀ ਦਰਬਾਰ ਵਿਚ ਉਸਨੂੰ 'ਰਾਜੇ' ਦਾ ਖਿਤਾਬ ਮਿਲਿਆ। ੧੮੮੧ ਈ. ਵਿਚ ਉਹ ਸੁਰਗਵਾਸ ਹੋ ਗਿਆ।

ਰਾਜਾ ਸੂਰਤ ਸਿੰਘ ਸੀ. ਐਸ. ਆਈ. (C. S. I.) ਦਾ ਪੁੱਤਰ 'ਸਰ' ਸੁੰਦਰ ਸਿੰਘ ਮਜੀਠਾ ਬੜਾ ਪ੍ਰਸਿਧ ਸਰਦਾਰ ਹੋਇਆ ਹੈ, ਜਿਸ ਦੀ ਪੰਥਕ ਸੇਵਾ ਦੀ ਨਸ਼ਾਨੀ 'ਖਾਲਸਾ ਕਾਲਜ' (ਅੰਮ੍ਰਿਤਸਰ) ਵਰਗੀ ਬਹੁ-ਮੁੱਲੀ ਚੀਜ਼ ਸਿੱਖਾਂ ਕੋਲ ਹੈ।


ਇਸ ਘਰਾਣੇ ਦਾ ਦੂੱਜਾ ਪ੍ਰਸਿਧ ਸਰਦਾਰ ਅਮਰ ਸਿੰਘ 'ਵੱਡਾ' (ਕਲਾ) ਹੈ। ਮਜੀਠੇ ਦੇ ਦੋ ਅਮਰ ਸਿੰਘ ਲਾਹੌਰ ਦਰਬਾਰ ਵਿਚ ਸਰਦਾਰ ਸਨ, ਸੋ ਇਸ ਨੂੰ 'ਵੱਡਾ' ਤੇ ਦੂੱਜੇ ਨੂੰ ਛੋਟਾ ਕਹਿੰਦੇ ਸਨ। ਸ: ਅਮਰ ਸਿੰਘ 'ਵੱਡਾ' ਨਾਰਾ ਦੇ ਇਲਾਕੇ ਵਿਚ ਹਾਕਮ ਸੀ। ਓਥੋਂ ਦੇ ਜ਼ਿੰਮੀਦਾਰਾਂ ਨੇ ੧੮੨੨ ਈ. ਵਿਚ ਬਗ਼ਾਵਤ ਕਰਕੇ ਉਸ ਨੂੰ ਕਤਲ ਕਰ ਦਿਤਾ। ਉਹ ਏਨਾ ਬਲਵਾਨ ਤੇ ਤੀਰ ਦਾ ਧਨੀ ਸੀ, ਕਿ ਇਲਾਕੇ ਵਿਚ ਉਹਨੇ ਤੀਰ ਨਾਲ ਇਕ ਦਰਖਤ ਵਿੰਨ੍ਹ ਦਿਤਾ ਸੀ।

ਜਾਗੀਰ ਦਾ ਮਾਲਕ ਉਸਦਾ ਪੁੱਤਰ ਕਾਹਨ ਸਿੰਘ ਬਣਿਆ। ਦੂਸਰੇ ਸਿੱਖ ਯੁਧ ਸਮੇਂ ਉਹ ਪਿਸ਼ਾਵਰ ਵਿਚ ਇਕ ਰਜਮੈਂਟ ਦਾ ਕੁਮੇਦਾਨ ਸੀ। ਉਹ ਦਿਲੋਂ ਅੰਗਰੇਜ਼ਾਂ ਦਾ ਵਫ਼ਾਦਾਰ ਸੀ, ਪਰ ਜਦੋਂ ਉਸਦੀ ਫ਼ੌਜ ਬਾਗ਼ੀ ਹੋ ਕੇ ਸ: ਚਤਰ ਸਿੰਘ ਨਾਲ ਜਾ ਮਿਲੀ, ਤਾਂ ਮਜਬੂਰਨ ਉਸਨੂੰ ਵੀ ਬਾਗ਼ੀ

ਹੋਣਾ ਪਿਆ । ਪੰਜਾਬ ਜ਼ਬਤੀ ਸਮੇਂ ਉਸਦੀ ਜਾਗੀਰ (੪੦ ਹਜ਼ਾਰ ਦੀ) ਜ਼ਬਤ ਕਰ ਲਈ ਗਈ । ਪਰ ਉਸਦਾ ਗੁਨਾਹ ਬੜਾ ਸਮਝਿਆ ਗਿਆ ਸੀ ਇਸ ਵਾਸਤੇ ੩੬੦੦ ਰੁਪੈ ਸਾਲਾਨਾ ਪੈਨਸ਼ਨ ਦੇ ਦਿਤੀ ਗਈ, ਉਸਦੇ ਸੁਰਗਵਾਸ ਹੋਣ ਤਕ ਮਿਲਦੀ ਰਹੀ । ਉਹ ਮਜ਼ੀਠੇ ਵਿਚ ਹਾਥੀ ਨਾਲ ਹਲ ਵਾਹੁੰਦਾ ਹੁੰਦਾ ਸੀ । ਦੋ ਹਾਥੀ ਸਨ, ਤੇ ਇਕ-ਇਕ ਦੇ ਮਗਰ ਵੀਹ ਹਲ ਚੌਖਟਾ ਬਣਾ ਕੇ ਪਾਏ ਜਾਂਦੇ ਸਨ । ਉਹ ੧੮੫੩ ਈ. ਵਿਚ ਸੁਰਗਵਾਸ ਹੋਇਆ ।

## ੲ. ਅਮਰ ਸਿੰਘ 'ਛੋਟਾ' (ਮਜੀਠਾ)

ਮਾਹਣਾ ਸਿੰਘ




ਸ: ਮਾਹਣਾ ਸਿੰਘ ਮਜੀਠਾ ਨੇ ਸ: ਚੜ੍ਹਤ ਸਿੰਘ ਸ਼ੁਕਰਚਕੀਏ ਤੋਂ ਚਾਰ ਹਜ਼ਾਰ ਦੀ ਜਾਗੀਰ ਲਈ। ਫਿਰ ਉਸ ਨੇ ਸ: ਮਹਾਂ ਸਿੰਘ ਦੀ ਸੇਵਾ ਕਰਕੇ ਹੋਰ ਜਾਗੀਰ ਪ੍ਰਾਪਤ ਕੀਤੀ। ੧੮੦੨ ਈ. ਨੂੰ ਚਨਿਓਟ ਦੇ ਘੇਰੇ ਸਮੇਂ ਸ: ਮਾਹਣਾ ਸਿੰਘ ਮਾਰਿਆ ਗਿਆ। ਉਸਦਾ ਵੱਡਾ ਪੁੱਤਰ ਦਸੋਂਧਾ ਸਿੰਘ ੧੮੦੦ ਈ. ਵਿਚ ਹੀ ਮਰ ਚੁਕਾ ਸੀ ਤੇ ਬਾਕੀ ਅਜੇ ਛੋਟੇ ਸਨ, ਸੋ ਜਾਗੀਰ ਜਬਤ ਹੋ ਗਈ। ਛੋਟਾ ਅਮਰ ਸਿੰਘ ਹਥਿਆਰ ਚੁਕਣ ਜੋਗਾ ਹੋਇਆ, ਤਾਂ ਉਸਨੂੰ ੧੫੦੦ ਦੀ ਜਾਗੀਰ ਮਿਲ ਗਈ। ਮੁਲਤਾਨ ਦੀ ਆਖਰੀ ਲੜਾਈ (੧੮੧੮ ਈ.) ਵਿਚ ਬਹਾਦਰੀ ਵਿਖਾਉਣ ਬਦਲੇ ਉਸ ਨੂੰ ਹੋਰ ਜਾਗੀਰ ਮਿਲੀ। ੧੮੩੪ ਈ. ਦੀ ਮੁਹਿੰਮ ਪਿਸ਼ਾਵਰ ਵਿਚ ਤੇ ੧੮੩੭ ਈ. ਵਿਚ ਜਮਰੋਦ ਦੀ ਲੜਾਈ ਵਿਚ ਉਹ ਸ਼ਾਮਲ ਸੀ। ਸਤਲੁਜ ਯੁਧ ਵਿਚ ਉਹ ਸ਼ਾਮਲ ਨਹੀਂ ਸੀ ਹੋਇਆ। ਉਹ ਨਸ਼ਾਨਚੀ ਬੜਾ ਵਧੀਆ ਸੀ, ਇਸ ਵਾਸਤੇ ਉਹ ਮਹਾਰਾਜਾ ਦਲੀਪ ਸਿੰਘ ਨੂੰ ਸ਼ਸਤਰ



ਸਿਖਾਉਣ ਉੱਤੇ ਲਾਇਆ ਗਿਆ। ਫਿਰ ਉਹ ਹਰਦਵਾਰ ਯਾਤਰਾ ਵਾਸਤੇ ਗਿਆ, ਤਾਂ ੧੮੪੮ ਈ. ਵਿਚ ਓਥੇ ਹੀ ਸੁਰਗਵਾਸ ਹੋ ਗਿਆ। ਉਹ ਸ: ਅਮਰ ਸਿੰਘ 'ਛੋਟਾ' (ਖ਼ੁਰਦ) ਕਰਕੇ ਪ੍ਰਸਿਧ ਸੀ।

ਮਹਿਤਾਬ ਸਿੰਘ ੧੮੧੧ ਈ. ਵਿਚ ਜਨਮਿਆਂ। ਉਹ ਛੋਟੀ ਉਮਰ ਵਿਚ ਰਸਾਲੇ ਦਾ ਸੂਬੇਦਾਰ ਬਣਾ ਦਿਤਾ ਗਿਆ ਤੇ ਫਿਰ ਛੋਟੀ ਹੀ ਕਰਨੈਲ। ਮ. ਸ਼ੇਰ ਸਿੰਘ ਦੇ ਸਮੇਂ ਸ: ਮਹਿਤਾਬ ਸਿੰਘ ਜਰਨੈਲੀ ਦੇ ਅਹੁਦੇ 'ਤੇ ਜਾ ਪੁੱਜਾ। ਸੰਧਾਵਾਲੀਆਂ ਦੇ ਵਿਰੁਧ ਉਹ ਰਾਜਾ ਹੀਰਾ ਸਿੰਘ ਦਾ ਸਾਥੀ ਸੀ। ਫਿਰ ਜਦ ਰਾਜਾ ਹੀਰਾ ਸਿੰਘ ਦੀਆਂ ਭੇਜੀਆਂ ਫੌਜਾਂ ਭਾਈ ਬੀਰ ਸਿੰਘ ਜੀ ਨੂੰ ਕਤਲ ਕਰਨ ਗਈਆਂ, ਤਾਂ ਸ: ਮਤਾਬ ਸਿੰਘ ਵੀ ਨਾਲ ਸੀ। ਏਸ ਪਾਪ ਬਦਲੇ ਲੋਕ ਉਸਨੂੰ 'ਗੁਰੂ ਮਾਰ' ਕਹਿਣ ਲੱਗ ਪਏ। ਸਤਲੁਜ ਯੁਧ ਵਿਚ ਉਹ ਸਿੱਖਾਂ ਵੱਲੋਂ ਪੂਰੀ ਵਫ਼ਾਦਾਰੀ ਨਾਲ ਲੜਿਆ। ਮਗਰ ਦੂਸਰੇ ਸਿੱਖ ਯੁਧ ਵਿਚ ਉਹ ਸਣੇ ਆਪਣੇ ਭਰਾ ਮਿੱਤ ਸਿੰਘ ਦੇ ਅੰਗਰੇਜ਼ਾਂ ਵੱਲੋਂ ਹੋ ਕੇ ਗੁਜਰਾਤ ਦੀ ਲੜਾਈ ਵਿਚ ਰਾਜਾ ਸ਼ੇਰ ਸਿੰਘ ਦੇ ਵਿਰੁਧ ਲੜਿਆ। ਸ: ਗੁਰਦਿਤ ਸਿੰਘ ਵੀ ਉਸੇ ਵੇਲੇ ਜਰਨੈਲ ਦੀ ਪਦਵੀ 'ਤੇ ਸੀ। ਅੰਗਰੇਜ਼ਾਂ ਦੇ ਵਫ਼ਾਦਾਰ ਰਹਿਣ ਕਰਕੇ ਪੰਜਾਬ ਦੀ ਜ਼ਬਤੀ ਸਮੇਂ ਉਹਨਾਂ ਸਾਰਿਆਂ ਦੀਆਂ ਜਾਗੀਰਾਂ ਕਾਇਮ ਰਹੀਆਂ। ਸ: ਮਹਿਤਾਬ ਸਿੰਘ ੧੮੬੫ ਈ. ਵਿਚ, ਗੁਰਦਿਤ ਸਿੰਘ ੧੮੫੩ ਈ. ਵਿਚ, ਮਿੱਤ ਸਿੰਘ ੧੮੫੭ ਈ. ਵਿਚ, ਕਾਹਨ ਸਿੰਘ ੧੮੮੮ ਈ. ਵਿਚ ਤੇ ਹਰਦਿਤ ਸਿੰਘ ੧੮੮੨ ਈ. ਵਿਚ ਸੁਰਗਵਾਸ ਹੋਏ।

## ਸ. ਫਤਹਿ ਸਿੰਘ, ਅਤਰ ਸਿੰਘ ਕਾਲਿਆਂ ਵਾਲੇ



ਸ: ਜੈਮਲ ਸਿੰਘ ਪਿੰਡ ਕਾਲੇ (ਜ਼ਿਲਾ ਲਾਹੌਰ) ਦਾ ਸੰਧੂ ਜੁੱਟ ਸੀ ਉਹ ਸ਼ੁਕਰਚਕੀਏ ਸ: ਚੜ੍ਹਤ ਸਿੰਘ ਤੇ ਮਹਾਂ ਸਿੰਘ ਦੇ ਮਾਤਹਿਤ ਨੌਕਰ ਕਰਦਾ ਰਿਹਾ। ਉਹਦੇ ਦੋਵੇਂ ਪੁੱਤਰ—ਜੱਸਾ ਸਿੰਘ ਤੇ ਜੈ ਸਿੰਘ—ਉਹਦੇ ਉਮਰ ਵਿਚ ਹੀ ਸੁਰਗਵਾਸ ਹੋ ਗਏ। ਸੋ ਉਹਦੇ ਪਿਛੋਂ ਉਹਦਾ ਪੋਤਰਾ ਫਤਹਿ ਸਿੰਘ ਮਾਲਕ ਬਣਿਆਂ। ਉਹ ੧੭੬੭ ਈ. ਵਿਚ ਰਣਜੀਤ ਸਿੰਘ ਦਾ ਨੌਕਰ ਹੋਇਆ। ਉਹ ਸ਼ੇਰੇ-ਪੰਜਾਬ ਦੇ ਨਿਕਟਵਰਤੀ ਸਰਦਾਰਾਂ ਵਿਚੋਂ ਸੀ। ਉਹ ੧੮੦੭ ਈ. ਨੂੰ ਉਹ ਨਾਰਾਇਣ ਗੜ੍ਹ ਦੀ ਲੜਾਈ ਵਿਚ ਮਰਿਆ\*।

\* ਵੇਖੋ 'ਸਿੱਖਰਾਜ ਤੇ ਸ਼ੇਰੇ-ਪੰਜਾਬ'।

ਸਿੱਖ ਮਿਸਲਾਂ ਤੇ ਸਰਦਾਰ ਘਰਾਣੇ

ਸ: ਫਤਹਿ ਸਿੰਘ ਦੇ ਘਰ ਔਲਾਦ ਕੋਈ ਨਹੀਂ ਸੀ। ਮਹਾਰਾਜੇ ਨੇ ਉਸਦੀ ਵਿਧਵਾ 'ਮਾਈ ਸੇਵਾਂ' ਨੂੰ ਕਿਹਾ, ਕਿ ਜਿਸਨੂੰ ਤੂੰ ਮੁਤਬੰਨਾ ਬਣਾ ਲਵੇਂ, ਸਰਕਾਰ ਉਸ ਨੂੰ ਪਰਵਾਨ ਕਰ ਲਵੇਗੀ। ਮਾਈ ਸੇਵਾਂ ਨੇ ਦਲ ਸਿੰਘ ਨਹੋਰਨਾ (ਨਾਈ—ਹਜਾਮ)—ਜਿਸਨੂੰ ਸ: ਫਤਹਿ ਸਿੰਘ ਧਰਮ ਦਾ ਪੁੱਤਰ ਕਹਿੰਦਾ ਹੁੰਦਾ ਸੀ—ਨੂੰ ਮੁਤਬੰਨਾ ਬਣਾ ਲਿਆ। ਮਹਾਰਾਜੇ ਨੇ ਸ: ਫਤਹਿ ਸਿੰਘ ਦੀ ਜਾਗੀਰ ਦਲ ਸਿੰਘ ਦੇ ਹਵਾਲੇ ਕਰ ਦਿਤੀ।

ਸ: ਦਲ ਸਿੰਘ ਦੇ ਬਜ਼ੁਰਗ ਪਿੰਡ ਕੜਿਆਲ (ਜ਼ਿਲਾ ਸ਼ੇਖੂਪੁਰ) ਦੇ ਸਨ। ਸ: ਸਾਹਿਬ ਸਿੰਘ ਨੇ ਸ: ਚੜ੍ਹਤ ਸਿੰਘ ਕੋਲੋਂ ਜਾਗੀਰ ਹਾਸਲ ਕੀਤੀ ਸੀ। ਉਸਦਾ ਪੁੱਤਰ ਹਕੂਮਤ ਸਿੰਘ ਤੇ ਪੋਤਰਾ ਕੌਰ ਸਿੰਘ ਵੀ ਸੁਕਰਚਕੀਆਂ ਦੇ ਮੁਲਾਜ਼ਮ ਰਹੇ। ਕੌਰ ਸਿੰਘ ਦਾ ਪੁੱਤਰ ਦਲ ਸਿੰਘ ਹੀ ਵਧੇਰੇ ਪ੍ਰਸਿਧ ਹੋਇਆ ਹੈ। ੬੮੦੦੦ ਰੁਪੈ ਦੀ ਜਾਗੀਰ ਉਸਨੂੰ ਮਹਾਰਾਜੇ ਵੱਲੋਂ ਮਿਲੀ ਹੋਈ ਸੀ। ਫਿਰ ਸ: ਫਤਹਿ ਸਿੰਘ ਦਾ ਮੁਤਬੰਨਾ ਬਣਨ ਕਰਕੇ ਉਸਦੀ ਜਾਗੀਰ ਵੀ ਉਸਨੂੰ ਮਿਲ ਗਈ, ਤਾਂ ਸਾਰੀ ੩੫੦੦੦੦ ਰੁਪੈ ਸਾਲਾਨਾ ਆਮਦਣ ਦੀ ਹੋ ਗਈ। ਉਹ ਮਹਾਰਾਜੇ ਦੀਆਂ ਕਈ ਲੜਾਈਆਂ ਵਿਚ ਲੜਿਆ। ਅਕਤੂਬਰ, ੧੮੨੩ ਈ. ਵਿਚ ਮਹਾਰਾਜੇ ਨੇ ਫੌਜ ਦੀ ਪੜਤਾਲ ਕਰਨ ਬਦਲੇ ਸਭ ਜਾਗੀਰਦਾਰਾਂ ਨੂੰ—ਸਣੇ ਫੌਜ—ਰੁਹਤਾਸ ਬੁਲਾਇਆ। ਸ: ਦਲ ਸਿੰਘ ਆਪ ਤਾਂ ਗਿਆ, ਪਰ ਨੀਯਤ ਕੀਤੀ ਹੋਈ ਫੌਜ ਨਾ ਲੈ ਗਿਆ। ਏਸ ਭੁੱਲ ਬਦਲੇ ਮਹਾਰਾਜੇ ਨੇ ਉਸਨੂੰ ਜੁਰਮਾਨਾ ਕਰਕੇ ਦਰਬਾਰ ਵਿਚੋਂ ਕਢ ਦਿਤਾ। ਏਸ ਨਮੋਸ਼ੀ ਨੂੰ ਨਾ ਸਹਾਰਦਾ ਹੋਇਆ ਉਹ ਘਰ ਆ ਕੇ ਜ਼ਹਿਰ ਖਾ ਕੇ ਮਰ ਗਿਆ। ਫੌਜ ਵਿਚ ਉਹ ਸ: ਦਲ ਸਿੰਘ 'ਨਹੋਰਨਾ' ਕਰਕੇ ਪ੍ਰਸਿਧ ਸੀ।


ਸ: ਦਲ ਸਿੰਘ ਦੀ ਜਾਗੀਰ ਉਸਦੇ ਵੱਡੇ ਪੁੱਤਰ ਅਤਰ ਸਿੰਘ ਨੂੰ ਮਿਲੀ। ੧੮੩੪ ਈ. ਵਿਚ ਮਹਾਰਾਜੇ ਨੇ ਨਾਰਾਜ਼ ਹੋ ਕੇ ਉਸ ਦੀ ਜਾਗੀਰ

† ਫਤਹਿ-ਏ-ਪੰਜਾਬ, ਹਿੱਸਾ ਪਹਿਲਾ, ਪੰਨਾ ੭੦੬।

‡ ਵੇਖੋ 'ਸਿੱਖਰਾਜ ਤੇ ਸ਼ੇਰੇ-ਪੰਜਾਬ'।

ਘਟਾ ਕੇ ੪੨੫੮ ਰੁਪੈ ਦੀ ਰਹਿਣ ਦਿਤੀ। ਪਿਛੋਂ ਮ: ਖੜਕ ਸਿੰਘ ਨੇ ਜਾਗੀਰ ੧੨੭੫੦ ਰੁਪੈ ਦੀ ਕਰ ਦਿਤੀ। ਸ਼ੇਰ ਸਿੰਘ ਮਹਾਰਾਜਾ ਬਣਿਆਂ, ਤਾਂ ਉਹਨੇ ਦੋ ਸੌ ਅਸਵਾਰ ਬਦਲੇ ੧੦੨੦੦੦ ਰੁਪੈ ਦੀ ਜਾਗੀਰ ਹੋਰ ਦੇ ਦਿਤੀ। ਸਤਲੁਜ ਯੁਧ ਵਿਚ ਉਹ ਸ਼ਾਮਲ ਸੀ। ਫੇਰੂ ਸ਼ਹਿਰ ਦੀ ਲੜਾਈ ਵਿਚ ਉਸਦਾ ਭਰਾ ਚਤਰ ਸਿੰਘ ਮਾਰਿਆ ਗਿਆ। ਭਰੋਵਾਲ ਦੀ ਸੁਲ੍ਹਾ ਪਿਛੋਂ ਸ: ਅਤਰ ਸਿੰਘ ਕਾਲਿਆਂਵਾਲਾ ਰੀਜੈਂਸੀ ਕੌਂਸਲ ਦਾ ਮੈਂਬਰ ਬਣਾਇਆ ਗਿਆ। ਮੁਲਤਾਨ ਵਿਚ ਬਗ਼ਾਵਤ ਸਮੇਂ ਉਸਦੀ ਫੌਜ ਬਾਗ਼ੀ ਹੋ ਕੇ ਰਾਜਾ ਸ਼ੇਰ ਸਿੰਘ ਨਾਲ ਮਿਲ ਗਈ, ਤਾਂ ਉਹ—ਸਣੇ ਆਪਣੇ ਪੁੱਤਰ ਲਾਲ ਸਿੰਘ—ਦੇ ਨੱਸ ਕੇ ਐਡਵਾਰਡਸ ਦੇ ਡੇਰੇ ਵਿਚ ਚਲਿਆ ਗਿਆ। ਪੰਜਾਬ ਦੀ ਜ਼ਬਤੀ ਸਮੇਂ ੪੭੭੫੦ ਰੁਪੈ ਸਾਲਾਨਾ ਦੀ ਜਾਗੀਰ ਸ: ਅਤਰ ਸਿੰਘ ਦੀ ਜ਼ਿੰਦਗੀ ਵਾਸਤੇ ਕਾਇਮ ਰਹੀ। ਉਸ ਦੀ ਔਲਾਦ ਵਾਸਤੇ ਜਾਗੀਰ ਦਾ ਚੌਥਾ ਹਿੱਸਾ ਸਦਾ ਲਈ ਨੀਯਤ ਕਰ ਦਿਤਾ ਗਿਆ। ਸ: ਅਤਰ ਸਿੰਘ ੧੮੫੧ ਈ. ਵਿਚ ਤੇ ਲਾਲ ਸਿੰਘ ੧੮੮੮ ਈ. ਵਿਚ ਸੁਰਗਵਾਸ ਹੋਏ।

## ਸ. ਫਤਹਿ ਸਿੰਘ 'ਮਾਨ'



੧੭੨੦ ਈ. ਵਿਚ ਪਿੰਡ ਮਾਨਾਂ ਵਾਲਾ (ਜ਼ਿਲਾ ਅੰਮ੍ਰਿਤਸਰ) ਉਜੜ ਗਿਆ, ਤਾਂ ਤਾਰਾ ਸਿੰਘ ਨਾਰਲੀ ਜਾ ਵੱਸਿਆ। ਉਸਦੇ ਪੁੱਤਰ ਕਰਮ ਸਿੰਘ ਨੇ ਮਿਸਲ ਭੰਗੀਆਂ ਵਿਚ ਸ਼ਾਮਲ ਹੋ ਕੇ ਬਹੁਤ ਸਾਰੀ ਜਾਗੀਰ ਹਾਸਲ ਕੀਤੀ। ਉਸਨੇ ਪਿੰਡ ਮਾਨਾਂ ਵਾਲਾ ਦੁਬਾਰਾ ਆਣ ਵਸਾਇਆ\*। ਉਸਦੇ ਪੁੱਤਰ—ਰਾਮ ਸਿੰਘ, ਸ਼ਾਮ ਸਿੰਘ—ਸ: ਮਹਾਂ ਸਿੰਘ ਸੁਕਰਚਕੀਏ ਦੇ ਨੌਕਰ ਹੋ ਗਏ। ੧੭੮੮ ਈ. ਵਿਚ ਰਾਮ ਸਿੰਘ ਸੁਰਗਵਾਸ ਹੋ ਗਿਆ, ਤਾਂ ਸ਼ਾਮ ਸਿੰਘ ਜਾਗੀਰ ਦਾ ਮਾਲਕ ਬਣਿਆ। ਫਿਰ ਫਤਹਿ ਸਿੰਘ ਮਹਾਰਾਜੇ ਦੀ ਫੌਜ ਵਿਚ ਕੁਮੇਦਾਨ ਦੀ ਪਦਵੀ ਤਕ ਪੁੱਜਾ। ੧੮੧੧ ਈ. ਵਿਚ ਉਸ ਕੋਲ ੩੦੦ ਅਸਵਾਰ ਬਦਲੇ ਇਕ ਲੱਖ ਦੀ ਜਾਗੀਰ ਸੀ। ਉਹ ਬਹੁਤ ਸਾਰੀਆਂ ਲੜਾਈਆਂ ਵਿਚ ਲੜਿਆ ਤੇ ਕਈ ਵਾਰ ਜ਼ਖਮੀ ਹੋਇਆ। ਮ:


\* ਰਉਸਾ-ਏ-ਪੰਜਾਬ, ਹਿੱਸਾ ਪਹਿਲਾ, ਪੰਨਾ ੭੫੨।

ਖੜਕ ਸਿੰਘ ਦੇ ਸਮੇਂ ੩੫੦੦੦ ਦੀ ਜਾਗੀਰ ਤੇ ੧੫੦੦੦ ਨਕਦ ਪੈਨਸ਼ਨ ਛਡਕੇ ਬਾਕੀ ਜਾਗੀਰ ਜ਼ਬਤ ਕਰ ਲਈ ਗਈ। ਸ: ਜਵਾਹਰ ਸਿੰਘ ਨੇ ਵਜ਼ੀਰ ਬਣਕੇ ਰਾਜਾ ਗੁਲਾਬ ਸਿੰਘ ਤੋਂ ਖਰਾਜ ਉਗਰਾਹੁਣ ਬਦਲੇ ਫੌਜ ਜੰਮੂ ਭੇਜੀ। ਉਥੇ ਗੁਲਾਬ ਸਿੰਘ ਨੇ ਧੱਖੇ ਨਾਲ ਸ: ਫਤਹਿ ਸਿੰਘ ਮਾਨ ਨੂੰ ਕਤਲ ਕਰਾ ਦਿਤਾ (੧੮੪੫ ਈ.)†।

ਉਸਦਾ ਪੁੱਤਰ ਸਰਦੂਲ ਸਿੰਘ ਸਤਲੁਜ ਯੁਧ ਵਿਚ ਸ਼ਾਮਲ ਸੀ। ਲਾਲ ਸਿੰਘ ਨੇ ਵਜ਼ੀਰ ਬਣ ਕੇ ਸਰਦੂਲ ਸਿੰਘ ਦੀ ਜਾਗੀਰ ਘਟਾ ਤੇ ੩ ਹਜ਼ਾਰ ਦੀ ਰਹਿਣ ਦਿੱਤੀ। ਲਾਲ ਸਿੰਘ ਦੇ ਦੇਸ਼ ਨਿਕਾਲੇ ਪਿਛੋਂ ਸਰਦੂਲ ਸਿੰਘ ਦੀ ਜਾਗੀਰ ੨੧੦੦੦ ਰੁਪਏ ਦੀ ਕਰ ਦਿਤੀ ਗਈ। ਦੂਸਰੇ ਸਿੱਖ ਯੁਧ ਵਿਚ ਉਹ ਅੰਗਰੇਜ਼ਾਂ ਦਾ ਵਫ਼ਾਦਾਰ ਰਿਹਾ। ਉਹ ੧੮੮੧ ਈ. ਵਿਚ ਸੁਰਗਵਾਸ ਹੋਇਆ। ਉਸਦਾ ਭਰਾ ਜਵਾਲਾ ਸਿੰਘ ੧੮੬੦ ਈ. ਵਿਚ ਹੀ ਚਲਾਣਾ ਕਰ ਗਿਆ ਸੀ।


## ਸ. ਕਾਹਨ ਸਿੰਘ 'ਮਾਨ'

ਹੁਕਮ ਸਿੰਘ



ਸ: ਕਾਹਨ ਸਿੰਘ ਮਾਨ ਮਹਾਰਾਜੇ ਦੀ ਸਰੀਰ ਰਖਯਕ (ਬਾਡੀ ਗਾਰਡ) ਫੌਜ ਦਾ ਕੁਮੇਦਾਨ ਸੀ। ਫਿਰ ਉਹ ਜਰਨੈਲ ਦੀ ਪਦਵੀ ਤਕ ਪਹੁੰਚਾ ਤੇ ਉਸ ਦਾ ਭਰਾ ਭਾਗ ਸਿੰਘ ਤੇ ਭਤੀਜਾ ਅਤਰ ਸਿੰਘ ਫੌਜ ਵਿਚ ਕਰਨੈਲ ਬਣੇ। ਮੂਲਰਾਜ ਦੇ ਅਸਤੀਫਾ ਦੇਣ 'ਤੇ ਏਸੇ ਸ: ਕਾਹਨ ਸਿੰਘ ਨੂੰ ਮੂਲਤਾਨ ਦਾ ਗਵਰਨਰ ਬਣਾ ਕੇ ਭੇਜਿਆ ਗਿਆ‡। ਮੂਲਰਾਜ ਨੇ ਬਾਗ਼ੀ ਹੋ ਕੇ ਸ: ਕਾਹਨ ਸਿੰਘ ਤੇ ਉਸ ਦੇ ਪੁੱਤਰ ਵਸਾਵਾ ਸਿੰਘ ਨੂੰ ਕਿਲ੍ਹੇ ਵਿਚ ਕੈਦ ਕਰ ਦਿਤਾ। ਜਦ ਬਾਹਰੋਂ ਅੰਗਰੇਜ਼ੀ ਫੌਜਾਂ ਨੇ ਕਿਲ੍ਹੇ 'ਤੇ ਗੋਲਾਬਾਰੀ ਕੀਤੀ, ਤਾਂ ੩੦ ਦਸੰਬਰ, ੧੮੪੮ ਈ: ਨੂੰ ਉਹ ਕੈਦ ਵਿਚ ਹੀ ਮਾਰੇ ਗਏ।

## ਸ. ਸਰਜਾ ਸਿੰਘ ਮਾਨ, 'ਮੁਗਲ ਚੱਕ'



ਪਿੰਡ ਮੁਗਲ ਚੱਕ ਦਾ 'ਮਾਨ' ਘਰਾਣਾ ਬੜਾ ਪ੍ਰਸਿਧ ਸੀ। ਸ਼ੇਰ-ਪੰਜਾਬ ਦੀ ਫੌਜ ਵਿਚ ਇੱਕੋ ਸਮੇਂ ਮਾਨਾਂ ਦੇ ੨੨ ਅਫਸਰ ਸਨ\*। ਸ: ਸਰਜਾ ਸਿੰਘ ਮਾਨ ਸ: ਚੜ੍ਹਤ ਸਿੰਘ ਸੁਕਰਚਕੀਏ ਦਾ ਸਾਥੀ ਸੀ। ਸਰਜਾ ਸਿੰਘ ੧੭੬੩ ਈ. ਵਿਚ ਸੁਰਗਵਾਸ ਹੋਇਆ।

ਪਹਾੜ ਸਿੰਘ ਨੇ ਫੌਜ ਦਾ ਸਰਦਾਰ ਬਣ ਕੇ ੩੩੭੭ ਰੁਪੈ ਦੀ ਜਾਗੀਰ ਹਾਸਲ ਕੀਤੀ। ਸ: ਮਹਾਂ ਸਿੰਘ ਦੇ ਸਮੇਂ ਉਸਨੂੰ ਬਾਰਾਂ ਹਜ਼ਾਰ ਦੀ ਜਾਗੀਰ ਹੋਰ ਮਿਲੀ। ਉਹ ੧੮੧੩ ਈ. ਵਿਚ ਮਰਿਆ। ਉਸ ਵੇਲੇ ਉਸਦੀ ਜਾਗੀਰ

\* ਰਉਸਾ-ਏ-ਪੰਜਾਬ, ਹਿੱਸਾ ਦੂਜਾ, ਪੰਨਾਂ ੧੭੧।



ਦੋ ਲੱਖ ਤੋਂ ਉੱਤੇ ਸੀ।


ਉਸਦਾ ਪੁੱਤਰ ਹਰੀ ਸਿੰਘ ਉਸ ਵੇਲੇ ਨਾਬਾਲਗ ਸੀ। ਜਵਾਨ ਹੋ ਕੇ ਉਹ ਫੌਜ ਵਿਚ ਭਰਤੀ ਹੋਇਆ। ੧੮੨੧ ਈ. ਨੂੰ ਉਹ ੨੨ ਸਾਲ ਦੀ ਜਵਾਨ ਉਮਰ ਵਿਚ ਹੀ ਮਰ ਗਿਆ। ਉਸਦੇ ਦੋਵੇਂ ਪੁੱਤਰ (ਜਗਤ ਸਿੰਘ ਤੇ ਪ੍ਰਤਾਪ ਸਿੰਘ) ਵੱਡੇ ਹੋ ਕੇ ਫੌਜੀ ਅਫਸਰ ਬਣੇ। ਸ: ਜਗਤ ਸਿੰਘ ਮ: ਦਲੀਪ ਸਿੰਘ ਦੇ ਸਰੀਰ ਰਖਯਕ (ਖਾਡੀ ਗਾਰਡ) ਰਸਾਲੇ ਦਾ ਕਰਨੈਲ ਸੀ। ਪੰਜਾਬ ਦੀ ਜ਼ਬਤੀ ਸਮੇਂ ਉਸਨੂੰ ਪੱਕੀ ਜਾਗੀਰ ਮਿਲੀ।

ਨਾਰ ਸਿੰਘ ਸ: ਮਹਾਂ ਸਿੰਘ ਦੀ ਫੌਜ ਵਿਚ ਅਫਸਰ ਸੀ। ਉਹ ਜਵਾਨ ਉਮਰੇ ਹੀ ਮਰ ਗਿਆ। ਉਸਦਾ ਪੁੱਤਰ ਰਤਨ ਸਿੰਘ ਸ: ਹਰੀ ਸਿੰਘ ਨਲਵੇ ਦੀ ਫੌਜ ਵਿਚ ਕੁਮੇਦਾਨ ਸੀ। ਬਘੇਲ ਸਿੰਘ ਵੀ ਫੌਜੀ ਅਫਸਰ ਸੀ। ਦੂਸਰੇ ਸਿੱਖ ਯੁੱਧ ਵਿਚ ਰਤਨ ਸਿੰਘ ਬਾਗ਼ੀ ਹੋ ਗਿਆ, ਮਗਰ ਬਘੇਲ ਸਿੰਘ ਅੰਗਰੇਜ਼ਾਂ ਦਾ ਵਫ਼ਾਦਾਰ ਰਿਹਾ। ਪੰਜਾਬ ਦੀ ਜ਼ਬਤੀ ਸਮੇਂ ਬਘੇਲ ਸਿੰਘ ਦੀ ਜਾਗੀਰ ਕਾਇਮ ਰਹੀ ਤੇ ਰਤਨ ਸਿੰਘ ਦੀ ਜ਼ਬਤ ਹੋ ਗਈ। ਉਸਨੂੰ ਸਿਰਫ਼ ੧੦੮੦ ਰੁਪੈ ਸਾਲਾਨਾ ਪੈਨਸ਼ਨ ਮਿਲੀ। ਬਘੇਲ ਸਿੰਘ ੧੮੪੬ ਈ. ਵਿਚ ਤੇ ਰਤਨ ਸਿੰਘ ੧੮੫੭ ਈ. ਵਿਚ ਸੁਰਗਵਾਸ ਹੋਏ।

ਸ: ਜੈ ਸਿੰਘ ਦੀ ਲੜਕੀ ਦੀ ਸ਼ਾਦੀ ਸ: ਮਹਾਂ ਸਿੰਘ ਨਾਲ ਹੋਈ, ਜਿਸ ਨੂੰ 'ਮਾਈ ਮਾਨ' ਕਹਿੰਦੇ ਸਨ। ਜੈ ਸਿੰਘ ੧੮੧੨ ਈ. ਵਿਚ ਸੁਰਗਵਾਸ ਹੋਇਆ। ਉਸਦਾ ਪੁੱਤਰ ਮਿਹਰ ਸਿੰਘ ੧੮੧੪ ਈ. ਦੀ ਕਸ਼ਮੀਰ ਮੁਹਿੰਮ ਵਿਚ ਮਰਿਆ। ਜੋਧ ਸਿੰਘ ਫੌਜ ਵਿਚ ਕਰਨੈਲ ਸੀ। ਦੂਸਰੇ ਸਿੱਖ ਯੁੱਧ ਵਿਚ ਉਹ ਬਾਗ਼ੀ ਹੋ ਗਿਆ, ਤਾਂ ਉਹਦੀ ਜਾਗੀਰ ਜ਼ਬਤ ਕਰਕੇ ਸਿਰਫ਼ ੭੨੦ ਰੁਪੈ ਸਾਲਾਨਾ ਪੈਨਸ਼ਨ ਦਿਤੀ ਗਈ।

ਦੀਵਾਨ ਸਿੰਘ ਦਾ ਪੁੱਤਰ ਫਤਹਿ ਸਿੰਘ ਸ਼ੇਰੇ-ਪੰਜਾਬ ਦੀ ਅਰਦਲੀ ਫੌਜ ਵਿਚ ਭਰਤੀ ਹੋਇਆ ਤੇ ਸ: ਜਵਾਹਰ ਸਿੰਘ ਦੀ ਵਜ਼ਾਰਤ ਸਮੇਂ ਕੁਮੇਦਾਨ ਬਣਿਆਂ। ਦੂਸਰੇ ਸਿੱਖ ਯੁੱਧ ਸਮੇਂ ਅੰਗਰੇਜ਼ਾਂ ਦਾ ਵਫ਼ਾਦਾਰ ਰਿਹਾ, ਸੋ ਜਾਗੀਰ ਕਾਇਮ ਰਹੀ।

## ਸ. ਨਿਧਾਨ ਸਿੰਘ 'ਪੰਜ ਹੱਥ'



ਪਹਿਲੇ ਪਹਿਲ ਰਾਮਦਿਤ ਸਿੰਘ ਸੁਕਰਚਕੀਆਂ ਦੀ ਨੌਕਰੀ ਵਿਚ ਆਇਆ। ਉਹ ਲੜਾਈ ਵਿਚ ਮਾਰਿਆ ਗਿਆ। ਉਸਦਾ ਪੁੱਤਰ ਸਾਹਿਬ ਸਿੰਘ ਚੱਠਿਆਂ ਦੀ ਲੜਾਈ ਵਿਚ ਮਾਰਿਆ ਗਿਆ। ਫਿਰ ਮਹਾਰਾਜੇ ਨੇ ਰਣ ਸਿੰਘ ਨੂੰ ਜਾਗੀਰ ਦਿਤੀ।


ਨਿਧਾਨ ਸਿੰਘ ਪਹਿਲਾਂ ੪ ਰੁਪੈ ਰੋਜ਼ ਉੱਤੇ ਘੋੜ-ਚੜ੍ਹਿਆਂ ਵਿਚ ਨੌਕਰ ਹੋਇਆ। ਫਿਰ ਜ਼ਿਲਾ ਗੁਰਦਾਸਪੁਰ ਵਿਚ ਉਸ ਨੂੰ ੧੪ ਪਿੰਡ ਜਾਗੀਰ ਮਿਲੇ। ਇਕ ਲੜਾਈ ਵਿਚ ਉਹ ਇਕੱਲਾ ਪੰਜਾਂ ਪਠਾਣਾਂ ਕੋਲੋਂ ਹਥਿਆਰ ਖੋਹ ਕੇ ਉਹਨਾਂ ਨੂੰ ਘੇਰ ਲਿਆਇਆ। ਇਸ ਬਹਾਦਰੀ ਬਦਲੇ ਉਸਨੂੰ 'ਪੰਜ ਹੱਥ' ਦਾ ਖਿਤਾਬ ਮਿਲਿਆ। ਉਹ ਲੜਾਈ ਵਿਚ ਸਦਾ ਅੱਗੇ ਹੋ ਕੇ ਲੜਦਾ ਸੀ। ਉਹਦੇ ਸਸੀਰ ਉੱਤੇ ਏਨੇ ਫੱਟ ਲੱਗੇ ਹੋਏ ਸਨ,

ਕਿ ਜਿੱਥੇ ਵੀ ਹੱਥ ਰੱਖੇ, ਹੇਠਾਂ ਦਾਗ਼ ਜ਼ਰੂਰ ਆ ਜਾਂਦਾ ਸੀ। ਉਹ ੧੮੩੯ ਈ. ਵਿਚ ਸੁਰਗਵਾਸ ਹੋਇਆ।

ਮ: ਖੜਕ ਸਿੰਘ ਨੇ ਨਿਧਾਨ ਸਿੰਘ 'ਪੰਜ ਹੱਥੇ' ਦੀ ਜਾਗੀਰ ਉਸਦੇ ਵੱਡੇ ਪੁੱਤਰ ਜਵਾਲਾ ਸਿੰਘ ਦੇ ਨਾਮ ਰਹਿਣ ਦਿਤੀ। ਉਸਦਾ ਛੋਟਾ ਭਰਾ ਆਲਾ ਸਿੰਘ ਤੋਪਖਾਨੇ ਦਾ ਕੁਮੇਦਾਨ ਸੀ। ਸ: ਜਵਾਲਾ ਸਿੰਘ ਸਭਰਾਵਾਂ ਦੀ ਲੜਾਈ ਵਿਚ ਮਾਰਿਆ ਗਿਆ। ਵਜ਼ੀਰ ਲਾਲ ਸਿੰਘ ਨੇ ੨੫੦੦ ਰੁਪੈ ਦੀ ਜਾਗੀਰ ਫ਼ੌਜਦਾਰ ਸਿੰਘ ਦੇ ਨਾਮ ਕਰਕੇ ਬਾਕੀ ਜ਼ਬਤ ਕਰ ਲਈ ਦੂਸਰੇ ਸਿੱਖ ਯੁਧ ਵਿਚ ਆਲਾ ਸਿੰਘ ਤੇ ਫ਼ੌਜਦਾਰ ਸਿੰਘ ਬਾਗ਼ੀ ਹੋ ਗਏ, ਸੋ ਜਾਗੀਰ ਜ਼ਬਤ ਹੋ ਗਈ।

ਸੁਜਾਨ ਸਿੰਘ ਵੀ ਫ਼ੌਜ ਵਿਚ ਭਰਤੀ ਸੀ। ਦੂਸਰੇ ਸਿੱਖ ਯੁਧ ਵਿਚ ਉਹ ਅੰਗਰੇਜ਼ਾਂ ਦਾ ਵਫ਼ਾਦਾਰ ਰਿਹਾ ਤੇ ੧੪੪ ਰੁਪੈ ਪੈਨਸ਼ਨ ਹਾਸਲ ਕੀਤੀ ਉਹ ੧੮੬੦ ਈ. ਵਿਚ ਮਰਿਆ।

## ਸ. ਨਿਧਾਨ ਸਿੰਘ 'ਹੱਟੂ' ਪਿੰਡ ਮਰੂਕਾ




ਸ: ਬੂੜ ਸਿੰਘ ਪਿੰਡ ਮਰੂਕੇ (ਜ਼ਿਲਾ ਲਾਹੌਰ) ਦਾ ਚੌਧਰੀ ਸੀ। ਆਹਮਦ ਸ਼ਾਹ ਅਬਦਾਲੀ ਨੇ ਤੀਸਰੇ ਹਮਲੇ ਸਮੇਂ ਪਿੰਡ ਮਰੂਕਾ ਸਾੜ ਦਿਤਾ ਤੇ ਵਸਨੀਕ ਕਤਲ ਕੀਤੇ। ਬੂੜ ਸਿੰਘ ਤੇ ਉਸਦਾ ਪੁੱਤਰ ਜੱਸਾ ਸਿੰਘ ਪਿੰਡ ਵਿਚ ਨਹੀਂ ਸਨ, ਇਸ ਵਾਸਤੇ ਬਚ ਗਏ। ਫਿਰ ਉਹ ਦੋਵੇਂ ਪਿਉ ਪੁੱਤਰ ਧਾੜਵੀ ਬਣ ਗਏ। ਬੂੜ ਸਿੰਘ ਇਕ ਧਾੜੇ ਵਿਚ ਮਾਰਿਆ ਗਿਆ। ਉਸਦੇ ਪੁੱਤਰ ਜੱਸਾ ਸਿੰਘ ਨੇ ਡਸਕੇ ਉੱਤੇ ਕਬਜ਼ਾ ਕਰਕੇ ਰਿਆਸਤ ਬਣਾ ਲਈ। ਉਹ ਇਕ ਲੜਾਈ ਵਿਚ ਜ਼ਖ਼ਮੀ ਹੋ ਕੇ ਕੁਛ ਚਿਰ ਪਿਛੋਂ ਮਰ ਗਿਆ। ਇਲਾਕੇ ਦਾ ਮਾਲਕ ਉਸਦਾ ਪੁੱਤਰ ਸ. ਨਿਧਾਨ ਸਿੰਘ 'ਹੱਟੂ' ਬਣਿਆ। ਉਸਨੇ ਮ: ਰਣਜੀਤ ਸਿੰਘ ਦੀ ਨਾਮ ਮਾਤਰ ਅਧੀਨਗੀ ਮੰਨ ਲਈ। ੧੮੧੦ ਈ. ਦੀ ਮੁਲਤਾਨ ਮੁਹਿੰਮ ਵਿਚੋਂ ਉਹ ਬਿਨਾਂ ਮਹਾਰਾਜੇ ਦੀ ਆਗਿਆ ਦੇ ਵਾਪਸ ਆ ਗਿਆ। ਮਹਾਰਾਜੇ ਨੇ ਏਸ ਗੱਲੋਂ ਗੁੱਸੇ ਹੋ ਕੇ ੧੮੧੦ ਈ. ਵਿਚ ਘੇਰਾ ਪਾ ਕੇ ਡਸਕਾ ਫਤਹਿ ਕਰ ਲਿਆ।

ਤੇ ਨਿਧਾਨ ਸਿੰਘ ਨੂੰ ਕੈਦ ਕਰ ਲਿਆ। ਜਨਵਰੀ, ੧੮੧੧ ਈ. ਵਿਚ ਉਸਨੂੰ ਰਿਹਾ ਕਰਕੇ ਜਾਗੀਰ ਦੇ ਦਿਤੀ ਗਈ, ਜਿਸਦੇ ਬਦਲੇ ਉਸ ਨੇ ੧੦੦ ਅਸਵਾਰ ਦੇਣੇ ਮੰਨੇ। ੧੮੪੫ ਈ. ਵਿਚ ਉਹ ਨੌਕਰੀ ਛੱਡਕੇ ਆਪਣੇ ਪੁਰਾਣੇ ਪਿੰਡ (ਮਰੂਕੇ) ਆ ਗਿਆ, ਜਿਥੇ ੧੮੫੦ ਈ. ਵਿਚ ਸੁਰਗਵਾਸ ਹੋਇਆ।

ਉਸਦਾ ਪੁੱਤਰ ਫਤਹਿ ਸਿੰਘ ਵੀ ਫੌਜ ਵਿਚ ਨੌਕਰ ਸੀ। ਦੂਸਰੇ ਸਿੱਖ ਯੁਧ ਵਿਚ ਉਹ ਅੰਗਰੇਜ਼ਾਂ ਦਾ ਵਫ਼ਾਦਾਰ ਰਿਹਾ। ਫਿਰ ਉਹ ਅੰਗਰੇਜ਼ੀ ਫੌਜ ਵਿਚ ਭਰਤੀ ਹੋ ਕੇ ਗ਼ਦਰ ਵਿਚ ਅੰਗਰੇਜ਼ਾਂ ਦੀ ਮਦਦ ਕਰਦਾ ਰਿਹਾ ਤੇ ੧੮੬੨ ਈ. ਵਿਚ ਪੈਨਸ਼ਨ ਹਾਸਲ ਕੀਤੀ। ਗੁਰਬਖਸ਼ ਸਿੰਘ ੧੮੫੩ ਈ. ਵਿਚ, ਫਤਹਿ ਸਿੰਘ ੧੮੭੫ ਈ. ਵਿਚ ਤੇ ਜੋਧ ਸਿੰਘ ੧੮੫੫ ਵਿਚ ਸੁਰਗਵਾਸ ਹੋਏ।

## ਸ. ਗੁਲਾਬ ਸਿੰਘ ਪਹੂਵੰਡੀਆ



ਜਦ ਸਿੰਘਾਂ ਨੇ ਮੁਲਕ 'ਤੇ ਕਬਜ਼ਾ ਕੀਤਾ ਤਾਂ ਸ: ਕਰਮ ਸਿੰਘ ਪਹੂਵੰਡੀਏ ਨੇ ਦੁਆਬਾ ਜਲੰਧਰ ਵਿਚ ਅੱਠ ਹਜ਼ਾਰ ਦਾ ਇਲਾਕਾ ਮੱਲ ਲਿਆ। ਉਸ ਦੇ ਪਿਛੋਂ ਉਸ ਦਾ ਪੁੱਤਰ ਗੁਲਾਬ ਸਿੰਘ ਇਲਾਕੇ ਦਾ ਮਾਲਕ ਬਣਿਆਂ। ਜਦ ਮ: ਰਣਜੀਤ ਸਿੰਘ ਨੇ ਦੁਆਬੇ 'ਤੇ ਕਬਜ਼ਾ ਕੀਤਾ, ਤਾਂ ਗੁਲਾਬ ਸਿੰਘ ਆਪਣੇ ਪੁਰਾਣੇ ਪਿੰਡ ਪਹੂਵੰਡ (ਪਹਿਲਾਂ ਜ਼ਿਲਾ ਲਾਹੌਰ ਤੇ ਪਾਕਿਸਤਾਨ ਬਣਨ ਪਿਛੋਂ ਜ਼ਿਲਾ ਅੰਮ੍ਰਿਤਸਰ) ਆ ਗਿਆ। ਮਹਾਰਾਜੇ ਨੇ ਉਸ ਨੂੰ ਘਰੋਂ ਬੁਲਾ ਕੇ ਫੌਜ ਵਿਚ ਕੁਮੇਦਾਨ ਬਣਾ ਦਿਤਾ। ਪਹੂਵੰਡ ਤੇ ਸਿਧਵ ਉਸ ਨੂੰ ਜਾਗੀਰ ਵਿਚ ਮਿਲ ਗਏ। ੧੮੨੬ ਈ. ਵਿਚ ਉਸਦਾ ਪੁੱਤਰ ਆਲਾ ਸਿੰਘ ਉਸਦੇ ਮਾਤਹਿਤ ਕੁਮੇਦਾਨ ਬਣਿਆਂ। ੧੮੩੬ ਈ. ਵਿਚ ਸ: ਗੁਲਾਬ ਸਿੰਘ ਨੂੰ ਜਰਨੈਲ ਦੀ ਪਦਵੀ ਮਿਲੀ।

ਸਤਲੁਜ ਯੁਧ ਸਮੇਂ ਸ: ਗੁਲਾਬ ਸਿੰਘ ਲਾਹੌਰ ਵਿਚ ਮ. ਦਲੀਪ ਸਿੰਘ ਦਾ ਰਖਵਾਲਾ ਬਣ ਕੇ ਰਿਹਾ। ਦੂਸਰੇ ਸਿੱਖ ਯੁਧ ਦੇ ਸ਼ੁਰੂ ਹੋਣ ਸਮੇਂ ਉਹ ਪਿਸ਼ਾਵਰ ਦਾ ਨਾਜ਼ਮ ਤੇ ਫੌਜ ਦਾ ਸੈਨਾਪਤੀ ਸੀ। ਉਸਨੇ ਆਪਣੇ


ਪ੍ਰਤਰ—ਕਰਨੈਲ ਆਲਾ ਸਿੰਘ—ਦੀ ਮਦਦ ਨਾਲ ਫੌਜ ਨੂੰ ਬਾਗ਼ੀ ਹੋਣ ਤੋਂ ਰੋਕੀ ਰਖਿਆ। ਪਰ ਜਦ ਰਾਜਾ ਸ਼ੇਰ ਸਿੰਘ ਤੇ ਸ: ਚਤਰ ਸਿੰਘ ਬਾਗ਼ੀ ਹੋ ਗਏ, ਤਾਂ ਸ: ਗੁਲਾਬ ਸਿੰਘ ਦੀ ਫੌਜ ਵੀ ਭੜਕ ਉਠੀ। ਫੌਜ ਨੇ ਸ: ਗੁਲਾਬ ਸਿੰਘ ਤੇ ਸ: ਆਲਾ ਸਿੰਘ ਨੂੰ ਘਰੇ ਵਿਚ ਲੈ ਲਿਆ, ਤਾਂ ਮਜ਼ਬੂਰਨ ਉਹਨਾਂ ਦੋਹਾਂ ਨੂੰ ਬਾਗ਼ੀ ਹੋਣਾ ਪਿਆ\* ।

ਪੰਜਾਬ ਦੀ ਜ਼ਬਤੀ ਸਮੇਂ ਸ: ਗੁਲਾਬ ਸਿੰਘ, ਆਲਾ ਸਿੰਘ ਤੇ ਲਹਿਣਾ ਸਿੰਘ ਦੀਆਂ ਜਾਗੀਰਾਂ ਕਾਇਮ ਰਹੀਆਂ। ਗੁਲਾਬ ਸਿੰਘ ਤੇ ਆਲਾ ਸਿੰਘ ੧੮੫੪ ਈ. ਵਿਚ ਤੇ ਲਹਿਣਾ ਸਿੰਘ ੧੮੫੬ ਈ. ਵਿਚ ਸੁਰਗਵਾਸ ਹੋਏ ।

---

\* ਵੇਖੋ 'ਸਿੱਖਰਾਜ ਕਿਵੇਂ ਗਿਆ?'; ਮਗਰ ਰਊਸਾ-ਏ-ਪੰਜਾਬ, (ਹਿੱਸਾ ਪਹਿਲਾ, ਪੰਨਾ ੫੯੩) ਦਾ ਕਰਤਾ ਲਿਖਦਾ ਹੈ, ਕਿ ਉਹ ਫੌਜ ਦੇ ਕੈਦੀ ਰਹੇ ।

## ਸ. ਧੰਨਾ ਸਿੰਘ 'ਮਲਵਈ'



ਪਿੰਡ ਮੋਰਾਂ (ਰਿਆਸਤ ਨਾਭਾ) ਦਾ ਸ: ਧੰਨਾ ਸਿੰਘ 'ਮਲਵਈ' ੧੭੬੩ ਈ. ਵਿਚ ਸ: ਸਾਹਿਬ ਸਿੰਘ ਗੁਜਰਾਤ ਕੋਲ ਨੌਕਰ ਹੋਇਆ। ੧੮੦੦ ਈ. ਵਿਚ ਉਹ ਫਤਹਿ ਸਿੰਘ ਕਾਲਿਆਂਵਾਲੇ ਦੀ ਫੌਜ ਵਿਚ ਆ ਗਿਆ। ੧੮੦੭ ਈ. ਵਿਚ ਸ: ਫਤਹਿ ਸਿੰਘ ਸੁਰਗਵਾਸ ਹੋ ਗਿਆ, ਤਾਂ ਧੰਨਾ ਸਿੰਘ ਮਹਾਰਾਜੇ ਦੀ ਫੌਜ ਵਿਚ ਆਣ ਨੌਕਰ ਹੋਇਆ। ਉਹ ਕਸੂਰ ਸਾਹੀਵਾਲ, ਅਟਕ, ਮੁਲਤਾਨ, ਕਸ਼ਮੀਰ, ਮਾਨਕੇਰਾ ਆਦਿ ਲੜਾਈਆਂ ਵਿਚ ਬੜੀ ਬਹਾਦਰੀ ਨਾਲ ਲੜਿਆਂ। ਜ਼ਿਲਾ ਜਿਹਲਮ ਵਿਚ ਉਸਨੂੰ ਤੇਰੀ ਹਜ਼ਾਰ ਦੀ ਜਾਗੀਰ ਮਿਲੀ। ਉਹਨੇ ਮਹਾਰਾਜੇ ਕੋਲ ਬੇਨਤੀ ਕੀਤੀ, ਕਿ ਉਸਦਾ ਜੱਦੀ ਪਿੰਡ 'ਮੋਰਾਂ' ਉਸ ਨੂੰ ਜਾਗੀਰ ਵਜੋਂ ਦਿਤਾ ਜਾਏ। ਮਹਾਰਾਜੇ ਨੇ ੧੮੧੬ ਈ. ਵਿਚ ਨਾਭੇ ਦੇ ਰਾਜੇ ਨੂੰ ਕਹਿਕੇ ਪਿੰਡ ਮੋਰਾਂ ਸ:

† ਰਊਸਾ-ਏ-ਪੰਜਾਬ, ਹਿੱਸਾ ਪਹਿਲਾ, ਪੰਨੇ ੫੭੧-੨।



ਧੰਨਾ ਸਿੰਘ ਨੂੰ ਜਾਗੀਰ ਵਜੋਂ ਦੁਆ ਦਿਤਾ। ਉਹ ੧੮੪੩ ਈ. ਵਿਚ ਸੁਰਗਵਾਸ ਹੋਇਆ। ਤਾਂ ਮੌਰਾਂ ਦੀ ਜਾਗੀਰ ਜ਼ਬਤ ਹੋ ਗਈ।


ਉਸਦਾ ਵੱਡਾ ਪੁੱਤਰ—ਬਚਿੱਤਰ ਸਿੰਘ—੧੮੨੭ ਈ. ਵਿਚ ਭਰਤੀ ਹੋਇਆ ਤੇ ੧੮੪੦ ਈ. ਵਿਚ ਹੀ ਮਰ ਗਿਆ। ਸ: ਧੰਨਾ ਸਿੰਘ ਦੇ ਦੂਸਰੇ ਪੁੱਤਰ—ਹੁਕਮ ਸਿੰਘ ਨੂੰ ੧੮੪੧ ਈ. ਵਿਚ ਜਾਗੀਰ ਮਿਲੀ। ਉਹ ਸਭਰਾਵਾਂ ਦੀ ਲੜਾਈ ਵਿਚ ਮਾਰਿਆ ਗਿਆ। ਜਾਇਦਾਦ ਦਾ ਵਾਰਸ ਸ: ਬਚਿੱਤਰ ਸਿੰਘ ਦਾ ਪੁੱਤਰ ਕਿਰਪਾਲ ਸਿੰਘ ਰਹਿ ਗਿਆ। ਵਜ਼ੀਰ ਲਾਲ ਸਿੰਘ ਨੇ ੬੦ ਅਸਵਾਰਾਂ ਬਦਲੇ ੨੫੦੦੦ ਦੀ ਜਾਗੀਰ ਕਿਰਪਾਲ ਸਿੰਘ ਦੇ ਨਾਮ ਰਹਿਣ ਦਿਤੀ ਤੇ ਬਾਕੀ ਜ਼ਬਤ ਕਰ ਲਈ।

ਮੁਲਤਾਨ ਬਗ਼ਾਵਤ ਸਮੇਂ ਕਿਰਪਾਲ ਸਿੰਘ ਰਾਜਾ ਸ਼ੇਰ ਸਿੰਘ ਦੇ ਨਾਲ ਸੀ। ਜਦੋਂ ਮਗਰਲਾ ਬਾਗ਼ੀ ਹੋ ਗਿਆ, ਤਾਂ ਕਿਰਪਾਲ ਸਿੰਘ ਐਡ-ਵਾਰਡਸ ਦੇ ਡੇਰੇ ਵਿਚ ਚਲਾ ਗਿਆ। ਪੰਜਾਬ ਦੀ ਜ਼ਬਤੀ ਸਮੇਂ ਉਸਦੀ ਜਾਗੀਰ ੧੧੦੦੦ ਰੁਪੈ ਸਾਲਾਨਾ ਜ਼ਿੰਦਗੀ ਤਕ ਤੇ ੫੦੦੦ ਰੁਪੈ ਸਾਲਾਨਾ ਪੱਕੀ ਕਾਇਮ ਰਹੀ। ਉਹ ੧੮੫੬ ਈ. ਵਿਚ ਮਰਿਆ।

---

‡ ਪੰਜਾਬ ਰਾਜਾਜ਼ (The Rajas of the Punjab, by Lepel H. Griffin, 1870) ਪੰਨੇ ੪੪੨-੩।

## ਸ. ਧੰਨਾ ਸਿੰਘ 'ਬੁਤਾਲੀਆ'




ਸ: ਧੰਨਾ ਸਿੰਘ (ਪਿੰਡ ਬੁਤਾਲਾ, ਜ਼ਿਲਾ ਅੰਮ੍ਰਿਤਸਰ) ਨੇ ਸੁਕਰ-ਚਕੀਏ ਸ: ਨੌਧ ਸਿੰਘ ਤੇ ਫਿਰ ਸ: ਚੜ੍ਹਤ ਸਿੰਘ ਦੀ ਨੌਕਰੀ ਕੀਤੀ। ਉਹ ੧੭੬੫ ਈ. ਵਿਚ ਸੁਰਗਵਾਸ ਹੋਇਆ। ਉਸ ਤੋਂ ਪਿਛੋਂ ਉਹਦੇ ਪੁੱਤਰ—ਦੀਵਾਨ ਸਿੰਘ ਤੇ ਹੈਬਾ ਸਿੰਘ—ਨੌਕਰੀ ਕਰਦੇ ਰਹੇ। ਦੀਵਾਨ ਸਿੰਘ ਨੂੰ ਸ: ਮਹਾਂ ਸਿੰਘ ਨੇ ਇਕ ਹਜ਼ਾਰ ਸਾਲਾਨਾ ਨਕਦ ਵਜ਼ੀਫਾ ਦਿਤਾ। ਦੀਵਾਨ ਸਿੰਘ ਨੂੰ ਉਸਦੇ ਭਤੀਜੇ ਰਤਨ ਸਿੰਘ ਨੇ ਕਤਲ ਕਰ ਦਿਤਾ\*।

ਸ: ਦੀਵਾਨ ਸਿੰਘ ਦੇ ਪੁੱਤਰਾਂ ਵਿਚੋਂ ਸ਼ਾਮ ਸਿੰਘ ਨੇ ਕੁੰਜਾਹ ਦੇ ਇਲਾਕੇ ਵਿਚ ਪੰਜਾਹ ਹਜ਼ਾਰ ਦੀ ਜਾਗੀਰ ਪ੍ਰਾਪਤੀ ਕੀਤੀ। ਕੁੰਜਾਹ ਤੋਂ ਉਹਦਾ ਲਕਬ 'ਕੰਜਾਹੀਆ' ਪੈ ਗਿਆ। ਉਹ ੧੮੧੩ ਈ. ਵਿਚ ਇਕ ਲੜਾਈ ਅੰਦਰ ਮਾਰਿਆ ਗਿਆ।

\* ਰਉਸਾ-ਏ-ਪੰਜਾਬ, ਹਿੱਸਾ ਦੂਜਾ, ਪੰਨਾ ੧੧੧।

ਝੰਡਾ ਸਿੰਘ ਤੇ ਗੰਡਾ ਸਿੰਘ ਵੀ ਫੌਜ ਵਿਚ ਨੌਕਰ ਸਨ । ਮ: ਸ਼ੇਰ ਸਿੰਘ ਦੇ ਸਮੇਂ ਉਹਨਾਂ ਨੂੰ ਕਾਫੀ ਤਰੱਕੀ ਮਿਲੀ । ਮੁਲਤਾਨ ਬਗ਼ਾਵਤ ਸਮੇਂ ਸ: ਝੰਡਾ ਸਿੰਘ ਨੂੰ ਹਜ਼ਾਰੇ ਭੇਜਿਆ ਗਿਆ, ਕਿ ਉਹ ਸ: ਚਤਰ ਸਿੰਘ ਨੂੰ ਸਮਝਾਕੇ ਬਗ਼ਾਵਤ ਤੋਂ ਰੋਕੇ । ਪਰ ਜਦ ਸ: ਚਤਰ ਸਿੰਘ ਬਾਗ਼ੀ ਹੋ ਗਿਆ, ਤਾਂ ਅੰਗਰੇਜ਼ਾਂ ਨੇ ਸ: ਝੰਡਾ ਸਿੰਘ ਤੇ ਵੀ ਸ਼ੱਕ ਕਰਕੇ ਉਸਨੂੰ ਲਾਹੌਰ ਬੁਲਾ ਕੇ ਕੈਦ ਕਰ ਦਿਤਾ । ਪੰਜਾਬ ਜ਼ਬਤੀ ਸਮੇਂ ਉਸ ਨੂੰ ਕੁਛ ਜਾਗੀਰ ਉਮਰ ਭਰ ਲਈ ਮਿਲੀ ।

## ਸ. ਜੈ ਸਿੰਘ 'ਮਨਿਹਾਲਾ'



ਮਨਿਹਾਲਾ ਜ਼ਿਲਾ ਲਾਹੌਰ (ਹੁਣ ਜ਼ਿਲਾ ਅੰਮ੍ਰਿਤਸਰ) ਦੇ ਚੌਧਰੀ ਬੁਲਾਕੀ ਦੇ ਪੁਤਰ—ਉਤਮ ਸਿੰਘ ਤੇ ਗੋਧਾ ਸਿੰਘ—ਸ: ਹਰੀ ਸਿੰਘ ਭੰਗੀ ਦੇ ਨੌਕਰ ਸਨ। ਜੰਮੂ ਦੇ ਰਾਜੇ ਰਣਜੀਤ ਦੇਵ ਨੇ ਇਕ ਵਾਰ ਸਿਆਲਕੋਟ ਦੇ ਨੇੜੇ ਇਕ ਛੋਟੇ ਜੇਹੇ ਕਿਲ੍ਹੇ ਵਿਚ ਉਤਮ ਸਿੰਘ ਨੂੰ ਘੇਰ ਲਿਆ। ਗੋਧਾ ਸਿੰਘ ਨੇ ਹੋਰ ਕੋਈ ਚਾਰਾ ਨਾ ਵੇਖਕੇ ਬਾਹਰ ਦੇ ਘੋੜੇ ਖੁੱਲ੍ਹੇ ਛੱਡ ਦਿਤੇ। ਉਹਨਾਂ ਦੇ ਅਵਾਰਾ ਭੱਜਣ ਭੁੜਕਣ ਤੋਂ ਡਰਕੇ ਵੇਰੀ ਭੱਜ ਗਏ। ਸ: ਹਰੀ ਸਿੰਘ ਨੇ ਸੁਣਿਆ, ਤਾਂ ਹੱਸ ਕੇ ਕਿਹਾ, "ਗੋਧਾ ਸਿੰਘ ਤਾਂ ਕਮਲਾ ਹੈ।"

ਏਸੇ ਗੱਲੋਂ ਉਸਦਾ ਤੇ ਉਸ ਦੇ ਘਰਾਣੇ ਦਾ ਲਕਬ 'ਕਮਲਾ' ਪੈ ਗਿਆ।† ਏਸੇ ਕਾਰਨ ਉਹਦਾ ਪਿੰਡ ਅੱਜ ਤਕ 'ਕਮਲਿਆਂ ਦਾ ਮਨਿਹਾਲਾ' ਅਖਵਾਉਂਦਾ ਹੈ। ਸ: ਗੋਧਾ ਸਿੰਘ ਬਿਨਾਂ ਔਲਾਦ ਦੇ ਮਰਿਆ, ਤਾਂ ਸਾਰੀ ਜਾਗੀਰ ਦਾ ਮਾਲਕ ਉਤਮ ਸਿੰਘ ਬਣਿਆਂ। ਉਹ ੧੮੦੩ ਈ. ਵਿਚ ਮਰ ਗਿਆ। ਉਸਦੇ ਵੱਡੇ ਦੋਵੇਂ ਪੁੱਤਰ ਪਹਿਲਾਂ ਹੀ ਮਰ ਚੁੱਕੇ ਸਨ। ਸੋ ਜਾਗੀਰ ਦਾ ਵਾਰਸ ਛੋਟਾ ਪੁੱਤਰ ਜੈ ਸਿੰਘ ਬਣਿਆਂ।

ਸ: ਜੈ ਸਿੰਘ ਨੇ ਮਹਾਰਾਜੇ ਦੀ ਫੌਜ ਵਿਚ ਤਰੱਕੀ ਕਰਕੇ ਚਾਲੀ ਹਜ਼ਾਰ ਦੀ ਸਾਲਾਨਾ ਜਾਗੀਰ ਹਾਸਲ ਕੀਤੀ। ੧੮੧੭ ਈ. ਵਿਚ ਉਸਨੂੰ ਫੌਜੀ ਨੌਕਰੀ ਤੋਂ ਹਟਾ ਕੇ ਅੰਮ੍ਰਿਤਸਰ ਦਾ ਜੱਜ ਨੀਯਤ ਕਰ ਦਿਤਾ। ਏਸ ਤਰਾਂ ਉਹ ਦੇ ਕੋਲ ੧੬ ਹਜ਼ਾਰ ਦੀ ਜਾਗੀਰ ਤੇ ਅੱਠ ਹਜ਼ਾਰ ਨਕਦ ਤਨਖਾਹ ਰਹਿ ਗਈ। ਉਹ ੧੮੨੭ ਈ. ਵਿਚ ਸੁਰਗਵਾਸ ਹੋਇਆ।


ਉਸਦਾ ਵੱਡਾ ਪੁੱਤਰ ਮੰਗਲ ਸਿੰਘ ਵੀ ਫੌਜ ਵਿਚ ਸੀ। ਉਹ ਮਾਨਕੇਰਾ ਦੀ ਲੜਾਈ (੧੮੨੨ ਈ.) ਵਿਚ ਮਾਰਿਆ ਗਿਆ, ਤਾਂ ਜਾਗੀਰ ਉਸਦੇ ਪੁੱਤਰ ਵੀਰ ਸਿੰਘ ਦੇ ਨਾਂ ਹੋ ਗਈ।

ਜੈਮਲ ਸਿੰਘ 'ਚਾਰ ਯਾਰੀ ਰਸਾਲੇ' ਵਿਚ ਅਫਸਰ ਸੀ ਤੇ ਉਸਨੂੰ ਵਖਰੀ ਜਾਗੀਰ ਮਿਲੀ ਹੋਈ ਸੀ। ਅਮਰ ਸਿੰਘ ਕੋਲ ਵੀ ੮ ਹਜ਼ਾਰ ਦੀ ਜਾਗੀਰ ਸੀ। ਚੁਗਿਤਰਾ ਸਿੰਘ ਵੰਤੂਰਾ ਦੇ ਬ੍ਰਿਗੇਡ ਵਿਚ ਕਰਨੈਲ ਸੀ। ਸ਼ੇਰ ਸਿੰਘ ਤੇ ਬੂਟਾ ਸਿੰਘ ਵੀ ਫੌਜ ਵਿਚ ਸਨ। ਦੂਸਰੇ ਸਿੱਖ ਯੁਧ ਵਿਚ ਇਹ ਘਰਾਣਾ ਬਾਗ਼ੀ ਹੋ ਗਿਆ, ਸੋ ਪੰਜਾਬ ਦੀ ਜ਼ਬਤੀ ਸਮੇਂ ਸਭ ਕੁਛ ਜ਼ਬਤ ਹੋ ਗਿਆ। ਸਿਰਫ ਜੈਮਲ ਸਿੰਘ ਨੂੰ ਦੋ ਹਜ਼ਾਰ ਦੀ ਸਾਲਾਨਾ ਜਾਗੀਰ ਜ਼ਿੰਦਗੀ ਤਕ ਮਿਲੀ, ਜੋ ੧੮੫੨ ਈ. ਵਿਚ ਉਸਦੇ ਮਰਨ ਨਾਲ ਜ਼ਬਤ ਹੋ ਗਈ।

## ਸ. ਜੈ ਸਿੰਘ ਕੋਟ ਸੈਦ ਮਾਹਮੂਦ

ਵੀਰ ਸਿੰਘ

ਜੈ ਸਿੰਘ




ਸ: ਜੈ ਸਿੰਘ ਸੰਧੂ ਜੱਟ (ਪਿੰਡ ਕੋਟ ਸੈਦ ਮਾਹਮੂਦ—ਹੁਣ ਕੋਟ ਖਾਲਸਾ—ਅੰਮ੍ਰਿਤਸਰ ਦੇ ਕੋਲ) ਸ: ਗੁਲਾਬ ਸਿੰਘ ਭੰਗੀ ਦਾ ਨੌਕਰ ਸੀ। ਫਿਰ ਉਹ ਮਹਾਰਾਜੇ ਦਾ ਨੌਕਰ ਹੋ ਗਿਆ। ਉਸਦੀ ਪੁੱਤਰੀ—ਰੂਪ ਕੌਰ—ਦੀ ਸ਼ਾਦੀ ਮਹਾਰਾਜਾ ਰਣਜੀਤ ਸਿੰਘ ਨਾਲ ੧੮੧੫ ਈ. ਵਿਚ ਹੋਈ†।

ਸ: ਚੜਤ ਸਿੰਘ ਫੌਜ ਵਿਚ ਕੁਮੇਦਾਨ ਸੀ। ਉਹ ਸੱਯਦ ਆਹਮਦ ਨਾਲ ਲੜਕੇ ਸਖਤ ਜ਼ਖਮੀ ਹੋਇਆ। ਭੂਪ ਸਿੰਘ ਵੀ ਫੌਜੀ ਅਫਸਰ ਸੀ। ਉਹ ੧੮੪੦ ਈ. ਵਿਚ ਖੈਬਰ ਦੇ ਇਲਾਕੇ ਅੰਦਰ ਮਾਰਿਆ ਗਿਆ।

ਦੂਸਰੇ ਸਿੱਖ ਯੁਧ ਵਿਚ ਇਸ ਘਰਾਣੇ ਦੇ ਬਹੁਤੇ ਆਦਮੀ ਬਾਗ਼ੀ ਹੋ ਗਏ, ਸੌ ਜਾਗੀਰਾਂ ਜ਼ਬਤ ਹੋ ਗਈਆਂ। ਰਾਣੀ ਰੂਪ ਕੌਰ ਨੂੰ ਪੰਜਾਬ ਦੀ ਜ਼ਬਤੀ ਸਮੇਂ ੧੮੮੦ ਰੁਪੈ ਪੈਨਸ਼ਨ ਮਿਲੀ। ੧੮੭੮ ਈ. ਵਿਚ ਉਹ ਸੁਰਗ-ਵਾਸ ਹੋ ਗਈ, ਤਾਂ ਪੈਨਸ਼ਨ ਜ਼ਬਤ ਹੋ ਗਈ।

† ਰਉਸਾ-ਏ-ਪੰਜਾਬ, (ਹਿੱਸਾ ਪਹਿਲਾ, ਪੰਨਾ ੮੭੫) ਦਾ ਕਰਤਾ ਸੰਨ ੧੮੦੬ ਈ. ਲਿਖਦਾ ਹੈ।

## ਸ. ਹੁਕਮਾ ਸਿੰਘ 'ਚਿਮਨੀ'



ਸ: ਰਾਮ ਸਿੰਘ ਇਸ ਘਰਾਣੇ ਦਾ ਪਹਿਲਾ ਅੰਮ੍ਰਿਤਧਾਰੀ ਸਿੱਖ ਸੀ। ਉਹ ਭੇਰਾ ਛੱਡ ਕੇ ਗੁਜਰਾਂਵਾਲੇ ਆ ਵੱਸਿਆ ਤੇ ਸ: ਚੜਤ ਸਿੰਘ ਦੀ ਘੋੜ-ਸਵਾਰ ਫੌਜ ਵਿਚ ਭਰਤੀ ਹੋ ਗਿਆ। ਉਹ ਇਕ ਲੜਾਈ ਵਿਚ ਮਾਰਿਆ ਗਿਆ। ਉਸ ਵੇਲੇ ਉਸਦਾ ਪੁੱਤਰ ਹੁਕਮਾ ਸਿੰਘ ਅਜੇ ਬਾਲਕ ਹੀ ਸੀ।


ਹੁਕਮਾ ਸਿੰਘ ਗਭਰੂ ਹੋਇਆ, ਤਾਂ ਮਹਾਰਾਜੇ ਦੀ ਫੌਜ ਵਿਚ ਭਰਤੀ ਹੋ ਗਿਆ। ਸਿਆਲਕੋਟ ਦੀ ਲੜਾਈ ਵਿਚ ਉਹ ਏਨਾ ਬਹਾਦਰੀ ਨਾਲ ਲੜਿਆ, ਕਿ ਮਹਾਰਾਜੇ ਨੇ ਉਸਨੂੰ ਗਲ ਨਾਲ ਲਾ ਕੇ ਕਿਹਾ, "ਇਸ ਮੇਰੇ ਚਿਮਨੇ ਜਹੇ ਜਵਾਨ ਨੇ ਤਾਂ ਵੱਡੇ ਵੱਡੇ ਕੱਦਾਂ ਵਾਲਿਆਂ ਦੇ ਮੂੰਹ ਭੂਆ ਛੱਡੇ ਨੇ।"। ਓਥੋਂ ਹੀ ਉਹਦੀ ਅੱਲ 'ਹੁਕਮਾ ਸਿੰਘ ਚਿਮਨੀ' ਪੈ ਗਈ। ਉਹ ਕੱਦ ਦਾ ਮਧਰਾ ਤੇ ਬੜਾ ਫੁਰਤੀਲਾ ਸੀ। ਉਹ ਕੁਛ ਚਿਰ ਇਲਾਕਾ ਅਟਕ ਦਾ ਤੇ ਕੁਛ ਚਿਰ ਹਜ਼ਾਰੇ ਦਾ ਨਾਜ਼ਮ ਵੀ ਰਿਹਾ। ਅਖੀਰ ਉਮਰ ਵਿਚ

ਉਸਦੀ ਜਾਗੀਰ ੩ ਲੱਖ ਸਾਲਾਨਾ ਤੋਂ ਵਧੇਰੇ ਸੀ\* । ਉਸ ਦੇ ਮਰਨ 'ਤੇ ਉਸਦੀ ਔਲਾਦ ਵਿਚ ਝਗੜਾ ਪੈ ਗਿਆ, ਸੋ ਜਾਗੀਰ ਜ਼ਬਤ ਹੋ ਗਈ ।

ਉਸਦਾ ਵੱਡਾ ਪੁੱਤਰ ਸ: ਸ਼ੇਰ ਸਿੰਘ ਰਸਾਲੇ ਵਿਚ ਕੁਮੇਦਾਨ ਸੀ ਤੇ ਪੰਜ ਸੌ ਰੁਪੈ ਮਹੀਨਾ ਲੈਂਦਾ ਸੀ । ਮਿਹਰ ਸਿੰਘ ਤੇ ਅਮਰ ਸਿੰਘ ਵੀ ਕੁਮੇਦਾਨ ਸਨ । ਸ਼ੇਰ ਸਿੰਘ ਸਭਰਾਵਾਂ ਦੀ ਲੜਾਈ ਵਿਚ ਮਾਰਿਆ ਗਿਆ ਫਿਰ ਉਸ ਦੇ ਪੁੱਤਰ ਲਹਿਣਾ ਸਿੰਘ ਨੂੰ ੧੧੪੬ ਰੁਪੈ ਦੀ ਜਾਗੀਰ ਮਿਲੀ ।



## ਭਾਈ ਗੁਰਮੁਖ ਸਿੰਘ



ਇਸ ਘਰਾਣੇ ਦੇ ਬਜ਼ੁਰਗ ਚਨਿਓਟ ਰਹਿੰਦੇ ਸਨ। ਭਾਈ ਰਾਮ ਸਿੰਘ ਸਿੱਖੀ ਦਾ ਪਰਚਾਰਕ ਸੀ। ਉਸਦੇ ਪਿਛੋਂ ਉਸਦਾ ਪੁੱਤਰ ਭਾਈ ਸੂਰਤ ਸਿੰਘ ਸਿੱਖੀ ਦਾ ਪਰਚਾਰ ਕਰਨ ਲੱਗਾ। ਇਲਾਕੇ ਦੀ ਮੁਸਲਮਾਨ ਹਕੂਮਤ ਨੇ ਉਸਨੂੰ ਗ੍ਰਿਫਤਾਰ ਕਰਨਾ ਚਾਹਿਆ, ਤਾਂ ਉਹ ਚਨਿਓਟ ਛੱਡਕੇ ਅੰਮ੍ਰਿਤਸਰ ਆ ਵੱਸਿਆ। ਏਥੇ ਉਹ 'ਹਰਿਮੰਦਰ' ਸਾਹਿਬ ਦਾ ਮਹੰਤ ਬਣ ਗਿਆ। ਜਲੰਧਰ ਦੇ ਇਲਾਕੇ ਵਿਚ ਉਸਨੇ ਕੁਛ ਜਾਗੀਰ ਵੀ ਬਣਾ ਲਈ, ਜਿਸਦਾ ਮਾਲਕ ਪਿਛੋਂ ਉਸਦਾ ਪੁੱਤਰ ਸੰਤ ਸਿੰਘ ਬਣਿਆ। ਜਦ ਸ਼ੇਰੇ-ਪੰਜਾਬ ਨੇ ਦੁਆਬੇ 'ਤੇ ਕਬਜ਼ਾ ਕੀਤਾ, ਤਾਂ ਉਸਦੀ ਜਾਗੀਰ ਕਾਇਮ ਰਹਿਣ ਦਿਤੀ।


ਗੁਰਦਾਸ ਸਿੰਘ ਤਾਂ 'ਹਰਿਮੰਦਰ' ਸਾਹਿਬ ਦਾ ਮਹੰਤ ਬਣ ਗਿਆ ਤੇ ਸੰਤ ਸਿੰਘ ਮਹਾਰਾਜੇ ਦੀ ਫੌਜ ਵਿਚ ਭਰਤੀ ਹੋ ਗਿਆ। ਮਾਨਕੇਰਾ ਦੀ ਮੁਹਿੰਮ ਸਮੇਂ ਉਸਨੂੰ ੬੮੦੦ ਰੁਪੈ ਦੀ ਜਾਗੀਰ ਮਿਲੀ। ਗੁਰਦਾਸ ਸਿੰਘ ਦੇ ਸੁਰਗਵਾਸ ਹੋਣ ਪਿਛੋਂ ਸੰਤ ਸਿੰਘ ਨੌਕਰੀ ਛੱਡ ਕੇ 'ਹਰਿਮੰਦਰ' ਸਾਹਿਬ ਦਾ ਮਹੰਤ ਆਣ ਬਣਿਆਂ।

ਉਸਦਾ ਪੁੱਤਰ ਭਾਈ ਗੁਰਮੁਖ ਸਿੰਘ ਸ਼ਾਹੀ ਦਰਬਾਰ ਵਿਚ ਨੌਕਰ ਹੋ ਗਿਆ। ਉਸਦੀ ਭਾਈ ਰਾਮ ਸਿੰਘ ਨਾਲ ਸਖਤ ਵਿਰੋਧਤਾ ਸੀ। ਮ: ਨੌਨਿਹਾਲ ਸਿੰਘ ਦੇ ਕਤਲ ਪਿਛੋਂ ਭਾਈ ਗੁਰਮੁਖ ਸਿੰਘ ਮ: ਸ਼ੇਰ ਸਿੰਘ ਦਾ ਤਰਫਦਾਰ ਬਣ ਗਿਆ ਤੇ ਜਾਗੀਰ ਪਰਾਪਤ ਕੀਤੀ। ਉਹ ਸੰਧਾਵਾਲੀਆਂ ਦਾ ਮਦਦਗਾਰ ਤੇ ਡੋਗਰਿਆਂ ਦਾ ਵਿਰੋਧੀ ਸੀ। ਰਾਜਾ ਧਿਆਨ ਸਿੰਘ ਦੇ ਕਤਲ ਵਿਚ ਉਹ ਸੰਧਾਵਾਲੀਆਂ ਦੇ ਨਾਲ ਸੀ। ਰਾਜਾ ਹੀਰਾ ਸਿੰਘ ਨੇ ਵਜ਼ੀਰ ਬਣਕੇ ਗਿਆਨੀ ਗੁਰਮੁਖ ਸਿੰਘ ਨੂੰ ਕਤਲ ਕਰਾ ਦਿਤਾ (੧੮੪੩ ਈ.) ਤੇ ਉਸ ਘਰਾਣੇ ਦੀਆਂ ਸਭ ਜਾਗੀਰਾਂ ਜ਼ਬਤ ਕਰ ਲਈਆਂ। ਉਸਦੇ ਪੁੱਤਰਾਂ ਨੂੰ ਅੰਮ੍ਰਿਤਸਰ ਕੈਦ ਕਰਕੇ ਬੜੇ ਤਸੀਹੇ ਦਿੱਤੇ ਗਏ। ਪ੍ਰਦੁਮਨ ਸਿੰਘ ਤੇ ਅਰਜਨ ਸਿੰਘ ਨੱਸ ਕੇ ਲੁਧਿਆਣੇ ਚਲੇ ਗਏ। ਰਾਜਾ ਹੀਰਾ ਸਿੰਘ ਦੇ ਕਤਲ ਹੋਣ ਪਿਛੋਂ ਉਹ ਵਾਪਸ ਆਏ ਤੇ ੫੪੮੮ ਰੁਪੈ ਦੀ ਜਾਗੀਰ ਫਿਰ ਪ੍ਰਾਪਤ ਕੀਤੀ। ੧੮੫੩ ਈ. ਵਿਚ ਪ੍ਰਦੁਮਨ ਸਿੰਘ 'ਹਰਿਮੰਦਰ' ਸਾਹਿਬ ਦਾ ਪ੍ਰਬੰਧਕ ਬਣਿਆਂ। ਪੰਜਾਬ ਦੀ ਜ਼ਬਤੀ ਸਮੇਂ ਜਾਗੀਰ ਕਾਇਮ ਰਹੀ।

ਅਰਜਨ ਸਿੰਘ ੧੮੬੩ ਈ. ਵਿਚ, ਮਧਸੂਦਨ ਸਿੰਘ ੧੮੬੪ ਈ. ਵਿਚ ਤੇ ਪ੍ਰਦੁਮਨ ਸਿੰਘ ੧੮੭੫ ਈ. ਵਿਚ ਸੁਰਗਵਾਸ ਹੋਏ।

## ਭਾਈ ਰਾਮ ਸਿੰਘ

ਭਾਈ ਬੁਲਾਕਾ ਸਿੰਘ




ਭਾਈ ਰਾਮ ਸਿੰਘ ੧੮੦੩ ਈ. ਵਿਚ ਲਾਹੌਰ ਦਰਬਾਰ ਅੰਦਰ ਆਇਆ। ਲੜਾਈ ਵਿਚ ਉਸਦਾ ਡੇਰਾ ਮਹਾਰਾਜੇ ਦੇ ਕੋਲ ਹੁੰਦਾ ਸੀ। ਕੰਵਰ ਨੌਨਿਹਾਲ ਸਿੰਘ ਨੇ ਭਾਈ ਰਾਮ ਸਿੰਘ ਤੋਂ ਅੰਮ੍ਰਿਤ ਛਕਿਆ। ਮ: ਨੌਨਿਹਾਲ ਸਿੰਘ ਦੇ ਮਰਨ ਪਿਛੋਂ ਭਾਈ ਰਾਮ ਸਿੰਘ ਚੰਦ ਕੋਰ ਵੱਲ ਤੇ ਗਿਆਨੀ ਗੁਰਮੁਖ ਸਿੰਘ ਕੰਵਰ ਸ਼ੇਰ ਸਿੰਘ ਵੱਲ ਸੀ। ਗੁਰਮੁਖ ਸਿੰਘ ਦੇ ਕਤਲ ਹੋਣ ਪਿਛੋਂ ਭਾਈ ਰਾਮ ਸਿੰਘ ਦੀ ਤਾਕਤ ਵਧ ਗਈ। ਉਹ ਅੰਗਰੇਜ਼ਾਂ ਨਾਲ ਲੜਾਈ ਛੇੜਨ ਦੇ ਹੱਕ ਵਿਚ ਨਹੀਂ ਸੀ। ਉਹ ਨਵੰਬਰ

੧੮੪੬ ਈ. ਵਿਚ ਸੁਰਗਵਾਸ ਹੋਇਆ ।

ਉਸਦੀ ਥਾਂ ਉਸਦਾ ਭਤੀਜਾ ਭਾਈ ਨਿਧਾਨ ਸਿੰਘ ਜਾਗੀਰਦਾਰ ਬਣਿਆਂ । ਭਰੋਂਵਾਲ ਦੀ ਸੁਲ੍ਹਾ ਪਿਛੋਂ ਉਹ ਰੀਜੈਂਸੀ ਕੌਂਸਲ ਦਾ ਮੈਂਬਰ ਬਣਾਇਆ ਗਿਆ । ਪੰਜਾਬ ਜ਼ਬਤੀ ਸਮੇਂ ਖਾਨਦਾਨੀ ਜਾਗੀਰ (ਕੁਛ) ਕਾਇਮ ਰਹੀ ।

## ਸ. ਮਿਲਖਾ ਸਿੰਘ 'ਬੇਹਪੁਰੀਆ'



ਸ. ਮਿਲਖਾ ਸਿੰਘ ਨੇ ਪਿੰਡ ਕਾਲੋਕੇ (ਜ਼ਿਲਾ ਲਾਹੌਰ) ਛੱਡ ਕੇ ਪਿੰਡ ਬੇਹਪੁਰ ਵਸਾਇਆ\* । ਮਿਸਲ ਭੰਗੀਆਂ ਨਾਲ ਮਿਲਕੇ ਉਸਨੇ ਤਿੰਨ ਲੱਖ ਦਾ ਇਲਾਕਾ ਮੱਲਕੇ ਰਾਵਲਪਿੰਡੀ ਰਾਜਧਾਨੀ ਬਣਾਈ । ਉਸਨੂੰ 'ਬੇਹਪੁਰੀਆ' ਜਾਂ 'ਪਿੰਡੀਵਾਲਾ' ਕਹਿ ਕੇ ਸੱਦਦੇ ਸਨ । ਸ਼ੇਰੇ-ਪੰਜਾਬ ਉਸਦਾ ਬੜਾ ਆਦਰ ਕਰਦਾ ਸੀ । ੧੮੦੪ ਈ. ਵਿਚ ਉਹ ਸੁਰਗਵਾਸ ਹੋਇਆ, ਤਾਂ ਉਸਦਾ ਪੁੱਤਰ ਜੀਵਨ ਸਿੰਘ ਜਾਗੀਰ ਦਾ ਵਾਰਸ ਬਣਿਆ । ਉਹ ਮਹਾਰਾਜੇ ਦਾ ਜਾਗੀਰਦਾਰ ਫੌਜੀ ਜਰਨੈਲ ਸੀ । ਉਹ ੧੮੧੫ ਈ. ਵਿਚ ਸੁਰਗਵਾਸ ਹੋਇਆ ।


ਸ. ਮਿਲਖਾ ਸਿੰਘ ਤੇ ਸ. ਜੀਵਨ ਸਿੰਘ ਦੀ ਫੌਜ ਸ. ਅਤਰ ਸਿੰਘ ਸੰਧਾਵਾਲੀਏ ਦੇ ਹਵਾਲੇ ਕਰ ਦਿਤੀ, ਪਰ ਉਸਦਾ ਨਾਂ 'ਪਿੰਡੀਵਾਲਾ ਡੇਰਾ' ਹੀ ਰਿਹਾ । ਜੱਦੀ ਜਾਗੀਰ ਤੋੜ ਕੇ ਨੰਦ ਸਿੰਘ ਨੂੰ ੮੦੦੦ ਰੁਪੈ ਦੀ ਜਾਗੀਰ ਜ਼ਾਤੀ ਖਰਚ ਵਾਸਤੇ ਤੇ ੪੨ ਹਜ਼ਾਰ ਦੀ ੧੦੦ ਅਸਵਾਰ ਵਾਸਤੇ ਦੇ ਕੇ

\* ਰਊਸਾ-ਏ-ਪੰਜਾਬ, ਹਿੱਸਾ ਪਹਿਲਾ, ਪੰਨਾ ੫੭੬ ।

ਰਾਵਲਪਿੰਡੀ ਦਾ ਕਿਲ੍ਹੇਦਾਰ ਬਣਾਇਆ ਗਿਆ। ਗੁਰਮੁਖ ਸਿੰਘ ਨੂੰ ਦੋ ਹਜ਼ਾਰ ਦੀ ਜਾਗੀਰ ਜ਼ਿਲਾ ਗੁਰਦਾਸਪੁਰ ਵਿਚ ਤੇ ਰਾਮ ਸਿੰਘ ਨੂੰ ਹਜ਼ਾਰੇ ਵਿਚ ਦਿੱਤੀ ਗਈ। ਸ: ਨੰਦ ਸਿੰਘ ਮਹਾਰਾਜੇ ਦੇ ਹੁਕਮ ਮੰਨਣ ਤੋਂ ਕੁਛ ਲਾਪਰਵਾਹ ਹੋਣ ਲੱਗਾ, ਤਾਂ ੧੮੨੦ ਈ. ਵਿਚ ਉਸ ਤੋਂ ਕਿਲ੍ਹਾ ਰਾਵਲ-ਪਿੰਡੀ ਲੈ ਲਿਆ ਗਿਆ। ਰਾਮ ਸਿੰਘ ੧੮੧੬ ਈ. ਵਿਚ, ਨੰਦ ਸਿੰਘ ੧੮੩੧ ਈ. ਵਿਚ ਤੇ ਗੁਰਮੁਖ ਸਿੰਘ ੧੮੪੦ ਈ. ਵਿਚ ਸੁਰਗਵਾਸ ਹੋਏ।

ਪੰਜਾਬ ਦੀ ਜ਼ਬਤੀ ਸਮੇਂ ਫਤਹਿ ਸਿੰਘ ਨੂੰ ੩੦੦੦ ਸਾਲਾਨਾ ਦੀ ਜਾਗੀਰ ਉਮਰ ਭਰ ਵਾਸਤੇ ਮਿਲੀ।

## ਸ. ਲੱਖਾ ਸਿੰਘ 'ਠੇਠਰ'



ਇਸ ਘਰਾਣੇ ਦਾ ਪਹਿਲਾ ਅੰਮ੍ਰਿਤਧਾਰੀ ਸਿੱਖ ਸ: ਚੂਹੜ ਸਿੰਘ ਪਿੰਡ ਠੇਠਰ (ਜ਼ਿਲਾ ਲਾਹੌਰ) ਦਾ ਚੌਧਰੀ ਸੀ। ਉਸਦੇ ਪੋਤਰੇ ਸ: ਲੱਖਾ ਸਿੰਘ ਨੇ ਸੁਕਰਚਕੀਏ ਸ: ਚੜ੍ਹਤ ਸਿੰਘ ਦਾ ਨੌਕਰ ਹੋ ਕੇ ਜਾਗੀਰ ਹਾਸਲ ਕੀਤੀ। ਸ਼ਮਸ਼ੇਰ ਸਿੰਘ ਨੇ ਮਹਾਰਾਜੇ ਦੇ ਹੁਕਮ ਨਾਲ ਕਿਲ੍ਹਾ ਗੋਬਿੰਦਗੜ੍ਹ (ਅੰਮ੍ਰਿਤਸਰ) ਬਣਵਾਇਆ ਤੇ ਓਥੋਂ ਦਾ ਕਿਲ੍ਹੇਦਾਰ ਬਣਿਆਂ। ੧੮੦੧ ਈ. ਵਿਚ ਸ: ਲੱਖਾ ਸਿੰਘ ਕਸੂਰ ਦੀ ਮੁਹਿੰਮ ਵਿਚ, ਅਮੀਰ ਸਿੰਘ ਕਾਂਗੜੇ ਤੇ ਸਾਹਿਬ ਸਿੰਘ ਸੁਜਾਨਪੁਰ ਮਾਰੇ ਗਏ। ਸ਼ਮਸ਼ੇਰ ਸਿੰਘ ੧੮੨੪ ਈ. ਵਿਚ ਸੁਰਗਵਾਸ ਹੋਇਆ।

ਫਿਰ ਸ: ਬਚਨ ਸਿੰਘ ਜਾਗੀਰਦਾਰ ਤੇ ਫੌਜੀ ਅਫਸਰ ਬਣਿਆਂ। ਦੂਸਰੇ ਸਿੱਖ ਯੁਧ ਵਿਚ ਉਹ ਬਾਗੀ ਹੋ ਗਿਆ, ਸੋ ਜਾਗੀਰ ਜ਼ਬਤ ਹੋ ਗਈ। ਪੰਜਾਬ ਦੀ ਜ਼ਬਤੀ ਸਮੇਂ ਸਿਰਫ ੧੦੦ ਰੁਪੈ ਨਕਦ ਪੈਨਸ਼ਨ ਮਿਲੀ।

† ਰਊਸਾ-ਏ-ਪੰਜਾਬ, ਹਿੱਸਾ ਪਹਿਲਾ, ਪੰਨਾ ੫੩੯।

# ਸ. ਕਰਮ ਸਿੰਘ 'ਚਾਹਲ'

ਕੱਥਾ ਸਿੰਘ

ਕਰਮ ਸਿੰਘ

ਨੌਧ ਸਿੰਘ

ਗੁਰਮੁਖ ਸਿੰਘ

ਜਵਾਲਾ ਸਿੰਘ


ਸ: ਬ: ਅਰਜਨ ਸਿੰਘ C.I.E.

ਸ: ਕੱਥਾ ਸਿੰਘ 'ਚਾਹਲ' (ਜ਼ਿਲਾ ਅੰਮ੍ਰਿਤਸਰ) ਭੰਗੀ ਸਰਦਾਰਾਂ ਲਹਿਣਾ ਸਿੰਘ ਗੁੱਜਰ ਸਿੰਘ ਦਾ ਮੁਲਾਜ਼ਮ ਸੀ। ਉਹ ਇਕ ਲੜਾਈ ਵਿਚ ਮਾਰਿਆ ਗਿਆ, ਤਾਂ ਉਸਦੀ ਪੰਜ ਹਜ਼ਾਰ ਸਾਲਾਨਾ ਜਾਗੀਰ ਦਾ ਮਾਲਕ ਉਸਦਾ ਪੁੱਤਰ ਕਰਮ ਸਿੰਘ ਬਣਿਆਂ। ਕੁਛ ਚਿਰ ਪਿਛੋਂ ਉਹ ਮਹਾਰਾਜੇ ਦੀ ਨੌਕਰੀ ਵਿਚ ਆ ਗਿਆ। ੨੫੦ ਖਿਦਮਤੀ ਅਸਵਾਰਾਂ ਬਦਲੇ ਉਸਨੂੰ ਡੇਢ ਲੱਖ ਦੀ ਜਾਗੀਰ ਮਿਲੀ। ੧੮੨੩ ਈ. ਨੂੰ ਉਹ ਇਕ ਲੜਾਈ ਵਿਚ ਮਾਰਿਆ ਗਿਆ। ਜਾਗੀਰ ਦਾ ਮਾਲਕ ਉਸਦਾ ਪੁੱਤਰ ਗੁਰਮੁਖ ਸਿੰਘ ਬਣਿਆਂ। ਉਹ ੧੮੨੬ ਈ. ਨੂੰ ਹੈਜ਼ੇ ਨਾਲ ਸੁਰਗਵਾਸ ਹੋ ਗਿਆ। ਜਵਾਲਾ ਸਿੰਘ ਉਸ ਵੇਲੇ ੧੪ ਸਾਲ ਦਾ ਸੀ। ੩ ਹਜ਼ਾਰ ਦੀ ਜਾਗੀਰ ਉਸ ਕੋਲ ਛੱਡ ਕੇ ਬਾਕੀ ਸਭ ਜ਼ਬਤ ਕਰ ਲਈ ਗਈ। ੧੮੨੬ ਈ. ਵਿਚ ਉਹ ਵੀ ਮਰ ਗਿਆ। ਅਰਜਨ ਸਿੰਘ ਉਸ ਵੇਲੇ ੭ ਸਾਲ ਦਾ ਸੀ। ਉਸਦੇ ਨਾਂ ਸਿਰਫ਼ ਇਕ ਹਜ਼ਾਰ ਸਾਲਾਨਾ ਦੀ ਜਾਗੀਰ ਰਹਿਣ ਦਿਤੀ ਗਈ। ਅੰਗਰੇਜ਼ ਦੇ ਸਮੇਂ ਉਸਨੂੰ 'ਸਰਦਾਰ ਬਹਾਦਰ' (C. I. E.) ਦਾ ਖ਼ਿਤਾਬ ਮਿਲਿਆ।

‡ ਰਊਸ-ਏ-ਪੰਜਾਬ, ਹਿੱਸਾ ਪਹਿਲਾ, ਪੰਨਾ ੭੬੯।




## ਸ: ਕਰਮ ਸਿੰਘ 'ਛੀਨਾ'



ਸ: ਕਰਮ ਸਿੰਘ ਛੀਨਾ ਮਾਹਰਾਜੇ ਦਾ ਛੌਜੀ ਨੌਕਰ ਸੀ। ਪਿਛੋਂ ਉਸਦੇ ਪੁੱਤਰ ਤੇ ਉਹਨਾਂ ਪਿਛੋਂ ਪੋਤਰੇ ਛੌਜ ਵਿਚ ਭਰਤੀ ਹੋਏ। ਦੂਸਰੇ ਸਿੱਖ ਯੁਧ ਵਿਚ ਬਦਨ ਸਿੰਘ ਤੋਂ ਬਿਨਾਂ ਬਾਕੀ ਸਾਰੇ ਬਾਗੀ ਹੋ ਗਏ। ਸੌ ਬਦਨ ਸਿੰਘ ਦੀ ਜਾਗੀਰ ਕਾਇਮ ਰਹੀ ਤੇ ਬਾਕੀ ਸਭ ਦੀ ਜ਼ਬਤ ਹੋ ਗਈ\*।


## ਸ. ਫਤਹਿ ਸਿੰਘ 'ਸਿਧਵੰ'



ਪਿੰਡ ਸਿਧਵੰ (ਜ਼ਿਲਾ ਲਾਹੌਰ, ਹੁਣ ਅੰਮ੍ਰਿਤਸਰ) ਦੇ ਦਿਆਲ ਸਿੰਘ ਨੇ ਗੁਰੂ ਗੋਬਿੰਦ ਸਿੰਘ ਜੀ ਤੋਂ ਅੰਮ੍ਰਿਤ ਛਕਿਆ। ਉਹ ਗੁਰੂ ਜੀ ਦੀ ਅਨੰਦਪੁਰ ਦੀ ਲੜਾਈ ਵਿਚ ਸ਼ਹੀਦ ਹੋਇਆ। ਉਸਦੇ ਪੋਤਰੇ ਅਰਬੇਲ ਸਿੰਘ ਨੇ ੪੦ ਪਿੰਡਾਂ 'ਤੇ ਕਬਜ਼ਾ ਕਰਕੇ ਦੋ ਸੌ ਅਸਵਾਰ ਨੌਕਰ ਰੱਖ ਲਏ। ਜਦ ਸ਼ੇਰੇ-ਪੰਜਾਬ ਨੇ ਇਲਾਕੇ 'ਤੇ ਕਬਜ਼ਾ ਕੀਤਾ, ਓਦੋਂ ਫਤਹਿ ਸਿੰਘ ਤੇ ਕਾਹਨ ਸਿੰਘ ਸਿਰਕਰਦੇ ਸਨ। ਉਹ ਦੋਵੇਂ ਮਹਾਰਾਜੇ ਦੇ ਨੌਕਰ ਹੋ ਗਏ। ੧੮੦੬ ਈ. ਨੂੰ ਸ: ਫਤਹਿ ਸਿੰਘ ਕਾਂਗੜੇ ਦੀ ਲੜਾਈ ਵਿਚ ਮਾਰਿਆ


ਗਿਆ, ਤਾਂ ਜਾਗੀਰਦਾਰ ਕਾਹਨ ਸਿੰਘ ਬਣਿਆਂ। ੧੮੧੪ ਈ. ਦੀ ਮੁਹਿੰਮ ਕਸ਼ਮੀਰ ਵਿਚ ਉਹ ਮਾਰਿਆ ਗਿਆ। ਦੇਵਾ ਸਿੰਘ (ਨਾਬਾਲਗ਼) ਨੂੰ ਤਿੰਨ ਹਜ਼ਾਰ ਸਾਲਾਨਾ ਦੀ ਜਾਗੀਰ ਦੇ ਦਿਤੀ ਗਈ। ਦੂਸਰੇ ਸਿੱਖ ਯੁਧ ਵਿਚ ਉਹ ਅੰਗਰੇਜ਼ਾਂ ਦਾ ਵਫ਼ਾਦਾਰ ਰਿਹਾ। ਸੋ ਪੰਜਾਬ ਦੀ ਜ਼ਬਤੀ ਸਮੇਂ ੨੫੦੦ ਦੀ ਜਾਗੀਰ ਮਿਲੀ।

## ਸ. ਜਵੰਦ ਸਿੰਘ 'ਮੋਕਲ'



ਸ: ਜਵੰਦ ਸਿੰਘ ਸੰਧੂ ਜੱਟ (ਪਿੰਡ ਮੋਕਲ, ਜ਼ਿਲਾ ਲਾਹੌਰ) ਨੇ ਮਹਾਰਾਜੇ ਦਾ ਨੌਕਰ ਹੋ ਕੇ ੧੩੫੦੦੦ ਦੀ ਸਾਲਾਨਾ ਜਾਗੀਰ ਹਾਸਲ ਕੀਤੀ। ਉਹ ੧੮੪੦ ਈ. ਵਿਚ ਸੁਰਗਵਾਸ ਹੋਇਆ। ਉਸਦੇ ਪੁੱਤਰਾਂ— ਬੇਲਾ ਸਿੰਘ ਤੇ ਗੁਰਮੁਖ ਸਿੰਘ—ਨੂੰ ਤਿੰਨ ਸੌ ਅਸਵਾਰਾਂ ਬਦਲੇ ਜਾਗੀਰ ਦਿਤੀ ਗਈ। ਸ: ਬੇਲਾ ਸਿੰਘ ਤੇ ਸੁਰਜਣ ਸਿੰਘ ਦੋ ਸੌ ਅਸਵਾਰ ਸਣੇ ਮੁਦਕੀ, ਫੇਰੂ ਸ਼ਹਿਰ ਦੇ ਸਭਰਾਵਾਂ ਦੀਆਂ ਲੜਾਈਆਂ ਵਿਚ ਲੜੇ। ਬੇਲਾ ਸਿੰਘ ਆਖਰੀ ਲੜਾਈ ਵਿਚ ਜ਼ਖਮੀ ਹੋ ਕੇ ਦਰਿਆ ਵਿਚ ਰੁੜ੍ਹ ਗਿਆ। ਵਜ਼ੀਰ ਲਾਲ ਸਿੰਘ ਨੇ ਅੱਧੀ ਜਾਗੀਰ ਜ਼ਬਤ ਕਰ ਲਈ। ਸੁਰਜਣ ਸਿੰਘ ਤੇ ਖਜਾਨ ਸਿੰਘ ਦੂਸਰੇ ਸਿੱਖ ਯੁਧ ਵਿਚ ਬਾਗ਼ੀ ਹੋ ਗਏ, ਸੌ ਜਾਗੀਰ ਜ਼ਬਤ ਹੋ ਗਈ।

# ਸ. ਮੋਹਰ ਸਿੰਘ 'ਲੰਮਾ'




ਰਾਏ ਮਹਾਂ ਸਿੰਘ ਤੇ ਉਸਦਾ ਪੁੱਤਰ ਲੱਜਾ ਸਿੰਘ ਸ਼ੁਕਰਚਕੀਏ ਸ. ਚੜ੍ਹਤ ਸਿੰਘ ਦੇ ਨੌਕਰ ਸਨ। ਉਹ ਦੋਵੇਂ ਭੇਸ ਬਦਲਕੇ ਵੈਰੀ ਦੀ ਫੌਜ ਵਿਚ ਫਿਰਦੇ ਫੜੇ ਗਏ ਤੇ ਕਤਲ ਕਰ ਦਿਤੇ ਗਏ। ਸ. ਚੜ੍ਹਤ ਸਿੰਘ ਨੇ ਅਮਰ ਸਿੰਘ ਨੂੰ ਸੱਤ ਹਜ਼ਾਰ ਦੀ ਜਾਗੀਰ ਦਿਤੀ। ਉਸਦੇ ਪਿਛੋਂ ਮਹਾਰਾਜੇ ਨੇ ਉਹਦੇ ਤਿੰਨ ਪੁੱਤਰਾਂ ਨੂੰ ਤਿੰਨ ਲੱਖ ਦੀ ਜਾਗੀਰ ਦਿਤੀ, ਜੋ ਬਾਰਾਂ ਸਾਲ ਉਹਨਾਂ ਕੋਲ ਰਹੀ। ਮੋਹਰ ਸਿੰਘ ਬਿਨਾਂ ਮਹਾਰਾਜੇ ਦੀ ਆਗਿਆ ਦੇ ਬਨਾਰਸ ਚਲ ਗਿਆ, ਤਾਂ ਜਾਗੀਰ ਜ਼ਬਤ ਹੋ ਗਈ। ਉੱਚੇ ਕੱਦ ਦੇ ਕਾਰਨ ਮੋਹਰ ਸਿੰਘ ਲੰਮਾ ਅਖਵਾਉਂਦਾ ਸੀ।

ਦੂਸਰੇ ਸਿੱਖ ਯੁਧ ਸਮੇਂ ਕਿਸਨ ਸਿੰਘ ਅੰਗਰੇਜ਼ਾਂ ਦਾ ਵਫ਼ਾਦਾਰ ਰਿਹਾ, ਸੋ ਜਾਗੀਰ ਬਚ ਗਈ। ਮਗਰ ਨਿਹਾਲ ਸਿੰਘ ਤੇ ਬਸੇਸਰ ਸਿੰਘ ਬਾਗ਼ੀ ਹੋ ਗਏ ਤੇ ਜਾਗੀਰ ਜ਼ਬਤ ਹੋ ਗਈ\*।


\* ਰਉਸਾ-ਏ-ਪੰਜਾਬ, ਹਿੱਸਾ ਦੂਜਾ, ਪੰਨਾ ੨੪੭।

## ਸ. ਗੁਰਮੁਖ ਸਿੰਘ 'ਲੰਮਾ'



ਪ੍ਰਧਾਨ ਸਿੰਘ ਪਿੰਡ ਖੀਵੇ (ਜਿਹਲਮ ਕੰਢੇ) ਦਾ ਸਰਾਫ ਸੀ। ਗੁਰਮੁਖ ਸਿੰਘ ਅੱਠ ਸਾਲ ਦਾ ਸੀ, ਜਾਂ ਉਸਦੇ ਚਾਚੇ ਨੇ ਉਸਨੂੰ ਮ: ਮਹਾਂ ਸਿੰਘ ਦੇ ਹਵਾਲੇ ਕੀਤਾ। ਗੁਰਮੁਖ ਸਿੰਘ ਸ਼ੇਰੇ-ਪੰਜਾਬ ਦੀ ਛੋਟੀ ਉਮਰ ਸਮੇਂ ਖੇਡ ਦਾ ਹਮਜ਼ੋਲੀ ਸੀ। ਲਾਹੌਰ ਫਤਹਿ ਕਰਨ ਪਿਛੋਂ ਉਹ ਫੌਜ ਦਾ ਬਖਸ਼ੀ ਤੇ ਖਜ਼ਾਨੇ ਦਾ ਪ੍ਰਬੰਧਕ ਬਣਿਆਂ। ਉਹ ਲਗਭਗ ਸਾਰੀਆਂ ਲੜਾਈਆਂ ਵਿਚ ਸ਼ਾਮਲ ਰਿਹਾ। ਉਹਦੇ ਸਰੀਰ ਉੱਤੇ ਪੰਦਰਾਂ ਫੱਟ (੮ ਗੋਲੀ ਦੇ, ਤਿੰਨ ਤਲਵਾਰ ਦੇ, ਤਿੰਨ ਨੇਜੇ ਦੇ ਤੇ ਇਕ ਤੀਰ ਦਾ) ਸਨ। ਰਾਜਾ ਧਿਆਨ ਸਿੰਘ ਦੇ ਵਜ਼ੀਰ ਬਣਨ ਤੋਂ ਪਹਿਲਾਂ ਉਸਦੀ ਜਾਗੀਰ ਸਾਢੇ ਤਿੰਨ ਲੱਖ ਦੀ ਸੀ। ਡੋਗਰਿਆਂ ਨਾਲ ਉਸਦੀ ਸਖਤ ਦੁਸ਼ਮਣੀ ਸੀ, ਜੋ ਜਾਗੀਰ ਹੌਲੀ ਹੌਲੀ ਘਟਦੀ ਗਈ। ਮ: ਖੜਕ ਸਿੰਘ ਨੇ ਉਸਨੂੰ ਫੇਰ ੫੫੦੦ ਦੀ ਜਾਗੀਰ ਦਿਤੀ। ਮ: ਸ਼ੇਰ ਸਿੰਘ ਨੇ ੨੫੦੦੦ ਦੀ ਜਾਗੀਰ ਹੋਰ ਦਿਤੀ। ਜਦ ਮਹਾਰਾਣੀ ਜਿੰਦ ਕੌਰ ਸ਼ੇਖੂਪੁਰ ਕੈਦ ਸੀ, ਤਾਂ ਗੁਰਮੁਖ ਸਿੰਘ ਕਿਲ੍ਹੇ ਦਾ ਰਾਖਾ ਨੀਯਤ ਸੀ। ਪੰਜਾਬ ਦੀ ਜ਼ਬਤੀ ਸਮੇਂ ਉਸਦੀ ਜਾਗੀਰ ਕਾਇਮ ਰਹੀ।


## ਸ. ਪੰਜਾਬ ਸਿੰਘ 'ਘਰਜਾਖੀਆ'



ਪੰਜਾਬ ਸਿੰਘ ਘਰਜਾਖੀਆ ੩੦ ਰੁਪੈ ਮਹੀਨੇ 'ਤੇ ਸ: ਫਤਹਿ ਸਿੰਘ ਕਾਲਿਆਂ ਵਾਲੇ ਕੋਲ ਅਸਵਾਰ ਭਰਤੀ ਹੋਇਆ ਤੇ ਫਿਰ ਕੁਮੇਦਾਨ ਬਣਿਆਂ। ਸ: ਫਤਹਿ ਸਿੰਘ ਮਾਰਿਆ ਗਿਆ, ਤਾਂ ਪੰਜਾਬ ਸਿੰਘ ਮਹਾਰਾਜੇ ਦੀ ਫੌਜ ਵਿਚ ਆ ਗਿਆ। ੧੮੧੮ ਈ. ਦੀ ਮੁਲਤਾਨ ਦੀ ਫਤਹਿ ਪਿਛੋਂ ਉਸਨੂੰ ਪੰਜਾਹ ਹਜ਼ਾਰ ਦੀ ਜਾਗੀਰ ਮਿਲੀ। ਉਸਦੇ ਮਰਨ ਉੱਤੇ ਜਾਗੀਰ ਜ਼ਬਰ ਹੋ ਗਈ। ਕਾਹਨ ਸਿੰਘ ਜਵਾਨ ਹੋਇਆ ਤਾਂ ਉਸਨੂੰ ਪੰਜ ਸੌ ਅਸਵਾਰ ਦਾ ਕੁਮੇਦਾਨ ਬਣਾਕੇ ਪੰਦਰਾਂ ਹਜ਼ਾਰ ਦੀ ਜਾਗੀਰ ਦਿਤੀ ਗਈ, ਜੋ ਨੌਂ ਸਾਲ ਪਿਛੋਂ (ਹਿਸਾਬ ਨਾ ਦੇਣ ਕਰਕੇ) ਜ਼ਬਤ ਕਰ ਲਈ ਗਈ। ਤਾਂ ਕਾਹਨ ਸਿੰਘ ਸ: ਹਰੀ ਸਿੰਘ ਨਲਵਾ ਦੀ ਫੌਜ ਵਿਚ ਤੇ ਫਿਰ ਸ: ਅਤਰ ਸਿੰਘ ਸੰਧਾਵਾਲੀਏ ਦੀ ਫੌਜ ਵਿਚ ਚਲਾ ਗਿਆ। ਰਾਜਾ ਹੀਰਾ ਸਿੰਘ ਵਜ਼ੀਰ ਨੇ ਕਾਹਨ ਸਿੰਘ ਨੂੰ ਕੈਦ ਕਰ ਦਿਤਾ। ਸ: ਜਵਾਹਰ ਸਿੰਘ ਨੇ ਵਜ਼ੀਰ ਬਣਕੇ ਕਾਹਨ ਸਿੰਘ ਨੂੰ ਫੇਰ ਜਾਗੀਰ ਦੇ ਦਿਤੀ। ਸਤਲੁਜ ਯੁਧ ਵਿਚ ਉਹ ਗੋਲੀ ਖਾ ਕੇ ਮਰਿਆ।

† ਰਊਸਾ-ਏ-ਪੰਜਾਬ, ਹਿੱਸਾ ਦੂਜਾ, ਪੰਨਾ ੨੨੯।

## ਸ. ਫਤਹਿ ਸਿੰਘ 'ਛਾਛੀ'




ਟਹਿਲ ਸਿੰਘ 'ਛਾਛੀ' ਸ: ਚੜ੍ਹਤ ਸਿੰਘ ਦਾ ਜਾਗੀਰਦਾਰ ਸੀ। ਉਹ ੧੭੮੫ ਈ. ਵਿਚ ਸੁਰਗਵਾਸ ਹੋ ਗਿਆ। ਉਸ ਦੇ ਤਿੰਨੇ ਪੁੱਤਰ ਫੌਜ ਵਿਚ ਭਰਤੀ ਹੋ ਗਏ। ਜੱਸਾ ਸਿੰਘ ੧੭੯੦ ਈ. ਵਿਚ ਮਰ ਗਿਆ। ਫਤਹਿ ਸਿੰਘ ਤੇ ਸ਼ੇਰ ਸਿੰਘ ੧੮੧੪ ਈ. ਦੀ ਕਸ਼ਮੀਰ-ਮੁਹਿੰਮ ਵਿਚ ਮਾਰੇ ਗਏ\*। ਗੁਰਮੁਖ ਸਿੰਘ, ਸਾਧੂ ਸਿੰਘ, ਆਦਿ ਘੋੜ-ਚੜ੍ਹਿਆਂ ਵਿਚ ਭਰਤੀ ਸਨ।

\* ਫ਼ਤਹਿ-ਏ-ਪੰਜਾਬ, ਹਿੱਸਾ ਦੂਜਾ, ਪੰਨਾ ੧੦੬।




## ਸ. ਖੁਸ਼ਹਾਲ ਸਿੰਘ 'ਕਲਾਸ ਬਾਜਵਾ'



ਸ: ਖੁਸ਼ਹਾਲ ਸਿੰਘ 'ਕਲਾਸ ਵਾਲਾ' ਨੇ ਸ਼ੇਰੇ-ਪੰਜਾਬ ਦੀ ਈਨ ਮੰਨਣ ਦੀ ਥਾਂ ਡਟ ਕੇ ਟਾਕਰਾ ਕੀਤਾ। ਮਹਾਰਾਜਾ ਉਸ ਦੀ ਬਹਾਦਰੀ 'ਤੇ ਬੜਾ ਖੁਸ਼ ਹੋਇਆ। ਕਲਾਸ ਵਾਲਾ ਫਤਹਿ ਕਰ ਲੈਣ ਪਿਛੋਂ ਮਹਾਰਾਜੇ ਨੇ ਖੁਸ਼ਹਾਲ ਸਿੰਘ ਦੇ ਪੁੱਤਰ ਗੁਲਾਬ ਸਿੰਘ ਨੂੰ ਤੋਪਖਾਨੇ ਦਾ ਜ਼ਮਾਦਾਰ ਬਣਾ ਦਿਤਾ ਤੇ ਦੂਲਾ ਸਿੰਘ ਰਸਾਲੇ ਦਾ ਅਫ਼ਸਰ ਬਣਿਆਂ। ਜੀਵਨ ਸਿੰਘ ਮ: ਖੜਕ ਸਿੰਘ ਦੀ ਫੌਜ ਵਿਚ ਕੁਮੇਦਾਨ ਬਣਿਆਂ। ਸ: ਖੁਸ਼ਹਾਲ ਸਿੰਘ ਤਾਂ ੧੮੩੩ ਈ. ਵਿਚ ਸੁਰਗਵਾਸ ਹੋ ਗਿਆਂ। ਤੇ ਬਾਕੀ ਸਾਰੇ ਦੂਸਰੇ ਸਿੱਖ ਯੁਧ ਵਿਚ ਅੰਗਰੇਜ਼ਾਂ ਦੇ ਵਫ਼ਾਦਾਰ ਰਹੇ। ਜੀਵਨ ਸਿੰਘ ਪਿਛੋਂ ਅੰਗਰੇਜ਼ੀ ਫੌਜ ਵਿਚ ਕਰਨਲ ਬਣਿਆਂ।

## ਸ. ਜੋਧ ਸਿੰਘ 'ਕਲਾਸ ਬਾਜਵਾ'




ਸ: ਹਰੀ ਸਿੰਘ ਭੰਗੀ ਨੇ ਦੀਵਾਨ ਸਿੰਘ ਕਲਾਸ ਬਾਜਵਾ ਨੂੰ ਧਰਮ ਦਾ ਪੁੱਤਰ ਬਣਾ ਕੇ ਜਾਗੀਰ ਦਿਤੀ। ਉਹ ਲਾਵਲਦ ਮਰਿਆ, ਤਾਂ ਉਸਦਾ ਭਤੀਜਾ ਧੰਨਾ ਸਿੰਘ ਜਾਗੀਰਦਾਰ ਬਣਿਆਂ। ਧੰਨਾ ਸਿੰਘ ਦੇ ਪਿਛੋਂ ਉਸਦਾ ਪੁੱਤਰ ਜੋਧ ਸਿੰਘ ਮਾਲਕ ਬਣਿਆਂ। ਉਸਦੀ ਪੁੱਤਰੀ—ਰਾਣੀ ਖੇਮ ਕੌਰ—

ਦਾ ਵਿਆਹ ੧੮੧੬ ਈ. ਵਿਚ ਟਿੱਕਾ ਖੜਕ ਸਿੰਘ ਨਾਲ ਹੋਇਆ। ਉਸੇ ਸਾਲ ਸ: ਜੋਧ ਸਿੰਘ ਸੁਰਗਵਾਸ ਹੋ ਗਿਆ।

ਦੂਸਰੇ ਸਿੱਖ ਯੁਧ ਵਿਚ ਚੰਦਾ ਸਿੰਘ ਤੇ ਗੁਰਦਿਤ ਸਿੰਘ ਬਾਗੀ ਹੋ ਗਏ ਤੇ ਜਾਗੀਰ ਜ਼ਬਤ ਹੋ ਗਈ।

ਰਾਣੀ ਖੇਮ ਕੌਰ ਨੂੰ ੨੪੦੦ ਰੁਪੈ ਸਾਲਾਨਾ ਪੈਨਸ਼ਨ ਮਿਲੀ, ਜੋ ੧੮੮੬ ਈ. ਵਿਚ ਉਸਦੇ ਮਰਨ ਨਾਲ ਜ਼ਬਤ ਹੋ ਗਈ‡।


## ਸ. ਮਤਾਬ ਸਿੰਘ 'ਵਡਾਲਾ' ਸੰਧੂਆਂ



ਸ: ਮਤਾਬ ਸਿੰਘ, ਭੰਗੀ ਸਰਦਾਰਾਂ ਗੰਡਾ ਸਿੰਘ ਝੰਡਾ ਸਿੰਘ ਦੇ ਮਾਤਹਿਤ ਸੀ। ਮ: ਰਣਜੀਤ ਸਿੰਘ ਨੇ ਵਡਾਲਾ ਫਤਹਿ ਕਰ ਲਿਆ, ਤਾਂ ਨਿਧਾਨ ਸਿੰਘ ਤੇ ਟੇਕ ਸਿੰਘ, ਗਵਰਨਰ ਕਸ਼ਮੀਰ ਅਤਾ ਮੁਹੰਮਦ ਦੇ ਨੌਕਰ ਜਾ ਹੋਏ। ੧੮੧੩ ਈ. ਦੀ ਕਸ਼ਮੀਰ-ਮੁਹਿੰਮ ਵਿਚ ਟੇਕ ਸਿੰਘ ਨੇ ਮੁਹਕਮ ਚੰਦ ਦੀ ਮਦਦ ਕੀਤੀ। ਮਹਾਰਾਜੇ ਨੇ ਉਸਨੂੰ ਲਾਹੌਰ ਬੁਲਾਕੇ ਫੌਜੀ ਸਰਦਾਰ ਬਣਾ ਦਿਤਾ। ਦੂਸਰੇ ਸਿੱਖ ਯੁਧ ਵਿਚ ਸ: ਜਵਾਲਾ ਸਿੰਘ ਬਾਗ਼ੀ ਹੋ ਗਿਆ ਤੇ ਜਾਗੀਰ ਜਬਤ ਹੋ ਗਈ\*।

\* ਰਉਸਾ-ਏ-ਪੰਜਾਬ, ਹਿੱਸਾ ਦੂਜਾ, ਪੰਨਾ ੮੮।


## ਸ. ਲਾਲ ਸਿੰਘ 'ਸਿਰਾਂਵਾਲੀ'



ਸਿਰਾਂਵਾਲੀ ਦਾ ਸੰਧੂ ਜੱਟ ਸ: ਦਰਗਾਹ ਸਿੰਘ, ਸ: ਜੈਮਲ ਸਿੰਘ ਫਤਹਿ ਗੜ੍ਹੀਏ ਦੀ ਫੌਜ ਵਿਚ ਅਸਵਾਰ ਭਰਤੀ ਸੀ। ਉਸਦੇ ਪਿਛੋਂ ਲਾਲ ਸਿੰਘ ਸੌ ਅਸਵਾਰ ਦਾ ਸਰਦਾਰ ਬਣਿਆਂ। ਉਸਦੀ ਲੜਕੀ—ਰਾਣੀ ਈਸਰ ਕੌਰ—ਦਾ ਵਿਆਹ ਟਿੱਕਾ ਖੜਕ ਸਿੰਘ ਨਾਲ ੧੮੧੫ ਈ. ਵਿਚ ਹੋਇਆ। ਮੰਗਲ ਸਿੰਘ ਲਾਹੌਰ ਦਰਬਾਰ ਵਿਚ ਆ ਗਿਆ ਤੇ ਟਿੱਕਾ ਖੜਕ ਸਿੰਘ ਕੋਲੋਂ ੧੯ ਹਜ਼ਾਰ ਦੀ ਜਾਗੀਰ ਲਈ। ਉਹ ਖੜਕ ਸਿੰਘ ਦਾ ਫੌਜੀ ਤੇ ਦੀਵਾਨੀ ਮਹਿਕਮੇ ਦਾ ਮੈਨੇਜਰ ਸੀ। ੧੮੩੪ ਈ: ਵਿਚ ਉਸਦੀ ਥਾਂ ਸ: ਚੇਤ ਸਿੰਘ ਬਾਜਵਾ ਮੈਨੇਜਰ ਬਣਿਆਂ।


ਰਾਣੀ ਈਸਰ ਕੌਰ ਮ: ਖੜਕ ਸਿੰਘ ਦੇ ਨਾਲ ਸਤੀ ਹੋਈ। ਉਹ ਬਹੁਤ ਖੁਬਸੂਰਤ ਸੀ। ਪਿਛੋਂ ਮ: ਸ਼ੇਰ ਸਿੰਘ ਨੇ ਬਹੁਤ ਸਾਰੀ ਜਾਗੀਰ ਜ਼ਬਤ ਕਰ ਲਈ।

## ਸ. ਅਮਰ ਸਿੰਘ 'ਵਾਘਾ'



ਮਾਨ ਜੱਟ ਸ. ਅਮਰ ਸਿੰਘ 'ਵਾਘਾ' ਕਨ੍ਹਈਆ ਮਿਸਲ ਵਿਚ ਸੀ। ਉਹ ੧੮੦੫ ਈ. ਵਿਚ ਸੁਰਗਵਾਸ ਹੋਇਆ, ਤਾਂ ਉਸਦਾ ਵੱਡਾ ਪੁੱਤਰ ਭਾਗ ਸਿੰਘ ਮਾਲਕ ਬਣਿਆ। ੧੮੦੮ ਈ. ਵਿਚ ਉਹ ਚਲਾਣਾ ਕਰ ਗਿਆ, ਤਾਂ ਛੋਟਾ ਭਾਈ ਬੁਧ ਸਿੰਘ ਜਾਗੀਰਦਾਰ ਬਣਿਆ। ਕਾਂਗੜੇ ਦੀ ਲੜਾਈ ਪਿਛੋਂ ਮ: ਰਣਜੀਤ ਸਿੰਘ ਨੇ ਇਲਾਕਾ ਜ਼ਬਤ ਕਰਕੇ ਬੁਧ ਸਿੰਘ ਨੂੰ ਗੁਜ਼ਾਰੇ ਜੋਗੀ ਜਾਗੀਰ ਦਿਤੀ। ਉਹ ੧੮੪੬ ਈ. ਵਿਚ ਸੁਰਗਵਾਸ ਹੋਇਆ।


## ਸ. ਗੁਲਾਬ ਸਿੰਘ 'ਭਾਗੋਵਾਲੀਆ'



ਭਾਗੋਵਾਲਾ ਦੇ 'ਕਾਹਲੋ' ਜੱਟ ਉਜੈਨ ਦੇ ਰਾਜਪੂਤਾਂ ਵਿਚੋਂ ਹਨ। 'ਕਾਹਲੋ' ਦੀ ਯਾਰੂਵੀਂ ਪੀੜੀ, ਵਿਚੋਂ 'ਭਾਗੋ' ਹੋਇਆ, ਜਿਸ ਨੇ ਪਿੰਡ ਭਾਗੋਵਾਲਾ (ਜ਼ਿਲਾ ਗੁਰਦਾਸਪੁਰ) ਵਸਾਇਆ। ਇਹ ਘਰਾਣਾ ਸ: ਲਹਿਣਾ ਸਿੰਘ ਮਜੀਠੇ ਦਾ ਮੁਲਾਜ਼ਮ ਸੀ। ਮ: ਸ਼ੇਰ ਸਿੰਘ ਦੇ ਸਮੇਂ ਸ: ਗੁਲਾਬ ਸਿੰਘ ਕਰਨੈਲ ਤੇ ਫਿਰ ਜਰਨੈਲ ਬਣਿਆਂ। ਦੂਸਰੇ ਸਿੱਖ ਯੁਧ ਵਿਚ ਉਹ ਅੰਗਰੇਜ਼ਾਂ ਦਾ ਵਫ਼ਾਦਾਰ ਰਿਹਾ\*। ਸੋ ਜਾਗੀਰ ਕਾਇਮ ਰਹੀ।

\* ਰਊਸਾ-ਏ-ਪੰਜਾਬ, ਹਿੱਸਾ ਦੂਜਾ, ਪੰਨਾ ੯।

## ਸ. ਨਾਰ ਸਿੰਘ 'ਚਮਿਆਰੀ'




ਸ: ਸਾਵਲ ਸਿੰਘ ਨੇ ਸ: ਹਰੀ ਸਿੰਘ ਭੰਗੀ ਕੋਲੋਂ ਅਜਨਾਲਾ ਤੇ ਚਮਿਆਰੇ ਜਾਗੀਰ ਵਿਚ ਲਏ। ਉਸਦੇ ਚਾਚੇ ਦਾ ਪੁੱਤ ਨਾਰ ਸਿੰਘ ਜਾਗੀਰਦਾਰ ਬਣਿਆਂ। ਉਹ ਸ: ਮਹਾਂ ਸਿੰਘ ਦੇ ਮਾਤਹਿਤ ਹੋ ਗਿਆ। ੧੮੦੬ ਈ. ਵਿਚ ਸ: ਨਾਰ ਸਿੰਘ ਸੁਰਗਵਾਸ ਹੋਇਆ, ਤਾਂ ਮਹਾਰਾਜੇ ਨੇ ਕੁਛ ਜਾਗੀਰ ਜ਼ਬਤ ਕਰ ਲਈ, ਪਰ ਪਿੰਡ ਚਮਿਆਰੀ ਰਹਿਣ ਦਿਤਾ। ਰਾਮ ਸਿੰਘ ੧੮੦੮ ਈ. ਵਿਚ ਹੀ ਮਰ ਚੁਕਾ ਸੀ, ਸੋ ਜੈ ਸਿੰਘ ਜਾਗੀਰਦਾਰ ਬਣਿਆਂ। ੧੮੪੧ ਈ. ਵਿਚ ਉਹ ਸੁਰਗਵਾਸ ਹੋ ਗਿਆ, ਤਾਂ ਮ: ਸ਼ੇਰ ਸਿੰਘ ਨੇ ਸਾਰੀ ਜਾਗੀਰ ਜ਼ਬਤ ਕਰ ਲਈ। ਫਿਰ ਗੁਰਦਿਤ ਸਿੰਘ ਮ: ਦਲੀਪ ਸਿੰਘ ਦੀ ਖਾਸ ਫੌਜ ਦਾ ਕੁਮੇਦਾਨ ਬਣਿਆਂ ਤੇ ੧੨੦੦ ਦੀ ਸਾਲਾਨਾ ਜਾਗੀਰ ਲਈ। ਦੂਸਰੇ ਸਿੱਖ ਯੁਧ ਵਿਚ ਪ੍ਰਤਾਪ ਸਿੰਘ ਤੇ ਨਿਹਾਲ ਸਿੰਘ ਬਾਗ਼ੀ ਹੋ ਗਏ, ਸੋ ਜਾਗੀਰ ਜ਼ਬਤ ਹੋ ਗਈ।

† ਰਊਸਾ-ਏ-ਪੰਜਾਬ, ਹਿੱਸਾ ਪਹਿਲਾ, ਪੰਨਾ ੮੬੩।




## ਸ. ਰਾਮ ਸਿੰਘ ਚੌਬਾ



ਸ: ਸੱਦਾ ਸਿੰਘ ਪਿੰਡ ਦਾਦੂ ਮਾਜਰਾ (ਜ਼ਿਲਾ ਸਿਆਲਕੋਟ) ਦਾ ਜੱਟ ਸੀ। ਉਸਦਾ ਪੁੱਤਰ—ਦਿਆਲ ਸਿੰਘ—ਕਨ੍ਹਈਆਂ ਦਾ ਜਾਗੀਰਦਾਰ ਸੀ। ਉਸਦੇ ਮਰਨ ਉੱਤੇ ਜਾਗੀਰ ਜ਼ਬਤ ਹੋ ਗਈ। ਉਸਦੇ ਪੁੱਤਰ—ਕਿਸ਼ਨ ਸਿੰਘ ਤੇ ਰਾਮ ਸਿੰਘ—ਪਿੰਡ ਚੌਬੇ (ਜ਼ਿਲਾ ਅੰਮ੍ਰਿਤਸਰ) ਆਣ ਵੱਸੇ। ਉਹ ਦੋਵੇਂ ਟਿੱਕਾ ਖੜਕ ਸਿੰਘ ਦੇ ਮਾਤਹਿਤ ਕੁਮੇਦਾਨ ਹੋਏ। ਕਿਸ਼ਨ ਸਿੰਘ ੧੮੨੭ ਈ. ਨੂੰ ਇਕ ਲੜਾਈ ਵਿਚ ਮਾਰਿਆ ਗਿਆ। ਸ: ਰਾਮ ਸਿੰਘ ਕੋਲ ਸੱਤ ਪਿੰਡ ਜਾਗੀਰ ਸੀ। ਮ: ਸ਼ੇਰ ਸਿੰਘ ਦੇ ਸਮੇਂ ਉਸ ਕੋਲ ਪੰਦਰਾਂ ਹਜ਼ਾਰ ਦੀ ਜਾਗੀਰ ਹੋ ਗਈ। ਦੂਸਰੇ ਸਿੱਖ ਯੁਧ ਵਿਚ ਬਾਗ਼ੀ ਹੋ ਕੇ ਰਾਮ ਨਗਰ, ਚਿਲੀਆਂ ਵਾਲੀ ਤੇ ਗੁਜਰਾਤ ਦੀਆਂ ਲੜਾਈਆਂ ਵਿਚ ਲੜਿਆ ਤੇ ਆਖਰੀ ਲੜਾਈ ਵਿਚ ਮਾਰਿਆ ਗਿਆ\*। ਸੋ ਜਾਗੀਰ ਜ਼ਬਤ ਹੋ ਗਈ।

\* ਰਊਸਾ-ਏ-ਪੰਜਾਬ, ਹਿੱਸਾ ਪਹਿਲਾ, ਪੰਨਾ ੮੫੬।

## ਸ. ਗੋਰ ਸਿੰਘ 'ਮਾੜੀ'




ਭੰਗੀ ਮਿਸਲ ਵਿਚ ਸ਼ਾਮਲ ਹੋ ਕੇ ਗੋਰ ਸਿੰਘ ਨੇ ਦੁਆਬਾ ਜਲੰਧਰ ਵਿਚ ਕੁਛ ਇਲਾਕਾ ਮੱਲ ਲਿਆ। ਉਹ ਇਲਾਕਾ ਆਪਣੇ ਪ੍ਰੋਤਰਾਂ—ਜੋਧ ਸਿੰਘ, ਦੀਵਾਨ ਸਿੰਘ ਤੇ ਸੁੱਖਾ ਸਿੰਘ—ਦੇ ਹਵਾਲੇ ਕਰਕੇ ਸ: ਗੋਰ ਸਿੰਘ ਨੇ ਪਿੰਡ 'ਮਾੜੀ ਗੋਰ ਸਿੰਘ ਵਾਲੀ' ਆਣ ਵਸਾਇਆ ਤੇ ਕੱਚਾ ਕਿਲ੍ਹਾ ਬਣਾ ਲਿਆ। ਜਦ ਮਹਾਰਾਜਾ ਨੇ ਇਸ ਕਿਲ੍ਹੇ ਨੂੰ ਘੇਰਾ ਪਾਇਆ, ਉਦੋਂ ਮੋਹਰ ਸਿੰਘ ਮਾਲਕ ਸੀ। ਉਸਨੇ ਕਿਲ੍ਹਾ ਹਵਾਲੇ ਕਰਕੇ ਮਹਾਰਾਜੇ ਕੋਲੋਂ ਜਾਗੀਰ ਲੈ ਲਈ। ਸ਼ੇਰੇ-ਪੰਜਾਬ ਦੀ ਫ਼ੌਜ ਵਿਚ ਉਹ ਪੰਜ ਸੌ ਅਸਵਾਰ ਦਾ ਅਫ਼ਸਰ ਬਣਿਆਂ।

ਦੂਸਰੇ ਸਿੱਖ ਯੁਧ ਸਮੇਂ ਸਮਸ਼ੇਰ ਸਿੰਘ ਬਾਗ਼ੀ ਹੋ ਗਿਆ, ਤਾਂ ਸਾਰੀ ਜਾਗੀਰ (੨੭ ਹਜ਼ਾਰ ਦੀ) ਜ਼ਬਤ ਹੋ ਗਈ। ੧੮੫੦ ਈ. ਵਿਚ ਉਸਨੂੰ ੭੨੦ ਰੁਪੈ ਸਾਲਾਨਾ ਪੈਨਸ਼ਨ ਮਿਲੀ।

† ਰਊਸਾ-ਏ-ਪੰਜਾਬ, ਹਿੱਸਾ ਪਹਿਲਾ, ਪੰਨਾ ੬੪੫।

## ਸ. ਬੂੜ ਸਿੰਘ ਮੁਕੇਰੀਆ



ਮੁਕੇਰੀਆਂ (ਜ਼ਿਲਾ ਹੁਸ਼ਿਆਰਪੁਰ) ਦਾ ਬੁੱਢਾ ਦਿੱਤਾ ਮਹਿਰਾ (ਭਿਉਰ)† ਤੇ ਉਸ ਦਾ ਪੁੱਤਰ ਰੁਲਦੂ ਰਾਮ ਸ: ਜੈ ਸਿੰਘ ਕਨ੍ਹਈਏ ਦੇ ਨੌਕਰ ਸਨ। ਕੰਵਰ ਸ਼ੇਰ ਸਿੰਘ ਦੀ ਪਾਲਣਾ ਦਾ ਪ੍ਰਬੰਧ ਰੁਲਦੂ ਰਾਮ ਨੂੰ ਸੌਂਪਿਆ ਗਿਆ। ਜਦ ਮਾਈ ਸਦਾ ਕੌਰ ਦਾ ਮਹਾਰਾਜੇ ਨਾਲ ਝਗੜਾ ਹੋਇਆ, ਤਾਂ ਰੁਲਦੂ ਰਾਮ ਸਦਾ ਕੌਰ ਦਾ ਤਰਫਦਾਰ ਰਿਹਾ। ਸਦਾ ਕੌਰ ਕੈਦ ਕਰ ਲਈ ਗਈ, ਤਾਂ ਰੁਲਦੂ ਰਾਮ ਡਰਦਾ ਨੱਸ ਕੇ ਵਧਣੀ (ਜ਼ਿਲਾ ਫ਼ੀਰੋਜ਼ਪੁਰ) ਚਲਾ ਗਿਆ। ਮਹਾਰਾਜੇ ਨੇ ਉਸਦੀ ਜਾਗੀਰ ਜ਼ਬਤ ਕਰ ਲਈ। ਕੁਛ ਚਿਰ ਪਿਛੋਂ ਰੁਲਦੂ ਰਾਮ ਤੇ ਬੂੜ ਸਿੰਘ ਮਹਾਰਾਜੇ ਦੇ ਚਰਨੀਂ ਆਣ ਪਏ ਤਾਂ ਉਸ ਨੇ ਮਾਫ਼ ਕਰ ਦਿੱਤਾ। ਬੂੜ ਸਿੰਘ ਨੂੰ ਰਾਣੀ ਮਹਿਤਾਬ ਕੌਰ ਦਾ ਖ਼ਿਦਮਤਗਾਰ ਨੀਯਤ ਕੀਤਾ ਗਿਆ। ਉਸਦੇ ਦੁੱਜੇ ਭਰਾ, ਕੰਵਰ ਸ਼ੇਰ ਸਿੰਘ ਤੇ


† ਰਉਸਾ-ਏ-ਪੰਡਾਬ, ਹਿੱਸਾ ਪਹਿਲਾ, ਪੰਨਾ ੨੪੪; ਭਗਵਾਨ ਦਾਸ (ਰਉਸਾ-ਏ ਬਾ-ਅਖ਼ਤਿਆਰ-ਉ-ਠਾਮੀ ਖਾਨਦਾਨ ਪੰਜਾਬ,—ਕਰਨਲ ਚਾਦਲਸ ਫ਼ਰਾਂਸਿਸ ਮੈਲਸੀ ਦੀ ਕਤਾਬ ਦਾ ਤਰਜਮਾ—ਉਲਥਾਕਾਰ ਭਗਵਾਨ ਦਾਸ, ਚੀਫ਼ ਜੱਜ, ਰਿਆਸਤ ਕਪੂਰਥਲਾ, ਫ਼ਾਜ਼ੀ ੧੮੮੪ ਈ.), ਪੰਨਾ ੪੪੧।

ਟਿੱਕਾ ਪ੍ਰਤਾਪ ਸਿੰਘ ਦੇ ਅਰਦਲੀ ਮੁਕਰਰ ਹੋਏ। ਬੁਧ ਸਿੰਘ ਮ: ਸ਼ੇਰ ਸਿੰਘ ਦੇ ਨਾਲ ਕਤਲ ਹੋਇਆ।

ਰਾਜਾ ਹੀਰਾ ਸਿੰਘ ਨੇ ਵਜ਼ੀਰ ਬਣ ਕੇ ਬੂੜ ਸਿੰਘ ਨੂੰ ੮੧ ਹਜ਼ਾਰ ਜੁਰਮਾਨਾ ਕੀਤਾ ਤੇ ਜਾਗੀਰ ਜ਼ਬਤ ਕਰ ਲਈ। ਮ: ਜਵਾਹਰ ਸਿੰਘ ਵਜ਼ੀਰ ਬਣਿਆ, ਤਾਂ ਉਹਨੇ ਬੂੜ ਸਿੰਘ ਦੀ ਜਾਗੀਰ ਬਹਾਲ ਕਰਕੇ ਉਹਨੂੰ ਅੰਮ੍ਰਿਤਸਰ ਦਾ ਨਾਜ਼ਮ ਬਣਾਇਆ। ਏਸੇ ਸਮੇਂ ਸੁਧ ਸਿੰਘ ਤੇ ਮਹਾਂ ਸਿੰਘ ਨੂੰ ਵੀ ਜਾਗੀਰਾਂ ਮਿਲੀਆਂ। ਮ: ਜਿੰਦ ਕੌਰ ਸ਼ੇਖੂਪੁਰ ਵਿਚ ਏਸੇ ਬੂੜ ਸਿੰਘ ਦੀ ਨਿਗਰਾਨੀ ਵਿਚ ਕੈਦ ਰਹੀ ਸੀ। ਬੁਧ ਸਿੰਘ ਉਸ ਵੇਲੇ ਮ: ਦਲੀਪ ਸਿੰਘ ਦੀ ਖਿਦਮਤ ਵਿਚ ਲਾਹੌਰ ਸੀ। ਇਹ ਸਾਰੇ ਅੰਗਰੇਜ਼ ਦੇ ਪੱਕੇ ਵਫ਼ਾਦਾਰ ਰਹੇ, ਸੋ ਪੰਜਾਬ ਦੀ ਜ਼ਬਤੀ ਸਮੇਂ ਜਾਗੀਰਾਂ ਕਾਇਮ ਰਹੀਆਂ।

ਮ: ਬੂੜ ਸਿੰਘ ਨੂੰ ਅੰਗਰੇਜ਼ਾਂ ਨੇ ਮੁਕੇਰੀਆਂ ਵਿਚ ਸਬ-ਰਜਿਸਟਰਾਰ ਤੇ ਆਨਰੇਰੀ ਮੈਜਿਸਟਰੇਟ ਬਣਾ ਦਿਤਾ। ਗਦਰ ਵਿਚ ਇਸ ਘਰਾਣੇ ਨੇ ਨੇ ਅੰਗਰੇਜ਼ ਦੀ ਬੜੀ ਮਦਦ ਕੀਤੀ। ੧੮੮੮ ਈ. ਵਿਚ ਬੂੜ ਸਿੰਘ ਨੂੰ 'ਸਰਦਾਰ ਬਹਾਦਰ' ਦਾ ਖਿਤਾਬ ਮਿਲਿਆ।

## ਕੈਥਲ ਦਾ ਭਾਈ ਘਰਾਣਾ



ਇਹ ਘਰਾਣਾ ਪ੍ਰਸਿਧ ਭਾਈ ਭਗਤੂ ਦੀ ਔਲਾਦ ਹੈ। ਇਸਦਾ ਪਿਛਾ ਰਾਜਾ ਜੈਸਲ ਨਾਲ ਜਾ ਮਿਲਦਾ ਹੈ। ਸ: ਗੁਰਬਖਸ਼ ਸਿੰਘ ਰਾ. ਆਲਾ ਸਿੰਘ ਦਾ ਸਾਥੀ ਸੀ। ਉਹ ੧੭੬੦ ਈ. ਵਿਚ ਸੁਰਗਵਾਸ ਹੋਇਆ\*। ਉਸਦੇ ਅੱਗੇ ਛੇ ਪੁੱਤਰ ਸਨ। ਸ: ਬੁਢਾ ਸਿੰਘ ਨੇ ਥਾਨੇਸਰ ਕਹੋਦ ਤੇ ਪਹੁੰਚਾ ਮੱਲ ਲਏ। ਮਗਰੋਂ ਭੰਗਾ ਸਿੰਘ ਨੇ ਥਾਨੇਸਰ ਖੋਹ ਲਿਆ। ਸ:

\* ਰਊਸਾ-ਏ-ਪੰਜਾਬ, ਹਿੱਸਾ ਪਹਿਲਾ, ਪੰਨਾ ੪੧; ਭਗਵਾਨ ਦਾਸ, ਪੰਨਾ ੨੨੩

ਦੇਸੂ ਸਿੰਘ ਨੇ ਭੀਖ ਬਖਸ਼ ਤੇ ਨਿਅਮਤ ਖਾਂ ਪਠਾਣਾਂ ਤੋਂ ਕੈਥਲ ਖੋਹ ਲਿਆ। ਸ: ਦੇਸੂ ਸਿੰਘ ੧੭੧੮ ਈ. ਵਿਚੀ ਸੁਰਗਵਾਸ ਹੋਇਆ।

ਉਸਦੇ ਦੋ ਪੁੱਤਰ ਸਨ: ਬਹਾਲ ਸਿੰਘ ਤੇ ਲਾਲ ਸਿੰਘ। ਬਹਾਲ ਸਿੰਘ ਨੂੰ ਕਤਲ ਕਰਕੇ ਲਾਲ ਸਿੰਘ ਸਾਰੇ ਇਲਾਕੇ ਦਾ ਮਾਲਕ ਬਣ ਬੈਠਾ। ੧੮੦੯ ਈ. ਵਿਚ ਇਹ ਰਿਆਸਤ ਵੀ ਅੰਗਰੇਜ਼ਾਂ ਦੀ ਰੱਖਿਆ ਵਿਚ ਚਲੀ ਗਈ। ਲਾਲ ਸਿੰਘ ਪਿਛੋਂ ਪ੍ਰਤਾਪ ਸਿੰਘ ਤੇ ਉਸਦੇ ਪਿਛੋਂ ਉਦੇ ਸਿੰਘ ਗੱਦੀ 'ਤੇ ਬੈਠਾ। ੧੫ ਮਾਰਚ, ੧੮੪੩ ਈ. ਉਹ ਬਿਨਾਂ ਔਲਾਦ ਦੇ ਸੁਰਗਵਾਸ ਹੋ ਗਿਆ, ਤਾਂ ਸਰਕਾਰ ਅੰਗਰੇਜ਼ੀ ਨੇ ਚਾਰ ਲੱਖ ਦਾ ਇਲਾਕਾ (ਸਣੇ ਕੈਥਲ) ਜ਼ਬਤ ਕਰ ਲਿਆ। ਸਿਰਫ ਇਕ ਲੱਖ ਦਾ ਇਲਾਕਾ (ਜੋ ਸ: ਗੁਰਬਖਸ਼ ਸਿੰਘ ਦੇ ਕਬਜ਼ੇ ਸੀ) ਸ: ਗੁਲਾਬ ਸਿੰਘ ਨੂੰ ਦਿਤਾ। ਉਸਦੇ ਪਿਛੋਂ ਵੱਡਾ ਪੁੱਤਰ ਜਸਮੇਰ ਸਿੰਘ ਜਾਗੀਰਦਾਰ ਬਣਿਆ। ਉਸਨੇ ਤੇ ਅਨੌਖ ਸਿੰਘ ਨੇ ਸਿੱਖਾਂ ਦੀਆਂ ਦੋਹਾਂ ਲੜਾਈਆਂ ਤੇ ਗ਼ਦਰ ਵਿਚ ਅੰਗਰੇਜ਼ਾਂ ਦੀ ਮਦਦ ਕੀਤੀ। ਜਸਮੇਰ ਸਿੰਘ ਦੀ ਔਲਾਦ ਅਰਨੌਲੀ ਵਿਚ ਤੇ ਅਨੌਖ ਸਿੰਘ ਦੀ ਸਿਧੋਵਾਲ ਵਿਚ ਹੈ।

## ਸ. ਭੰਗਾ ਸਿੰਘ ਥਾਨਸਰ

ਇਸ ਘਰਾਣੇ ਦਾ ਬਾਨੀ ਸ. ਮਿੱਤ ਸਿੰਘ ਪਿੰਡ ਸਿਰਹਾਲੀ (ਜ਼ਿਲ੍ਹਾ ਅੰਮ੍ਰਿਤਸਰ) ਦਾ ਸੀ। ਉਸਨੇ ਥਾਨਸਰ ਉੱਤੇ ਕਬਜ਼ਾ ਕੀਤਾ ਸੀ। ਉਹ ਸੁਰਗਵਾਸ ਹੋਇਆ, ਤਾਂ ਉਸਦੇ ਭਤੀਜੇ ਭੰਗਾ ਸਿੰਘ ਤੇ ਭਾਗ ਸਿੰਘ ਮਾਲਕ ਬਣੇ। ਸ: ਭੰਗਾ ਸਿੰਘ ੧੮੧੫ ਈ. ਵਿਚ ਸੁਰਗਵਾਸ ਹੋਇਆ। ਤਾਂ ਉਸ ਦਾ ਪੁੱਤਰ ਫਤਹਿ ਸਿੰਘ ਜਾਗੀਰਦਾਰ ਬਣਿਆ। ਉਹ ੧੮੧੬ ਈ. ਵਿਚ ਚਲਾਣਾ ਕਰ ਗਿਆ। ਜਾਇਦਾਦ ਉਸਦੀ ਵਿਧਵਾ ਦੇ ਕਬਜ਼ੇ ਵਿਚ ਰਹੀ। ੧੮੫੦ ਈ. ਵਿਚ ਉਹ ਵੀ ਚਲਾਣਾ ਕਰ ਗਈ, ਤਾਂ ਇਲਾਕਾ ਸਰਕਾਰ ਅੰਗਰੇਜ਼ੀ ਨੇ ਜ਼ਬਤ ਕਰ ਲਿਆ।


ਭਾਗ ਸਿੰਘ ੧੭੯੧ ਈ. ਵਿਚ ਸੁਰਗਵਾਸ ਹੋਇਆ। ਉਸਦਾ ਪੋਤਰਾ ਜਮੀਤ ਸਿੰਘ ਜਾਗੀਰ ਦਾ ਮਾਲਕ ਬਣਿਆ। ੧੮੩੪ ਈ. ਵਿਚ ਉਹ ਵੀ ਸੁਰਗਵਾਸ ਹੋ ਗਿਆ, ਤਾਂ ਜਾਗੀਰ ਜ਼ਬਤ ਹੋ ਗਈ।

## ਰਾਜਾ ਅਜੀਤ ਸਿੰਘ ਲਾਡਵਾ

ਸ: ਗੁਰਦਿਤ ਸਿੰਘ ਤੇ ਸਾਹਿਬ ਸਿੰਘ ਪਿੰਡ ਵੇਈਂ ਪੂਈਂ (ਜ਼ਿਲਾ ਅੰਮ੍ਰਿਤਸਰ) ਦੇ ਮਿਸਲ ਕਰੋੜਾ ਸਿੰਘੀਆਂ ਦੇ ਸਨ। ਜੈਨ ਖਾਂ ਗਵਰਨਰ ਸਰਹਿੰਦ ਦੇ ਮਰਨ ਉੱਤੇ ਉਹਨਾਂ ਪਰਗਣਾ ਲਾਡਵਾ, ਸ਼ਾਮ ਗੜ੍ਹ, ਬੇਹੀਂ ਆਦਿ 'ਤੇ ਕਬਜ਼ਾ ਕਰ ਲਿਆ। ਸ: ਸਾਹਿਬ ਸਿੰਘ ਇਕ ਲੜਾਈ ਵਿਚ ਮਾਰਿਆ ਗਿਆ, ਤਾਂ ਸ: ਗੁਰਦਿਤ ਸਿੰਘ ਇਕੱਲਾ ਮਾਲਕ ਬਣਿਆਂ। ਉਸਦੇ ਪਿਛੋਂ ਉਸਦਾ ਪੁੱਤਰ ਅਜੀਤ ਸਿੰਘ ਜਾਗੀਰਦਾਰ ਬਣਿਆਂ, ਜਿਸ ਨੂੰ 'ਰਾਜੇ' ਦਾ ਖਿਤਾਬ ਮਿਲਿਆ\*। ਪਹਿਲੇ ਸਿੱਖ ਯੁਧ ਵਿਚ ਉਹਨੇ ਖੁੱਲ੍ਹ-ਮ-ਖੁੱਲ੍ਹਾ ਅੰਗਰੇਜ਼ਾਂ ਦੇ ਵਿਰੁਧ ਬਗ਼ਾਵਤ ਕਰਕੇ ਲਾਹੌਰ ਦਰਬਾਰ ਦਾ ਸਾਥ ਦਿਤਾ ਤੇ ਸ: ਰਣਜੋਰ ਸਿੰਘ ਮਜੀਠਾ ਦੀ ਫ਼ੌਜ ਵਿਚ ਸ਼ਾਮਲ ਹੋ ਕੇ ਲੜਿਆ। ਲੜਾਈ ਪਿੱਛੋਂ ਅੰਗਰੇਜ਼ਾਂ ਨੇ ਉਸਦਾ ਸਾਰਾ ਇਲਾਕਾ (ਇਕ ਲੱਖ ਸਾਲਾਨਾ ਦਾ) ਜ਼ਬਤ ਕਰ ਲਿਆ ਤੇ ਉਸਨੂੰ ਅਲਾਹਾਬਾਦ ਵਿਚ ਕੈਦ ਕਰ ਦਿਤਾ। ਇਕ ਰਾਤ ਉਹ ਆਪਣੇ ਰਾਖੇ ਨੂੰ ਕਤਲ ਕਰਕੇ ਨੱਸ ਗਿਆ। ਉਹ ਕਸ਼ਮੀਰ ਵਿਚ ਭਟਕਦਾ ਫਿਰਦਾ ਚਲਾਣਾ ਕਰ ਗਿਆ। ਉਸਦੀ ਔਲਾਦ ਪਿਛੇ ਹੈ।



## ਭਦੋੜ ਘਰਾਣਾ




ਰਾ. ਆਲਾ ਸਿੰਘ ਨੇ ਭਦੋੜ ਆਪਣੇ ਭਰਾ 'ਦੁੱਨੇ' ਨੂੰ ਦੇ ਦਿਤਾ ਤੇ ਆਪ ਬਰਨਾਲੇ ਜਾ ਵੱਸਿਆ। ਦਿੱਲੀ ਸਰਕਾਰ ਵੱਲੋਂ ਦੁੱਨਾ ਆਪਣੇ ਇਲਾਕੇ ਦਾ ਚੌਧਰੀ ਬਣਾਇਆ ਗਿਆ। ਉਹ ੧੭੨੬ ਈ. ਵਿਚ ਸੁਰਗ-ਵਾਸ ਹੋਇਆ\*। ਫਿਰ ਵੱਡਾ ਪੁੱਤਰ ਬੀਘਾ ਸਿੰਘ ਚੌਧਰੀ ਬਣਿਆਂ। ਉਸਦੇ

ਛੋਟੇ ਭਰਾ ਸਾਰੇ ਉਸਦੇ ਜਿਉਂਦਿਆਂ ਸੁਰਗਵਾਸ ਹੋ ਗਏ (ਦਾਉ ੧੭੨੩ਈ. ਵਿਚ, ਸੰਗੂ ਸਿੰਘ ੧੭੪੪ ਈ. ਵਿਚ, ਸੁੱਖੂ ਸਿੰਘ ੧੭੬੫ ਈ. ਵਿਚ ਤੇ ਸੋਮਾ ਸਿੰਘ ੧੭੭੨ ਈ. ਵਿਚ)। ਉਹ ਆਪ ੧੭੭੩ ਈ. ਵਿਚ ਪੁਲੋਕ ਸਿਧਾਰਿਆ। ਉਸਦਾ ਵੱਡਾ ਪੁੱਤਰ ਗੁਰਦਾਸ ਸਿੰਘ ਉਸ ਤੋਂ ਪਹਿਲਾਂ (੧੭੪੮ ਈ. ਵਿਚ) ਹੀ ਮਰ ਚੁਕਾ ਸੀ, ਸੌ ਦੁੱਜਾ ਪੁੱਤਰ ਚੂਹੜ ਸਿੰਘ ਚੌਧਰੀ ਬਣਿਆਂ।

ਸ: ਚੂਹੜ ਸਿੰਘ ਇਸ ਘਰਾਣੇ ਵਿਚ ਸਭ ਨਾਲੋਂ ਪ੍ਰਸਿਧ ਹੋਇਆ ਹੈ ਉਹਨੇ ਆਪਣੀ ਹਿੰਮਤ ਨਾਲ ਇਲਾਕਾ ਵਧਾਇਆ। ੧੭੬੩ ਈ. ਵਿਚ ਪਿੰਡ ਘੋਨੇ ਦੇ 'ਸੁਜਾਨ' ਬਰਾੜ ਨੇ ਸ: ਚੂਹੜ ਸਿੰਘ ਤੇ ਦਲ ਸਿੰਘ ਨੂੰ ਆਪਣੇ ਘਰ ਬੁਲਾ ਕੇ ਆਪਣੇ ਘਰ ਨੂੰ ਅੱਗ ਲਾਕੇ ਦੋਹਾਂ ਨੂੰ ਸਾੜ ਦਿਤਾ। ਇਹ ਖਬਰ ਸੁਣ ਕੇ ਸ: ਚੂਹੜ ਸਿੰਘ ਦੇ ਪੁੱਤਰਾਂ—ਬੀਰ ਸਿੰਘ, ਦੀਪ ਸਿੰਘ ਨੇ ਹਮਲਾ ਕਰਕੇ ਸੁਜਾਨ ਨੂੰ ਕਤਲ ਕਰ ਦਿਤਾ ਤੇ ਘੋਨੇ ਆਦਿ ੧੦ ਪਿੰਡਾਂ ਉੱਤੇ ਕਬਜ਼ਾ ਕਰ ਲਿਆ।

੧੮੧੩ ਈ. ਵਿਚ ਦੋਹਾਂ ਭਰਾਵਾਂ ਨੇ ਜਾਇਦਾਦ ਵੰਡ ਲਈ। ਦੀਪ ਸਿੰਘ ੧੮੨੨ ਈ. ਵਿਚ ਤੇ ਬੀਰ ਸਿੰਘ ੧੮੨੩ ਈ. ਵਿਚ ਸੁਰਗਵਾਸ ਹੋਏ ਦੀਪ ਸਿੰਘ ਪਿਛੋਂ ਉਸਦਾ ਪੁੱਤਰ ਖੜਕ ਸਿੰਘ ਜਾਗੀਰਦਾਰ ਬਣਿਆਂ। ਸਤਲੁਜ ਯੁਧ ਵਿਚ ਉਹਨੇ ਅੰਗਰੇਜ਼ਾਂ ਦੀ ਮਦਦ ਕੀਤੀ। ੧੮੫੮ਈ. ਵਿਚ ਉਹਨੇ ਚਲਾਣਾ ਕੀਤਾ, ਤਾਂ ਉਸਦਾ ਪੁੱਤਰ ਅਤਰ ਸਿੰਘ ਜਾਗੀਰ ਦਾ ਮਾਲਕ ਬਣਿਆਂ। ਉਹ ਆਪਣੇ ਸਮੇਂ ਦਾ ਉਘਾ ਵਿਦਵਾਨ ਸੀ।

## ਮਲੋਦ ਘਰਾਣਾ



ਬਖਤ ਮੱਲ ਨੇ ਭਦੌੜੋਂ ਉਠ ਕੇ ਪਿੰਡ 'ਬਖਤਾ' ਵਸਾਇਆ। ਉਹ ੧੭੪੨ ਈ. ਵਿਚ ਸੁਰਗਵਾਸ ਹੋਇਆ†। ਉਸ ਦੇ ਪੁੱਤਰ ਮਾਨ ਸਿੰਘ ਨੇ ੧੭੫੪ ਈ. ਵਿਚ ਮਲੋਦ ਕੋਟਲੀਏ ਤੋਂ ਪਰਗਣਾ ਮਲੋਦ ਖੋਹ ਲਿਆ। ਉਸਨੇ ੧੭੭੮ ਈ. ਵਿਚ ਚਲਾਣਾ ਕੀਤਾ, ਤਾਂ ਜਾਇਦਾਦ ਦੇ ਦੋ ਹਿੱਸੇ ਵੰਡੇ ਪੁੱਤਰ ਦਲੇਲ ਸਿੰਘ ਨੇ ਲਏ ਤੇ ਤਿੰਜਾ ਹਿੱਸਾ ਛੋਟੇ ਭਾਗ ਸਿੰਘ ਨੇ। ਦਲੇਲ


† ਭਗਵਾਨ ਦਾਸ, ਪੰਨਾ ੩੦੬।

† ਪੰਜਾਬ ਰਾਜਪੂਤ, ਪੰਨਾ ੩੦੧; ਭਗਵਾਨ ਦਾਸ, ਪੰਨਾ ੩੦੬।

ਸਿੰਘ ਦੇ ਤਿੰਨ ਪੁੱਤਰ ਸਨ, ਜਿਨ੍ਹਾਂ ਵਿਚੋਂ ਸੁਜਾਨ ਸਿੰਘ ੧੮੧੨ ਈ. ਵਿਚ ਮਰ ਗਿਆ। ਜਦ ੧੮੨੪ ਈ. ਵਿਚ ਦਲੇਲ ਸਿੰਘ ਸੁਰਗਵਾਸ ਹੋਇਆ, ਤਾਂ ਜਾਇਦਾਦ ਦੇ ਦੋ ਹਿੱਸੇ ਵੱਡੇ ਫਤਹਿ ਸਿੰਘ ਨੂੰ ਮਿਲੇ ਤੇ ਤਿੱਜਾ ਹਿੱਸਾ ਛੋਟੇ ਮਿੱਤ ਸਿੰਘ ਨੂੰ। ਫਤਹਿ ਸਿੰਘ ੧੮੪੬ ਈ. ਵਿਚ ਪੁਲੌਕ ਸਿਧਾਰ ਗਿਆ। ਉਸਦਾ ਵੱਡਾ ਪੁੱਤਰ ਹਜ਼ਾਰਾ ਸਿੰਘ ੧੮੫੪ ਈ. ਵਿਚ ਲਾਵਲਦ ਮਰ ਗਿਆ, ਤਾਂ ਛੋਟਾ ਉਤਮ ਸਿੰਘ ਸਾਰੀ ਜਾਇਦਾਦ ਦਾ ਮਾਲਕ ਬਣਿਆਂ ਗਦਰ ਵਿਚ ਅੰਗਰੇਜ਼ਾਂ ਦੀ ਮਦਦ ਕਰਨ ਦੇ ਇਨਾਮ ਵਜੋਂ ੧੮੬੬ ਈ. ਵਿਚ ਸਰਕਾਰ ਨੇ ਸ: ਉਤਮ ਸਿੰਘ ਨੂੰ ਜਾਖੀਰ ਮੈਜਿਸਟਰੇਟ ਬਣਾ ਦਿਤਾ। ਉਸਦੀ ਔਲਾਦ ਰਾਮਗੜ੍ਹ ਵਿਚ ਤੇ ਮਿੱਤ ਸਿੰਘ ਦੀ ਮਲੋਦ ਵਿਚ ਹੈ।

ਸ: ਭਾਗ ਸਿੰਘ ੧੮੨੦ ਈ. ਵਿਚ ਮਰਿਆ, ਤਾਂ ਉਹਦੇ ਪੁੱਤਰਾਂ ਵੀ ਉਸੇ ਤਰ੍ਹਾਂ ਜਾਇਦਾਦ ਵੰਡੀ, ਭਾਵ ਦੋ ਹਿੱਸੇ ਵੱਡੇ ਨੇ ਤੇ ਤੀਸਰਾ ਹਿੱਸਾ ਛੋਟੇ ਨੇ। ਰਣਜੀਤ ਸਿੰਘ ੧੮੫੪ ਈ. ਵਿਚ ਗੁਜ਼ਰ ਗਿਆ। ਹਕੀਕਤ ਸਿੰਘ ਨੇ ਗਦਰ ਵਿਚ ਅੰਗਰੇਜ਼ ਦੀ ਮਦਦ ਕੀਤੀ, ਸੋ ਆਨਰੇਰੀ ਮੈਜਿਸਟਰੇਟ ਬਣਾਇਆ ਗਿਆ।

## ਬੁੱਡਰ ਖਾਨ ਦਾ ਸਰਦਾਰ ਘਰਾਣਾ




੧੭੮੬ ਈ. ਵਿਚ ਰਾਜਾ ਗਜਪਤ ਸਿੰਘ ਨੇ ਭੂਪ ਸਿੰਘ ਨੂੰ ਜਾਗੀਰ ਦੇ ਕੇ ਵਖਰਾ ਕਰ ਦਿਤਾ। ਉਸਦਾ ਵੱਡਾ ਪੁੱਤਰ ਕਰਮ ਸਿੰਘ ਪਿਉ ਤੋਂ ਬਾਗੀ ਹੋ ਗਿਆ। ਸੋ ਸਾਰੀ ਜਾਇਦਾਦ ਛੋਟੇ ਬਸਾਵਾ ਸਿੰਘ ਨੂੰ ਮਿਲੀ। ਸ: ਕਰਮ ਸਿੰਘ ਦਾ ਪੁੱਤਰ ਸਰੂਪ ਸਿੰਘ ਜੀਂਦ ਦਾ ਰਾਜਾ ਬਣਿਆ। ਸ:

ਕਰਮ ਸਿੰਘ ਨੇ ੧੮੧੮ ਈ. ਵਿਚ ਚਲਾਣਾ ਕੀਤਾ ।

ਸ: ਭੂਪ ਸਿੰਘ ੧੮੧੫ ਈ. ਵਿਚ ਸੁਰਗਵਾਸ ਹੋਇਆ\*, ਤਾਂ ਬਸਾਵਾ ਸਿੰਘ ਜਾਗੀਰਦਾਰ ਬਣਿਆਂ । ਉਹ ੧੮੩੦ ਈ. ਵਿਚ ਪ੍ਰਲੋਕ ਸਿਧਾਰਿਆ ਉਸਦੇ ਅੱਗੇ ਦੋ ਹੋਏ: ਸੁੱਖਾ ਸਿੰਘ ਤੇ ਭਗਵਾਨ ਸਿੰਘ । ਉਹ ਦੋਵੇਂ ੧੮੫੨ ਈ. ਵਿਚ ਚਲਾਣਾ ਕਰ ਗਏ ।

• ਸ: ਸੁੱਖਾ ਸਿੰਘ ਦੇ ਪੁੱਤਰਾਂ ਵਿਚੋਂ ਹਰਨਾਮ ਸਿੰਘ ੧੮੫੬ ਈ. ਵਿਚ ਚਲਾਣਾ ਕਰ ਗਿਆ ਤੇ ਹੀਰਾ ਸਿੰਘ ਨੂੰ ਨਾਭੇ ਦਾ ਰਾਜਾ ਬਣਾ ਦਿਤਾ ਗਿਆ । ਸੋ ਬੁੱਡਰ ਖਾਨ ਦੀ ਜਾਗੀਰ ਦੇ ਮਾਲਕ ਭਗਵਾਨ ਸਿੰਘ ਦੇ ਪੁੱਤਰ ਬਣੇ ।

## ਸ. ਕਰਮ ਸਿੰਘ ਸ਼ਾਹਬਾਦ




ਇਹ ਘਰਾਣਾ ਪਿਛੋਂ ਮਾਝੇ ਤੋਂ ਆਇਆ ਹੈ। ਸ: ਹਿੰਮਤ ਸਿੰਘ ਨਸ਼ਾਨਾਂਵਾਲੀ ਮਿਸਲ ਵਿਚੋਂ ਸੀ। ਜੈਨ ਖਾਂ ਦੇ ਮਰਨ ਉੱਤੇ ਉਹਨੇ ਸ਼ਾਹਬਾਦ ਉੱਤੇ ਕਬਜ਼ਾ ਕਰ ਲਿਆ। ਉਹ ੧੭੭੧ ਈ.† ਵਿਚ ਸੁਰਗਵਾਸ ਹੋ ਗਿਆ, ਤਾਂ ਉਸਦਾ ਭਤੀਜਾ ਕਰਮ ਸਿੰਘ ਉਸਦਾ ਮੁਤਬੰਨਾ ਤੇ ਜਾਇਦਾਦ ਦਾ ਮਾਲਕ ਬਣਿਆਂ। ਸਮਾਂ ਵਿਚਾਰ ਕੇ ਉਹ ਮੁਗਲਾਂ ਨੂੰ ਖਰਾਜ ਤੇ ਲੋੜ ਪਈ 'ਤੇ ਮਰਦ ਦੇਣ ਲੱਗ ਪਿਆ। ੧੮੦੮ ਈ. ਵਿਚ ਉਹ ਸੁਰਗਵਾਸ ਹੋ ਗਿਆ। ਉਸਦੇ ਅੱਗੇ ਚਾਰ ਪੁੱਤਰ ਹੋਏ : ਰਨਜੀਤ ਸਿੰਘ, ਸ਼ੇਰ ਸਿੰਘ, ਖੜਕ ਸਿੰਘ ਤੇ ਕਾਹਨ ਸਿੰਘ। ਸਿੱਖਾਂ ਦੀਆਂ ਦੋਹਾਂ ਕੜਾਈਆਂ ਤੇ ਗ਼ਦਰ ਵਿਚ ਇਹ ਘਰਾਣਾ ਅੰਗਰੇਜ਼ਾਂ ਦਾ ਮਦਦਗਾਰ ਰਿਹਾ।

† ਰਊਸਾ-ਏ ਪੰਜਾਬ, ਹਿੱਸਾ ਪਹਿਲਾ, ਪੰਨਾ ੬੨।

† ਰਗਵਾਨ ਦਾਸ, ਪੰਨਾ ੨੭੪।

ਸ. ਭਾਗ ਸਿੰਘ ਬੁੜੀਆ ਤੇ

ਸ. ਰਾਏ ਸਿੰਘ ਜਗਾਧਰੀ



ਸ: ਨਾਨੂੰ ਸਿੰਘ, ਭਾਗ ਸਿੰਘ ਤੇ ਰਾਏ ਸਿੰਘ ਮਿਸਲ ਭੰਗੀਆਂ ਵਿਚੋਂ ਸਨ। ੧੭੬੪ ਈ. ਵਿਚ ਸਰਹਿੰਦ ਛੱਡ ਦਿੱਤੀ, ਉਹਨਾਂ ਕਿਲ੍ਹਾ ਬੁੜੀਆ ਉੱਤੇ ਕਬਜ਼ਾ ਕਰ ਲਿਆ। ਸ: ਨਾਨੂੰ ਸਿੰਘ ਝੁਬਾਲ (ਜ਼ਿਲਾ ਅੰਮ੍ਰਿਤਸਰ) ਦਾ ਜੱਟ ਸੀ। ਔਰੰਗਾਬਾਦ ਦੇ ਪਠਾਣਾਂ ਨੇ ਉਸਨੂੰ ਘਰ ਬੁਲਾ ਕੇ ਧੋਖੇ ਨਾਲ ਕਤਲ ਕਰ ਦਿਤਾ (੧੭੬੪ ਈ.)। ਉਸਦੇ ਮੁਤਬੰਨੇ ਰਾਏ ਸਿੰਘ ਨੇ



ਆਪਣੇ ਭਰਾ ਭਾਗ ਸਿੰਘ ਨੂੰ ਨਾਲ ਲੈ ਕੇ ਔਰੰਗਾਬਾਦ ਦੇ ਪਠਾਣਾਂ ਨੂੰ ਸ਼ਕਸਤ ਦੇ ਕੇ ਕਿਲ੍ਹਾ ਢਾਹ ਦਿਤਾ ਤੇ ਦੋ ਸੌ ਪਿੰਡ ਉੱਤੇ ਕਬਜ਼ਾ ਕਰ ਲਿਆ\* । ਫਿਰ ਦੋਹਾਂ ਭਰਾਵਾਂ—ਰਾਏ ਸਿੰਘ, ਭਾਗ ਸਿੰਘ—ਨੇ ਇਲਾਕਾ ਵੰਡ ਲਿਆ, ਪਰਗਣਾ ਜਗਾਧਰੀ ਤੇ ਦਿਆਲ ਗੜ੍ਹ ਦੇ ੮੪ ਪਿੰਡ ਰਾਏ ਸਿੰਘ ਨੇ ਲੈ ਲਏ ਤੇ ਪਰਗਣਾ ਬੁੜੀਆ ਦੇ ੧੨੦ ਪਿੰਡ ਭਾਗ ਸਿੰਘ ਨੇ ।


ਸ: ਭਾਗ ਸਿੰਘ ੧੭੮੬ ਈ. ਵਿਚ ਸੁਰਗਵਾਸ ਹੋਇਆ, ਤਾਂ ਉਸਦਾ ਪੁੱਤਰ ਸ਼ੇਰ ਸਿੰਘ ਜਾਗੀਰ ਦਾ ਮਾਲਕ ਬਣਿਆਂ । ਉਹ ੧੮੦੫ ਈ. ਵਿਚ ਚਲਾਣਾ ਕਰ ਗਿਆ । ਉਸਦੇ ਦੋ ਪੁੱਤਰ ਜੈਮਲ ਸਿੰਘ ਤੇ ਗੁਲਾਬ ਸਿੰਘ ਹੋਏ । ਗੁਲਾਬ ਸਿੰਘ ੧੮੪੪ ਈ. ਵਿਚ ਤੇ ਜੈਮਲ ਸਿੰਘ ੧੮੬੧ ਈ. ਵਿਚ ਪੁਲੋਕ ਸਿਧਾਰ ਗਏ । ਜੈਮਲ ਸਿੰਘ ਦੇ ਘਰ ਔਲਾਦ ਕੋਈ ਨਹੀਂ ਸੀ, ਸੋ ਗੁਲਾਬ ਸਿੰਘ ਦਾ ਪੁੱਤਰ ਜੀਵਨ ਸਿੰਘ ਸਾਰੀ ਜਾਇਦਾਦ ਦਾ ਮਾਲਕ ਬਣਿਆਂ । ਗ਼ਦਰ ਵਿਚ ਅੰਗਰੇਜ਼ਾਂ ਦੀ ਮਦਦ ਕਰਨ ਬਦਲੇ ਉਹ ਆਨਰੇਰੀ ਮੈਜਿਸਟਰੇਟ ਤੇ ਸਬ-ਰਜਿਟਰਾਰ ਬਣਾ ਦਿਤਾ ਗਿਆ ।

ਸ: ਰਾਏ ਸਿੰਘ ਸ: ਨਾਨੂੰ ਸਿੰਘ ਦਾ ਮੁਤਬੰਨਾ (ਪੁਤਰੇਲਾ) ਸੀ । ੧੮੦੫ ਵਿਚ ਸ: ਰਾਏ ਸਿੰਘ ਸੁਰਗਵਾਸ ਹੋ ਗਿਆ, ਤਾਂ ਜਗਾਧਰੀ ਤੇ ਦਿਆਲ ਗੜ੍ਹ ਦਾ ਮਾਲਕ ਉਸਦਾ ਭਤੀਜਾ ਤੇ ਮੁਤਬੰਨਾ ਭਗਵਾਨ ਸਿੰਘ ਬਣਿਆਂ । ੧੮੧੨ ਈ. ਵਿਚ ਉਹ ਲਾਵਲਦ ਮਰ ਗਿਆ, ਤਾਂ ਜਾਇਦਾਦ ਉਹਦੀਆਂ ਦੋਹਾਂ ਵਿਧਵਾ ਸਰਦਾਰਨੀਆਂ ਨੇ ਵੰਡ ਲਈ । ਦਇਆ ਕੌਰ ਦੇ ਹਿੱਸੇ ਜਗਾਧਰੀ ਆਈ, ਜੋ ੧੮੨੮ ਈ. ਵਿਚ ਉਹਦੇ ਮਰਨ ਸਮੇਂ ਸਰਕਾਰ ਨੇ ਜ਼ਬਤ ਕਰ ਲਈ । ਦਿਆਲ ਗੜ੍ਹ ਪਰਗਣਾ ਸੁੱਖਾਂ ਨੂੰ ਮਿਲਿਆ । ਉਹ ੧੮੫੨ ਈ. ਵਿਚ ਮਰੀ, ਤਾਂ ਸਰਕਾਰ ਨੇ ਕੁਛ ਪਿੰਡ ਤਾਂ (ਸਣੇ ਦਿਆਲ ਗੜ੍ਹ) ਉਸਦੇ ਭਰਾਵਾਂ ਭਤੀਜਿਆਂ ਨੂੰ ਦੇ ਦਿਤੇ ਤੇ ਬਾਕੀ

\* ਭਗਵਾਨ ਦਾਸ, ਪੰਨਾ ੨੭੦;  
ਪੰਨਾ ੧੦੧ ।


ਰਉਸਾ-ਏ-ਪੰਜਾਬ, ਹਿੱਸਾ ਪਹਿਲਾ,

ਜ਼ਬਤ ਕਰ ਲਏ। ਇਹ ਘਰਾਣਾ ਦਿਆਲਗੜ੍ਹੀਏ ਸਰਦਾਰ ਅਖਵਾਉਂਦਾ ਹੈ।



## ਸ. ਰਤਨ ਸਿੰਘ ਭੰਗੂ

(ਕਰਤਾ ਪ੍ਰਾਚੀਨ ਪੰਥ ਪ੍ਰਕਾਸ਼)




ਇਸ ਘਰਾਣੇ ਦਾ ਮੋਢੀ ਪ੍ਰਸਿਧ ਸ: ਮਤਾਬ ਸਿੰਘ ਮੀਰਾਂ ਕੋਟ ਦਾ ਸੀ, ਜਿਸ ਨੇ ਅੰਮ੍ਰਿਤਸਰ ਹਰਮਿੰਦਰ ਸਾਹਿਬ ਵਿਚ ਮੱਸੇ ਰੰਘੜ ਨੂੰ ਕਤਲ ਕੀਤਾ ਸੀ। ਉਹ ੧੭੪੫ ਈ. ਵਿਚ ਲਾਹੌਰ ਸ਼ਹੀਦ ਕੀਤਾ ਗਿਆ। ਉਸਦਾ ਪੁੱਤਰ ਰਾਏ ਸਿੰਘ ਹੋਇਆ। ਮੱਸੇ ਦੇ ਮਰਨ ਪਿਛੋਂ ਜਦ ਪੁਲੀਸ ਨੇ ਮੀਰਾਂ ਕੋਟ 'ਤੇ ਫਾਪਾ ਮਾਰਿਆ, ਤਾਂ ਉਹ ਬਾਲਕ ਰਾਏ ਸਿੰਘ ਨੂੰ ਬੁਰੀ ਤਰ੍ਹਾਂ ਫੱਟੜ ਕਰਕੇ (ਆਪਣੇ ਵੱਲੋਂ ਮਰ ਗਿਆ ਸਮਝ ਕੇ) ਸੱਟ ਗਈ ਸੀ। ਪਰ ਵਾਹਿਗੁਰੂ ਦੀ ਕਿਰਪਾ ਨਾਲ ਉਹ ਬਚ ਗਿਆ। ਉਹ ਸਿੱਖਾਂ

† ਖੁਰਾ ਪ੍ਰਸੰਗ ਵੇਖੋ 'ਸੀਤਲ ਵਾਰਾਂ' ਵਿਚ।

ਦੀਆਂ ਬਹੁਤ ਸਾਰੀਆਂ ਮੁਹਿੰਮਾਂ (ਖਾਸ ਕਰ ਵੱਡੇ ਘਲੂਘਾਰੇ) ਵਿਚ ਸ਼ਾਮਲ ਰਿਹਾ। ਉਸਦੀ ਸ਼ਾਦੀ ਸ: ਸ਼ਾਮ ਸਿੰਘ (ਕਰੋੜਾ ਸਿੰਘੀ ਮਿਸਲ ਦੇ ਅਸਲੀ ਬਾਨੀ) ਦੀ ਲੜਕੀ ਨਾਲ ਹੋਈ। ਜਦ ਸਿੱਖਾਂ ਨੇ ਮੁਲਕ ਮੱਲਿਆ, ਤਾਂ ਉਹਨੇ ਵੀ ਕੁਛ ਇਲਾਕੇ ਉੱਤੇ ਕਬਜ਼ਾ ਕਰ ਲਿਆ। ੧੮੧੦ ਈ. ਵਿਚ ਮੀਰਾਂ ਕੋਟ ਸੁਰਗਵਾਸ ਹੋਇਆ। ਉਸਦਾ ਪੁੱਤਰ ਸਿੱਖਾਂ ਦਾ ਪ੍ਰਸਿਧ ਇਤਹਾਸਕਾਰ ਭਾਈ ਰਤਨ ਸਿੰਘ ਭੰਗੂ ਹੋਇਆ, ਜਿਸਨੇ 'ਪ੍ਰਾਚੀਨ ਪੰਥ ਪ੍ਰਕਾਸ਼' ਲਿਖਿਆ। ਉਹ ੧੮੪੬ ਈ. ਵਿਚ ਸੁਰਗਵਾਸ ਹੋਇਆ। ਉਸਦੀ ਔਲਾਦ ਪਿੰਡ ਭਿੜੀ (ਜ਼ਿਲਾ ਲੁਧਿਆਣਾ) ਵਿਚ ਹੈ।

## ਸ. ਹਿੰਮਤ ਸਿੰਘ ਅਲਾਉਲਪੁਰ



ਚੌਧਰੀ ਗੁਲਾਬ ਰਾਏ ਪਿੰਡ ਮਾਹਲਪੁਰ (ਜ਼ਿਲਾ ਹੁਸ਼ਿਆਰਪੁਰ) ਦਾ ਜੱਟ ਸੀ। ਅੰਮ੍ਰਿਤ ਛਕ ਕੇ ਉਹ ਗੁਲਾਬ ਸਿੰਘ ਬਣ ਗਿਆ। ਸਰਹਿੰਦ ਦੀ ਫਤਹਿ ਪਿਛੋਂ ਉਹਨੇ ਪਿੰਡ ਜੱਲਾ 'ਤੇ ਕਬਜ਼ਾ ਕਰ ਲਿਆ, ਜਿਸ ਤੋਂ 'ਜੱਲਾ ਵਾਲਾ ਘਰਾਣਾ' ਪ੍ਰਸਿਧ ਹੋ ਗਿਆ। ਉਸਦੇ ਪਿਛੋਂ ਉਸਦਾ ਪੁੱਤਰ ਹਿੰਮਤ ਸਿੰਘ ਮਾਲਕ ਬਣਿਆਂ। ਉਹਨੇ ਨਾਭੇ ਦੀ ਮੁਲਾਜ਼ਮਤ ਕਰ ਲਈ। ੧੮੧੨ ਈ. ਵਿਚ ਮ. ਰਣਜੀਤ ਸਿੰਘ ਨੇ ਉਸਨੂੰ ਬੁਲਾ ਕੇ ਆਪਣਾ ਵਜ਼ੀਰ ਬਣਾ ਲਿਆ ਤੇ ਅਲਾਉਲ ਪੁਰ (ਜ਼ਿਲਾ ਜਲੰਧਰ ਵਿਚ) ਇਕ ਲੱਖ ਵੀਹ ਹਜ਼ਾਰ ਦੀ ਜਾਗੀਰ ਦਿਤੀ\*। ਪਿਛੋਂ ਇਹ ਜਾਗੀਰ ਵਧ ਕੇ ਤਿੰਨ ਲੱਖ ਦੀ ਹੋ ਗਈ। ੧੮੨੬ ਈ. ਵਿਚ ਸ: ਹਿੰਮਤ ਸਿੰਘ ਸੁਰਗਵਾਸ ਹੋਇਆ।

ਉਸਦੇ ਦੋਵੇਂ ਪੁੱਤਰ ਸ਼ੇਰੇ-ਪੰਜਾਬ ਦੀ ਫੌਜ ਵਿਚ ਅਫਸਰ ਸਨ। ਸ:

\* ਰਉਸਾ-ਏ-ਪੰਜਾਬ, ਹਿੱਸਾ ਪਹਿਲਾ, ਪੰਨਾ ੨੬੮।

ਅਲਬੇਲ ਸਿੰਘ ਜਿਹਲਮ ਕੰਢੇ ਇਕ ਲੜਾਈ (੧੮੨੫ ਈ.) ਵਿਚ ਮਾਰਿਆ ਗਿਆ। ਮਹਾਰਾਜੇ ਨੇ ਪੰਜ ਹਜ਼ਾਰ ਲਾ ਕੇ ਉਸ ਦੀ ਸਮਾਧ ਬਣਾਈ। ਸ: ਕਿਸ਼ਨ ਸਿੰਘ ੧੮੪੧ ਈ. ਵਿਚ ਕੋਹਾਟ ਦੀ ਲੜਾਈ ਅੰਦਰ ਮਾਰਿਆ ਗਿਆ।

ਔਲਾਦ ਪਿੰਡ ਅਲਾਉਲਪੁਰ ਵਿਚ ਹੈ।

ਸਮਾਪਤ ]

[ ਲੁਧਿਆਣਾ  
[ ੧੧-੨-੫੨ ਈ.



## ਧਾਰਮਿਕ ਤੇ ਇਤਿਹਾਸਕ :

1. ਪੰਜਾਬ ਦਾ ਇਤਿਹਾਸ (ਭਾਗ ਪਹਿਲਾ)	ਮੁਹੰਮਦ ਲਤੀਫ	250.00
2. ਪੰਜਾਬ ਦਾ ਇਤਿਹਾਸ (ਭਾਗ ਦੂਜਾ) ਪ੍ਰੈਸ ਵਿਚ	ਮੁਹੰਮਦ ਲਤੀਫ	250.00
3. ਨਾਨਕ ਨਿਰਮਲ ਪੰਥ ਚਲਾਇਆ	ਨਰੈਣ ਸਿੰਘ	30.00
4. ਸਿੱਖ ਇਤਿਹਾਸ	ਕਨਿੰਘਮ	125.00
5. *ਸਿੱਖ ਇਤਿਹਾਸ ਦੇ ਸੋਮੇ ਭਾਗ 1	ਸੋਹਣ ਸਿੰਘ ਸੀਤਲ	60.00
6. ਚੁੱਪ ਪ੍ਰੀਤ ਦਾ ਸ਼ਹਿਨਸ਼ਾਹ ਬਿਉਪਾਰੀ ਅਤੇ ਹੋਰ ਲੇਖ ਪ੍ਰੋ: ਪੂਰਨ ਸਿੰਘ		25.00
7. ਗੁਰੂ ਮਾਨਿਓ ਗ੍ਰੰਥ	ਇਕਬਾਲ ਸਿੰਘ ਕੋਹਲੀ	35.00
8. ਪਾਰਸ ਭਾਗ (ਪੇਪਰ ਬੈਕ 30.00)	ਡਾ. ਗੁਰਮੁਖ ਸਿੰਘ	60.00
9. ਗਰੀਬੀ ਗਦਾ ਹਮਾਰੀ	ਪ੍ਰੋ: ਜੋਗਿੰਦਰ ਸਿੰਘ	20.00
10. ਕਤੱਕ ਕਿ ਵਿਸਾਖ (ਪ੍ਰੈਸ ਵਿਚ)	ਕਰਮ ਸਿੰਘ ਹਿਸਟੋਰੀਅਨ	40.00
11. ਦਸਮ ਗੁਰੂ ਜੀਵਨ ਤੇ ਸ਼ਖਸੀਅਤ	ਡਾ. ਦੀਵਾਨ ਸਿੰਘ	10.00
12. ਗੁਰੂ ਗੋਬਿੰਦ ਸਿੰਘ ਤੇ ਬੁਰਹਾਨਪੁਰ ਦਾ ਇਤਿਹਾਸ ਬਚਨ ਸਿੰਘ ਬਚਨ		10.00
13. ਸ਼ਹੀਦ ਕਰਤਾਰ ਸਿੰਘ ਸਰੂਭਾ	ਗਿਆਨੀ ਨਾਹਰ ਸਿੰਘ	20.00
14. ਸਿੱਖ ਮਿਸਲਾਂ ਤੇ ਸਰਦਾਰ ਘਰਾਣੇ (ਪ੍ਰੈਸ ਵਿਚ)	ਸੋਹਣ ਸਿੰਘ ਸੀਤਲ	40.00
15. ਮੇਰੇ ਇਤਿਹਾਸਕ ਲੈਕਚਰ	ਸੋਹਣ ਸਿੰਘ ਸੀਤਲ	25.00
16. ਮਨੁੱਖਤਾ ਦੇ ਗੁਰੂ ਗੁਰੂ ਗੋਬਿੰਦ ਸਿੰਘ ਜੀ	ਸੋਹਣ ਸਿੰਘ ਸੀਤਲ	55.00
17. ਅਧੁਨਿਕ ਜਨਮ ਸਾਖੀ	ਡਾ. ਜਗਜੀਤ ਸਿੰਘ	20.00
18. ਯੁਗ ਪੁਰਸ਼ ਗੁਰੂ ਨਾਨਕ	ਅਮਰ ਕੋਮਲ	15.00
19. ਰਾਮ ਕਥਾ	ਬਿਜੂ ਲਾਲ ਸ਼ਾਸਤਰੀ	20.00
20. ਸਿੱਖ ਇਤਿਹਾਸ (1)	ਮੈਕਾਲਿਫ	40.00
21. ਸਿੱਖ ਇਤਿਹਾਸ (2)	ਮੈਕਾਲਿਫ	120.00
22. ਆਤਮ ਦਰਸ਼ਨ ਭਾਗ 1 ਤੇ 2	ਭਾਈ ਸ਼ੇਰ ਸਿੰਘ	100.00
23. ਵਾਹਿਗੁਰੂ ਦਰਸ਼ਨ ਭਾਗ 1	ਭਾਈ ਸ਼ੇਰ ਸਿੰਘ	35.00
24. ਵਾਹਿਗੁਰੂ ਦਰਸ਼ਨ ਭਾਗ 2	ਭਾਈ ਸ਼ੇਰ ਸਿੰਘ	35.00
25. ਸਤਿਗੁਰੂ ਦਰਸ਼ਨ	ਅਭੈ ਸਿੰਘ	7.50

26. ਭਗਤੀ ਮਤਿ ਤੇ ਗੁਰਮਤਿ	ਹਰਭਜਨ ਸਿੰਘ	7.50
27. ਸਲੋਕ ਸ਼ੇਖ ਫਰੀਦ ਸਟੀਕ	ਨਿਹਾਲ ਸਿੰਘ	7.50
28. ਜੀਵਨ-ਕਥਾ ਗੁਰੂ ਨਾਨਕ ਦੇਵ ਜੀ	ਪ੍ਰੋ: ਕਰਤਾਰ ਸਿੰਘ	65.00
29. ਜੀਵਨ-ਕਥਾ ਗੁਰੂ ਗੋਬਿੰਦ ਸਿੰਘ ਜੀ	ਪ੍ਰੋ: ਕਰਤਾਰ ਸਿੰਘ	40.00
30. ਆਸਾ ਦੀ ਵਾਰ ਸਟੀਕ	ਪ੍ਰੋ: ਕਰਤਾਰ ਸਿੰਘ	10.00
31. ਰਾਜ ਕੌਰ	ਮਾਨ ਸਿੰਘ	7.50
32. ਬਾਰਾਂ ਵਾਰਾਂ ਸਟੀਕ	ਨਿਹਾਲ ਸਿੰਘ ਰਸ	15.00
33. ਅਕਾਲੀ ਫੁਲਾ ਸਿੰਘ	ਬਾਬਾ ਪ੍ਰੇਮ ਸਿੰਘ ਹੋਤੀ	18.00

